

THE KIRK'S ISWAMI SASTRI  
RESEARCH  
E

THE KUPPUSWAMY  
RESEARCH INSTITUTE,  
MAYLAPORE, MADRAS-4  
BHAGAVAD-GĪTĀRTHAPRAKĀS'IKĀ  
OF  
S'RĪ UPANISAD-BRAHMA-YOGIN

17589.

WITH THE TEXT

BY  
THE KUPPUSWAMY SASTRI  
RESEARCH INSTITUTE,  
MADRAS-4

EDITED BY  
THE PANDITS OF THE ADYAR LIBRARY

THE ADYAR LIBRARY, ADYAR

1941



॥ श्री ॥

# श्रीमद्भगवद्गीताऽर्थप्रकाशिका

श्रीमदुपनिषद्ब्रह्मयोगिविरचिता

मूलसहिता

अङ्गारपुस्तकालयस्थपण्डितैः संशोधिता

अङ्गार-पुस्तकालयार्थे

प्रकटीकृता च

१९४१





ॐ नमो  
ब्रह्मादिभ्यो  
ब्रह्मविद्यासंप्रदायकर्तृभ्यो  
वंशऋषिभ्यो  
नमो गुरुभ्य

DEDICATED TO  
Brahma and the Rishis,  
The Great Teachers  
Who handed down Brahmavidya  
through Generations



THE KUPPUSWAMY SASTRI  
RESEARCH INSTITUTE,  
MYLAPORE, MADRAS-4

PREFATORY NOTE

WITH this publication of *S'rī-mad-Bhagavad-Gītā*, we have completed the series of Scriptures (The 108 Upanisads and the *Gītā* which is also an *Upanisad* according to the colophon at the end of each chapter) with the hitherto unpublished commentary of Upanisad Brahma Yogin. In this series consisting of 9 volumes, there are included practically all the Upanisads that have come down to us under that name, including 71 not included in the well-known 'hundred and eight' and published separately under the title of *Unpublished Upanisads* (1933).

The Adyar Library has also started a corresponding series of English Translations for the Upanisads and two volumes are already published. It is hoped that these series of Texts and Translations will be of some help to persons who are interested in Indian Religion and Philosophy.

The name of Pandit S. Subrahmanya S'āstrī, who has edited this volume is well-known to Sanskritists and especially to the readers of the various publications of the Adyar Library and The Theosophical Publishing House. He is now engaged in going through a number of works in various branches of Sanskrit Literature with a view to their early publication. It is a wonder to us all how he finds time to attend to all these works, and that, with characteristic and unsurpassed thoroughness and precision.

The least I could do is to tender, once more, my grateful thanks both to the Editor, Brahma s'rī Subrahmanya S'āstriar (who has been ably assisted in his work by the Pandits of the Adyar Library) and to my colleague and erudite scholar Dr C Kunhan Rājā who has contributed a valuable introduction to this publication

*Adyar*

3rd March, 1941

G SRINIVASA MURTI,

*Honorary Director*

**THE KUPPUSWAMY SASTRI**  
**RESEARCH INSTITUTE,**  
**MYLAPORE, MADRAS-4**

## विषयसूची

Prefatory note		xi
Introduction		xv
१ प्रथमो ऽध्याय	अर्जुनविषादयोग.	१-२१
२ द्वितीयो ऽध्याय	साख्ययोग	२२-७६
३ तृतीयो ऽध्याय	कर्मयोग	७७-१११
४ चतुर्थो ऽध्याय	ज्ञानयोग	११२-१४९
५ पञ्चमो ऽध्याय	कर्मसंन्यासयोग	१५०-१७१
६ षष्ठो ऽध्याय	अध्यात्मयोग	१७२-१९९
७ सप्तमो ऽध्याय	ज्ञानविज्ञानयोग	२००-२१९
८ अष्टमो ऽध्याय	अक्षरब्रह्मयोग	२२०-२४६
९ नवमो ऽध्याय	राजविद्याराजगुह्ययोग	२४७-२६२
१०. दशमो ऽध्याय	विभूतियोग	२७३-२९४
११ एकादशो ऽध्याय	विश्वरूपदर्शनयोग	२९५-३२६
१२ द्वादशो ऽध्याय	भक्तियोग.	३२७-३३९
१३ त्रयोदशो ऽध्याय	क्षेत्रक्षेत्रज्ञविभागयोग	३४०-३६५
१४ चतुर्दशो ऽध्याय	गुणत्रयविभागयोग	३६६-३८०
१५ पञ्चदशो ऽध्याय	पुरुषोत्तमयोग	३८१-३९४
१६ षोडशो ऽध्याय.	* देवासुरसपत्निभागयोग	३९५-४०७
१७ सप्तदशो ऽध्याय	श्रद्धात्रयविभागयोग	४०८-४२१
१८ अष्टादशो ऽध्याय:	संन्यासयोग	४२२-४५७



## INTRODUCTION

THE Adyar Library is now presenting to the world the text of *Srīmad Bhagavad Gītā* with the commentary of *S'rī Upanisad Brahma Yogin*, for the first time. The Library has already published the commentaries of *S'rī Upanisad Brahma Yogin* on the 108 Upanisads. The 98 Minor Upanisads were brought under six main classes, namely, *Samnyāsa*, *Yoga*, *Sāmānya-Vedānta*, *Vaiṣṇava*, *Saiva* and *Sākta*, and were published in six corresponding volumes. Of the Major Upanisads, eight were published in one volume and the *Chāndogya* and the *Brhad-āranyaka* appeared in another volume. The *Bhagavad Gītā*, along with the Upanisads, comes within the field of the basic texts of the *Vedānta*, and as such, it is quite fitting that this work also should appear in a volume uniform with the Upanisads.

The question may very legitimately be asked, why, when there are many commentaries on the *Gītā*, this new commentary, a rather modern one, should be published. What is the contribution which this addition has to make to our knowledge of the teaching of the *Gītā* or the text of the *Gītā*? The fact that there are commentaries and commentaries on the *Gītā* is the one main justification for the publication of this commentary. The presence of the many commentaries shows that the text affords scope for many interpretations. No commentary is a mere recapitulation of the previous one. Each one of them has an individuality. This commentary is written by one who was brought up in the tradition of the *S'ankara School*. He



closely follows the commentary of S'ankara and, in many places, he even reproduces expressions from the commentary of S'ankara. But it is not a copy or a summary or a mere paraphrase of that commentary. There is selection, there is representation. Indeed there is no new doctrine, no new approach, no new interpretation, there is only a new presentation.

The text followed in this commentary is the text accepted by the great Ācāryas. That is the text containing 700 verses in 18 chapters. That is the traditional text. That is the real text of the Gītā. The commentator is not concerned with the many textual problems that are presented to modern scholars by research workers. It is very doubtful if he had any notion of such problems. It is very likely that he had never heard of them, and not thought about them. The text shows the unbroken and unshaken continuity of the tradition of the text of the Gītā in India. No orthodox commentator in India, either in early days or in modern days, has recognised another text of the Gītā.

But in modern times the problem of the text of the Gītā has been brought to the forefront by certain research scholars. The problem cannot be denied as it presents certain difficulties which cannot be overlooked. The question of the authentic text of the Gītā is not a simple one. Ancient texts themselves form the root of this difficulty. If there had not been certain ancient texts which provoked some doubt regarding the genuineness of the traditional text, the problem would not have been considered with the same enthusiasm as it is being done now.

The Bhagavad Gītā forms chapters 25 to 42 of the Bhīṣma Parvan of the Mahābhārata. In the chapter that immediately follows, namely, chapter 43, there is a mention of the number of verses that are to be found in the Gītā. This number does not fit in with the actual number found in the

traditional text, which is 700 The number as given in verses 4 and 5 of chapter 43 is 745 (or 741 according to certain readings) The verses are

षट्शतानि सविशानि श्लोकाना प्राह केशव ।

अर्जुन सप्त(पञ्च)पञ्चाशत सप्त(पञ्च)षष्टि च सजय ॥

• धृतराष्ट्र श्लोकमेक गीताया मानमुच्यते ॥

According to this, the text of the Bhagavad Gītā is to be distributed as follows

S'rī Kṛṣṇa	620	sloka <sup>s</sup>
Arjuna	57	„
Saṅjaya	67	„
Dhṛtarāṣṭra	1	sloka
Total	745	slokas

Some manuscripts read पञ्च instead of सप्त in both the places and in this case the number will be 4 less, that is, only 741 But the usual reading is with सप्त and the number is 745 It is reported that the translation into Persian follows a text with 745 verses

In the extant text of the Bhagavad Gītā, the distribution is as follows

Ch	S'rī Kṛṣṇa	Arjuna	Saṅjaya	Dhṛtarāṣṭra	Total
1		21	25	1	47
2	63	6	3		72
3	40	•3			43
4	• 41	1			42
5	28	1			29
6	42	5			47
7	30				30

Ch	S'rī Kṛṣṇa	Arjuna	Saṅjaya	Dhṛtarāṣṭra	Total
8	26	2			28
9	34				34
10	35	7			42
11	14	33	8		55
12	19	1			20
13	34				34
14	26	1			27
15	20				20
16	24				24
17	27	1			28
18	71	2	5		78
Total	574	84	41	1	700

If the two sets of figures are put together it would be as follows

	No in Ch 43	No in the text	Difference
S'rī Kṛṣṇa	620	574	46 less
Arjuna	57	84	27 more
Saṅjaya	67	41	26 less
Dhṛtarāṣṭra	1	1	nil
Total	745	700	

It is a matter deserving serious consideration that in the Mahābhārata itself, after giving the Gītā in 18 chapters with 700 slokas, there should be mentioned in the immediately following chapter a number that has nothing to do with the actual number in the text. This matter has been a puzzle and it is really a puzzle. There are two possibilities. Either the text we have now is different from the genuine and authentic text which should have been in the Mahābhārata, S'ankara commented on a certain recension, this recension is

different from the genuine Mahābhārata text of the Gītā, the differences must be vital and material, on account of the importance which this recension assumed, having been adopted by S'ankara and also by the Ācāryas who followed him, this text has replaced the genuine text of the Mahābhārata, the original genuine text is now lost. Or it may be that the text accepted by S'ankara is the genuine text, the verses where the enumeration is given are later interpolations based on some other text and the interpolation continued in manuscripts though this later recension was not accepted by anybody.

An organisation located in Madras bearing the designation of Suddha Dharma Mandala published about quarter of a century ago, a text of the Gītā with a commentary by one Hamsa Yogin, which has 745 ślokas. The Association claims for this text an antiquity earlier than S'ankara, the commentator being placed in the fifth century. Unfortunately, there is no evidence for the existence of such a text except the verbal testimony of the members of the Association and the printed text. But this is something which research cannot accept as a basis for critical examination. The original manuscript which formed the basis of the publication must be produced. The genuineness of the manuscript must be tested. In the absence of any such possibility, the claim has to be set aside for the time being by those engaged in research. Research scholars will only be too happy to get at a genuine ancient text which agrees with the traditional enumeration. With due respect to the diligence and enthusiasm of the members of the Association and without casting any slur on the good faith of the members in bringing out the edition and in doing propaganda for its acceptance, it must be definitely stated that until the original manuscripts are made available for scientific investigation and

scrutiny, the theory of this text being the genuine Mahābhārata text of the Gītā with 745 ślokas cannot be seriously considered

Dr F O Schrader, a former Director of this Library, has brought forward a theory of the existence of a recension of the Gītā which is really ancient and which has been widely accepted by scholars of reputation in ancient times. He calls it the Kashmerian recension. This recension of the Gītā does not give any help for the solution of the riddle of the number of ślokas in the Gītā, except in a negative way. It at best proves that the text as commented on by Śāṅkara is not the only text of the Gītā known in ancient India and that there is at least another text, it may be that there were other texts and the text with 745 ślokas may be one of them.

The S'uddha Dharma Mandala edition of the Gītā has 26 chapters. The first and the last are introductory and concluding. The remaining 24 are divided into four groups of 6 chapters each. The verse in the 43rd chapter of the Bhīṣma Parvan where the number of verses in Gītā is given, does not give the number of chapters. So we have no evidence either way, for the 18 chapters of the traditional text or for the 26 chapters of the S'uddha Dharma Mandala edition. In the traditional dhyāna śloka of the Gītā, the number of chapters is given as 18 (अष्टादशाध्यायिनीम्).

What is called the Kashmerian recension is not such a different text from the traditional one as the S'uddha Dharma Mandala edition is. There are a few verses added, a very small number of verses found in the traditional text are omitted in the Kashmerian recension. There are considerable variations in readings. The Gītā in this recension also is in 18 chapters. Nothing definite can be said about the number of verses in this recension, since what is called the Kashmerian recension is not a fixed one. There are considerable variations

in regard to the additional passages in different manuscripts that are considered the sources for our information about this recension

Dr F O Schrader published a part of what he calls the Kashmerian recension of the Gītā from Stuttgart in 1930. The traditional text of the Gītā was published by Mr S N Tadpatrikar from Poona in 1934 with the variations found in the Kashmerian recension given as foot notes. Prof S K Belvalkar contributed an article to the *New Indian Antiquary* of 1939 (July Vol II, No 4) in which he submits the so called Kashmerian recension to a very searching analysis and attempts to establish the genuineness of the traditional text of the Gītā. He has special opportunities and facilities for the work in so far he has undertaken the edition of the Bhīṣma Parvan of the Mahābhārata for the Bhandarkar Institute. He has closely studied a large number of Mahābhārata manuscripts. His conclusion is that there is nothing which can legitimately be called a Kashmerian recension. There are certain variants in certain manuscripts of Mahābhārata. But these variants have nothing particular to do with Kashmere.

It will take me too far out of the path if I begin to examine the whole problem of the Kashmerian recension of the Gītā in this Introduction. I am not interested, in this Introduction, in the historical problem of whether the so called Kashmerian recension is an earlier and as such the really genuine recension of the Gītā or whether the Kashmerian recension is only a later recast of the real Gītā, which is the text as accepted by the great Ācāryas, where an attempt has been made to improve on the original Gītā. What interests me is only the question of what the Gītā is. No one can deny the fact that the Gītā has assumed its present important position because the Ācāryas have accepted the

text as something of divine origin I do not think that there is anything in the text itself which marks it out so prominently that its importance would have been recognised by modern scholars even without the initiative and guidance of the Ācāryas. If S'ankara had not commented on the text, if through the tradition of the Ācāryas, the text had not been endowed with a divine origin, the text would have merely formed a part of the Mahābhārata as any other part, and no one would have troubled about its original form and its evolution and transmutation. And once it is conceded that the importance of the Gītā lies in the value which the Ācāryas have attached to it, it must follow naturally that only that Gītā is important which has been accepted as the words of the Lord by the Ācāryas.

It is something which we cannot accept that there was the real Gītā, the real words of the Lord, as contained in the Kashmerian recension and that the Ācāryas did not know the real Gītā. That the Ācāryas were victims of a dupe as regards the Gītā or were themselves guilty of being dupes having dumped on humanity a text which they knew is not the real teaching of the Lord, this is a position which I cannot for a moment think of considering, with any sort of sympathy. If there is a Gītā which is worth anything, if there is a Gītā which derives its value, being accepted by the Ācāryas as the direct Teaching of the Lord, it is the Gītā with seven hundred verses divided into eighteen chapters, as has been commented upon by the Ācāryas. There are Gītās and Gītās and if there is any other Gītā whether a Kashmerian Gītā or a S'uddha Dharma Mandala Gita, it is only one among the many Gītās and not *the* Gītā.

The relative age of the so called Kashmerian recension is a point of minor importance. The real Gītā accepted by

the Ācāryas loses not a bit of its value even if it can be proved with dependable evidence that the Kashmerian recension is known to have existed at an age earlier than the time when the Gītā accepted by the Ācāryas can be proved to have existed. The Adyar Library has published the Gītā whose genuineness is established by its acceptance by the Ācāryas, which, after all, is the only test for the genuineness of such a work. All that one can prove in favour of the Kashmerian Gītā is that it existed at a certain definite ancient time, and perhaps also that there is no evidence of the Gītā accepted by the Ācāryas having existed at that time. But they cannot prove that the Gītā of the Ācāryas did not exist at that time or at an earlier time. Until it can be proved that the Kashmerian Gītā is the Gītā which has been accepted by the Ācāryas, the value of the 700 verses Gītā remains unshaken and supreme. The Kashmerian Gītā may have a value for the historian, but it cannot claim the sanctity of the real Gītā.

The phantom of a Kashmerian Gītā may be driven out rather easily. But the difficulty of the number of verses in the Gītā is still there. The number is given in the Mahābhārata immediately after the Gītā is written out in 700 verses and the number is undisputedly 745. Professor S. K. Belvalkar has attempted to solve this Gītā-riddle in a rather ingenious way. The solution is original and clever, but I am afraid it is neither final nor acceptable. He has contributed an article to the *Annals of the Bhandarkar Oriental Research Institute*, Vol. XIX, Part IV with the heading—"The Bhagavad gītā riddle unriddled." His general position is as follows.

What is contemplated in the verses where the number of slokas in the Gītā is given, is not merely the Gītā with the 700 slokas but the Gītā along with another portion called



Gītāsāra That is now available as a separate work, but in some manuscripts it is mentioned as part of the Bhīṣma Parvan. There are two recensions of the work. If one of these recensions is also added to the Cītā and if some further manipulations are also effected we can get 743 verses distributed among Śrī Kṛṣṇa, Arjuna, Sañjaya and Dhṛtarāṣṭra according to one reading of the enumeration in the verses. Even then the total comes only to 743. Then he concludes that in one of the two places, we must accept the alternative reading five (pañca) for seven (sapta) found in some of the manuscripts and the total may be reduced by two.

The further process necessary after including the Gītāsāra as an integral part of the Gītā is to transpose some verses that are now credited to Arjuna to the credit of Sañjaya. The words of the different speakers are indicated by the direction—“so and so says”. Wherever in the narration itself it is stated that the following words are by a particular person, this direction—so and so speaks—is not needed. In such cases the words that follow need not be taken as the words of the speaker but only as the words of the narrator indirectly quoting the speaker's words. Thus in the first chapter of the Gītā, śloka 20 and the first half of 21 are

अथ व्यवस्थितान् दृष्ट्वा धार्तराष्ट्रान् कपिबज ।

प्रवृत्ते शस्त्रसंपाने धनुरुद्यम्य पाण्डवः ॥

हृषीकेश तदा वाक्यमिदमाह महीपते ।

“Then the monkey-bannered (Arjuna), seeing the sons of Dhṛtarāṣṭra well arrayed when the fall of weapons had started, the son of Pāṇḍu spoke thus to the Lord of sense organs (Kṛṣṇa), O Lord of Earth ”

This is the narrative by Sañjaya. Then there is the direction—Arjuna speaks. After this follow two verses which are the words of Arjuna.

Now Prof. Belvalkar proposes to take the two verses as the words of Sañjaya in which he reports the speech of Arjuna. The same is the case with verses 28 and what follows. In this way he reduces the slokas to the credit of Arjuna by 21 and adds them to the verses of Sañjaya. On the same principle the words of Kṛṣṇa (verses 2 and 3 of Ch. II) are transferred to Sañjaya. Thus we are very near the mark in the case of Arjuna and Sañjaya. The additions from the Gītāsāra bring the number to the credit of Kṛṣṇa also very near the mark. The next step to bring the totals to very near accuracy is to take a few verses as having six Pādis instead of the usual four. I am not giving here the details of the Professor's calculations. I give only the general method he has followed. Those who are interested in the details can look into the article itself.

The hitch comes in when the Professor is compelled to limit to the first chapter and the first 10 verses of the 2nd chapter the process of transferring verses from the speaker to the narrator where the narration itself, apart from the direction that follows, expresses that what follows is the speech of such and such a person.

The Professor says that the real Gītā begins only from the eleventh verse in the second chapter, the place where Śaṅkara begins his commentary. Therefore, although the eleventh verse is preceded by the statement in the narration itself

तमुवाच हृषीकेश प्रहसन्निव भाग्य ।

मेनयोरुभयोर्मध्ये विषीदन्तमिदं वच ॥

“To him spoke the Lord of the sense organs (Kṛṣṇa), with a smile as though, O Bhārata, as he was bemoaning in the middle of the two armies, these words ”

the following verses are not included in the words of Sañjaya as an indirect report, but only as the actual words of Kṛṣṇa. One may concede that there is a difference between the first chapter and the first ten verses of the second chapter on the one hand and the rest of the Gītā on the other. The real teaching of the Gītā begins only at that point and it is this fact that differentiates the two parts. But the whole text is the Gītā and there is nothing to justify a difference in the method of introducing the words of one speaker and another in the two sections or in the method of construing the text. It is a peculiarity of the Mahābhārata style of narration that sometimes a speech is introduced simply with the direction—“so and so speaks” without the speaker being announced in the metrical narration itself and sometimes there is the mention in the metrical narration as well as the direction.

Therefore the suggestion of the entire first chapter and the first ten verses of the second chapter being assigned to Sañjaya except the first verse of the first chapter is not quite acceptable. I do not know what the method is in the Gītāsāra. Since I do not consider the procedure quite satisfactory, I do not propose to take the trouble to examine the Gītāsāra. Again a sloka is always taken as consisting of four Pādas whether the sense ends there or not. It is true that normally there is the end of a completed idea at the end of every sloka. But there are cases where the sense continues in the following lines also. If a metrical unit is taken as corresponding to a meaning unit there are cases where a metrical unit is longer than four Pādas. But that is quite different from calculating a sloka as consisting of more than four Pādas.

when we fix the number of verses in a work. If the Professor can establish that in counting the number of slokas, traditionally what was counted was not units of four Pādis but sense-units, then we can accept the Professor's position that in counting the number of slokas in the *Gītā* it is not uniformly units of four Pādis that were counted as a sloka but some times longer units containing even six Pādis were regarded as one sloka.

The Professor's calculations entails too many links that cannot be readily accepted. It at best amounts to an attempt at a clever way of accommodating something we cannot avoid. It is not at all a natural way of calculating the number of verses in a work. It is true that Indian Sāstric tradition is full of compromises and spirit of accommodation. The Mimāṃsikas and the Vedāntins have to compromise on a large number of points and have to accommodate a large number of unwelcome theories in establishing their doctrine of Vedas and their authoritative nature. Śaṅkara's monism is not free from disagreeable positions. The ultra rationalism of the Naiyāyikas often lead them to the most unreasonable assumptions. Postulation of God to explain various phenomena of Nature creates more difficulties than are solved by the postulation. I have to admit that the Professor's procedure is not at all a departure from the traditional Indian Sāstric path. But in Mimāṃsā in Vedānta in monism, in rationalism, in theism, everywhere there is a certain fundamental point at issue which has to be defended at all costs. But has the Professor any such fundamental point at issue which has to be protected at all costs, even at the risk of landing oneself in precarious positions? Is there an unbroken universal tradition about the number of the slokas in the *Gītā* being 745? Apart from the stray reference at a particular

place in the Mahābhārata, has the enumeration any authority ? Did Śāṅkara know the number of slokas in the Gītā to be 745 ? Did he accept it ? Has any Ācārya, any commentator worth recognition, accepted the number ? The answer is an emphatic 'no' Śāṅkara definitely says that the number of verses in the Gītā is 700. All the Ācāryas have accepted the text as containing 700 slokas. Under the conditions is it not better to assume that the enumeration given in the Mahābhārata is a later interpolation without a tradition behind it ? Is it reasonable to assume that Śāṅkara knew the Gītā as containing 745 slokas, consisting of the present Gītā and the Gītāsāra and that he started a new tradition of his own, with a Gītā of only 700 slokas omitting the Gītāsāra portion, which till his time was an integral part of the Gītā ?

Since Prof. Belvalkar has undertaken the edition of the Bhīsmā Parvan for the Bhandarkar Oriental Research Institute, he will be the best judge to decide about the authenticity of the enumeration. Does the portion containing the enumeration find a place in manuscripts representing different parts of India and also representing the different ages in the history of the Mahābhārata manuscripts ? Is there any evidence to show that the enumeration has a tradition behind it that it must be taken as a genuine part of the Mahābhārata, that it is authentic and reliable ? Are we bound by that tradition ?

I may mention that there is no uniformity about this tradition. Messrs V. Ramaswami Sastri and Sons of Madras have recently brought out an edition of the Mahābhārata based on South Indian manuscripts. It is found that in bringing out the edition a fairly large number of manuscripts have been made use of and the readings are sufficiently representative of the South Indian tradition. The chapter containing this enumeration is not found in this edition. In this edition the

chapter that follows the eighteenth chapter of the Bhagavad Gītā begins

धृतराष्ट्र उवाच—

एव व्यूढेष्वनीकेषु मामकेष्वितरेषु च ।

के पूर्वे प्राहरस्तत्र कुरुव पाण्डवा नु किम् ॥

This is the chapter that follows the one where the enumeration of the extent of the Gītā is given according to the Kumbhakonim edition

In a Telugu Edition of the Mahābhārata the first few verses of the chapter, containing the enumeration of the verses of the Gītā and the praisa of the Gītā, are omitted and the chapter begins

ततो धनञ्जय दृष्ट्वा ।

On a par with the attempt of the Suddha Dharma Mandali to produce a Gītā with 745 verses is the attempt to produce another version of the Gītā with 745 verses by the Editor of the Gītā in the publication of the Rāsasālā Ausādhisramam of the Gondal State. Here the Gītā is in eighteen chapters but contains many extra verses in comparison with the normal Gītā. This edition is based on a very rare and old copy in manuscript form available in their Library. The text printed there does not contain 45 extra verses. The first chapter contains only 46 verses as compared with the 47 of the normal Gītā. But in the other chapters there are 20 verses extra. Thus the text contains only 719 verses.

According to the editor, the instruction given to Arjuna by the Lord was introduced into the Mahābhārata by Vyasa in the form of the verses and is not in the language or form of the original instruction.

It is supposed that the Persian translation of the Gītā is in 745 verses Rao Bahādur Prof K V Rangaswami Aiyangar has contributed a short note on the subject to the Hindu of 15th August, 1937 There he says that there are two translations into Persian, one by Ābul Fazul into Persian Prose and the other by Faizi into Persian verses I have seen a copy of one of the editions of the latter That contains exactly 700 verses and is in Prose Chapter by Chapter it is identical with the normal Gītā both in content and in the number of verses The colophons also agree

I from the Catalogues of Persian Manuscripts in the British Museum and in the Indian Office, I am not able to ascertain the real name of the translator and the number of verses translated The question whether the translation is prose or verses is also not quite clear The whole Mahābhārata is available in Persian translation One has to ascertain if the Gītā is only a part of that translation or whether there is an independent translation of the Gītā into Persian The name of Durr Shukoh also appears as the name of one of the translations in the Libraries in London As things are, the authority of Persian translations to establish the tradition of a Gītā with 745 verses is too shaky

Prof Belvalkar has special facilities and opportunities to examine the question fully After a thorough examination of all the manuscripts and all relevant materials, he can best give a decision regarding the authenticity of the enumeration given in the 43rd chapter of the Bhīsmā Parvan according to the Kumbhakosham edition If it is a mere interpolation of a far later day, I see no reason why scholars should worry about the matter and try to resort to out of the way methods to bring in the Gītā to the scheme of this enumeration If it is proved beyond question

that the enumeration is authentic and ancient and if it is also proved that we must accept the number given there, then some method like the one followed by the Professor may be resorted to. There are at present only two attempts at the solution—one by the *Suddha Dharma Mandala* and by the *Ausadhālaya* in the Gondal State and the other by Prof. Belvalkar. As between the two, the choice lies in favour of the latter. The so called Kashmirian recension does not have any pretension to offering a solution on the matter.

Apart from the fact that the *Suddha Dharma Mandala* has not produced any evidence of the real existence of a work called the *Gītā* as printed by them with the commentary of the *Hamsa Yogin* which too is published there is the other still unsatisfactory position that even after getting at this text of the *Gītā* with 745 slokas there is the need for a further re-allocation of 12 slokas from Arjuna to Kṛṣṇa to equalise the text to the enumeration. One also wonders why, if the number of chapters is based on the number of syllables in the *Gāyatrī* the number of verses in the *Gītā* has not any arithmetical relation to this number. 745 is not a multiple of 24.

Further, everyone knows that the real *Gāyatrī* of the *Veda* consists of three *Pādas* of eight syllables each and not of four *Pādas* of six syllables each. Since at a later stage in the history of classical Sanskrit, slokas were fixed in a regular four *Pāda* scheme the *Gāyatrī* was at a later age accepted as consisting invariably of four the *Pādas* of six syllables each. The contention that the *Gītā* as found in the *Mahābhārata* is only an elaboration of the teaching of the Lord incorporated in the text by Vyāsa and is not in the exact form in which the teaching was given, introduces further complications and I can better consider this aspect of the problem in connection with the relation of the text to the *Mahābhārata*.



I have already considered one aspect of the problem of the text of the Gītā, namely that the Gītā originally had 745 verses and was mutilated in course of time into its present form of 700 verses. I have also pointed out the two ways of approach to this problem. There is the other theory of the Gītā having once been a much shorter text, which in course of time gathered additional matter and assumed its present dimensions. This is what may be called the modern school of historical criticism. It was the late Prof. Garbe who first evolved this theory. He held that it must have been originally an independent short work, which was later infixed into the Mahābhārata with much new matter added to it. It must originally have been a short work on the Bhāgavata or Bhakti cult. All other doctrines coming within the text must be later additions. The main thesis in this theory was accepted by his disciple the late Prof. Rudolph Otto of the Marburg University, who did not accept the theory of the text having been infixed into the Mahābhārata at a later stage. His view is that the text formed an integral part of the Mahābhārata only, the original text dealt with Bhakti. All other doctrines were later added.

I have had the privilege of meeting Prof. Otto constantly for nearly two years when I was a student at his University, namely the Marburg University, and I had also the privilege of being associated with some of his works. During that time I had discussed this point about the Gītā with him on various occasions. It is true that at that time he had not been working on this book. He was then bringing out the re edition of the Visnu nārāyaṇa and the Doctrine of Rāmānuja (the latter being a translation of the commentary of Bhagavān Śrī Rāmānujacārya on the first Sūtra of the Vedānta). "The Original Gītā" was published only ten years after I was in

his constant company at his University. I had opportunities of meeting him during his later visits to India also, after my return from Europe.

Naturally we could not agree on what he called the "Urgestalt der Bhagavad Gītā". Even after reading the learned Professor's work on the subject, I still wonder why the text of the Gītā must be split up into two parts, one forming the original text and the other forming the later additions. The main contention is that there is no unity in the present text: that there are diverse and even conflicting tenets woven into the same text. My position is this. If there are certain portions in the present Gītā which are at variance with the central core, then we have necessarily to assume that some one interpolated the portion into an original unitary text and thus brought about the mixture of mutually conflicting tenets. It cannot be denied that the great Ācāryas have accepted this later version of the text as the basis for the development of their doctrines. This leads on naturally to the position that there was at some early stage some one with a clear mind which could discriminate between things that will mix together and things that will not so mix. Some such mind was the source of the original Gītā where there is unity and harmony, where there is no attempt at bringing in things that will not well mix. At some later stage came into the field minds that could not so distinguish between what will well mix and what will not so mix. Being naturally incapable of noticing incongruities and inconsistencies, such minds were the source of the later interpolations of portions throughout the text which were essentially at variance with the original matter.

The presumption is that there were two kinds of currents in Indian thought. One was straightforward and rational. The other was crooked and dogmatic. The Gītā was in origin

the product of the straightforward method of thinking. Later this text was corrupted by the crooked and dogmatic mind. Any one who reads through the European contribution to Indological research can notice the prejudice, in many cases unintentional, which the Europeans have entertained for what they call the Brāhmaṇa mentality. Garbe was one of the foremost in drawing a distinction between the Brāhmaṇas and the Kṣatriyas in so far as contribution to Religion and Philosophy is concerned. He traces all the high and sublime flights of philosophical thoughts in India, found in the Upaniṣads to the Kṣatriyas and all the so called fantastic religious, ritualistic and social superstitions to the Brāhmaṇas. Pargiter in his "Ancient Indian Historical Tradition" draws a distinction between the reliable genealogy of dynasties according to Kṣatriya tradition and the unreliable tradition handed down by Brāhmaṇas. In the case of the Bhāgavad Gītā the antithesis is not between the Kṣatriyas and the Brāhmaṇas but between the pure Bhāgavata cult and the later Brāhmaṇical revival.

If we accept the position that there was an original Gītā with a pure and unmixed line of Bhakti thought and that later this Gītā was stuffed with doctrines not coherent with the original thought then we cannot escape the position that all the persons responsible for this adulteration of the Original Gītā, all the great Ācāryas who accepted this adulterated Gītā, were incapable of consistent thought. If we read the later philosophical works in Sanskrit what strikes us most is that they made a fetish of consistency. All the Vāda Granthas are the results of an attempt to correlate the different parts of a Śāstra into a consistent whole, ignoring differences due to difference in time and place and differences of these authors who expounded the doctrines. Thus in the field of Grammar, the traditional exponents of the subject disregarded the

historical growth of language and tried to deal with language as though it is a static and unchanging phenomenon in man's life and they also tried to expound the works of Pāṇini, Kātyāyana and Patañjali as a single unitary science. The exponents knew that there was inconsistency and yet they tried to build up a consistent system out of the three texts. The entire Vedic literature divided into the different strata of the Samhitās, Brāhmaṇas and the Upaniads the products of different currents of evolution of thoughts at different times and in different places were for the teachers of Indian religion, philosophy and sociology a consistent whole forming the foundation of Indian life in all its aspects. And so far as Vedānta philosophy is concerned the Brahma Sūtras and the Bhagavad Gītā along with the latest portions of the Vedic literature, namely the Upaniads formed the basis of that system of philosophy. When Indian minds were making such efforts to find out a consistent form of thought in incoherent texts, it is inconceivable that they should have been guilty of taking up a simple straightforward text and adding up incoherent matter into it.

It is one thing to say that the Gītā, as it is, contains incoherent thoughts. It is quite a different thing to say that it was originally a simpler text, which was converted into a muddle of inconsistent thoughts at a later stage. I am now discussing only this second question and it is this which I want to oppose. If Gītā contains incoherent thoughts, then such incoherence is an original and integral part of the Gītā and not a later transformation. This is my position.

When we take up the question of the consistency of the text of the Gītā, there are two questions that should be considered. One is the consistency of the text with the main Mahābhārata and the other is the consistency of the different

in a plane where there are no limitations like time and space. Thus the problem of how such a long conversation could have taken place on the Battle field should not be raised. The consequent inconsistency between the Gītā and its context vanishes /

Man's mind functions in mysterious ways and one should not ask why doubts arise in the minds of different men in different ways. If the Gītā were a short treatise written by some one to deal with a particular problem, then we can talk about precision and consistency. The Lord has to clear Arjuna's mind of its doubts and vacillations. When doubts arise in his mind regarding various points, the Lord has to give a reply, instead of questioning the relevancy of the doubts. It is in the very nature of the situation in which the Gītā teaching is imparted that the text should deal with different problems and should present problems and their solutions as viewed from different angles.

Among the different and seemingly conflicting thoughts in the Gītā what is the real teaching? Some Ācāryas lay the emphasis on Jñāna and Vairāgya, others lay the emphasis on Bhakti, still others emphasise the Karma aspect. Some people find in it an inspiration to use physical force in defence of virtue. Others consider the general setting as not of much importance and accept the text as essentially a teaching of peace. If one can say that among the doubts in the mind of Arjuna, a particular one was the chief one, then we can also say that the answer to that doubt is the chief teaching of the Lord. As it is, there are many problems and there are the corresponding solutions. Every one can take as the real teaching that solution which removes his particular doubt. No one can give a categorical answer to the problem of the real Teaching of the Gītā. I consider the question as irrelevant.

It is as irrelevant as the question whether in creating man, there was more emphasis on the hands or on the legs. We cannot say that the back bone is the real and original man and that all other parts are later accretions due to confusion of thought and as such should be removed from the original and pure body of man. The same thing is true of the Gītā also. The Gītā is a unit and serves the varying needs of a suffering humanity. It is an indivisible whole—a unit.

It is in this spirit that I present this edition of the Gītā to the world.

C. KUNHAN RAJA

*The Adyar Library*

15 January 1941



श्री

## श्रीमद्भगवद्गीताऽर्थप्रकाशिका

ॐ श्रीमद्विष्णुवाधिष्ठानपरमहंससद्गुरुरामचन्द्राय नमः

गीताऽर्थं प्रत्यगद्वैतमविभक्तचतुष्पदम् ।

आत्माराम नतिपद कुर्वे नारायणाभिधम् ॥ १ ॥

त्रिपान्नारायणव्यासप्राणिपादरजासि न ।

कुलदैव नमस्तभ्य पुनस्तेभ्यो नमो नमः ॥ २ ॥

यस्मिन्वसति विश्वालिर्विश्वालो यो वसन्स्वयम् ।

देदीप्यमानरूपो ऽभूत्त भजे देशिकोत्तमम् ॥ ३ ॥

नत्वा श्रीगुरुपादाब्ज भाष्यमूक्त्यनुरोधत ।

मन्दबुद्धचनुरोधेन गीता व्याक्रियते मया ॥ ४ ॥

अस्ति भाष्यादिक तत्र पण्डिताल्यधिकारत ।

मन्दाल्यनवकाशत्वात्तदर्थो ऽयमुपक्रमः ॥ ५ ॥

भाष्यानुरोधाद्व्याख्याया अनुबन्धादिक मया ।

न पृथग्वचनीय स्यात्तदेवात्रोपयुज्यते ॥ ६ ॥

नारायण परो ऽव्यक्तादण्डमव्यक्तसम्भवम् ।

अण्डस्यान्तस्त्वमे लोकाः सप्तद्वीपा च मेदिनी ॥ '



इति श्रीमद्भगवद्गीताभाष्यादौ भाष्यकारप्रयुक्तस्मृत्यर्थपर्यालोचनयोपोद्धात-  
सिद्धि स्यादिति तदर्थ उच्यते ।

‘आपो नारा इति प्रोक्ता आपो वै नरस्मून्व ।

ता यदस्यायन पूर्वं तेन नारायण स्मृत ॥’

यद्वा नरशब्दतश्चराचरात्मक शरीरजातमुच्यते । तत्र सनिहिताश्चिदा-  
भासा नारा उच्यन्ते । ‘य सर्वेषु भूतेषु तिष्ठन्सर्वेभ्यो भूतेभ्यो  
ऽन्तरो य सर्वाणि भूतानि न विदुर्यस्य सर्वाणि भूतानि शरीर य सर्वेभ्यो  
भूतेभ्यो ऽन्तरो यमयत्येष त आत्मा ऽन्तर्याम्यमृत<sup>१</sup>’ इति श्रुतिसिद्धो  
ऽन्तर्यामी तेषामयनम्, आश्रयत्वात् । अयमेव नारायण इत्यर्थः । अथ वा,  
नरा एव नारा जीवास्त्वपदवाच्या । तेषामयनमधिष्ठान तत्पदवाच्य  
नारायणशब्दार्थः । आहो स्वित्, ‘तत्र जात्वपि सूरयो न रमन्ते’  
इति नर स्वाज्ञानम् । तस्मान्नरात्स्वाज्ञानादाविर्भूतमविद्यापदतत्कार्यजात  
नारम् । तस्यायनमधिष्ठानमप्यविभक्तचतुष्पद नित्यशुद्धबुद्धप्रत्यक्परविभागा-  
सहस्रत्तासामान्याखण्डानन्दत्रिपान्नारायणाभिधमेकमेवाद्वय ब्रह्म नारायण-  
शब्दार्थः । ननु, अधिष्ठानाधिष्ठेययोरेकत्वेनाधिष्ठानस्याप्यधिष्ठेयगतानृतजड-  
दुःखता स्यादित्यत आह—पर इति । स्वाधिष्ठेयाव्यक्ताभिधाविद्यापद-  
तत्कार्यजातस्य स्वाज्ञदृष्टिविकल्पितत्वेन मिथ्यात्वात्तदधिष्ठानस्य निर्मायत्वेन  
परमार्थसत्यत्वात्तम प्रकाशयोरिव वितृथूवितथयोरेकत्वासम्बाधविद्येयाभावेन  
निरधिष्ठानताध्रौव्यादव्यक्तात्परत्वं सिद्धमेवेत्यर्थः । किं पुनरविद्यापदस्य  
कल्पितत्वम् उच्यते । निरविद्यापदे त्रिपान्नारायणे स्वाज्ञानदृष्टिभि  
स्थूलसूक्ष्मबीजतुरीयाशाब्दव्यष्टिस्मष्टिविभागयुक्तत्रिगुणात्मकाव्यक्ताविद्यापद  
कल्पितम् । तदेवाकाशाद्यपञ्चीकृतपञ्चीकृतपञ्चमहाभूततत्कार्याविद्याऽण्डतदन्त-

र्गतानन्तकोटिपिण्डाण्डोपेतब्रह्माण्डपटलतत्तदण्डोचितचतुर्दशभुवनतत्तद्भुवनो -  
चितसप्तद्वीपादिरूपेण परिणतवद् दृश्यते , निरधिष्ठानत्वेन स्वेतरवस्त्वन्तरा-  
सहमपि त्रिपान्नारायणाख्य ब्रह्म कृष्णरक्तश्वेतस्वच्छवर्णानुरञ्जितचतुष्कपाल-  
घटितघटमठावच्छिन्नव्योमवद्व्यष्टिसमष्ट्यात्मकस्वाधिष्ठेयमिथ्याभिदाऽनुयोग -  
तो नियम्यद्विष्वतैजसप्राज्ञनियामकविराड्दिरण्यगर्भेश्वरतत्सर्वोपाधिभावाभाव-  
प्रकाशकसाक्षिवच्च भासत । तत्राविद्यापदसमष्टिबीजाशानुगतमीश्वरचैतन्यम्  
‘तत्सृष्ट्वा तदेवानुप्राविशत्’<sup>१</sup> ‘अनेन जीवेनात्मनाऽनुप्रविश्य नामरूपे  
व्याकरवाणि’<sup>२</sup> इति ‘स्वयमेव जगद्भूत्वा प्राविशज्जीवरूपतः’ इत्यादि-  
श्रुत्यनुगोपेनाभिन्ननिमित्तोपादानकारण सच्चराचरात्मक निखिल जगत्सृष्ट्वा  
तदभ्युदयनि श्रेयसहेतुस्वनि श्वासरूपेण सषडङ्गचतुर्वेदपटशास्त्रादिर्भूत्वा स्वा-  
रोपितससारप्रवृत्तिनिवृत्तिधर्मानपि द्विधा विभज्य मूरीक्यादिप्रजापतीन्प्रवृत्ति-  
धर्मनिष्ठान् . नारदादीन्निवृत्तिधर्मनिष्ठान्विधाय तत्परपरया ब्राह्मणादिवर्ण  
ब्रह्मचर्याद्याश्रमतदभिमानिभिरनुष्ठेयमित्याज्ञाप्य कालान्तरे तद्धर्मद्वयानुष्ठात-  
कामसकल्पहेत्वधर्माभिभूत धर्मद्वये, तेन जगत्साकर्थे जाने, ब्राह्मणाधीन-  
त्वात्सर्वस्य पुनर्निष्ठाद्वयप्रदर्शनतस्तद्रक्षणं सर्वं रक्षितं स्यादिति मन्वान  
स्वप्रयोजनाभावेऽपि भक्तबृन्दानुकम्पया वैष्णवी त्रिगुणात्मिका माया  
वशीकृत्य देवकीवसुदेवयोजात इव लक्ष्यमाण स्वज्ञानशिथिलीकृतस्वाज्ञान  
स्वाशजमर्जुन निमित्तीकृत्य तादृशन गृहीतमनुष्ठीयमानं च धर्मद्वयं वृद्धिं  
गमिष्यतीति मन्वानस्तस्मिन्स्वमायाप्रसरणं कृत्वा तथा मोमुह्यमानायापार-  
शोकमोहाविष्टायात्यन्तभक्तायार्जुनाय वैदिकधर्मद्वयमुपदिदेश । तमेतमर्थं  
सर्वज्ञो भगवान्वेदव्यासः सप्तभिः श्लोकशतैर्निबन्धनं कृतवान्

<sup>१</sup> ते—२, ६

<sup>२</sup> छा—६, ३, २

‘या स्वयं पद्मनाभस्य मुखपद्माद्विनि सृता ।

सैव श्रीभगवद्गीता निष्ठायुग्मप्रकाशिनी ॥’

इति स्मृत्यनुरोधेन भगवन्मुखविनि सृता एव प्रायशः श्लोकाः, तेषां सगतये किंचित्किंचिद्रचयामासेत्यर्थः । तदिदमुपायोपेयभूत निष्ठाद्वयमधिकृत्य प्रवृत्त गीताशास्त्र भक्तकोटिनमस्कृत जयति । तत्कालीनानां प्राचीना विशुद्धचित्तत्वेन सकृत्तदर्थानुसंधानतस्ते कृतकृत्या अभवन् । तदिदं गीताशास्त्रं कामसकल्पकुण्ठितचित्तैरिदानींतनैः कैश्चिद् भगवदाशयप्रतिकूलतया स्वस्वबुद्धयनुसारेण व्याख्यातम् । तद्व्याख्यापूगस्य स्वाशयप्रतिकूलत्वेन स्वभक्तानां पुरुषार्थो न भवेदिति परमदयालुरतिक्रुपया पुनः स्वयमेव शंकरभगवत्पादाचार्यरूपेणाविर्भूय स्वाशयप्रतिकूलव्याख्याखण्डनपूर्वकं भाष्यरूपेण स्वाशयं प्रकटीचकार । ततस्तद्भाष्यलब्धविवेका कृतकृत्या भवेयुस्तराम्, तदवलोकनासमर्थानां मुमुक्षूणां गीताशास्त्रार्थावगतये व्याख्योपक्रम इति पुरस्तादेवोक्तत्वात् । ‘धर्मक्षेत्रे’ इत्यारभ्य ‘न योत्स्य इति गोविन्दम्’ इत्यन्तस्य ग्रन्थस्य द्वितीयाध्यायैकदेशत्वेनोपोद्धातत्वात् तदर्थं उच्यते । प्रज्ञालोचनस्य धृतराष्ट्रस्य स्वकीयपरकीयजयापजयदर्शनाक्षमत्वेन व्यासप्रसादलब्धदिव्यदृष्टिं स्वहितोपदेष्टारं सजयं प्रति धृतराष्ट्र उवाच—

धृतराष्ट्र उवाच—

धर्मक्षेत्रे कुरुक्षेत्रे समवेता युयुत्सवः ।

मामकाः पाण्डवाश्चैव किमकुर्वत संजय ॥ १ ॥

धर्मक्षेत्र इति । हे सजय ! धर्मवृद्धिहेतुत्वाद्धर्मक्षेत्रम् । कौरवैरधिष्ठितत्वात्कुरुक्षेत्रम् । तस्मिन् धर्मक्षेत्राभिधे कुरुक्षेत्रे योद्धुमिच्छवो युयुत्सव

मामका पाण्डवाश्चैव मिथ समवेता मिलिता सन्त किमकुर्वत किं कृतवन्त । तत्सर्वं वदेति शेष ॥ १ ॥

विख्यातपौरुषैर्भीष्मादिभि रक्षितमस्मदीय बल दृष्ट्वा पाण्डवा भीता न वा, अहिंसाशास्त्रमवष्टभ्य पक्षद्वय युद्धादुपरत न वेति पुत्त्रस्नेहाभिनिविष्ट-  
हृदयेन धृतराष्ट्रेण कृतस्य प्रश्नस्योत्तर सजय उवाच दृष्टेत्यादिना ।

संजय उवाच—

दृष्ट्वा तु पाण्डवानीकं व्यूढं दुर्योधनस्तदा ।

आचार्यमुपसंगम्य राजा वचनमब्रवीत् ॥ २ ॥

दृष्ट्वेति । नृशब्देन पाण्डवाना भयलेशोऽपि नास्ति, प्रत्युत दुर्योधनस्यैव भय प्रादुर्भूतमिति द्योत्यते । अतिधृष्टैर्धृष्टद्युम्नादिभि व्यूढम-  
धिष्ठित पाण्डवानाम् अनीक सैन्य दृष्ट्वा तदा युद्धप्रदेशावस्थितिकाले परित्रस्तहृदयो राजा दुर्योधन स्वरक्षितार द्रोणाचार्यमुपसंगम्य वक्ष्यमाणमर्थ-  
सहित वचनमब्रवीत् उक्तवानित्यर्थ ॥ २ ॥

तद्वचनमेव नवभि श्लोकैराह—पश्येत्यादिना ।

पश्यैतां पाण्डुपुत्राणामाचार्य महतीं चमूम् ।

व्यूढां द्रुपदपुत्रेण तव शिष्येण धीमता ॥ ३ ॥

हे आचार्य ! तव शिष्यो धीमान्द्रुपदपुत्र शस्त्रास्त्रविद्यापारीणत्वेन धृष्टद्युम्न इति प्रख्यातकीर्तिः, तेन व्यूढा व्यूहरचनयाऽधिष्ठिता दिगन्त-  
विश्रान्तपराक्रमवतो युष्मदादीनलक्षीकृत्य धैर्येण व्यवस्थिता महतीम् अनेकाक्षौहिणीजुष्टामेतामक्षोभ्या पाण्डुपुत्राणा चमू पश्य यथावदवलोक्य  
त्यर्थ ॥ ३ ॥

परपक्षे शूराणां विद्यमानत्वात्ते नोपेक्षणीया इति स्वाचार्यं प्रत्याह —

**अत्र शूरा महेष्वासा भीमार्जुनसमा युधि ।**

अत्रेति । अत्र परमेनायाम् अस्मदपारभीकस्त्वनुर्ध्वरत्वात् महान् इषुरास्ते ऽस्मिन्धनुषीति इष्वास येषां ते महेष्वासा, पक्षद्वयविदितपराक्रमाभ्यां भीमार्जुनाभ्यां युधि समा तुल्या निर्भयान्तरङ्गत्वेन तृणीकृतपरपक्षा शूरा राजानं वर्तन्ते ॥ ३- ॥

परपक्षानुरागिणो राज्ञो विज्ञापयति—युयुधान इत्यादिना सर्व एव महारथा इत्यन्तेन ।

**युयुधानो विराटश्च द्रुपदश्च महारथः ॥ ४ ॥**

**धृष्टकेतुश्चेकितानः काशीराजश्च वीर्यवान् ।**

**पुरुजित्कुन्तिभोजश्च शैब्यश्च नरपुंगवः ॥ ५ ॥**

**युधामन्युश्च विक्रान्त उत्तमौजाश्च वीर्यवान् ।**

**सौभद्रो द्रौपदेयाश्च सर्व एव महारथाः ॥ ६ ॥**

युयुधान इत्यादीनां पृथक्पृथग्दर्शनां सहस्रैर्धन्विना योद्धृत्वात्तेषूपेक्षा न कार्येत्यर्थः ॥ -४ — ६ ॥

परबलदर्शनभीतश्चेतैः सख्यं रोचयेत्याचार्याशयमाशङ्क्याह —

**अस्माकं तु विशिष्टा ये तान्निबोध द्विजोत्तम ।**

**नायका मम सैन्यस्य संज्ञार्थं तान्ब्रवीमि ते ॥ ७ ॥**

अस्माकमिति । तुशब्दः स्वभयगोपनप्रदर्शनार्थः । अस्माकम् अस्मत्पक्षे ये विशिष्टा सर्वोत्कृष्टा राजानं वर्तन्ते मयोच्यमानान् तान्

निबोध मद्रचनादवधारय । यद्यपि त्वमेव तान्वेदितुं प्रभवसि तथाऽपि  
मम सेनानायका यः वर्तन्ते सज्ञार्थं तानहं ब्रवीमि विज्ञापनं करोमि ।  
द्विजोत्तमेति संबोधनात्तवाज्ञातं न किञ्चिदस्तीत्यभिप्रायः ॥ ७ ॥

स्वभयमोचनदक्षान्पुरुषधौरेयानाह—भवानित्यादिभ्यां द्वाभ्याम् ।

भवान्भीष्मश्च कर्णश्च कृपश्च समितिजयः ।

अश्वत्थामा विकर्णश्च सौमदत्तिस्तथैव च ॥ ८ ॥

भवान्द्रोण इत्यारभ्य सौमदत्त्यन्ता प्रख्यातपराक्रमा इत्यर्थः ॥ ८ ॥

स्वमनाया परिशिष्टसख्यानं निरस्यति - अन्ये चेति ।

अन्ये च बहवः शूरा मदर्थं त्यक्तजीविताः ।

नानाशस्त्रप्रहरणाः सर्वे युद्धविशारदाः ॥ ९ ॥

अन्ये च भीष्मादिव्यतिरिक्ता बहवः शूरा सन्ति । सन्तु नाम,  
समयं त्वामेकं विहाय पलायन्ते द्वीय इति तत्राह - मदर्थं इति । मदर्थं  
मल्लिमित्तं त्यक्तजीविता स्वप्राणेष्वपि दयां न कुर्वन्तीत्यर्थः । प्रतिपक्षद-  
मनसाधनाभावार्त्तिकं कुर्वन्तीति तत्राह --नानेति । नानाविधानि शस्त्राणि  
प्रहरणसाधनानि येषां ते नानाशस्त्रप्रहरणाः । प्रहरणसाधनसुपत्तावपि  
तत्प्रयोगे नैपुण्याभावात्करभूषणानि तानीति तत्राह—युद्ध इति । सर्वे  
युद्धविशारदाः परपक्षघातिन इत्यर्थः ॥ ९ ॥

स्वभयाभावे हेत्वन्तरमाह—

अपर्याप्तं तदस्माकं बलं भीष्माभिरक्षितम् ॥

पर्याप्तं त्विदमेतेषां बलं भीष्माभिरक्षितम् ॥ १० ॥

अपर्याप्तमिति । एकादशाक्षौहिणीपरिमित सूक्ष्मबुद्धिमद्भीष्माभिरक्षित-  
मस्माक बलमपर्याप्तमपरिमितम् । एतेषा पाण्डवानां सप्ताक्षौहिणीपरिमित-  
मकुशलधीभीमाभिरक्षित बल पर्याप्तं स्वल्पमित्यर्थः । यद्वा भीष्माभिरक्षित-  
मस्मदीयं बलमेकादशाक्षौहिणीपरिमितमपि पाण्डवपरिभवे किञ्चिदप्यपर्याप्तम्  
असमर्थम्, नालमित्यर्थः । भीमाभिरक्षित बलं सप्ताक्षौहिणीपरिमितमप्य-  
स्मत्परिभवे पर्याप्तम्, अलमित्यर्थः ॥ १० ॥

यत एवमतो भवद्भिर्मदुक्तरीत्या वर्तितव्यमित्याह—

**अयनेषु च सर्वेषु यथाभागमवस्थिताः ।**

**भीष्ममेवाभिरक्षन्तु भवन्तः सर्व एव हि ॥ ११ ॥**

अयनेष्विति । सवेष्वयनेषु व्यूहप्रवेशमार्गेषु च सर्वे भवन्तो विकर्णा  
दयो यूय रणभुवननतिक्रम्य यथाभागं व्यवस्थिताः सन्तः भीष्ममेवाभितो  
रक्षन्तु । तद्रक्षणेनास्मदीय बल रक्षितं स्यादिति भावः ॥ ११ ॥

बहुमानयुक्तराजवचनश्रवणतो भीष्मो यदकरोत्तदाह—

**तस्य संजनयन्हर्षं कुरुवृद्धः पितामहः ।**

**सिंहनादं विनद्योच्चैः शङ्खं दध्मौ प्रतापवान् ॥ १२ ॥**

तस्येति । प्रख्यातपराक्रमत्वात्प्रतापवान् । कुरूणा कौरवाणां वयसा  
बुद्धितो वा वृद्धत्वात्कुरुवृद्धः । पाण्डुधृतराष्ट्रपितुर्ग्रजत्वात्पितामाहो भीष्मा-  
चार्यः । तद्वशवर्तित्वेन तस्य दुर्योधनस्य हर्षं संजनयन् यथाबलं स्वपौरुष-  
ख्यापनार्थमुच्चैः सिंहनादं विनद्य कृत्वा शङ्खमपि दध्मौ, मुखवायुना  
शङ्खं पूरितवानित्यर्थः ॥ १२ ॥

राजाभिप्रायानुरोधेन भीष्मप्रवृत्त्यनन्तरमन्येऽपि प्रवृत्ता इत्याह—

ततः शङ्खाश्च भेर्यश्च पणवानकगोमुखाः ।

सहसैवाभ्यहन्यन्त स शब्दस्तुमुलोऽभवत् ॥ १३ ॥

तत इति । तत भीष्मयुद्धप्रवृत्त्यनन्तरम्, इतरैर् द्रोणप्रभृतिभिः, शङ्खाश्च भेर्यश्च पणवानकगोमुखारूपा वाद्यविशेषाश्च सहसैवाभ्यहन्यन्त अभितस्ताडिता । स शङ्खादिप्रयुक्त शब्द तुमुल अधिकोऽभवत् ॥ १३ ॥

कौरवानीकयुद्धोत्साहानन्तर पाण्डवयुद्धोत्साहमाह—तत इत्यादिभिः पञ्चभिः ।

ततः श्वेतैर्हयैर्युक्ते महति स्यन्दने स्थितौ ।

माधवः पाण्डवश्चैव दिव्यौ शङ्खौ प्रदध्मतुः ॥ १४ ॥

तत इति । तत प्रतिपक्षयुद्धप्रवृत्त्यनन्तरं माया लक्ष्म्या ध्रुवो माधव पाण्डवश्चैव, परिसरवर्तिनौ कृष्णार्जुनौ पराक्रमान्वितौ श्वेताश्च युक्ते महत्यप्रधृष्ये स्यन्दने स्थितौ दिव्यावप्राकृतौ शङ्खौ प्रदध्मतुः पूरितवन्तावित्यर्थः ॥ १४ ॥

तयोर्दिव्यत्व स्फोरयति—

पाञ्चजन्यं हृषीकेशो देवदत्तं धनंजयः ।

पाञ्चजन्यमिति । स्वार्थसयोगतो हृष्यन्तीति हृषीकाणि इन्द्रियाणि, तेषामधीशत्वात् हृषीकेशो भगवान् । शत्रूञ्जित्वा तद्वनापहरणाद् धनजयोऽर्जुन । पञ्चजनासुरदेहज पाञ्चजन्यनामक शङ्खम् । देवेन इन्द्रेण दत्त देवदत्तनामक शङ्खम् । प्रदध्मतुरिति पूर्वेणान्वयः ॥ १४- ॥



कृष्णार्जुनयुद्धोत्साहानन्तरं भीमादीनां चतुर्णां प्रवृत्तिमाह—

पौण्ड्रं दध्मौ महाशङ्खं भीमकर्मा वृकोदरः ॥ १५ ॥

अनन्तविजयं राजा कुन्तीपुत्रो युधिष्ठिरः ।

नकुलः सहदेवश्च सुघोषमणिपुष्पकौ ॥ १६ ॥

पौण्ड्रमिति ॥ भीम घोर कर्म यस्य स भीमकर्मा । वृकवद्विक्तो-  
दरत्वाद् वृकोदरो भीम इत्यर्थः । एव भीमयुधिष्ठिरनकुलसहदेवा यथाबल  
शङ्खान्दध्मुरित्यर्थः ॥ -१५, १६ ॥

धृतराष्ट्रदुराशोन्मूलनाय पाण्डवानुगानां राज्ञामैकमत्यमाह—

काश्यश्च परमेष्वासः शिखण्डी च महारथः ।

धृष्टद्युम्नो विराटश्च सात्यकिश्चापराजितः ॥ १७ ॥

द्रुपदो द्रौपदेयाश्च सर्वशः पृथिवीपते ।

सौभद्रश्च महाबाहुः शङ्खान्दध्मुः पृथक्पृथक् ॥ १८ ॥

काश्य इति । हे पृथिवीपते महीपते धृतराष्ट्र । काश्यादिसौभद्रा-  
न्तानां परमेष्वासत्वादि विशेषणचतुष्टयं प्रत्येकं संबध्यते ।

‘<sup>१</sup>परैरधृष्यशरधि परमेष्वास उच्यते ॥

एकादशं सहस्राणि धन्विना यस्तु योधयेत् ।

शस्त्रशस्त्रप्रवीणश्च स महारथ उच्यते ॥

अमितान्योधयेद्यस्तु स प्रोक्तोऽतिरथो महान् ।

रथेनैकेन योद्धा चेत्स वा अर्धरथो मतः ।

प्रतिपक्षापृष्ठदर्शी स भवेदपराजितः ॥

विष्णुतद्वक्तृपूजाया स्वाश्रमोचितकर्मणि ।

दाने च शौण्डौ यद्वाह स महाबाहुरुच्यते ॥ '

इति राजधर्मे । एवंविशेषणविशिष्टा मया परिगणिता काश्यादयो राजान  
तदन्ये च पृथक्पृथक् शङ्खान्दधुरित्यर्थ ॥ १७, १८ ॥

स शङ्खनादसमूहस्त्वदीयाना भयावह आसीदित्याह—

**स घोषो धार्तराष्ट्राणां हृदयानि व्यदारयत् ।**

**नभश्च पृथिवीं चैव तुमुलो व्यनुनादयन् ॥ १९ ॥**

स इति । स शङ्खसमूहघोष नभश्चान्तरिक्ष च पृथिवीं मर्त्यलोक-  
मपि व्यनुनादयन् प्रतिध्वनिना पूरयन्सन् धार्तराष्ट्राणा हृदयानि व्यदारयत्  
व्यभिनदित्यर्थ ॥ १९ ॥

तदानीमर्जुनो भगवन्त प्रति किचिद्विज्ञापन कृतवानित्याह—  
अथेति सार्धेन श्लोकेन ।

**अथ व्यवस्थितान्दृष्ट्वा धार्तराष्ट्रान्कपिध्वजः ।**

**प्रवृत्ते शस्त्रसंपाते धनुरुद्यम्य पाण्डवः ॥ २० ॥**

**हृषीकेशं तदा वाक्यमिदमाह महीपते ।**

अथेति । हे महीपते धृतराष्ट्र । अथशब्द आनन्तर्यार्थ । उभयो  
सेनयो युद्धप्रवृत्त्यनन्तरम्, कपिर्हनुमान्ध्वजे यस्य स कपिध्वज,  
पाण्डवो ऽर्जुन हृदयदौर्बल्यात्पलायनयोग्या अपि बलाद् धैर्यमवष्टभ्य युद्धाय  
व्यवस्थिता 'य धार्तराष्ट्रा तान् दृष्ट्वा, शस्त्रसंपाते शस्त्राणा समुदाये प्रवृत्ते  
सति, तदा तदानीं धनुरुद्यम्य हृषीकेश प्रति इदं वक्ष्यमाण वचनमाह  
अब्रवीदित्यर्थ ॥ २०, २०- ॥

अर्जुन उवाचेत्यर्जुनवाक्यमनुक्रामति — सेनयोरिति सार्धेन द्वयेन ।

अर्जुन उवाच—

सेनयोरुभयोर्मध्ये रथं स्थापय मे ऽच्युत ॥ २१ ॥

सेनयोरिति । उभयो सेनयो मध्ये मे मम रथ स्थापयेत्यर्जुनेन स्वधामतो जात्वपि न न्यवत इत्यच्युतेति सबोधनया स्वय सर्वनियामको ऽपि भगवान्सारथ्ये नियुज्यते । सर्वेश्वरो यन्नियोगमनुवर्तते तस्य किम-शक्यम् । भक्तचित्तानुवर्तन भगवतो ऽपि युक्तमेव भक्तवश्यत्वप्रसिद्धे-रित्यभिप्राय ॥ -२१ ॥

रथस्थापनप्रदेश निर्दिशति—

यावदेतान्निरीक्षे ऽहं योद्धुकामानवस्थितान् ।

कैर्मया सह योद्धव्यमस्मिन्नरणसमुद्यमे ॥ २२ ॥

यावदिति । युद्धारम्भे प्रवृत्ते सति कै सह राजभि मया योद्धव्यम् । यावद्भूतान् योद्धुकामान् अवस्थितान् परपक्षस्थान्भीष्मादीनह निरीक्षे तावति प्रदेशे रथ स्थापयेत्यर्थः ॥ २२ ॥

युद्धोन्मुखता न फलवतीत्याह—

योत्स्यमानानवेक्षे ऽहं य एते ऽत्र समागताः ।

धार्तराष्ट्रस्य दुर्बुद्धेर्युद्धे प्रियचिकीर्षवः ॥ २३ ॥

योत्स्यमानानिति । स्वरक्षणोपायमप्रतिपद्यमानस्यैव युद्धाय सरम्भ कुर्बतो दुर्बुद्धे धार्तराष्ट्रस्य युद्धे ऽत्र युद्धभूमौ प्रियचिकीर्षवो ये केचित् एते राजान समागता तान् योत्स्यमानान् युद्धोद्युक्तान् अहमवेक्षे । नानादेश-

समागतै राजभिरर्जुनस्य पूर्ववैराभावे ऽपि तेषा धार्तराष्ट्रप्रियकरत्वाद्  
वैरित्वमुचितमेवेत्यर्थः ॥ २३ ॥

एवमर्जुनेन भगवान्प्रेरितो ऽप्यहिंसाशास्त्रार्थोपदेशेनार्जुन युद्धान्नि-  
वर्तयिष्यतीति धृतराष्ट्राशयमाशङ्क्य भगवदवतारस्य भूभारहरणार्थकत्वान्मैव-  
मिति मनसि<sup>०</sup>निधाय सजय उवाच—एवमिति द्वाभ्याम् ।

सजय उवाच—

एवमुक्तो हृषीकेशो गुडाकेशेन भारत ।

सेनयोरुभयोर्मध्ये स्थापयित्वा रथोत्तमम् ॥ २४ ॥

भीष्मद्रोणप्रमुखतः सर्वेषां च महीक्षिताम् ।

उवाच पार्थ पश्यैतान्समवेतान्कुरूनिति ॥ २५ ॥

एवमिति । हे भारत धृतराष्ट्र । गुडाका निद्रा, तस्या ईश  
गुडाकेश जितनिद्र अर्जुन, तेनैवमुक्तो हृषीकेश श्रीकृष्ण उभयो  
सेनयो मध्ये अधोमुख रेत ऊर्ध्वमुख कृत्वा भीष्मीकरणात् स्तम्भनाद्  
भीष्मश्च शस्त्राकर्षणत द्रोणीकृतकरयुगत्वाद् द्रोणश्च भीष्मद्रोणौ, तयो  
प्रमुखतः सर्वेषा महीक्षितामन्तिके च रथोत्तम स्थापयित्वा हे पार्थेति  
सबोधयन् एतान्समवेतान्कुरून्पश्येत्युक्तवान् । इतिशब्द संजयोक्तिद्योत-  
नार्थः ॥ २४, २५ ॥

तत किमासीदित्यत आह---

तत्रापश्यत्स्थितान्पार्थः पितृन्थ पितामहान् ।

आचार्यान्मातुलान्भ्रातृन्पुत्रान्पौत्रान्सखींस्तथा ॥

श्वशुरान्सुहृदश्चैव सेनयोरुभयोरपि ।

तत्रेति । तत्र युद्धार्थं भगवदनुज्ञाया जातायाम् । उभयो सेनयो स्थितान् । पितृन् पितृव्यान् । अथ तथेत्यर्थः । उक्ताननुक्ताश्च सर्वान्पार्थो ददर्शेत्यर्थः ॥ २६, २६- ॥

ततः किमिति तत्राह—

**तान्समीक्ष्य स कौन्तेयः सर्वान्बन्धूनवस्थितान् ॥२७॥  
कृपया परया ऽऽविष्टो विषीदन्निदमब्रवीत् ।**

तानिति । स कौन्तेयो ऽर्जुन उभयो सेनयो व्यवस्थितान् सर्वान्बन्धून्समीक्ष्य परया कृपया दयया आविष्टो भूत्वा विषीदन् उभयो सेनयो हिंसाप्रयुक्त विषाद कुर्वन्सन् इदं वक्ष्यमाणं वाक्यं श्रीकृष्णं प्रत्यब्रवीत् उक्तवानित्यर्थः ॥ -२७, २७- ॥

किं तद्वाक्यमित्याकाङ्क्षायां यावदध्यायपरिसमाप्तिं अर्जुन उवाचेत्याह—

अर्जुन उवाच—

**दृष्ट्वं स्वजनं कृष्ण युयुत्सुं समुपस्थितम् ॥ २८ ॥  
सीदन्ति मम गात्राणि मुखं च परिशुष्यति ।'**

दृष्ट्वेत्यादि । युयुत्सुं समुपस्थितं स्वजनं दृष्ट्वा मम गात्राणि सीदन्ति व्यथामनुभवन्ति, मुखं च परिशुष्यति अनार्द्रं भवतीत्यर्थः ॥ -२८, २८- ॥

गात्रव्यथादि शोकलिङ्गमुक्त्वा सप्रति वेपथुप्रभृतीनि शोकलिङ्गानि दर्शयति—

**वेपथुश्च शरीरे मे रोमहर्षश्च जायते ॥ २९ ॥**

**गाण्डीवं संसते हस्तात्त्वक् चैव परिदृश्यते ।**

वेपथुरिति । शरीरे मे वेपथु अकस्मात् कम्पश्च, रोम्णा पुलकितत्वं रोमहर्षं रोमाञ्चश्च जायते । किं तेनेति तत्राह—गाण्डीवमिति । गाण्डीव-  
नामकं धनुरपि स्वहस्तात्संसते च्यवत इत्यर्थः । किं च त्वक् चैव त्वग्नि-  
न्द्रियमपि स्वजनवधप्रयुक्तेन शोकवह्निना परितः समन्ताद् दृश्यते सतप्यत  
इत्यर्थः ॥ -२९, २९- ॥

स्वभयहेतुक्यनन्तरमधीरतामाह—

**न च शक्नोम्यवस्थातुं भ्रमतीव च मे मनः ॥ ३० ॥**

**निमित्तानि च पश्यामि विपरीतानि केशव ।**

न चेति ॥ कं ब्रह्माणम् ईशं वृषभध्वजं च अवतीति हे केशव,  
युद्धभूमौ अवस्थातुं चापि न शक्नोमि । कस्मात् ८ मे मम मनश्च भ्रमतीव  
स्थितम् । किमर्थम् ८ अनिष्टसूचकानि विपरीतानि वामनेत्रस्फुरणादिरूपाणि  
निमित्तानि च पश्यामि ॥ -३०, ३०- ॥

यतः शत्रुर्हिसया श्रेयो विजयो राज्यादिकं च भवति अतो युद्धादु-  
परतिर्व्यर्थेति तत्राह—

**न च श्रेयोऽनुपश्यामि हत्वा स्वजनमाहवे ॥ ३१ ॥**

**न काङ्क्षे विजयं कृष्ण न च राज्यं सुखानि च ।**

न चेति । स्मर्तृपापानां कर्षणात् निर्मूलीकरणात् हे कृष्ण, आहवे  
युद्धे स्वजनं हत्वा श्रेयः किञ्चिदपि न पश्यामि, विजयं राज्यम् ऐहिक-  
सुखानि च न काङ्क्षे ॥ -३१, ३१- ॥

सर्वजनेप्सित राज्यभोगादिक किं नेच्छसीति तत्राह—

**किं नो राज्येन गोविन्द किं भोगैर्जीवितेन वा ॥ ३२ ॥**

किमिति । गोभि गीर्भि तत्त्वमस्यादिमहावाग्भि विद्यत उपल-  
भ्यत इति हे गोविन्द तत्त्वमस्यादिमहावाक्यवेद्य । राज्येन सक्चन्दनादि-  
भोगै जीवितेन वा अस्माक किं प्रयोजनम् ? न किमपीत्यर्थ ॥ -३२ ॥

राज्यादिपरित्यागे हेतुमाह—

**येषामर्थे काङ्क्षितं नो राज्यं भोगाः सुखानि च ।**

**त इमे ऽवस्थिता युद्धे प्राणांस्त्यक्त्वा धनानि च ॥ ३३ ॥**

**आचार्याः पितरः पुत्रास्तथैव च पितामहाः ।**

**मातुलाः श्वशुराः पौत्राः श्यालाः संबन्धिनस्तथा ॥ ३४ ॥**

येषामिति । येषा बन्धूनामर्थे राज्य काङ्क्षित भोगा सुखानि च  
काङ्क्षितानि त इमे बान्धवा आचार्यादय प्राणान् धनानि च त्यक्त्वा  
युद्धार्थमवस्थिता तिष्ठन्तीत्यर्थ ॥ ३३, ३४ ॥

दयया धार्तराष्ट्रादीनहत्वा तूष्णीं तिष्ठसि चेत् त्वा धार्तराष्ट्रा  
बाधिष्यन्तेतराम् , ततस्तान्हत्वा राज्यं प्राप्स्यसीति तत्राह—

**एतान्न हन्तुमिच्छामि घ्नतो ऽपि मधुसूदन ।**

**अपि त्रैलोक्यराज्यस्य हेतोः किं नु महीकृते ॥ ३५ ॥**

**निहत्य धार्तराष्ट्रान्नः का प्रीतिः स्याज्जनार्दन ।**

एतानिति । मधुर्नाम कश्चन दानव , त सूदितवानिति हे  
मधुसूदन ! अस्मान् घ्नत सहर्तुमागतान् एतान्भीष्मादीन् त्रैलोक्यराज्य-

हेतोरपि हन्तु नेच्छामि । महीकृते महीमात्रप्राप्तये न हन्मीति किं वक्तव्यम् । स्वभक्तजनानां स्वप्राप्तिप्रतिकूलं दुरितमर्दयति नाशयतीति हे जनार्दन । धार्तराष्ट्रान्<sup>१</sup> निहत्य नोऽस्माकं का प्रीतिः सतोषः स्यात् ॥ ३५, ३५- ॥

‘अग्निदो गरदश्चैव शस्त्रपाणिर्धनापह ।  
क्षत्रदारापहर्ता च षडेते आततायिनः ॥  
आततायिनमायान्तं हन्यादेवाविचारयन् ।  
नाततायिवधे दोषो हन्तुर्भवति कम्यचित्’ ॥<sup>२</sup>

इत्यादिस्मृतितः तेषां वधो युक्त एवेति तत्राह

**पापमेवाश्रयेदस्मान्हत्वैतानाततायिनः ॥ ३६ ॥**  
**तस्मान्नार्हा वयं हन्तुं धार्तराष्ट्रान्स्वबान्धवान् ।**

पापमिति । आततायिनमायान्तमित्यादिकमर्थशास्त्रम् । तच्च धर्म-  
शास्त्राद् दुर्बलम् । तदुक्तं याज्ञवल्क्येन

‘स्मृत्योर्विरोधे न्यायस्तु बलवान्व्यवहारतः ।  
अर्थशास्त्राच्च बलवद्धर्मशास्त्रमिति स्थितिः<sup>३</sup> ॥’

इति । यस्मादेतद्वधस्याधर्मत्वेनान्याय्यत्वमनिवार्यं स्यात् तस्मात् आत-  
तायिनामप्येतेषामाचार्यादीनां वधेऽस्मान् पापमेवाश्रयेत् । अतो वयं  
स्वबान्धवान्<sup>४</sup> धार्तराष्ट्रान् हन्तुं नार्हा न योग्या इत्यर्थः ॥ -३६, ३६- ॥

<sup>१</sup> मनु अ ८

<sup>२</sup> या स्मृ व्यव २१



आमुष्मिकसुखाभावे ऽप्यैहिक सुखं स्यादेवेति तत्राह—

**स्वजनं हि कथं हत्वा सुखिनः स्याम माधव ॥ ३७ ॥**

स्वजनमिति । हे माधव । स्वजनं हत्वा कथं सुखिनः स्याम, न सुखिनो भवेमेत्यर्थः । ऐहिकस्यापि सुखाभावस्य द्योतको हि शब्दः ॥-३७॥

उभयोर्बन्धुवधदोषे समाने ऽपि धार्तराष्ट्रा यथा तमङ्गीकृत्य युद्धे प्रवृत्ता तथा त्वमपि प्रवर्तेथा, किमनेन विषादेनेति तत्राह—यद्यपीति द्वाभ्याम् ।

**यद्यप्येते न पश्यन्ति लोभोपहतचेतसः ।**

**कुलक्षयकृतं दोषं मित्रद्रोहे च पातकम् ॥ ३८ ॥**

**कथं न ज्ञेयमस्माभिः पापादस्मान्निवर्तितुम् ।**

**कुलक्षयकृतं दोषं प्रपश्यद्विर्जनार्दन ॥ ३९ ॥**

यद्यपीति । हे जनार्दन । राज्यलोभेन उपहतः कबलितः चेतो येषां न लोभोपहतचेतसः एते धार्तराष्ट्राः कुलक्षयकृतं कुलक्षयकरणेन कृतं दोषं मित्रद्रोहे सभवत्पातकं च यद्यपि न पश्यन्ति तथा ऽपि कुलक्षयकृतं दोषं प्रपश्यद्विर्जनास्माभिः अस्मात्पापान्निवर्तितुं कथं न ज्ञेयम् । अतस्तत्प्रवृत्तिः निरसनाय तत्कृतं दोषशब्दितं पापं ज्ञातव्यमेवेत्यर्थः ॥ ३८, ३९ ॥

त दोषमेव व्यक्तीकरोति—

**कुलक्षये प्रणश्यन्ति कुलधर्माः सनातनाः ।**

**धर्मं नष्टे कुलं कृत्स्नमधर्मो ऽभिभवत्युत ॥ ४० ॥**

कुलक्षय इति । पारंपर्यक्रमेणागतत्वात्सनातना अग्निहोत्रादयः कुल-  
धर्मा कुलक्षये सति प्रणश्यन्ति । धर्मे नष्टे सति कृत्स्न कुलमपि अधर्मा-  
ऽभिभवति उत व्याप्नोति खल्वित्यर्थः ॥ ४० ॥

कुलम्याधर्मभूयिष्ठत्वे को दोष इति तत्राह—

अधर्माभिभवात्कृष्ण प्रदुष्यन्ति कुलस्त्रियः ।

स्त्रीषु दुष्टासु वाष्ण्येय जायते वर्णसंकरः ॥ ४१ ॥

अधर्मेति । हे कृष्ण ! कुलस्य अधर्माभिभवात् अधर्मभूयिष्ठत्वत  
कुलस्त्रियः प्रदुष्यन्ति । दोषयुक्ता भवन्तीत्यर्थः । वृष्णयो यादवा तत्कुले  
आविर्भूतत्वात् हे वाष्ण्येय ! स्त्रीषु दुष्टासु सतीषु वर्णसकरो जायते, वर्णमर्या-  
दोलङ्घयेनेत्यर्थः ॥ ४१ ॥

वर्णसाकर्ये किं म्यादिति तदाह—

संकरो नरकायैव कुलघ्नानां कुलस्य च ।

पतन्ति पितरो ह्येषां लुप्तपिण्डोदकक्रियाः ॥ ४२ ॥

संकर इति । कुलघ्नानां कुलस्य च वर्णसकरो नरकायैव भवति ।  
पुत्राद्यभावे ण्सा पितरः, लुप्ता पिण्डोदकक्रिया येषां ते लुप्तपिण्डोदक-  
क्रिया प्रेतत्वनिवृत्त्यभावात् नरके पतन्तीत्यर्थः ॥ ४२ ॥

उक्तदोषमुपसहरति— दोषैरिति द्वाभ्याम् ।

दोषैरेतैः कुलघ्नानां वर्णसंकरकारकैः ।

उत्साध्यन्ते जातिधर्माः कुलधर्माश्च शाश्वताः ॥ ४३ ॥

**उत्सन्नकुलधर्माणां मनुष्याणां जनार्दन ।**

**नरके नियतं वासो भवतीत्यनुशुश्रुम ॥ ४४ ॥**

दोषैरिति । हे जनार्दन । एतै पूर्वोक्तै वर्णसकरकारकै कुलघ्नानां दोषैः शाश्वता जातिधर्मा कुलधर्माश्च उत्साद्यन्ते लुप्यन्ते । उत्सन्ना विनष्टा कुलधर्मा जातिधर्माश्च येषां तेषाम् उत्सन्नकुलधर्माणां मनुष्याणां त्रैवर्णिकानां नरके वासो नियतमवश्यं भवतीति वयमनुशुश्रुम श्रुतवन्त इत्यर्थः ॥ ४३, ४४ ॥

‘प्रायश्चित्तमकुर्वाणा पापेषु निरता नरा ।

अपश्चात्तापिनः कष्टास्त्रिरयान्यान्ति दारुणान् ॥’

इत्यादिवचनतः स्वबन्धुवधप्रयुक्तमहामोहपरवशो ऽर्जुनो भगवन्तमाह—

**अहो बत महत्पापं कर्तुं व्यवसिता वयम् ।**

**यद्राज्यसुखलोभेन हन्तुं स्वजनमुद्यताः ॥ ४५ ॥**

अहो इति । राज्यसुखलोभेन स्वजनं हन्तुमुद्यता इति यदेतन्महदधिकं पापं कर्तुं व्यवसिता वयम् । अहो बत ! तदतिकष्टमित्यर्थः ॥ ४५ ॥

एव सतप्तहृदयः सन् मृत्युं प्रार्थयत इत्याह—

**यदि मामप्रतीकारमशस्त्रं शस्त्रपाणयः ।**

**धार्तराष्ट्रा रणे हन्युस्तन्मे क्षेमतरं भवेत् ॥ ४६ ॥**

यदीति । अप्रतीकारः प्रतिक्रियामकुर्वाणम् अशस्त्रम् अशस्त्रपरिग्रहं मा शस्त्रपाणयो धार्तराष्ट्रा रणे हन्युः सहरेयुः यदि तन्मे क्षेमतरम् अत्यन्तहितं भवेत् ॥ ४६ ॥

तत किमिति शङ्कमान प्रति सजय उवाच—

पजय उवाच—

एवमुक्त्वा ऽर्जुनः संख्ये रथोपस्थ उपाविशत् ।

विसृज्य सशरं चापं शोकसंविग्रमानसः ॥ ४७ ॥

इति श्रीमद्भगवद्गीतासूपनिषत्सु ब्रह्मविद्याया योगशास्त्रे श्रीकृष्णार्जुनसंवादे  
अर्जुनविषादयोगो नाम प्रथमो ऽध्याय ।

एवमिति । अशुद्धान्त करणत्वादर्जुनो बन्धुवधप्रयुक्तशोकसंविग्र-  
मानस सन्नेवमुक्तरीत्योक्त्वा संख्ये युद्धभूमौ सशर गाण्डीवनामक चाप  
विसृज्य न योत्स्य ऽहम् इति ब्रुवन् रथोपस्थे रथमध्ये शस्त्रपरिग्रहाच्छस्त्र-  
संन्यासमेव श्रेयसाधनं मत्वा उपाविशत् उपविष्टवान् । इतिशब्द अभ्या-  
सपरिसमाप्त्यर्थः ॥ ४७ ॥

इति श्रीमद्भगवद्गीताऽर्थप्रकाशिकाया प्रथमो ऽध्याय ।

## अथ द्वितीयो ऽध्यायः

ॐ । अहिंसाशास्त्रमवष्टभ्यार्जुनयुद्धवैमुख्यश्रवणतः स्वपुत्राणां राज्यं  
ध्रुवः मन्वानं धृतराष्ट्रमालक्ष्य तद्दुराशामुन्मूलयितुं सजय उवाच—

संजय उवाच—

तं तथा कृपया ऽऽविष्टमश्रुपर्णाकुलेक्षणम् ।

विषीदन्तमिदं वाक्यमुवाच मधुसूदनः ॥ १ ॥

तमिति । मधुसूदनो भगवान् स्वजनहिंसाप्रयुक्तया कृपया ऽऽविष्टम्  
अश्रुभिः पूर्णं आकुले ईक्षणे यम्य तम् अश्रुपर्णाकुलेक्षणम् अश्रुव्याप्त-  
तरलाक्षं विषीदन्तं शोचन्तम् अर्जुनम् इदं वक्ष्यमाणं वचनम् उवाच ॥ १ ॥

किं तद्वाक्यमित्यपेक्षायाम् अर्जुनः सन्मार्गे प्रवर्तयितुं सर्वज्ञो भगवान्  
उवाच—कुत इति द्वाभ्याम् ।

श्रीभगवानुवाच—

कुतस्त्वा कश्मलमिदं विषमे समुपस्थितम् ।

अनार्यजुष्टमस्वर्ग्यमकीर्तिकरमर्जुन ॥ २ ॥

कुत इति । स्वशरामावरिमण्डलाख्यं हविर्जुहोतिं नाशयति चेति  
हे अर्जुन ! अनुपमपराक्रमवानर्जुन इति प्रख्यातकीर्तिस्तव अनार्यजुष्टं

श्रुत्याचार्यलब्धविवेकान्वितपुरुषासेव्यम् अकीर्तिकरम् अयशस्यम् अस्वर्ग्यं  
स्वर्गानर्हम् इदं कश्मलं युद्धवैमुख्यं विषमे समये क्षत्रियश्रेष्ठ त्वा त्वा कुत  
कस्माद्धेतो समुपस्थितम् / शिष्टगर्हितत्वादिदं तव नोचितमित्यर्थः ॥ २ ॥

यत एवमतो युद्धायोत्तिष्ठेत्याह—

**क्लैब्यं मा स्म गमः पार्थ नैतत्त्वय्युपपद्यते ।**

**क्षुद्रं हृदयदौर्बल्यं त्यक्त्वोत्तिष्ठ परंतप ॥ ३ ॥**

क्लैब्यमिति । पृथा नाम कुन्ती तस्या अपत्यम्, हे पार्थ !  
क्लैब्यम् अधैर्यं मा स्म गम मा गा न प्राप्नुहि । कस्मात् / ईश्वरेणापि  
कृताहवे दिगन्तविश्रान्तपराक्रमे त्वय्येतन्नोपपद्यते । परान् प्रतिपक्षनीहा-  
रान् स्वपौरुषगभस्तिभिः तापयति शोषयति इति हे परंतप ! क्षुद्रं तुच्छं  
हृदयदौर्बल्यम् अधीरतां त्यक्त्वा युद्धायोत्तिष्ठ झटिति इत्यर्थः ॥ ३ ॥

भगवतैव वो यमानोऽपि नाहमधैर्येण युद्धादुपरतोऽस्मि, किं तु  
परहिंसाया अन्याय्यत्वादिति भगवन्तं प्रत्यर्जुन उवाच—

**अर्जुन उवाच—**

**कथं भीष्ममहं संख्ये द्रोणं च मधुसूदन ।**

**इष्टुभिः प्रति योत्स्यामि पूजाऽर्हावरिसूदन ॥ ४ ॥**

कथमिति । स्वाज्ञोल्लङ्घकानरीन्स्वहस्तपरहस्ताभ्यां सूदयतीति न  
अरिसूदन । मधुसूदन । संख्ये युद्धे पुष्पादिभिः पूजाहौं तौ भीष्मद्रोणाचार्यौ  
केवलवाचाऽपि योत्स्यामीति वक्तुमविषयौ प्रति कथम् इष्टुभिः योत्स्यामि  
युद्धं कुर्वे ॥ ४ ॥

तथा चेत्तव देहयात्रा न सिध्यतीति तत्राह—

**गुरूनहत्वा हि महाऽनुभावा-**

**ञ्श्रेयो भोक्तुं भैक्षमपीह लोके ।**

**हत्वा ऽर्थकामास्तु गुरूनिहैव**

**भुञ्जीय भोगान् रुधिरप्रदिग्धान् ॥ ५ ॥**

गुरूनिति । श्रुताभ्ययनपारीणत्वान्महाऽनुभावा गुरवो भीष्मद्रोणा-  
दय , तानहत्वा इहास्मिँल्लोके राज्ञा निषिद्धमपि भैक्ष भिक्षाऽन्न भोक्तु श्रेयो  
हि । आमुष्मिकसुखाभावे ऽप्यैहिक सुख निरङ्कुशमिति तत्राह — हत्वेति ।

‘ अर्थस्य पुरुषो दासो दासस्त्वर्थो न कस्यचित् ।

इति सत्य महाभाग बद्धो ऽम्यथेन कौरवै ॥ ’

इति युधिष्ठिर प्रति भीष्मेणोक्तत्वात् अर्थकामान्गुरून् हत्वा तु हत्वा ऽपि  
रुधिरप्रदिग्धान् लोहितलिप्तान् भोगान् अत्यन्तगर्हितान् भुञ्जीय अश्नीयाम् ।  
अतो गुरुवधसा यभोगापेक्षया भैक्षाशनमेव श्रेयो भवेदित्यर्थ ॥ ५ ॥

युद्धस्य क्षत्रियधर्मत्वे ऽपि अहिसाशास्त्रप्रतिषिद्धत्वात् भैक्षयुद्धयो  
कतरत् श्रेय इति न विद्म , किं च जयाजयस्थितिरपि सदिग्धेत्याह—

**न चैतद्विद्मः कतरन्नो गरीयो**

**यद्वा जयेम यदि वा नो जयेयुः ।**

**यानेव हत्वा न जिजीविषाम-**

**स्ते ऽवस्थिताः प्रमुखे धार्तराष्ट्राः ॥ ६ ॥**

न चेति । हिंसाशून्यत्वाद् भैक्षम्, स्वधर्मत्वाद्युद्धम्, भैक्षयुद्धयो  
कतरत् अन्यतरत् नोऽस्माक गरीय श्रेयस्करमिति न विद्मो न विजानीम  
इत्यर्थः । परधर्मापेक्षया स्वधर्म श्रेयानिति तत्राह—यद्वेति । उभयो  
जयादिस्थिते सदिग्धत्वात् किमुभयेषा तत्साम्यम् । यद्वा परपक्षान् वय  
जयेम जेष्याम, यदि वा धार्तराष्ट्रा नोऽस्मान् जयेयु जेष्यन्ति ।  
यद्यप्यस्माकमेव त्वत्प्रभावतो जयो भवतु नाम, तथाऽपि न स फलवान्  
यस्मात् यान् बन्धून् हत्वा नैव जिजीविषाम जीवितु नेच्छाम, प्रमुखे  
अस्मत्पुरोभागे ते धार्तराष्ट्रा खलु अवस्थिता । तस्मात् युद्धात् क्षत्रिय  
गर्हितमपि भैक्षमेव श्रेय साधनमित्यर्थः ॥ ६ ॥

एव विदितससारदोषस्य मुमुक्षोरेव ब्रह्मात्मैक्योपदेशग्रहणाधिकार  
यक्तीकुर्वन्नर्जुनो भगवन्तमाचार्यत्वेन वृण्वन् नि श्रेयससाधनमुपदिशेति  
प्रार्थयते—

**कार्पण्यदोषोपहतस्वभावः**

**पृच्छामि त्वा धर्मसंमूढचेताः ।**

**यच्छ्रेयः स्यान्निश्चितं ब्रूहि तन्मे**

**शिष्यस्तेऽहं शाधि मां त्वां प्रपन्नम् ॥ ७ ॥**

कार्पण्येति । योऽनात्मवित्परिच्छिन्नदृष्टिः स कृपण, अपरि-  
च्छिन्नप्रबोधाभावात् ‘यो वा एतदक्षरं गार्ग्यविदित्वाऽस्मालोकात्प्रैति स  
कृपणः<sup>१</sup>’ इति श्रुते, तस्य भावं कार्पण्यम् अतर्म्मिस्तद्भावः, तदेव दोषः  
नेनोपहतः कबलितः स्वभावः स्वज्ञानं यस्य सोऽहं कार्पण्यदोषोपहतस्वभावः ।



प्रत्यक्परैक्यज्ञानधारणाहो धर्म , तस्मिन् समूढम् अविवेकदशाऽऽपन्न चेतो यस्य सो ऽह धर्मसमूढचेता सन् त्वा त्वामह पृच्छामि । किं पृच्छसीति तत्राह —यदिति । भैक्षयुद्धयोर्मध्ये यदन्यतरन्नि श्रेयससाधन स्यादिति विचार्य निश्चित तदेतन्मह्य ब्रूहि । ‘नापुत्रायाशिष्याय’ इति निषेधात् न वक्तव्यमिति तत्राह—शिष्य इति । यतो ऽहं ते शिष्यः अत त्वा शरणं प्रपन्नं शाधि शिक्षय, सन्मार्गे नियोजयेत्यर्थः ॥ ७ ॥

कुत सर्वं परित्यज्य नि श्रेयसमेवेच्छसीति तत्राह—

**न हि प्रपश्यामि ममापनुद्या-**

**यच्छोकमुच्छोषणमिन्द्रियाणाम् ।**

**अवाप्य भूमावसपत्नमृद्धं**

**राज्यं सुराणामपि चाधिपत्यम् ॥ ८ ॥**

न हीति । भूमावसपन्नं शत्रुवर्जितं निष्कण्टकम् ऋद्धं समृद्धम्, प्रजारक्षणशिक्षणहेतुं राज्यं सुराणामाधिपत्यमिन्द्रत्वं ब्रह्मत्वं वा ऽवाप्यापि ममेन्द्रियाणामुच्छोषणं यच्छोकमविवेकजं मनस्तापमपनुद्यात् अपनयेत्, तच्छोकनिवृत्तिसाधनं न हि प्रपश्यामि । यत एवमतः त्वमेव मच्छोकामि प्रत्यगभिन्नत्वप्रबोधामृतवर्षेण शमनं कुर्वित्यर्थः । ‘तरति शोकमात्मवित्’ इति श्रुते ॥ ८ ॥

एवमर्जुनेन भगवन्तं प्रति विज्ञापितमिति रुजय उवाच—

संजय उवाच—

**एवमुक्त्वा हृषीकेशं गुडाकेशः परंतपः ।**

**न योत्स्य इति गोविन्दमुक्त्वा तूष्णीं बभूव ह ॥ ९ ॥**

एवमिति । दृष्ट्वैव स्वजनम् इत्याद्येवमुक्तप्रकारेण गुडाकेशो ऽर्जुन-  
स्वयं परतपो ऽपि हृषीकेशमुक्त्वा पुनर्गोविन्दं परपक्षैः कदाचिदपि न योस्य  
इत्युक्त्वा च समाध्याविष्ट इव तर्ष्णीं बभूव ह किल ॥ ९ ॥

ततः किमित्यत आह—

**तमुवाच हृषीकेशः प्रहसन्निव भारत ।**

**सेनयोरुभयोर्मध्ये विषीदन्तमिदं वचः ॥ १० ॥**

तमिति । उभयोः सेनयोर्मध्ये विषीदन्तमर्जुनं प्रति प्रहसन्निव  
हृषीकेशः प्रसन्नमुखपङ्कजसन् हे भारतेति संबोध्य वक्ष्यमाणमिद-  
मपवर्गप्राप्तिसाधननिष्ठाद्वयात्मकगीताशास्त्रमुवाच उक्तवानित्यर्थः । ननु नेह  
भगवतोपायोपेयभूतनिष्ठाद्वयप्रतिपाद्यतः, क्षत्रियच्छलरक्षोगणभारपीडितया-  
धरण्याप्रार्थितेन ब्रह्मणा ऽर्थितस्य नारायणस्य भूभारहरणार्थमेव देवकीवसु-  
देवयोराविर्भूतत्वेन तादर्थ्येनार्जुनं प्रेरयितुं धर्माधर्मयोर्वक्तव्यत्वात्, अतोऽस्य  
शास्त्रस्य न निष्ठाद्वयात्मकतेति चेत् तत्रोच्यते— भगवदवतारस्योपायोपेयभूत-  
निष्ठाद्वयस्थापकत्वेन भूभारनिवृत्तेश्चार्थिकत्वादधिकारिणमर्जुनं निष्कामकर्म-  
प्रवर्तनद्वारा प्रत्यगभिन्नब्रह्मज्ञाननिष्ठायामवतारयितुं गीताशास्त्रस्य वर्णितत्वात्  
निष्ठाद्वयविषयत्वसिद्धमेवेत्यर्थः । न च स्वाज्ञानावृतस्य न ज्ञानोपदेशार्हता  
स्यादिति वाच्यम्, ज्ञानोपदेशस्याज्ञैकगोचरत्वात्, तद्विपरीतस्य ब्रह्मात्म-  
भावापन्नत्वेन ज्ञानोपदेशनैरपेक्ष्यात्, यस्याधिष्ठानाज्ञानतस्यातस्मिन्तद्भावः,  
यस्यैव तस्य निष्कामकर्मानुष्ठानजनितचित्तशुद्धिप्राप्यसर्वकर्मसन्त्यासपदमा-  
रूढस्य तत्त्वपदार्थशोधकवाक्यार्थविचारद्वारा अधिष्ठानज्ञानसम्भवादज्ञस्यैव  
ज्ञाने ऽधिकारः । न च प्रत्यक्परचिदैक्यज्ञानस्य तत्त्वपदविचारगम्यत्वेनार्जुनं  
प्रति भगवता तदेवोपदेष्टव्यम्, तद्विहाय किमिति गीताशास्त्रमुपदिष्टमिति

वाच्यम्, गीताशास्त्रस्यापि तत्त्वपदविचारपरत्वात्, अष्टादशाध्यायवतो गीता-  
शास्त्रस्य खण्डत्रयात्मकत्वेन तत्र पूर्वखण्ड त्वपदार्थशोधकम्, मध्यमखण्ड  
तत्पदार्थशोधकम्, अन्तिमखण्ड शोधिततत्त्वपदार्थैक्यबोधकमिति निश्चित-  
त्वाद् गीताशास्त्रमेव कैवल्यसाधनमिति सिद्धम् ॥ १० ॥

एव स्वनियोजिताज्ञानावृतचित्तत्वेन धर्मसमूहचेतस 'कर्तव्याकर्तव्य-  
विवेकविकलस्य दुरुत्तरशोकसागरमध्ये प्रविश्य क्लिश्यतो ऽर्जुनस्य स्वा-  
ज्ञानतत्कार्यनिवर्तकप्रत्यगभिन्नब्रह्मज्ञानहेतुतत्त्वपदलक्ष्यैक्यविचारादन्यत्रोद्धारम-  
पश्यन् तमनन्यशरणमर्जुन स्वाविद्याकामकर्मससारादुद्धर्तुमिच्छन् सर्व-  
वेदान्तसंग्रहभूत तत्त्वपदलक्ष्यैक्यविषयम् 'अशोच्यान्' इत्यादि 'सर्व-  
धर्मान्परित्यज्य' इत्यन्तं तदिदं गीताशास्त्रं श्रीभगवानुवाच—अशोच्या-  
नित्यादिना ।

श्रीभगवानुवाच—

**अशोच्यानन्वशोचस्त्व प्रज्ञावादांश्च भाषसे ।**

**गतासूनगतासूंश्च नानुशोचन्ति पण्डिताः ॥ ११ ॥**

अशोच्यानिति । शोकविषया शोच्या न भवन्तीत्यशोच्या  
भीष्मद्रोणादयः । 'दृष्ट्वैव स्वजनम्' इत्यादिना यान्प्रत्येवं त्वमन्वशोच  
अनुशोचितवानसि, ते किं भीष्मादिशब्दवाच्या उत तद्विज्ञा वा  
नाद्यः, भीष्मादिशब्दवाच्यानां शिरपाण्यादिमता तूलाविद्याविकल्पि-  
तत्वेन मिथ्यात्वात् मिथ्याभूतस्य शोकानास्पदत्वात् । न द्वितीयः,  
भीष्मादिशब्दवाच्यतत्कार्यभावाभावप्रकाशकप्रत्यग्रूपाणां नित्यशुद्धबुद्धपरमा-  
नन्दाभिन्नत्वेन परमार्थसत्यत्वात् पक्षद्वये ऽपि न ते शोच्यतापदमश्नुवीरन् ।

यस्मादुभयथा ऽपि अशोच्यान् भीष्मादीनुद्दिश्य त्वमन्वशोच , तस्मात्  
 असर्पभूते रज्जुखण्डे सर्पबुद्धिः पुरुष इव भ्रान्तो ऽसि । किं च—‘कुतस्त्वा  
 कश्मलम्’ इत्यादिना मया बोधितो ऽपि मन्निमित्तं भीष्मादयो म्रियन्ते,  
 तैर्विनाभूतो ऽहं राज्यसुखादिना किं करिष्यामीति प्रज्ञावादान् बुद्धिमत्  
 वचनानि भाष्ये उत्तम इव , पाण्डित्यच्छलेन मौढ्यमेव प्रकटीकरोषीत्यर्थः ।  
 देहादावात्मात्मीयाभिमानेनाहमिव सर्वे ऽपि शोचन्तीति तत्राह—नेति ।  
 यतः पण्डिता गतासून् गतप्राणान् अगतासून् जीवतश्च वा बन्धूनुद्दिश्य  
 नानुशोचन्ति । सूक्ष्मबुद्धिमत्त्वं पण्डितत्वम् , न त्वात्मज्ञत्वम् , हेत्वभावादिति  
 तत्राह—पण्डिता इति । पण्डा प्रत्यगभिन्नब्रह्मज्ञानतोऽखण्डाकारा वृत्तिर्येषा-  
 मस्ति ते पण्डिता । तदेतत्खलु पाण्डित्यम् , न लौकिकविषयकसूक्ष्मबुद्धि-  
 मत्त्वम् । तथा च श्रुतिस्मृती—‘पाण्डित्यं निर्विघ्नं बाल्येन तिष्ठामेत्’ ,  
 ‘पण्डा परात्मविज्ञानं तदस्यास्तीति पण्डितः’ इति । अतः त्वमशोच्य-  
 शोचनादपण्डितोऽसीत्यर्थः ॥ ११ ॥

अशोच्यान् शोचतो ममास्त्वपण्डितत्वम् , पण्डितानामपि सभवं  
 प्रलयदर्शनादिति देहात्मबुद्ध्या शङ्कमानमालक्ष्य आत्मा न जायते प्रागभावा-  
 प्रतियोगित्वात् , तथा न म्रियते भावत्वे सत्यजडत्वात् , यन्नैव तन्नैव यथा  
 घट इति व्यतिरेकानुमानात् तदनुरोधेन ‘न जायते म्रियते वा विपश्चित्’<sup>१</sup>  
 इत्यादिश्रुतेश्च मम तव भीष्मादीनामपि प्रत्यगभिन्नब्रह्मरूपेण जात्वपि  
 सभवं प्रलयाभावादशोच्यत्वं सिद्धमेवेत्याह—

न त्वेवाहं जातु नासं न त्वं नेमे जनाधिपाः ।

न चैव न भविष्यामः सर्वे वयमतः परम् ॥ १२ ॥

न त्विति । अहं परमेश्वरो जातु कदाचिदपि भक्तेच्छोपात्तलीला विग्रहस्याविर्भावतिरोभावसत्त्वे ऽपि नासमिति न, किं त्वासमेव । चिरतन्त्वेन तव सच्चिदानन्दरूपत्वात् त्वादृशस्य जननमरणाभावे ऽपि त्वद्विपरीतस्य मम कथमेव स्यादिति तत्राह—न त्वमिति । यथा ऽहं परमेश्वर तथा त्वमपि नासीरिति न, किं त्वासीरिव मदशत्वात् । त्वदशत्वेन मम जननाद्यभावे ऽपि भीष्मादीनां त्वदशत्ववैधुर्यात् तेषां जन्माद्यभाव कथमिति तत्राह—नेम इति । इमे जनाधिपा भीष्मादय नासन्निति न, किं त्वासन्नेव, ‘पादो ऽस्य विश्वा भूतानि<sup>१</sup>’ इति श्रुत्यनुरोधेन तेषामपि मदशत्वाविशेषात् भीष्मादिशब्दवाच्यदेहादौ जन्मस्थितिभङ्गं गते ऽपि तद्विलक्षणचैतन्यस्य परमार्थसत्यत्वात् । अहं त्वं चेमे च सर्वे वयमत पर देहोत्पत्ते प्राक् प्रलयानन्तरं च न भविष्याम इति न, किं तु भविष्याम एव, देहदेहानुवृत्त्या सर्वे वयमिति बहुवचनं नात्मभेदाभिप्रायेण । आत्मन एकत्वादशोच्यत्वं सिद्धमित्यर्थः ॥ १२ ॥

आत्मन एकत्वे नित्यत्वमुक्तम्, तस्यैव पूर्वदेहपरित्यागे नूतनदेहस्वीकारे च विकारस्यावश्यभावात्तद्वतो नित्यत्व कथमित्यत्र सदृष्टान्तमुत्तरमाह—

**देहिनो ऽस्मिन्यथा देहे कौमारं यौवनं जरा ।**

**तथा देहान्तरप्राप्तिर्धीरस्तत्र न मुह्यति ॥ १३ ॥**

देहिन इति । देहो ऽस्यास्तीति देही, तस्य देहिनो देहाभिमानवत् अस्मिन्वर्तमाने स्थूलदेहे यथा येन प्रकारेण कुमारस्य भावः कौमारं बाल्यावस्था, यूनो भावो यौवनं मध्यमावस्था, देहेन्द्रियपाटवं जरयतीति जरा चरमावस्था इत्येतास्तिष्ठो ऽवस्था मिथो विलक्षणा आबालगोपालसाधारण्यो

भवन्ति, एवमवस्थात्रयाभिमानिनो लोकस्य बालो युवा वृद्ध इत्यभिमान-  
व्यापारभेददर्शनात् कथमविक्रियत्वमित्यत्रोच्यते— प्रथमावस्थाऽपाये द्वितीया-  
वस्थाऽऽगमे चापायागमयोरभावाद्यो ऽह बालो बालकैः क्रीडामन्वभूव स एव  
यौवने दारादिभिः सुखी स्यात् । यो ऽह युवा स एव स्थविरो भवामीत्यवस्था-  
त्रये व्यभिचारिण्यपि स्वस्याव्यभिचारित्वेनैकत्वानुभवात् बालो ऽहमित्याद्य-  
भिमानव्यापाराणां कौमाराद्यवस्थात्रयास्पदस्थूलशरीरनिष्ठत्वादात्मनः तद्वि-  
लक्षणत्वेनाविक्रियत्वमसिद्धम् । तथा पूर्वदेहादन्यो देहो देहान्तरतत्प्राप्ति-  
देहान्तरप्राप्तिरपि लिङ्गदेहनिष्ठा जातमात्रस्य शिशोः पूर्ववासनात् स्तन्यपा-  
नादिप्रवृत्तिदर्शनात् । यतो जन्मनाशौ देहादेरेव तद्विपरीतस्यात्मनो नोपपद्येते  
अतः तत्र देहादिनिष्ठजन्मनाशयोः श्रुत्याचार्यप्रसादलब्धपरमार्थभारारूढ-  
त्वेन धीरो ज्ञानी न मुह्यति । देहे जाते मृते वा जातो मृतो वा ऽहमिति  
न मोहमापद्यते स्वस्य नित्यत्वेनाविक्रियत्वादित्यर्थः ॥ १३ ॥

विदुषः आत्मनाशनिमित्तमोहाभावे ऽपि सुखवियोगदुःखसयोग-  
निमित्तो मोहः स्यादिति तत्राह—

**मात्रास्पर्शास्तु कौन्तेय शीतोष्णसुखदुःखदाः ।**

**आगमापायिनोऽनित्यास्तांस्तितिक्षस्व भारत ॥ १४ ॥**

मात्रास्पर्शा इति । कुन्त्या अपत्यं कौन्तेय । मीयन्ते आभिः इति  
मात्रा इन्द्रियाणि, तेषां स्पर्शा शब्दादिसयोगाः, ते शीतोष्णसुखदुःखानि  
प्रयच्छन्तीति शीतोष्णसुखदुःखदाः । यद्वा स्पृश्यन्त इति स्पर्शा शब्दा-  
दयो विषयाः । मात्राश्च स्पर्शाश्च शीतोष्णसुखदुःखदाः, कदाचित् कस्य-  
चित् शीतमुष्णं वा सुखं तद्विपर्ययो वा भवेदिति तेषामनियतरूपत्वात्,  
यत एवम् आगमापायिनः सभवाप्रलयवन्तो भवन्ति । एवम् इष्टजनसयोग

वियोगा अपि आगमापायिन अत एवानित्या तथा ऽपि यत शीतोष्णादि-  
द्वन्द्वेषु हर्षविषादवतामनर्थपरपरा अनिवार्या स्यात् , अत तेषु हर्षविषाद-  
रहितो भूत्वा, भरतो नाम पौर्विको भूपति तस्यान्वये जात इति हे  
भारत ! शीतोष्णादीस्तिक्षस्व सहस्वेत्यर्थ । ‘ शान्तो दान्त उपरतस्ति-  
तिक्षु श्रद्धावित्तो भूत्वा ऽऽत्मन्येवात्मान पश्यति ’<sup>१</sup> , इति श्रुतेः ।  
अस्मिन् श्लोके भगवदुक्तसबोधनद्वयादुभयकुलविशुद्धस्यैव ब्रह्मविद्याऽधिकारित्व  
द्योत्यते । अत एव भगवानेव सबोध्यार्जुनाय ब्रह्मविद्यामुपदिष्टवानिति  
भाव ॥ १४ ॥

केवलशीतोष्णादिसहनस्य मुक्तिसाधनत्वाभावे ऽपि तस्यैव पुनर्वि-  
वेकवेराग्यसहितस्य ज्ञानद्वारा मुक्तिसाधनत्वात् तत्प्रतीकारप्रयत्नादपि तत्सहन-  
मेवोचितमित्याह —

यं हि न व्यथयन्त्येते पुरुषं पुरुषर्षभ ।

समदुःखसुखं धीरं सो ऽमृतत्वाय कल्पते ॥ १५ ॥

य हीति । पौरुषान्विता पुरुषा क्षत्रियश्रेष्ठा क्षमावन्तश्च, तेषाम्  
ऋषभ श्रेष्ठो ऽयमिति हे पुरुषर्षभ ! समे दुःखसुखे यस्य त समदुःख-  
सुखमित्यादिसाधनचतुष्टयसंपत्त्या कबलितसुखदुःखप्रयुक्तहर्षविषादधी धीर ।  
यद्वा स्वव्यावृत्तकार्यजातानुवृत्तब्रह्मात्ममात्रावशेषकृद्धीर । त धीर पूर्णब्रह्म-  
भावारूढ य पुरुषम् एते पूर्वोक्ता मात्रास्पर्शप्रभवा शीतोष्णादयो न  
व्यथयन्ति न चालयन्ति । स्वभावकबलितशीतोष्णादिद्वन्द्वो विद्वान् सो  
ऽमृतत्वाय कैवल्याय कल्पते हि योग्यो भवतीत्यर्थ ॥ १५ ॥

सदसदात्मकद्वैतस्य सत्त्वेनाद्वैतस्वरूपावस्थानलक्षणकैवल्यस्य मृग्य-  
त्वात् सदसद्विवेकस्यापि दुरवग्रहत्वात् द्वद्वसहनप्रयोजनाभावाच्च कथं  
विद्वानमृतत्वाय कल्पत इति तत्राह—

नासतो विद्यते भावो नाभावो विद्यते सतः ।

अभयोरपि दृष्टो ऽन्तस्त्वनयोस्तत्त्वदर्शिभिः ॥ १६ ॥

नेति । अनृतजडदुःखात्मकस्थूलदेहादेः जाग्रदादेः शीतोष्णादेश्च  
द्वैतस्यासत् सद्भाव अस्तित्वं न विद्यते, प्रतिक्षणं विकारित्वेन व्यभि-  
चारित्वात् । यथा घटशरावादिकं मृद्वचतिरेकेण निरूपयितुमशक्यम्,  
तथैव विकाराणां कारणाव्यतिरेकप्रमाणाद्व्यावृत्तस्य कार्यजातस्य स्वोत्पत्ति-  
प्रलयाभ्यां प्रागूर्ध्वं चादर्शनात् व्यावृत्तस्यानुवृत्ते ब्रह्मणि कल्पितत्वेनासत्  
अविद्यमानत्वं मिद्धम् । अनृतजडदुःखात्मकव्यावृत्तप्रपञ्चप्रतियोग्यताजडा-  
नन्दात्मकत्वेनानुवृत्तस्य सत् अभावः अविद्यमानता न विद्यते सर्वत्र सर्वदा  
अव्यभिचारित्वेन परमार्थसत्यत्वात् यथा व्यावृत्तसर्पधाराऽऽद्यनुवृत्तरज्जोरिदमश-  
मन् तथा ऽनुवृत्तं ब्रह्म सत्यम् । व्यावृत्तेषु व्यभिचारिष्वप्यव्यभिचारितया  
सर्वत्रानुवृत्तत्वात् सत्त्वं निरङ्कुशम् । एवमुभयोरनयो सदसत्पदार्थयो-  
स्तत्सदेव असदसदेवेत्यन्तो निर्णयो दृष्टः । कै ? तत्त्वदर्शिभिः, तस्य भाव-  
तत्त्वम्, तत्तत्त्वपदलक्ष्यप्रत्यगभिन्नब्रह्मयाथात्म्यं द्रष्टुं शीलं येषां ते तत्त्व-  
दर्शिनः, तैः । तुशब्दः तत्त्वविदितरैः सदसद्विवेको दुरवग्रह इति द्योतयति ।  
त्वमपि तत्त्वदर्शिना मार्गमवष्टभ्य सर्वत्रानुवृत्तसद्ब्रह्मव्यतिरेकेण व्यावृत्तासद्वैत-  
प्रपञ्चाभावात् परमार्थसत् अद्वैतत्वेन कैवल्यरूपत्वात् विवेकवैराग्यपूर्वकद्वद्व-  
सहनस्य ज्ञानद्वारा कैवल्यहेतुत्वमस्तीति निश्चित्य शीतोष्णादि सहस्ये-  
त्यर्थः ॥ १६ ॥



कबलितासत्प्रपञ्चस्य सत सर्वविक्रियारहितत्वेन सामान्यविशेष-  
शून्याखण्डैकरसत्त्व चाह—

**अविनाशि तु तद्विद्धि येन सर्वमिदं ततम् ।**

**विनाशमव्ययस्यास्य न कश्चित्कर्तुमर्हति ॥ १७ ॥**

अविनाशीति । चराचरात्मक जगत् सर्व येन विष्ण्वाख्येन ब्रह्मणा  
आकाशेन घटादिकमिव तत कबलितम्, तत्तु प्रत्यगभिन्न ब्रह्माविनाशीति  
विद्धि । सर्वथा स्वत परतो वा विनाशाभावद्योतक तुशब्द,  
'अविनाशी वा अरे ऽयमात्मा<sup>१</sup>' इति श्रुते । अविनाशित्वे हेतुरव्यय  
इति । तस्य निरवयवत्वेन स्वभिन्नावयवापचयोपचयशून्यत्वेन च स्वसबन्धि-  
वस्त्वभावात् यथा कश्चिल्लोके धनादिहानितो व्येति न तथा ब्रह्म, स्वभिन्न-  
धनाद्यभावत कुत्राप्यात्मात्मीयत्वाभिमानाभावात् । अत तादृशस्याव्ययस्य  
ब्रह्मणो विनाशं स्वरूपाभावं कर्तुं न कश्चिदर्हति, स्वनाशप्रसङ्गात् स्वस्यैव  
ब्रह्मत्वात् स्वनाशस्य तावदावालगोपालमनिष्टत्वात् । यथा चक्षुर्गत कृष्णतार  
चक्षुर्न पश्यति तथैव स्वनाशं स्वयं न करोति, एकस्यैव कर्मत्वकर्तृत्व-  
विरोधात् । तस्मादीश्वरो ऽपि स्वनाशं कर्तुं नेश्वर इत्यर्थ ॥ १७ ॥

कालत्रयाव्यभिचारित्वेन सत्स्वरूपमुक्त्वा तद्विपरीतमसत्स्वरूपमाह—

**अन्तवन्त इमे देहा नित्यस्योक्ताः शरीरिणः ।**

**अनाशिनो ऽप्रमेयस्य तस्माद्युध्यस्व भारत ॥ १८ ॥**

अन्तवन्त इति । यथा ऽधिष्ठानभूतमरुशुक्तिरज्ज्वादिस्वाज्ञानदृशा  
नीररजतसर्पादिरूपेण सत्यवद्भासमानो ऽपि पुनः स्वज्ञानदृशमधिष्ठेयनीर-

रजतसर्पादिरन्तवान्भवति, तथैव सर्वाधिष्ठानभूतब्रह्मात्माज्ञानत इमे अनृत-  
जडदुःखात्मकस्थूलसूक्ष्मकारणदेहा आत्मात्मीयाभिमानास्पदान्यपि पुन  
स्वज्ञानत स्वप्नमायाकल्पितदेहवच्चान्तो नाशो येषां ते अन्तवन्तो  
भवन्ति । तेषां मिथ्यात्वेऽपि शरीरिणो जीवस्य नित्यत्वात् नित्यस्या-  
नाशिन आत्मन इमे देहा सूरिभिः अन्तवन्त इत्युक्ताः । न च  
नित्यस्यानाशिन इत्यत्र पुनरुक्तिः, नित्यत्वानाशित्वयोः भिन्नत्वात् ।  
आत्यन्तिकनाशास्पृष्टत्वं नित्यत्वम् । आपेक्षिकनाशास्पृष्टत्वमनाशित्वम् ।  
देहोऽदर्शनं गतो नष्ट इत्यत्रात्यन्तिकनाशः, विद्यमानोऽपि देहो व्याध्यादि-  
युक्तो नष्ट इत्यत्रापेक्षिकनाशः । नित्यस्यानाशिन इति द्वयोरुक्त्या आत्मनो  
द्विविधनाशसंबन्धाभावः प्रतीयते । अन्यथा घटादिनित्यत्ववदापेक्षिकमेव  
स्यात्, तन्मा भूदिति नित्यस्यानाशिन इत्युक्तम् । नित्यत्वानाशित्वयोः हेतु  
अप्रमेयस्येति । प्रत्यक्षादिप्रमाणैः प्रमातुमयोग्यस्येत्यर्थः । प्रत्यक्षाद्यप्रमेय-  
त्वेऽपि वेदान्तवेद्यत्वेन प्रमेयता स्यादिति चेन्न, स्वतः सिद्धत्वादात्मनः ।  
सिद्धे सति प्रमातरि प्रमाणेच्छा जायते । न चाहमिति पूर्वमात्मानमप्रमाय  
परिच्छेदप्रवृत्तिरुपपद्यते । अहमहं वा न वेत्याबालगापालमात्मनः असदिग्ध-  
त्वात् । वेदान्तास्तावदात्मन्यतद्धर्मारोपनिरासकत्वेन प्रमाणपदं भजन्ते न  
ह्यज्ञातार्थज्ञापकत्वेन, 'यत्साक्षादपरोक्षाद् ब्रह्म य आत्मा सर्वान्तरः' इति  
श्रुतेः । हे भारत ! यस्मात् देहादय आगमापायित्वेनानित्या तद्विपरीतत्वे-  
नात्मा अविक्रियो नित्यश्च भवति, तस्मान्मोहजः शोकं त्यक्त्वा युध्यस्व,  
युद्धाद्विमुखो मा भूरित्यर्थः । युध्यस्वेत्यत्र ज्ञानाङ्गत्वेन न युद्धकर्तव्यता  
विधीयते । सर्वेषां युद्धस्य क्षत्रियधर्मत्वेन स्वयं क्षत्रियो भूत्वा युद्धे प्रवृत्त  
एव अर्जुनः शोकमोहावृत्तं तूष्णीमास्तेति तस्य मोहावृत्तिनिरासो भगवता

क्रियते । यत एवमतो गीताशास्त्रस्य संसारकारणाविद्याद्वयतत्कार्यमहामोह-  
निरासकत्वादर्जुन प्रति युध्यस्वेत्यनुवादमात्रम् , न सर्वेषा ज्ञानाङ्गत्वेन  
तत्कर्तव्यता विधीयत इत्यर्थ ॥ १८ ॥

यथा भीष्मादिमरणप्रयुक्तः शोको निर्निमित्तः, तथा 'एतान्न  
हन्तुमिच्छामि' इत्यादिस्वत्सबन्धिहन्तृत्वप्रयुक्त शोको ऽपीत्यत्रानुवाद-  
कत्वेन द्वौ मन्त्रावनुक्रामति—

**य एनं वेत्ति हन्तारं यश्चैनं मन्यते हतम् ।**

**उभौ तौ न विजानीतो नायं हन्ति न हन्यते ॥ १९ ॥**

य इति । य पुमान् एनम् अस्मत्प्रत्ययालम्बनमात्मान हननक्रिया-  
कर्तृत्वेन हन्तार वेत्ति, यश्चैनं प्रकृतमात्मान हननक्रियाकर्मत्वेन हत  
मन्यते, तावुभावपि देहात्मभारूढत्वेन तद्विलक्षणमात्मान न विजानीत ,  
न जानीत एवेत्यर्थ । यत एवमतो हननक्रियाकर्तृत्वकर्मत्वे आत्मनो न  
पारमार्थिके, किं त्वविद्याकल्पिते इत्यत्र हेतुमाह—नायमिति । अयमात्मा  
न परान्हन्ति, परैर्वा स्वयं न हन्यते । अविक्रियत्वादात्मनो हननक्रिया-  
कर्तृत्व तत्कर्मत्व वा न सभवतीत्यर्थ. ॥ १९ ॥

हननक्रियाकर्तृत्व तत्कर्मत्व वा नास्तीति यदुक्तं तन्मृग्यम् , आत्मन  
षड्भावविकारास्पदत्वादित्येव प्राप्ते, द्वितीयो मन्त्र आम्नायते—

**न जायते म्रियते वा कदाचि-**

**न्नायं भूत्वा भविता वा न भूयः ।**

**अजो नित्यः शाश्वतो ऽयं पुराणो**

**न हन्यते हन्यमाने शरीरे ॥ २० ॥**

न जायत इति । अयमात्मा कदाचिदपि न जायते, जनिक्रिया-  
रहितत्वात् । अयमात्मा कदाचिदपि न म्रियते वा । वा शब्दश्चाथे । न  
म्रियते चेत्यर्थे, नाशक्रियाविधुरत्वात् । यद्यपि आद्यान्यविक्रिययो प्रति-  
षेधेन सर्वा विक्रिया प्रतिषिध्यन्ते, तथाऽपि मध्यभावविक्रियाप्रतिषेधो  
वक्तव्य इत्याह—नायमिति । न चायमात्मा भूत्वा उत्पद्य भविता अस्ति-  
त्वभाग्भवति, सर्वदा पारमार्थिकसत्यत्वेन जन्मानन्तरास्तित्वलक्षणद्वितीयवि-  
क्रियाविकलत्वात् । वाशब्द-नशब्दाभ्यामयमात्माऽभूत्वा प्राग्देहवद्भूयो वा  
पुनरपि न भविता । यो हि जायते स जन्मानन्तरमस्तित्वं भजते । यस्तद्वि-  
परीतः सोऽयमात्मा न जायत इत्यजो भवति । अजत्वे सति सर्वदै-  
करूपत्वान्नित्यं । नित्यत्वेऽप्यपक्षयविकारः किं न स्यादिति तत्राह—  
शाश्वत इति । शश्वद्भवः शाश्वतः । निरवयवत्वे सति निर्गुणत्वा-  
त्स्वरूपतो गुणतो वाऽपक्षयशून्य इत्यर्थः । अपक्षयाभावेऽपि वृद्धि-  
विक्रिया किं न स्यादिति तत्राह—पुराण इति । पुराऽपि नव  
पुराण । इदानीतनस्य नवस्य सावयवत्वेन वृद्धिविक्रिया स्यात् । आत्मनो  
निरवयवत्वेन पुराऽपि नवत्वादयमात्मा तूलाविद्याविकारदेहादिवत्  
कदाचिदपि न वर्धते इत्यर्थः । अपक्षयवृद्धचोरवयवनिष्ठत्वेऽपि परिणा-  
मित्वं किं न स्यादिति तत्राह—न हन्यत इति । हन्यमाने विपरिण-  
म्यमाने शरीरे अयमात्मा कदाचिन्न हन्यते न विपरिणम्यते निरुपा-  
धिकत्वात् । न च म्रियते हन्यत इति न पौनरुक्त्यम्, हन्ते परिणामार्थत्व-  
सभवात् । न जायत इत्यस्मिन्मन्त्रे यास्काचार्यावलम्बितषड्भावविकार-  
निराकरणतो हननक्रियाकर्तृत्वं तत्कर्मत्वं चात्मनो निरस्तमित्यर्थः ॥ २० ॥

पूर्वमन्त्रतो हननक्रियाकर्तृत्वं तत्कर्मत्वं वाऽऽत्मनो नेवेति प्रतिज्ञाय  
तत्सिद्धयं षड्भावविकारविकलत्वमुक्त्वा प्रतिज्ञातार्थमुपसहरति—

**वेदाविनाशिनं नित्यं य एनमजमव्ययम् ।**

**कथं स पुरुषः पार्थ कं घातयति हन्ति कम् ॥ २१ ॥**

वेदेति । हे पार्थ ! य एनमिति पूर्वमन्त्रोक्तलक्षणमविनाशिनमापेक्षिकनाशास्पृष्टम्, नित्यमात्यन्तिकनाशास्पृष्टम्, अज जन्मादिपञ्चविकारविकलम्, अव्ययमन्त्यविक्रियाशून्यमात्मानमस्मत्प्रत्ययालम्बनत्वेन यो वेद विजानाति, स पुरुषो विद्वान् कथं केन प्रकारेण कं घातयति हन्तारं नियोजयति, कं वा हन्ति हननक्रियां करोति, न कथंचिद्घातयति न कथंचिद्धन्तीत्याक्षेपार्थ एव स्यात्, उत्तरत्र प्रतिवचनादर्शनेन प्रश्नार्थत्वासम्भवात्, 'यत्र त्वस्य सर्वमात्मैवाभूत्तत्केन कं पश्यत्' इत्यादिक्रियाकारकफलनिराकरणश्रुत्यनुरोधेन स्वभिन्नसामान्यविशेषवस्त्वभावात्कथं कं वा ऽन्य परेण घातयति म्वयं कं वा कथं वा हन्तीत्याक्षेपार्थस्यैव युक्तत्वात् । उत्पन्नचित्तशुद्धे मुमुक्षो विदुषश्च सर्वकर्मसंन्यास एवाधिकारो नान्यत्रेति प्रकरणार्थः ।

‘प्रवृत्तिलक्षणं कर्म ज्ञानं संन्यासलक्षणम् ।

तस्माज्ज्ञानं पुरस्कृत्य संन्यस्येदिह बुद्धिमान् ॥

यदा तु विदितं तत्त्वं परं ब्रह्म सनातनम् ।

तदैकदण्डं संगृह्य सोपवीतं शिखां त्यजेत् ॥’

इत्यादिश्रुते ॥ २१ ॥

आत्मनो ऽविक्रियत्वे विविदिषोर्विदुषश्च सर्वकर्मसंन्यासाधिकारस्यादेव, तदभावात्पुरातनदेहहाने नूतनदेहोपादाने च सविक्रियत्वस्य ध्रौव्यात्तेन विद्वत्ताऽऽद्यसिद्धौ सर्वकर्मसंन्यासासिद्धिरिति तत्राह—

**वासांसि जीर्णानि यथा विहाय**

**नवानि गृह्णाति नरो ऽपराणि ।**

## तथा शरीराणि विहाय जीर्णा-

न्यन्यानि संयाति नवानि देही ॥ २२ ॥

वासासीति । यथा कथंचिल्लौकिको नरो जीर्णानि वासासि विहाय नवानि सुदृढानि वासासि गृह्णाति, पुरातनवस्त्रपरित्यागे नूतनवस्त्रस्वीकारे च विकाराभावंत एकरूपेणावतिष्ठते, तथैव देही जीर्णानि वयोहानि गतानि शरीराणि विहाय नवानि शरीराणि संयाति गृह्णाति, पुरातन-देहपरित्यागे नूतनदेहस्वीकारे चात्मा अविक्रिय एवावतिष्ठत इत्येव जानतो विद्वत्ताया सभवात् । अतः सर्वकर्मसंन्यासाधिकारो विदुषो निरङ्कुश स्यादित्यर्थः ॥ २२ ॥

यदुक्तमात्मनोऽविक्रियत्वं तन्न सभवति, पृथिन्यादिभूतचतुष्टय-प्रयुक्तविकाराणामनिवार्यत्वादिति, तत्राह—

नैनं छिन्दन्ति शस्त्राणि नैनं दहति पावकः ।

न चैनं क्लेदयन्त्यापो न शोषयति मारुतः ॥ २३ ॥

नैनमिति । अस्यादीना द्वैधीकरणसामर्थ्यात्तान्यात्मानं तथा कुर्वन्तीति तत्राह—नेति । एनं प्रकृतमात्मानं पार्थिवविकारा अस्यादीनि शस्त्राणि न छिन्दन्ति नावयवविभागं कुर्वन्ति, निरवयवत्वात् । अग्नेः सर्वदग्धत्वसामर्थ्यादात्मानमपि स दहेदिति तत्राह— नेति । तथा एनं प्रकृतमात्मानं पावकोऽग्निः न दहति, अमूर्तत्वात् । अपा क्लेदनसामर्थ्यादात्मानं ता क्लेदयेयुरिति तत्राह—नेति । आपश्चैनं न क्लेदयन्ति सधिवन्ध-विश्लेषणं न कुर्वन्ति, भूतभौतिकजातिशून्यत्वात् । मारुतस्य सर्वशोषणसामर्थ्यादात्मानमपि स शोषयेदिति तत्राह— नेति । मारुतोऽप्येनं न शोषयति, स्नेहगुणरहितत्वात् ॥ २३ ॥

आत्मनो ऽविक्रियत्वे हेतुनुपन्यस्यति—

**अच्छेद्यो ऽयमदाह्यो ऽयमक्लेद्यो ऽशोष्य एव च ।**

**नित्यः सर्वगतः स्थाणुरचलो ऽयं सनातनः ॥ २४ ॥**

अच्छेद्य इति । अस्मत्प्रत्ययालम्बन प्रकृतो ऽयमात्मा अच्छेद्यः, निरवयवत्वे सति नित्यत्वात् । अयमदाह्यः, नित्यत्वे सति सर्वगतत्वात् । अयमक्लेद्यः, सर्वगतत्वे सति स्थाणुवत् स्थिरस्वभावत्वात् । अयमशोष्य एव च, स्थाणुत्वे सति पूर्वरूपापरित्यागेनाचलस्वभावत्वात् । अयमात्मा सनातनः, अचलत्वे सति कारणान्तरानिष्पन्नत्वात् । यतो ऽन्योन्यनाशकारणानि शस्त्राग्निजलवाय्वात्मकानि आत्मान नाशयितुं नोत्सहन्ते अतो ऽयमात्मैव नित्यः, नित्यत्वात्सर्वगतः, सर्वगतत्वात्स्थाणुः, स्थाणुत्वादचलः, अचलत्वात्सनातनः, सनातनत्वादेवोक्तानुक्तविकारपूरगरहित इत्यर्थः । अच्छेद्यो ऽयमित्यस्मिन् श्लोके नित्यत्व सर्वगतत्व स्थाणुत्व सनातनत्व च आत्मनः प्रतिपादितमपि परमकारुणिको भगवानात्मनो दुर्विज्ञेयत्व मन्यमानः सन् यथा यथा व्यावृत्तसमृतिर्बुद्धिरनुवृत्ते ब्रह्मण्यवतार्यते तथा तथा भूयो भूयः प्रसङ्गमापाद्याद्यः प्रतिपादितमर्थमेव क्वचित्क्वचिच्छब्दान्तरेणार्थान्तरेण च यतो निरूपितवानतः कुत्राप्यस्मिन् शास्त्रे न पुनरुक्तिदोषावकाश इति भावः ॥ २४ ॥

पूर्वोक्तप्रत्यगात्मनः परमात्माभेदेन सर्वातीतत्वमाह—

**अव्यक्तो ऽयमचिन्त्यो ऽयमविकार्यो ऽयमुच्यते ।**

**तस्मादेवं विदित्वैनं नानुशोचितुमर्हसि ॥ २५ ॥**

अव्यक्त इति । तूलान्त करणाविद्याविजृम्भितस्य जाग्रदादिविमोक्षान्तस्य ससारस्य व्यक्तत्वात् तद्विपरीतत्वेन तद्भावाभावप्रकाशकचिद्धातोऽव्यक्त-

त्वादव्यक्तोऽयमात्मा, स्वभावकबलिततूलाविद्यातत्कार्यत्वात् । मूलाविद्या-  
विजृम्भितेक्षणादिप्रवेशान्तससारस्य श्रुत्याचार्यानुगृहीतबुद्धिमच्चिन्त्यत्वात्  
तन्मूलाविद्याऽध्यारोपापवादाधिष्ठानत्वेन तत्सत्तास्फूर्त्यानन्दप्रदत्वेन च वर्तमान-  
स्य परमात्मनोऽचिन्त्यत्वात् अचिन्त्योऽयमात्मा, स्वानन्दकबलितमूलाविद्या-  
तत्कार्यत्वात् । व्यष्टिसमष्ट्यात्मकाविद्याद्वयविजृम्भितजीवेशतत्कार्यविभ्रमाणा  
विकार्यत्वाद्युगपदविद्याद्वयाध्यारोपापवाददोषास्पृष्टप्रत्यक्परविभागासहसत्तासा-  
मान्यब्रह्मणोऽविकार्यत्वादविकार्योऽयमात्मेत्युच्यते, महासत्ताकबलितस-  
कार्याविद्याद्वयतद्धेतुमायाकत्वात् । यस्मादेव तस्मात् अव्यक्तोऽयमित्यादि-  
विशेषणविशिष्टमेन प्रत्यगभिन्न परमात्मानं विदित्वा मिथ्याभीष्मादिशरीरोद्देशेन  
नानुशोचितुमर्हसि । भीष्मादिशरीराणां व्यावृत्तत्वेन मिथ्यात्वात् भीष्मा-  
दीनामनुवृत्तत्वेन सत्यत्वाद्व्यावृत्तानुवृत्तयोस्तेजस्तिमिरयोरिव युगपदेकत्रा-  
वस्थानासभवादानुवृत्तव्यतिरेकेण व्यावृत्ताभावात् सर्वमनुवृत्तं ब्रह्माहमस्मीति  
निश्चयवता न शोकावकाश इति भावः ॥ २५ ॥

एवभूतब्रह्मात्मैक्यश्रवणं कृत्वाऽपि तदनवधारणतो देहात्मदृष्टिमर्जुन-  
मालक्ष्य पुनः पूर्वोक्तज्ञाननिष्ठायामवतारयितुं तद्बुद्धिमनुसृत्य देहात्मनोरैक्यं  
यदि मन्यसे तथाऽपि शोको न कार्य इत्याह—

अथ चैनं नित्यजातं नित्यं वा मन्यसे मृतम् ।

तथाऽपि त्वं महाबाहो नैवं शोचितुमर्हसि ॥ २६ ॥

अथ चेति । हे महाबाहो ! देहादिसबन्धास्पृष्टत्वेन नित्यमेव प्रकृत-  
मात्मानं देहे जाते मृते वा जाते मृतं वाऽथ च मन्यसे । अथ-चशब्दो  
यद्यर्थः । पुण्यपापतत्फलयोरात्मगामित्वेन मूढदृष्ट्या जन्ममरणसत्त्वेऽपि



तयोर्वश्यभावित्वेनानिवार्यत्वात् । तथा ऽप्येवं पूर्ववन्नानुशोचितुमर्हसि, न योग्यो भवसीत्यर्थः ॥ २६ ॥

शोकस्याकर्तव्यत्वे हेत्वन्तरमाह—

**जातस्य हि ध्रुवो मृत्युर्ध्रुवं जन्म मृतस्य च ।**

**तस्मादपरिहार्ये ऽर्थे न त्वं शोचितुमर्हसि ॥ २७ ॥**

जातस्येति । हि यस्मादारब्धकर्मणा जातस्य जन्तो मृत्युर्ध्रुव प्रारब्धक्षयात् । मृतस्य च पुनः सचितकर्मोद्धृतारब्धकर्मतो जन्म ध्रुवम् । जन्मवतो नाशो नाशवतो जन्मेत्येवमवश्यभाविनौ जन्मनाशौ भवत । तस्मादपरिहार्ये ऽर्थे न त्वं विवेकी शोचितुमर्हसि ॥ २७ ॥

देहादेरदृष्टदृष्टनष्टत्वस्वभाव पर्यालोच्यापि शोको न कार्य इत्याह—

**अव्यक्तादीनि भूतानि व्यक्तमध्यानि भारत ।**

**अव्यक्तनिधनान्येव तत्र का परिदेवना ॥ २८ ॥**

अव्यक्तादीनीति । हे भारत । अव्यक्तमदर्शन प्रधानमेव आदि कारण येषां तानि भूतानि शरीराणि भवन्ति, कारणात्मना स्थिताना-मेवोत्पत्तिदर्शनात् । करणग्राह्यत्वाद् व्यक्तम्, जनिमृत्योरेन्तरालस्थिति मध्यम्, व्यक्तमेव मध्य येषां तानि व्यक्तमध्यानि । पुनरव्यक्तमेव निधन निलयो येषां तानि । तत्रैव पर्यवसन्नानि भूतानि भवन्तीत्यव्यक्तनिधनान्येव । मरणादूर्ध्वमदर्शनता प्रतिपद्यन्त इत्यर्थः,

‘अदर्शनादिहायातो मध्ये दर्शनता गत ।

पुनश्चादर्शन प्राप्त सर्वो लोको न सशयः ॥’

इति स्मृतिदर्शनात् । एवमदृष्टदृष्टनष्टदेहेन्द्रियादिसंघातेषु भूतेषु का परिदेवना ' कुत प्रविलाप इत्यर्थ ॥ २८ ॥

तर्हि शास्त्रज्ञ अपि कथं शोचन्तीत्याकाङ्क्षाया निर्विकल्पक-  
प्रत्यगभिन्नब्रह्मप्रबोधाभावादिति मनसि निधायात्मनो दुर्विज्ञेयत्वमाह—

**आश्चर्यवत्पश्यति कश्चिदेन-**

**माश्चर्यवद्ब्रूदति तथैव चान्यः ।**

**आश्चर्यवच्चैनमन्यः शृणोति**

**श्रुत्वाऽप्येनं वेद न चैव कश्चित् ॥ २९ ॥**

आश्चर्यवदिति । तत्र प्रथमपादेनात्मदर्शनस्य दुर्लभत्व दर्शयति—  
आश्चर्यवदिति । कश्चिदधिकारी पुरुष श्रुत्याचार्योपदेशतः सच्चिदानन्द-  
स्वभावत्वेन सर्वगतमेव प्रत्यगभिन्न परमात्मानं स्वात्मभूतमप्यैन्द्रजालिकर-  
चितपश्यद्विस्मयास्पदमायाविकल्पजालमिव आश्चर्यवदद्भुतमिव पश्यति, अस-  
भावनाकबलितदृष्टित्वात् । द्वितीयपादतः तदीयवदनम्यं दुर्लभत्व स्फुटयति  
—आश्चर्यवदिति । तथा अन्योऽप्येनमात्मानमाश्चर्यवद्ब्रूदति च । तृतीय-  
पादतः तदीयश्रवणम्यं दुर्लभत्वं स्फोरयति —आश्चर्यवदिति । तथा एनमा-  
त्मानमाश्चर्यवदन्यं शृणोति । चतुर्थपादेन तदीयश्रवणवदनदर्शनसद्भावेऽपि  
तदीयसाक्षात्कारस्यात्यन्तदुर्लभत्वं विशदयति—श्रुत्वाऽपीति । कश्चिदेन  
श्रुत्वाऽप्युक्त्वाऽपि दृष्ट्वाऽपि यथावन्नैव वेदं च विपरीतभावनाऽऽवृत्तदृष्टि-  
त्वात् । एवमनेकेषु सत्सु कश्चिदेवानन्तकोटिजन्मसुकृतपरिपाकवशाद्यथा-  
वच्छृणोति वदति साक्षात्करोति च । अतो दुर्विज्ञेय आत्मेत्यभिप्रायः ।  
तथा च श्रुति —

‘श्रवणायापि बहुभिर्यो न लभ्य  
 शृण्वन्तो ऽपि बहवो य न विद्यु ।  
 आश्चर्यो वक्ता कुशलो ऽस्य लब्धा  
 आश्चर्यो ज्ञाता कुशलानुशिष्ट ॥’<sup>१</sup>

इति ॥ २९ ॥

एवमात्मनो दुर्विज्ञेयत्वमुक्त्वा ऽशोच्यत्वमुपसहरति—

देही नित्यमवध्यो ऽयं देहे सर्वस्य भारत ।  
 तस्मात्सर्वाणि भूतानि न त्वं शोचितुमर्हसि ॥ ३० ॥

देहीति । हे भारत ! सर्वस्य प्राणिजातस्य प्रारब्धसद्भावासद्भावाभ्या  
 देहे जायमाने वध्यमाने ऽपि देही कूटस्थो ऽयमात्मा अवध्यो भवति ।  
 तस्मादवध्यत्वहेतोः सर्वाणि भूतानि भीष्मादीन्युद्दिश्य न त्वं शोचितु-  
 मर्हसि ॥ ३० ॥

आत्मनो नित्यत्वाभिप्रायेण शोकमोहयोरनवकाशता प्रतिपाद्य ‘वेप-  
 थुश्च शरीरे मे रोमहर्षश्च जायते’ इति यदुक्तं तदयुक्तम्, युद्धस्य क्षत्रिय-  
 धर्मत्वेन शोकमोहौ न कार्यावित्याह—

स्वधर्ममपि चावेक्ष्य न विकम्पितुमर्हसि ।  
 धर्म्याद्धि युद्धाच्छ्रेयो ऽन्यत्क्षत्रियस्य न विद्यते ॥ ३१ ॥

स्वधर्ममिति । स्वस्य क्षत्रियस्य धर्मं स्वधर्मं, तं युद्धमपि चावेक्ष्य  
 युद्धात् विकम्पितुं चलितुं नार्हसि, युद्धस्य क्षत्रियधर्मत्वात् । ‘न च श्रेयो

‘अनुपश्यामि’ इति यदुक्तं तत्राह—धर्म्यादिति । तच्च युद्धं स्वारिमण्डलविजय-  
द्वारतः प्रजासंरक्षणात्मकधर्मार्थम्, धर्मादनपेतं धर्म्यम् । तस्मात् धर्म्याद्युद्धा-  
च्छ्रेयोऽन्यत्क्षत्रियस्य न विद्यते हि ॥ ३१ ॥

यथा सामान्याहिसाशास्त्रतो यागीयपशुहिसाया प्रबलत्वेनावश्य-  
कर्तव्यता चोदिता, तथा गुरुभ्रात्रादिहिसारूपस्य युद्धस्य क्षत्रियधर्मत्वेन  
तत्रोपेक्षा न कार्येत्याह—

**यदृच्छया चोपपन्नं स्वर्गद्वारमपावृतम् ।**

**सुखिनः क्षत्रियाः पार्थ लभन्ते युद्धमीदृशम् ॥ ३२ ॥**

यदृच्छयति । हे पार्थ ! यदृच्छया अप्रयत्नतश्चोपपन्नमपावृतमुद्घाटि-  
तकवाटः स्वर्गद्वारमीदृशं युद्धं ये लभन्त क्षत्रिया त एव सुखिनः सुख-  
भोगिन इत्यर्थः ॥ ३२ ॥

‘स्वजनं हि कथं हत्वा’ इति यदुक्तं तदसाधु, स्वधर्मानुष्ठातु  
स्वर्गदर्शनात् तदकरणे प्रत्यवायस्यावश्यभावित्वात् स्वधर्मानुष्ठानं कर्तव्यं  
मेवेत्याह—

**अथ चेत्त्वमिमं धर्म्यं संग्रामं न करिष्यसि ।**

**ततः स्वधर्मं कीर्त्तिं च हित्वा पापमवाप्स्यसि ॥ ३३ ॥**

अयेति । अथ युद्धाकरणपक्षे, धर्मादनपेतं धर्म्यम् इमं संग्रामं न  
करिष्यसि चेत् ततः स्वधर्माकरणात् महादेवमहेन्द्रादिसमागमनिमित्ता कीर्त्तिं  
च हित्वा पापमवाप्स्यसि । ‘स्वधर्मत्यागमात्रेण पातकी स्यात्’ इति  
स्मृतेः ॥ ३३ ॥

न केवल स्वधर्मकीर्त्यो परित्याग , किं तु शिष्टगर्हणमपि स्या-  
दित्याह—

**अकीर्त्तिं चापि भूतानि कथयिष्यन्ति ते ऽव्ययाम् ।  
संभावितस्य चाकीर्त्तिर्मरणादतिरिच्यते ॥ ३४ ॥**

अकीर्त्तिमिति । भूतानि सर्वे प्राणिन अव्यया शाश्वतीमकीर्त्तिं  
ते तव कथयिष्यन्ति । स्वरक्षणस्य श्रेयोहेतुत्वेन स्वमरणसदेहाद्युद्धाकरणागता  
ऽपकीर्त्तिं सोढव्येति तत्राह—संभावितस्येति । शूराग्रगण्यो ऽयमर्जुन इति  
संभावितस्य शूरजनै श्लाघितस्य तवाकीर्त्तिं मरणात् अतिरिच्यते । मरणा-  
दपि अकीर्त्तिं अधिकेत्यर्थ ॥ ३४ ॥

उक्ते ऽर्थे हेत्वन्तरमाह—

**भयाद्रणादुपरतं मंस्यन्ते त्वां महारथाः ।  
येषां च त्वं बहुमतो भूत्वा यास्यसि लाघवम् ॥ ३५ ॥**

भयादिति । येषां दुर्योधनादीनां शूरो ऽयमनेकगुणवानर्जुन इति  
बहुमतो भूत्वा पुनस्त्व लाघव यास्यसि, महारथा कर्णादयः त्वा भयात्  
रणादुपरत मंस्यन्ते, न दययोपरत चिन्तयिष्यन्तीत्यर्थ ॥ ३५ ॥

न केवलमेव चिन्तयिष्यन्ति, त्वत्समक्षमवाच्यवादानपि वदिष्यन्ती-  
त्याह—

**अवाच्यवादांश्च बहून्वदिष्यन्ति तवाहिताः ।  
निन्दन्तस्तव सामर्थ्यं ततो दुःखतरं नु किम् ॥ ३६ ॥**

अवाच्येति । तवाहिता शत्रव त्वत्सामर्थ्यं पराक्रमं निन्दन्त  
सन्तो बहून्वाच्यवादान् अवक्तव्यशब्दान् वदिष्यन्ति । भीष्मादिवध-  
प्रयुक्तक्लेशतः स्वसामर्थ्यनिन्दा सोढुं शक्येति तत्राह—तत इति । ततः स्व-  
निन्दाप्रयुक्तदुःखात् दुःखतरं किमस्ति ? न किमपीत्यर्थः ॥ ३६ ॥

‘यद्वा जयेम’ इत्यादि यदुक्तं तत्राह—

हतो वा प्राप्स्यसि स्वर्गं जित्वा वा भोक्ष्यसे महीम् ।  
तस्मादुत्तिष्ठ कौन्तेय युद्धाय कृतनिश्चयः ॥ ३७ ॥

हत इति । युद्धे कर्णादिभिः हतो वा स्वर्गमुखं प्राप्स्यसि  
कर्णादीन् जित्वा वा महीं भोक्ष्यसे । यस्मात् जयाजययोरपि तव लाभः  
तस्मात् जेष्यामि शत्रून्मरिष्यामि वेति कृतनिश्चयः स न हे कौन्तेय । युद्धाय  
स्वधर्मानुष्ठानायोत्तिष्ठ, माऽऽलस्य कुर्वित्यर्थः ॥ ३७ ॥

‘पापमेवाश्रयेदस्मान्’ इति यदुक्तं तत्राह—

सुखदुःखे समे कृत्वा लाभालाभौ जयाजयौ ।  
ततो युद्धाय युज्यस्व नैवं पापमवाप्स्यसि ॥ ३८ ॥

सुखेति । इष्टविषयलाभजं सुखम् । अनिष्टविषयलाभजं दुःखम् ।  
सुखं च दुःखं च सुखदुःखे समे कृत्वा तयोः कारणभूतां शत्रुक्रोशादिप्राप्तिं  
लाभश्च अलाभस्तद्विपर्ययश्च ‘लाभालाभौ रागद्वेषनिमित्ता, तथा तयोः  
कारणभूतौ’ स्वेन परपरिभवो जयश्चाजयः तद्विपर्ययश्च जयाजयोर्ममो  
कृत्वेत्यर्थः । एतेषां कारणं सर्वत्र हर्षविषादराहित्येन समत्वम् । ततः  
सर्वत्र समबुद्धितो युद्धाय युज्यस्व । यथा स्वधर्मपरित्यागपूर्वकं परधर्मानुष्ठा-

नात्पापमवाप्स्यसि, तथैव फलेच्छा विहायेश्वरार्पणबुद्ध्या युद्धकर्म करोषि चेत् पाप नावाप्स्यसि । किं तु स्वधर्मानुष्ठानतः शुद्धान्तकरणो भूत्वा ज्ञानद्वारा मोक्षमवाप्स्यसीति भावः ॥ ३८ ॥

पूर्वोक्तोपेयभूतप्रत्यक्परैक्यज्ञानयोगमुपसहरस्तदुपायभूतं कर्मयोगं प्रस्तौति—

एषा ते ऽभिहिता सांख्ये बुद्धिर्योगे त्विमां शृणु ।

बुद्ध्या युक्तो यया पार्थ कर्मबन्धं प्रहास्यसि ॥ ३९ ॥

एषेति । हे पार्थ ! ब्रह्मात्मतत्त्वं सम्यक् ख्यायते प्रकाशयत इति सख्या, प्रत्यक्परैक्यविषयकविज्ञान सांख्यम्, तस्मिन्सांख्ये स्वाज्ञानतत्कार्यनिवर्तकप्रत्यगभिन्नब्रह्मापरोक्षात्मिकैषा स्वज्ञानरूपिणी बुद्धिः ते तुभ्यम् अभिहिता आख्याता । सेयं सांख्यबुद्धिनिष्ठा स्वफलप्राप्तौ न कर्मयोग-बुद्धिमपेक्षते । स्वाज्ञानागतस्य मोहस्य स्वज्ञानं विना निवृत्त्यसम्भवात् प्रोच्यते 'नान्यं पन्था विद्यते ऽयनाय' इति श्रुते । तथा ऽपि तव चित्तशुद्ध्यभावात् न सा बुद्धिः सफला भवति । तद्बुद्धिप्रतिबन्धकमशुद्धचित्तत्वमित्यर्थः । यत एवमतः चित्तशुद्ध्यर्थं पूर्वोक्तबुद्धिसाधनीभूते कर्मयोगे फलेच्छात्यागपूर्वकमीश्वराराधनरूपमिमां वक्ष्यमाणलक्षणा बुद्धिं शृणु । अर्जुनप्ररोचनाय कर्मानुष्ठानविषया बुद्धिं स्तोति— ययेति । यया फलाकाङ्क्षाविकलया परमेश्वरार्पणकृतनित्यकर्मानुष्ठानलक्षणया बुद्ध्या युक्तः सन् ईश्वरप्रसादलब्धापरोक्षज्ञानद्वारा धर्माधर्मसम्बन्ध-कर्मबन्धं, तं कर्मबन्धं प्रहास्यसि । सांख्यबुद्धिनिष्ठो भूत्वा विमोक्षयस इत्यर्थः ॥ ३९ ॥

कृप्यादिवत्कर्मणा विघ्नबाहुल्येनानियतफलत्वात् कर्मानुष्ठानकर्म-  
बन्धयो विरोधाभावात् कर्मानुष्ठानमकिञ्चित्करमिति तत्राह—

**नेहाभिक्रमनाशोऽस्ति प्रत्यवायो न विद्यते ।**

**स्वल्पमप्यस्य धर्मस्य त्रायते महतो भयात् ॥ ४० ॥**

नेति । इह निष्कामतयाऽनुष्ठिते कर्मयोगेऽभिक्रम उपक्रम,  
तस्य नाश निष्फलत्व नास्ति, फलाभिमधिविकलत्वात् । अभिक्रमना-  
शाभावेऽपि किञ्चिद्वैगुण्यात्प्रत्यवाय स्यादिति तत्राह— न विद्यत इति ।  
कामिनो विगुण कर्म फलोपधायक न भवत्येव । तद्विपरीतस्य फलाभिसधि-  
विकलत्वेन स्वानुष्ठिते कर्मणि किञ्चिद्वैगुण्यपद गतऽपि प्रत्यवायात्मको दोषो  
न विद्यते । प्रत्यवायाभावेऽपि जन्मादिभयत्राण कथं स्यादिति तत्राह—  
त्रायत इति । ईश्वरप्रसादार्थं निष्कामतयाऽनुष्ठितस्यास्य धर्मस्य स्वल्प  
मप्युपक्रममात्रमपि चित्तशुद्धिगम्यज्ञानद्वारा महतो भयात् जन्ममृतिप्रदात्कर्म  
बन्धात् त्रायते रक्षतीत्यर्थः । कृपिवाणिज्यस्थानीयकाम्यकर्मवद्वैगुण्यान्नैष्फल्य  
मस्य न भवति । निष्कामकर्मणामुपात्तदुरितक्षयद्वारा चित्तशुद्धिहेतुत्वात्

ज्ञानमुत्पद्यत पुसा क्षयात्पापस्य कर्मण ।

यथाऽऽदर्शे स्वमात्मान पश्यत्यात्मानमात्मनि ॥ '

इति स्मृत्यनुरोधेन विशुद्धचित्तस्य ज्ञानसम्भवात् ज्ञानद्वारा कर्मबन्धनिरास  
कत्वान्नाकिञ्चित्करतेति भावः ॥ ४० ॥

भगवदुक्तबुद्धिद्वयातिरिक्तानां बुद्धीनां विद्यमानत्वात्कथं बुद्धिद्वयमव  
भगवतोपदिष्टमिति तत्राह—

**व्यवसायात्मिका बुद्धिरेकेह कुरुनन्दन ।**

**बहुशाखा ह्यनन्ताश्च बुद्धयोऽव्यवसायिनाम् ॥ ४१ ॥**



व्यवसायात्मिकेति । सत्कर्म कुर्वन्तीति कुरव , तद्वशे जनित्वा स्वयमपि सत्कर्म कुर्वन्तेषामानन्दकरत्वात् हे कुरुनन्दन ! इह श्रेयो-मार्गे कुबुद्धिकल्पितकाणादादिशास्त्रप्रसिद्धद्वैतसिद्धान्तगोचरशाखास्थानीय - वृत्तिसहस्रजुष्टबुद्धिपटलप्रासात्सर्ववेदान्तसिद्ध प्रत्यर्गाभन्न ब्रह्मैवास्मीति व्य-वसायात्मिका बुद्धिरेकैव । न च साख्यबुद्ध्यतिरिक्तयोगबुद्धिसत्त्वात्कथमेकै-वेति वाच्यम् , योगबुद्धेस्तदुपायत्वात् । साख्यबुद्ध्युपायभूतनिष्कामकर्मानु-ष्ठानसहकृतभगवद्भक्त्यैव तरिष्यामीति वा निश्चयात्मिका बुद्धिरेकैव, उपायो-पेययोरेकत्वान्नैकत्वव्याघात इत्यर्थः । एव व्यवसायिना बुद्धेरेकत्वमुक्त्वा तद्विपरीतानामव्यवसायिना बुद्धेरेकत्व प्रपञ्चयति—बहुशाखा इति । कामि-नामव्यवसायिना या विपरीता बुद्ध्य तासां बहुशाखास्थानीयवृत्तिपटलभेद प्रचारवशात्तद्विजृम्भित ससारोऽनन्तोऽनुपरतो भवति । पुन पूर्वोक्तव्यवसाया-त्मकबुद्ध्युपायऽनन्तभेदबुद्धिकल्पित ससारोऽप्युपरमते । वृक्षबहुद्धे कुतो बहु-शाखत्वमिति चेत् , एकैका बुद्धिः प्रति शाखाभेदोऽवान्तरवृत्तिविशेषः । ता इमा बुद्ध्यो बहुशाखास्थानीया वृत्तयो यासां ता । बहुशाखाश्च प्रतिशाखाभेदेनानन्ताश्च भवन्ति । कामिबुद्धीनां शाखाभेदेनानन्त्यद्योतको हिशब्दः । सम्यग्ज्ञानमन्तरण निवृत्तिराहित्य बुद्धेरानन्त्यः सम्यग्ज्ञाने सत्यन्तवत्त्वादित्यर्थः ॥ ४१ ॥

अव्यवसायिगोचरबुद्धिपटलसकाशात्साख्ययोगबुद्धिः प्रामाणिकी च द-व्यवसायिनोऽपि स्वाधिष्ठेया बुद्धिः विहाय तामेव किमिति न भजन्तीति तत्राह --

यामिमां पुष्पितां वाचं प्रवदन्त्यविपश्चितः ।

वेदवादरताः पार्थ नान्यदस्तीति वादिनः ॥ ४२ ॥

यामिति । हे पार्थ ! अविपश्चितोऽव्यवसायिन कामिन 'अक्षय्यं ह वै चातुर्मास्ययाजिन सुकृत भवति' 'अपाम सोमममृता अभूम इत्यादिबह्वर्थ-वादफलसाधनप्रकाशकवेदवादरता भूत्वा स्वर्गादिसुखात्परमीश्वरसाक्षात्कारसुखनास्तीति वदनशीला सन्तो या पुष्पिता निष्फलपुष्पसहितकिशुकवृक्षवदापातरमणीयामिमा वक्ष्यमाणलक्षणा कर्मकाण्डात्मिका वाच प्रवदन्ति, तेषामव्यवसायिना व्यवसायात्मिका बुद्धिर्न विधीयत इत्युत्तरेणान्वयः ॥ ४२ ॥

के तेऽव्यवसायिन इति तत्राह—

**कामात्मानः स्वर्गपरा जन्मकर्मफलप्रदाम् ।**

**क्रियाविशेषबहुलां भोगैश्वर्यगतिं प्रति ॥ ४३ ॥**

कामात्मान इति । स्वर्गपशुवित्तादिविषयक कामोऽभिलाष आत्मा स्वभावो येषां ते कामात्मानः । तृतीयपुरुषार्थावृतदृष्टित्वात्स्वर्ग एव परमपुरुषार्थः येषां ते स्वर्गपरा । कृत्स्नवेदवेदान्ततात्पर्यविकलत्वात् भोगस्रक्चन्दनादि, ऐश्वर्यं राज्यधनपशुपुत्रादि, भोगश्चैश्वर्यं च भोगैश्वर्ये, तयोप्राप्तिरेव गतिः ता भोगैश्वर्यगतिं प्रति । कर्मणः फलं कर्मफलम् जन्मैव कर्मफलं तत्प्रददातीति जन्मकर्मफलप्रदा, ताम् । अत एव यागदानहोमात्मकक्रियाणां विशेषाः स्वर्गपशुपुत्रादिसाधनीभूता ज्योतिष्टोमादयः बाहुल्येन यथावाचा प्रकाश्यन्ते सा क्रियाविशेषबहुला, ता वाचं यः कामात्मानः स्वर्गपरा मूढा वदन्ति, तेषां व्यवसायात्मिका बुद्धिः स्वप्नेऽपि नास्तीत्यर्थः ॥ ४३ ॥

केषां पुनः व्यवसायात्मिका बुद्धिर्नास्तीति उच्यते -

**भोगैश्वर्यप्रसक्तानां तयाऽपहृतचेतसाम् ।**

**व्यवसायात्मिका बुद्धिः समाधौ न विधीयते ॥ ४४ ॥**

भोगेति । तथा क्रियाविशेषबहुलया वाचा अपहृत कबलित चेतो येषा तथा वेदवादावृतप्रज्ञत्वात् । इहामुत्र च भोक्तव्यभोगैश्वर्यहेत्वविकल-  
माधनानुष्ठानेनापि भोक्तव्यो भोग एश्वर्यं चेति भोगैश्वर्ययोरेव प्रसक्ताना  
तत्प्रणयवतामव्यवसायित्वेन पुरुषाधमाना निष्कामकर्मयोगोपेयभूते साख्ये  
तदुपायभूते निष्कामकर्मयोगे वा प्रत्यगभिन्नब्रह्मगोचरत्वेन व्यवसायात्मिका  
बुद्धिः समाधीयत अस्मिन्सर्वमिति समाधिः अन्तःकरणम्, तस्मिन् समाधौ  
न विधीयते नोपलभ्यत इत्यर्थः ॥ ४४ ॥

स्वर्गादेः परमपुरुषार्थत्वाभावे स्वर्गमाधनीभूतानि कर्माणि किमिति  
वेदैः विधीयन्त इति तत्राह—

**त्रैगुण्यविषया वेदा निस्त्रैगुण्यो भवार्जुन ।**

**निर्द्वन्द्वो नित्यसत्त्वस्थो निर्योगक्षेम आत्मवान् ॥ ४५ ॥**

त्रैगुण्यति । हे अर्जुन । पुण्यपापमिश्रकर्मतत्फलहेतूनां सत्त्वादयस्त्रयो  
गुणा एव त्रैगुण्यमाद्यन्तवत्ससार एव विषयो यथा वेदानां ते त्रैगुण्यविषयाः  
कामिविषयाः कर्मकाण्डभागा वेदाः, पुण्यपापतन्मिश्रकर्मतत्फलप्रकाशक  
त्वात् । तदनुरोधेन फलार्थिना कामिना तत्तत्कामोचितकर्मानुष्ठानद्वारा तत्फल-  
भूतस्य जननमरणात्मकस्य ससारस्य ध्रौव्यात्, तथा व्यवसायात्मिका बुद्धिः  
विरलतापदमेव भजेदित्यर्थः । तर्हि ससारनिवर्तकव्यवसायात्मकबुद्धिसिद्धये  
किं कर्तव्यमिति तत्राह— निस्त्रैगुण्यो भवेति । नित्यसत्त्वस्थो भवेति  
वाक्यशेषविरोधः स्यादित्यपेक्षायां कर्मफलविषयककामसकल्पराहित्यमेव निस्त्रै-  
गुण्यशब्देन विवक्ष्यते । मनः सकल्पतत्कार्यकामतत्कार्यकर्मणा त्रैगुण्यप्रभव  
त्वात् न गुणत्रयातीतत्वं येन वाक्यशेषविरोधः स्यात् । परस्परविरोधित्वेन  
विद्यमानद्वद्धाक्रान्तस्य कर्मफलविषयककामसकल्पवैकल्यलक्षणा निस्त्रैगुण्यता

कथमिति तत्राह—निर्द्वन्द्व इति । शीतोष्णसुखदुःखादिद्वन्द्वशून्यो भव । तत्र हर्षविषादौ मा कुर्वित्यर्थः । रजस्तमोगुणाभ्यामाक्रान्तविवेकस्य निर्द्वन्द्वता कुत इति तत्राह— नित्यसत्त्वस्थ इति । नित्य सर्वदा रजस्तमोगुणसम्बन्धा स्पृष्टविशुद्धसत्त्वगुणाश्रितो भव । योगक्षेमासक्तचेतसो नित्यसत्त्वस्थता कथं स्यादित्यत आह—निर्योगक्षम इति । अप्राप्तप्राप्तिर्योगः, प्राप्तस्य रक्षणक्षमः, तयो योगक्षमयो व्यापृतचित्तो मा भवेत्यर्थः । योगक्षेमासक्तचेतसः श्रेय प्रतिबन्धकत्वान्मिथोहेतुहेतुमद्भावनिस्रैगुण्यादिचतुर्विधसाधनानां प्रमादबाहुल्यात् कथमुक्तार्थमिद्विरिति तत्राह— आत्मवानिति । परम्परहेतुहेतुमत्त्वेनोक्ते निस्त्रैगुण्यादिपर्यायचतुष्टयेऽप्रमत्तता स्वल्वात्मवत्ता, तद्वान्भवेत्यर्थः । एवमुक्तरीत्या स्वधर्ममनुतिष्ठतस्तव मुमुक्षोरेव एव परमोपदेश इति भावः ॥ ४५ ॥

एव त्वद्विहितेन परमोपपन्नं वेदोक्तकर्मफलं जनपक्षितं यन्ति तदा प्रक्षालनाद्धि पङ्कस्य दूरादस्पर्शेन वरम्' इति न्यायानुरोधेन कर्मणा निष्फलात्मकत्वेनाकिञ्चित्करत्वात्तानि बुद्धिमता न कर्तव्यान्वेवेति तत्राह

**यावानर्थ उदपाने सर्वतःसंप्लुतोदके ।**

**तावान्सर्वेषु वेदेषु ब्राह्मणस्य विजानतः ॥ ४६ ॥**

यावानिति । उदकं पीयत इति निति उदपानं वापीकृपादि तस्मिन्नुदपाने स्पर्शोदके । एकत्र स्नानपानान्तरमभवात्तत्र तत्र परिभ्रमणं नैकत्र स्नानमेकत्र पानमन्यत्रान्यमिति विभागश्च यावान् स्नानपानान्तरमपि ऽर्थं प्रयोजनं भवति, तावान् सर्वोऽप्यर्थः स्नानपानादिकत्र गुह्यादममुद्रं यथाऽन्तर्भवति परिच्छिन्नोदकानामपरिच्छिन्नोदकान्तर्भावात्, तथा स्वयं यत्प वेदोक्तकर्मसु यावान्स्वर्गपशुपुत्रसम्बन्धप्रयुक्तं सुखविशेषो भवति तावान्ब्रह्मा

त्मकत्वेन विजानतो ब्राह्मणस्य सर्वकर्मसंन्यासलक्षणब्रह्मनिष्ठामारूढस्य सुखे  
ऽन्तर्भवति । परिच्छिन्नानन्दानामपरिच्छिन्नानन्दान्तर्भूतत्वात् 'सर्वं तदभि  
समेति यत्किञ्चित् प्रजा साधु कुर्वन्ति'<sup>१</sup>, 'एतस्यैवानन्दस्यान्यानि भूतानि  
मात्रामुपजीवन्ति'<sup>२</sup>, 'सर्वं कर्माखिल पार्थ ज्ञाने परिसमाप्यते' इत्यादि-  
श्रुतिस्मृतिभ्य ईश्वराराधनलक्षणनिष्कामकर्मणामपरिच्छिन्नानन्दप्राप्तावुपाय-  
त्वात्प्रत्यगभिन्नब्रह्मनिष्ठाया प्राक्कर्मण्यधिकृतेन पुरुषेण तन्निष्ठाऽऽरोहाय कूपत-  
टाकादिस्थानीयमपि कर्म कर्तव्यत्वप्रमाणात् नार्किञ्चित्करमिति भाव ॥४६॥

चित्तशुद्धिद्वारा ज्ञानसाधन कर्म विना तदुपेयभूतप्रत्यगभिन्नब्रह्म  
ज्ञानमेवोपदेष्टव्यम्, तस्मै मदीय मन स्पृहयतीति तत्राह—

**कर्मण्येवाधिकारस्ते मा फलेषु कदाचन ।**

**मा कर्मफलहेतुर्भूर्मा ते सङ्गो ऽस्त्वकर्मणि ॥ ४७ ॥**

कर्मणीति । प्रथमपादेनाविदितपरमार्थतत्त्वस्य कर्मण्यधिकार स्था-  
पयति—कर्मणीति । ते तव नित्यादिकर्मण्येवाधिकार । अवधारणतो  
ज्ञाननिष्ठायामधिकाराभावो द्योत्यते । कर्म कुर्वतस्तत्फलस्पृहा स्यादित्य-  
पेक्षया द्वितीयपादेन तत्कर्मफलकामना निराकरोति—मेति । परमेश्वरारा-  
धनबुद्ध्या कर्म कुर्वत तव कदाचन कदाचिदपि कर्मानुष्ठानात्प्राक् तत्काले  
तदनन्तरमपि श्रुतिस्मृत्युक्तस्वाश्रमोचितदेहेन्द्रियचेष्टारूपकर्मणा फल्गुतया  
लीयन्त इति फलानि नेष्वधिकारो ऽभिलाषो मा ऽस्तु । कर्मफलाभिलाषस्य  
बन्धहेतुत्वात्, यथा भोजने कृते तत्फलभूता तृप्ति स्यात्, तथा कर्मणि कृते  
तत्फल स्यादेवेत्यत्र तृतीयपादेन तत्फलप्राप्तिविभ्रम मार्जयति—मेति ।

भोजनं विना प्राणधारणासम्भवात्प्राणधारणस्यापि ज्ञानहेतुत्वेन तदर्थं भोजनं विहितम् । तन्न तृप्त्यर्थम्, तेनैव तृप्तस्य विषयव्यापारोपरतिर्न स्यात् । यत एवमतो ज्ञानसाधनीभूतदेहधारणार्थमेव भोजनम् । कर्मफलस्पृहाऽभावेऽपि प्राणधारणस्य सम्भवात्, कर्मफलजन्म, तद्धेतुः अतस्मिन् तद्भावे यदा ते कर्मफलसङ्गः स्यात् तदा कर्मफलप्रापकाज्ञानावृतो भवति । काम्यकर्मणा जन्महेतुत्वात् मा कर्मफलहेतुर्भूः कर्मफलतृष्णाहेत्वज्ञानावृतो मा भवेत्यर्थः । करिष्यमाणस्य कर्मणः फलाभावे तदकरणमेव श्रेयः स्यादित्यपेक्षायां चतुर्थपादेन तदकरणे दोषः प्रकटयति — मेति । निष्फलात्मकानि कर्माणीति मोहवशादकर्मणि कर्माकरणे सङ्गः प्रीतिः यत्नो माऽस्तु । चित्तशुद्ध्यर्थमनुष्ठितानां निष्कामकर्मणा ज्ञानद्वारा मुक्तिहेतुत्वात्तदकरणं प्रत्यवायश्रवणादिति भावः ॥ ४७ ॥

यत एवमतो वक्ष्यमाणोपायमवष्टभ्य क्लेशात्मकान्यपि कर्माणि विहितत्वात्कर्तव्यानीत्याह —

**योगस्थः कुरु कर्माणि सङ्गं त्यक्त्वा धनंजय ।**

**सिद्धयसिद्धयोः समो भूत्वा समत्वं योग उच्यते ॥४८॥**

योगस्थ इति । हे धनजय ' योग परमेश्वरनिष्ठा, तत्र स्थितः मनः स्वाश्रमोचितवेदोक्तकर्माणि कुरु निर्वर्तयेत्यर्थः । तत्र सङ्गं कर्तृकारकक्रियाफलाभिनिवेशम् ईश्वरस्त्वेन कर्मणा तुल्यत्विति वा सङ्गं त्यक्त्वा कर्म कार्यमित्यर्थः । कीदृशो भूत्वा तत्कार्यमिति तत्राह — सम इति । कयोरिति तत्राह — सिद्धयः सिद्धयोरिति । परमेश्वराराधनलक्षणनिष्कामकमानुष्ठानतः चित्तशुद्धिद्वारा ज्ञानप्राप्तिलक्षणा सिद्धिः, तद्विपर्ययोत्थाऽसिद्धिः, तयोः सिद्धयर्मिद्वयोः समो भूत्वा वेदोक्तकर्माणि कुर्वित्यर्थः । कोऽसौ योगस्तत्राह — समत्वमिति । ज्ञानप्राप्त्यप्राप्त्योः समत्वं हर्षविषादराहित्यमेव योग उच्यते ॥ ४८ ॥

समत्वबुद्धियुक्तस्य कर्मण चित्तशुद्धिहेतुत्वेन वरत्वं तद्विपरीतस्य  
कर्मण तत्भावादवरत्वंमाह—

**दूरेण ह्यवरं कर्म बुद्धियोगाद्धनंजय ।**

**बुद्धौ शरणमन्विच्छ कृपणाः फलहेतवः ॥ ४९ ॥**

दूरेणति । ह धनजय । सिद्धयसिद्धिसमत्वबुद्धियुक्तात्कर्मण कर्म-  
फलार्थिभि क्रियमाण काम्य कर्म दूराणात्यन्त निकृष्टत्वादवर हि । यत  
एवमतो योगबुद्धौ तदुपेयसाख्यबुद्धौ तद्गोचरत्वेन सर्वशरण्ये परमेश्वरे वा  
अभयप्राप्तिकारण शरणमन्विच्छ । यस्मादवर काम्य कर्म कुर्वाणा कामिन  
परमपुरुषार्थविकला भवन्ति फलहेत्वज्ञानावृतदृष्टित्वात् , तस्मात् फलहेतव  
कृपणा भवन्ति, 'यो वा एतदक्षर गार्ग्यविदित्वा ऽम्बालोकात्प्रेति स  
कृपण <sup>१</sup>' इति श्रुत ॥ ४९ ॥

समत्वबुद्धियोगमवष्टभ्य स्वधर्ममनुतिष्ठत पुण्यपापास्पर्शनसाख्य-  
पदारोहाय तदुपायस्थ कर्मणो ऽवश्यकर्तव्यता द्रढयति—

**बुद्धियुक्तो जहातीह उभे सुकृतदुष्कृते ।**

**तस्माद्योगाय युज्यस्व योगः कर्मसु कौशलम् ॥ ५० ॥**

बुद्धीति । सिद्धयसिद्धयो समत्वबुद्धियुक्तो योगी सुष्ठु कृत कर्म सुकृत  
स्वर्गादिप्रापकत्वात् , दुष्ट कृत दुष्कृत निरयप्रापकत्वात् , तयोरपि मुमुक्षो  
बन्धहेतुत्वेन ते उभे सुकृतदुष्कृते परमेश्वरपसादलब्धज्ञानादिहैव जन्मनि  
जहाति त्यजति । यस्मादेवप्रभाववान् समत्वबुद्धियोगो भवति । तस्मात्  
स्वबन्धहेतुसुकृतदुष्कृतप्रहाणाय समत्वबुद्धियोगाय युज्यस्व । यत सिद्धय-

सिद्धयो समत्वबुद्धियोग कर्मसु धर्माधर्माख्येषु कौशलम्, स्वतो बन्धहेतू-  
नामपि कर्मणामीश्वराराधनलक्षणनिष्कामप्रवृत्तितो मोक्षप्रापकसामर्थ्यं विपरी-  
तबुद्धिनिवर्तकत्वात् । अतः सदा योगयुक्तो भवेत्यर्थः ॥ ५० ॥

पूर्वश्लोकचतुर्थपादोक्तार्थाविष्करणाय कर्मणो मोक्षसाधनत्वं विशि-  
नष्टि—

**कर्मजं बुद्धियुक्ता हि फलं त्यक्त्वा मनीषिणः ।**

**जन्मबन्धविनिर्मुक्ताः पदं गच्छन्त्यनामयम् ॥ ५१ ॥**

कर्मजमिति । बुद्धिः समत्वबुद्धिः, तथा युक्ता सर्वसाम्यब्रह्मभावा-  
रूढा मनस्तद्वृत्तितने प्रेरकत्वात् मनीषा बुद्धिः ज्ञानं यथा ते मनीषिणः  
ज्ञानिन इत्यर्थः । जन्मैव बन्धः, तेन विमुक्ता देहादावात्मत्वात्मीयत्वाभिमान-  
विकला जीवन्मुक्ताः सन्तः । कर्मभ्यो जातं कर्मजं फलगुत्वेन लीयत-  
इति फलं देवतिर्यगादिशरीरप्राप्तिलक्षणं निष्कामकर्मानुष्ठानतः प्राप्तचित्त-  
शुद्धिलब्धज्ञानबलेन त्यक्त्वा अनामयं निरुपद्रव जीवन्मुक्तपूगैः पथतः गम्यत-  
इति पदं विदेहकैवल्यं निरायासा गच्छन्ति । विरूपसर्वाभिमानविलय-  
लक्षणविदेहमुक्तिभाजो भवन्तीति हिशब्दार्थः ॥ ५१ ॥

कदा तत्पदप्राप्तिसाधनं भवतीत्यपेक्षायामाह— यदिति द्वाभ्याम् ।

**यदा ते मोहकलिलं बुद्धिर्व्यतितरिष्यति ।**

**तदा गन्तासि निर्वेदं श्रोतव्यस्य श्रुतस्य च ॥ ५२ ॥**

यदेति । यदा यस्मिन्काले ज्ञानपरिपाकवतः ते तव बुद्धिरन्तः-  
करणं देहेन्द्रियादावहममाभिमानरूपं मोहकलिलमनस्मिन्तद्वावारूढमूल-



कालुष्य व्यतितरिष्यति अतिक्रमिष्यति, कामादिवृत्तिकलिता धीर्न भविष्यतीत्यर्थः । तदा तस्मिन्काले अध्यात्मशास्त्रातिरिक्तस्य श्रोतव्यस्य श्रुतस्य च निर्वेद वैराग्य गन्तासि । तयोरनुपादेयत्वेन तद्व्यवसाय न करिष्यसीत्यर्थः ॥ ५२ ॥

अतद्भावविरागत तद्भाव कदा मे भविष्यतीति तत्राह—

**श्रुतिविप्रतिपन्ना ते यदा स्थास्यति निश्चला ।**

**समाधावचला बुद्धिस्तदा योगमवाप्स्यसि ॥ ५३ ॥**

श्रुतीति । वैदिकलौकिकानुकूलानेकसाध्यसाधनप्रवृत्तिनिवृत्तिप्रकाशकश्रुतिभिः वेदवाक्यश्रवणैः पुरा विप्रतिपन्ना विक्षिप्ता बुद्धिः ते तव यदा यस्मिन्काले विक्षेपद्वयविकलत्वात् निश्चला सशयविपर्यासहेतुकामसकल्परहितत्वादचला सती, समाधीयते ऽस्मिन् स्वाज्ञानतत्कार्यजातमिति समाधिरन्तःकरणम्, तद्भावाभावप्रकाशक प्रत्यगात्मा वा, तस्मिन्समाधौ स्थास्यति स्थिरीभूता भविष्यति, तदा तस्मिन्काले विवेकवैराग्यसत्कृतनिष्कामकर्मयोगप्राप्य साख्ययोग तत्फलभूत प्रत्यक्परचितोर्योगं वा अवाप्स्यसि ॥ ५३ ॥

पूर्वश्लोके भगवदुक्तप्रश्नबीजावष्टम्भत तत्त्वज्ञलक्षण जिज्ञासुरर्जुन उवाच—

अर्जुन उवाच—

**स्थितप्रज्ञस्य का भाषा समाधिस्थस्य केशव ।**

**स्थितधीः किं प्रभाषेत किमासीत ब्रजेत किम् ॥ ५४ ॥**

स्थितप्रज्ञस्येति । हे केशव । कबलीकृतबाह्यान्तर्विद्योतविकल्पपूगे समाधौ तिष्ठतीति समाधिस्थ तस्य, अहमेव ब्रह्म ब्रह्मैवाहमिति प्रत्यगभिन्ने ब्रह्मणि स्थिता अखण्डाकारवृत्तिलक्षणा प्रज्ञा यस्य तस्य स्थितप्रज्ञस्य अप्रति-  
बद्धापरोक्षज्ञाननिष्ठस्य । भाष्यते अनयेति भाषा का ' किं वचनम् ' कथमसौ ज्ञानी परै भाष्यते ' केन लक्षणेनाय स्थितप्रज्ञ इत्युच्यत इत्यर्थ । श्रुत्या-  
चार्यप्रसादतः समाप्तदृढापरोक्षज्ञानत्वात् ब्रह्मात्मनि स्थितधी तद्भावारूढबुद्धि-  
किं प्रभाषेत ? किं वदेत् ? किमासीत केन लक्षणेनाय वर्तेत ? किं ब्रजेत ?  
केन प्रकारेण गच्छति ? आसनं ब्रजनं वा कथमित्यर्थ ॥ ५४ ॥

अर्जुनप्रश्नानुरोधेन सिद्धसाधकलक्षणं तत्साधनानि च प्रजहाती-  
त्यारभ्य यावदध्यायपरिसमाप्तिं वदन् प्रथमप्रश्नोत्तरमादा श्रीभगवानुवाच  
प्रजहातीति द्वाभ्याम् ।

श्रीभगवानुवाच—

प्रजहाति यदा कामान्सर्वान्पार्थ मनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ ५५ ॥

प्रजहातीति । हे पार्थ । परमसुखस्वरूपे परमात्मन्येवात्मना प्रत्य-  
ग्रूपेण स्तेनैव बाह्यलाभनिरपेक्षतया तुष्टः प्रत्यगानन्दाभिन्नपरमानन्दर-  
सलाभतः सर्वत्रालप्रत्ययवानात्मारामो मुनि यदा यस्मिन्काले स्वान्त-  
र्बाह्यविभागहेतुवृत्तिद्वयपरिणतं मनसि गतान्मनोगतान् सर्वान् कामा-  
नन्तर्बहिर्विलसितनानाविधाभिलाषान्प्रकर्षेण जहाति परित्यजति, तदा  
तत्त्यागकाले यथोक्तलक्षणे ब्रह्मणि स्थिता प्रज्ञा अखण्डाकारा वृत्तिर्यस्य सत्या-  
सिन् सोऽयं स्थितप्रज्ञ इत्युच्यते । ' न देवा पुत्रपण्यायाश्च वित्तपणा-  
याश्च लोकैषणायाश्च ससाधनाभ्यो व्युत्थाय निरागाग निष्परिग्रहा अशिखा

अयज्ञोपवीता अन्धा बधिरा मुग्धा क्लीबा मूका उन्मत्ता इव परिवर्तमाना  
शान्ता दान्ता उपरतास्तितिक्षव समाहिता आत्मरतय आत्मक्रीडा आत्म-  
मिथुना आत्मानन्दा प्रणवमेव पर ब्रह्मात्मप्रकाशं शून्य जानन्तस्तत्रैव  
परिसमाप्ता ' ' इत्यादिश्रुते ॥ ५५ ॥

एवंभावापन्नस्य स्थितप्रज्ञस्यापि कदाचित्समाधितो व्युत्थानसमये  
सुखदुःखरागद्वेषभयक्रोधादिवृत्तिसमवात्तेन तदानीमस्थितप्रज्ञत्वात् स्थित-  
प्रज्ञता कथमिति तत्राह—

**दुःखेष्वनुद्विग्नमनाः सुखेषु विगतस्पृहः ।**

**वीतरागभयक्रोधः स्थितधीर्मुनिरुच्यते ॥ ५६ ॥**

दुःखेष्त्विति । समाधित कदाचित्कव्युत्थानसमये ऽपि यदृच्छया  
समागतेष्वाध्यात्मिकादिदुःखेष्वनुद्विग्नमक्षुभितं मनो यस्य सो ऽनुद्विग्नमना ,  
दुःखे प्राप्ते बलान्निगृह्यानुद्विग्नचित्तो भवतु, सुखेषु तु स्पृहा अनिवार्येति  
तत्राह— सुखेषु विगतस्पृह इति । यदृच्छासंप्राप्तविषयजनितेषु सुखेष्वपि  
विगता स्पृहा तृष्णा यस्य सो ऽयं विगतस्पृह , सुखदुःखविषयकस्पृहाऽभावे  
ऽपि रागभयक्रोधानामनिवार्यत्वात्कथमुक्तलक्षणा सिद्धिरिति तत्राह— वीतरा-  
गभयक्रोध इति । विषयाभिलाषो रागश्च द्वैतदर्शनज भय च कामाप्पूरणसजात  
क्रोधश्च रागभयक्रोधा वीता यस्मात् सो ऽयं वीतरागभयक्रोध , प्रत्यगभिन्न-  
ब्रह्मातिरेकेण विषयाभावात् न रागप्रसक्ति । स्वस्यैवाद्वैतत्वान्न भयावकाश ।  
तथा च नित्यशान्तिस्वरूपत्वात् न क्रोधप्रसङ्ग । दुःखसुखरागभयक्रोधाद्य-  
स्पृष्टब्रह्मात्मस्वरूपमननान्मुनिः सन्यासी प्रातिभासिकसुखदुःखादिवृत्तौ पादु-

भूतायामपि सामान्यजनवत्तद्वशमप्राप्य ब्रह्मण्येव स्थिता तद्वावापन्ना धी  
यस्य सोऽय सर्वदा स्थितधी स्थितप्रज्ञ इत्युच्यते ॥ ५६ ॥

विदुषोऽविदुष इव शुभाशुभप्राप्त्युत्थहर्षविषादयोरवर्जनीयत्वात्स्थित  
प्रज्ञता कथमित्यत्र स्थितधी किं प्रभाषेत' इति द्वितीयप्रश्नोत्तरच्छलेन  
तच्छङ्का शिथिलयति— य इति त्रिभिः ।

**यः सर्वत्रानभिस्नेहस्तत्तन्प्राप्य शुभाशुभम् ।**

**नाभिनन्दति न द्वेष्टि तस्य प्रज्ञा प्रतिष्ठिता ॥ ५७ ॥**

य इति । उक्तलक्षणो यो मुनि सर्वत्र स्वदेहेन्द्रियतत्सबन्धिशिष्य  
प्रशिष्यवर्गेषु तदितरेषु भक्तेष्वपि परेष्विवाहममाभिमानविकल्पादनभिस्नेह  
सन्, इहामुत्र च शोभनहेतु शुभ तद्विपरीतमशुभम्, स्वस्यानुकूल शुभ  
प्रतिकूलमशुभ च प्राप्यापि शुभलाभतो नाभिनन्दति न प्रशसति, अशुभला  
भतो न द्वेष्टि न निन्दति, किं तु केवलमुदासीन एव भाषते अविद्वद्विलक्षण  
त्वात्, तस्य मुने प्रज्ञा ब्रह्मणि प्रतिष्ठिता । सदा तद्वावापन्नेत्यर्थः ॥ ५७ ॥

मुक्तस्यैव स्थितप्रज्ञता ऽस्तु इन्द्रियैरिन्द्रियार्थान्भजतो मुमुक्षो  
स्थितप्रज्ञपदप्राप्ति कथमिति तत्राह—

**यदा संहरते चायं कर्मोऽङ्गानीव सर्वशः ।**

**इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ५८ ॥**

यदेति । यथा कर्म कमठ मर्वश सर्वतो भयात् स्वान्यङ्गानि  
करचरणादीन्युपसहरते, तथा योऽय मुमुक्षु ज्ञानकर्मैन्द्रियाणां तत्तद्विन्द्रि

यार्थेभ्यो विमुखताया स्थितप्रज्ञताहेतुत्वात् तद्विपर्यये तद्विपर्यय म्यात्  
इति भिया यदा यस्मिन् काले,

‘निन्दाया लोकवार्ताया शब्दादेरात्मविस्मृते ।

क्वचिन्नावसर दत्त्वा चिन्तयात्मानमात्मनि ॥’

इत्यादिश्रुत्यनुरोधेन ज्ञानकर्मेन्द्रियाणि तदर्थेभ्यः शब्दादिविषयेभ्यः सहरते ।  
तन्निग्रहाभ्यासबलाद्यावद्यावदिन्द्रियाणामिन्द्रियार्थेभ्यः उपरतिर्भवति, तावत्ता  
वत्तस्य प्रज्ञा ब्रह्मणि प्रतिष्ठिता भवेत्, नि शेष तत उपरमे सति तदा  
तस्मिन् काले तस्य योगिनः प्रज्ञा निरङ्कुश ब्रह्मात्मनि प्रतिष्ठितेत्यर्थः । यत  
एवमतो मुमुक्षुणा स्वस्वरूपावस्थानलक्षणकैवल्यहेतुस्थितप्रज्ञतालाभाय सर्व-  
देन्द्रियार्थेभ्यः इन्द्रियाणि विमुखीकर्तव्यान्वेव । अथ स्थितप्रज्ञताया सिद्धा-  
यामिन्द्रियेन्द्रियार्थततेरपि ब्रह्मात्माव्यतिरेकित्वेन तानि स्वयमेव निवर्तन्त  
इत्यर्थः ॥ ५८ ॥

इन्द्रियैरिन्द्रियार्थाप्रवृत्तिः स्थितप्रज्ञस्य लक्षणमिति यदुक्तं तद्वचभि-  
चारि, रोगिणा जडानामातुराणामुपवासिना चेन्द्रियैरिन्द्रियार्थाप्रवृत्तेरविशेषा-  
दिति तत्राह—

**विषया विनिवर्तन्ते निराहारस्य देहिनः ।**

**रसवर्जं रसोऽप्यस्य परं हृष्ट्वा निवर्तते ॥ ५९ ॥**

विषया इति । इन्द्रियैरिन्द्रियार्थग्रहणमाहारः, तद्विकलस्य निरा-  
हारस्य इन्द्रियैरिन्द्रियार्थग्रहणाशक्तस्य देहिनो देहाभिमामिनोऽज्ञस्य  
रोगिणो जडस्य कार्यान्तरातुरस्यालाभतो नियमतो वा ज्ञानशून्य-  
त्वेन क्लेशात्मकतपोयोगावष्टम्भेन केवलमौनमुपेयुषो वा पुरुषस्य विषयेषु रागो

रसो मधुरादिविलक्षणत्वात् रञ्जनात्मको रस स्वेप्सितविषयाभिलाष । रसवर्ज  
विषयस्पृहा विना विषया विषयोपलक्षितानि इन्द्रियाणि स्वार्थेभ्यो विनि  
वर्तन्ते । विषयग्रहणाशक्तितो विषयानुभवे निवृत्तेऽपि विषयतृष्णा न निवर्तत  
इत्यभिप्रायः । तर्हि रस केनोपायेन निवर्तत इति तत्राह - परमिति ।  
अविद्याद्वयतत्कार्यात्पर ब्रह्माहमस्मीति दृष्ट्वा साक्षात्कृत्य स्थितस्य स्थितप्रज्ञ  
स्यास्य रसो विषयेच्छाऽपि निवर्तते । यतः सम्यग्ज्ञानमन्तरेण न रसोच्छेद  
स्यात्, अतो निर्बीजब्रह्मापरोक्षायैरिन्द्रियैरिन्द्रियार्थाग्रहणपूर्वकं स्थितप्रज्ञता  
सपादनीया । न च सम्यग्ज्ञानमन्तरेण रागानिवृत्ते रागिणस्तावत्सम्यग्ज्ञा  
नानुत्पत्तेस्तयोरितरेतराश्रयता स्यादिति वाच्यम् रागस्थूलसूक्ष्मबीजाशाना  
ज्ञानविज्ञानसम्यग्ज्ञाननाश्वत्वात् । परमेश्वराराधनलक्षणनिष्कामकर्मानुष्ठान  
जनितचित्तशुद्धेरीषद्रागाभिभवो भवति । ततो वेदान्तश्रवणादो श्रद्धा  
जायते । ततः साधनचतुष्टयसंपन्नो भूत्वा वेदान्तश्रवणेतरव्यापारसंन्यासपूर्वकं  
वेदान्तश्रवणं करोति । ततः श्रुत्याचार्यप्रसादेन केवलशास्त्रार्थज्ञानमुदेति ।  
तावन्मात्रेण रागस्थूलाशो विलीयते । तेन श्रुत्याचार्यप्रसादलब्धं ज्ञानमनु  
भवारूढं सद्विज्ञानपदं भजति । तेन रागसूक्ष्मभागो विलीयते । ततः पूर्वोक्तं  
विज्ञानं सशयविपर्यासविरूपविलयपूर्वकं प्रत्यगभिन्नब्रह्मचरमसाक्षात्कारनामेत्य  
सम्यग्ज्ञानतापदं भजति । तेन रागबीजभागोऽपि निःशेषं विलीयतः । अतः  
एवाह भगवान् 'रसोऽप्यस्य परं दृष्ट्वा निवर्तते' इति । यतः एवमतः सम्य  
ग्ज्ञानतो रागनिवृत्तेर्न तयोरितरेतराश्रयतोऽप्यदोषावकाशः स्यादित्यर्थः ॥ ५० ॥

एव सम्यग्ज्ञानेन रागनिवृत्तिरिति स्थितप्रज्ञतायाः सत्याः स्वार्थेभ्यः  
इन्द्रियाणि स्वयमेव निवर्तन्ते, किं बहुलतरायाः ससाधनेनेन्द्रियनिग्रहणस्य  
पेक्षायाः सम्यग्ज्ञानवता स्वव्यतिरेकेणेन्द्रियेन्द्रियार्थतत्त्ववृत्तिनिवृत्तितन्निग्रहादि  
व्यापाराभावप्रमाणात्तेषामिन्द्रियाणि स्वयमेव निवर्तन्ता नाम । तद्विपरीताना

साधकावस्थाऽऽरूढत्वेन सम्यग्ज्ञानप्राप्यप्रत्यगभिन्नब्रह्मणि प्रज्ञाऽऽरोहाया-  
प्रमत्ततया बहुलतरप्रयत्नेनापि स्वार्थेभ्य इन्द्रियनिग्रह कर्तव्य एवेति  
प्रतिपादयितुं किमासीतेति तृतीयप्रश्नस्योत्तरमाह—यतत इति द्वाभ्याम् ।

**यततो ह्यपि कौन्तेय पुरुषस्य विपश्चितः ।**

**इन्द्रियाणि प्रमाथीनि हरन्ति प्रसभं मनः ॥ ६० ॥**

यतत इति । हे कौन्तेय । विक्षेपहेतु पराग्भाव विहाय तद्विपरीत-  
प्रत्यग्भावारोहणाय निश्चितबुद्धिर्विपश्चित्, तस्य विपश्चित् शास्त्रार्थज्ञानिनो  
विषयेषु भूयो भूयो दोषदर्शनपूर्वकमिन्द्रियनिग्रहाय यततो ऽपि श्रुत्याचार्य-  
प्रसादलब्धज्ञानसंस्कृत मनो ऽन्तःकरण प्रसभं बलात्प्रमथन्ति विक्षोभयन्तीति  
प्रमाथीनि प्रमथनशीलानि चक्षुरादीनीन्द्रियाणि हरन्ति । उक्तार्थप्रसिद्धि-  
द्योतको हिशब्दः ॥ ६० ॥

एव निग्रहासक्तमन्तःकरण प्रमथ्येन्द्रियाणि हरन्ति चेत् किं  
कर्तव्यमिति तत्राह—

**तानि सर्वाणि संयम्य युक्त आसीत मत्परः ।**

**वशे हि यस्येन्द्रियाणि तस्य प्रज्ञा प्रतिष्ठिता ॥ ६१ ॥**

तानीति । यानि प्रमथनशीलानि तानि सर्वाणि चक्षुरादीनीन्द्रियाणि  
तद्विषयदोषदर्शनतः शनैः शनैः संयम्य स्ववशीकृत्य गृहीतकरणग्रामत्वेन  
युक्तो योगी प्रत्यगभिन्नवासुदेवो ऽहमेव परं परायण यस्य सो ऽयं मत्परो-  
मद्भावारूढः सन्नासीत,

‘नैव धर्मी न चाधर्मी न चैव हि शुभाशुभी ।

यः स्यादेकासने लीनस्तूष्णीं किञ्चिदचिन्तयन् ॥’

इति स्मृते । एवमासीनस्य यस्य योगिन अभ्यासपाटवेन चक्षुरादीनीन्द्रियाणि वशे वर्तन्ते तस्य प्रज्ञा ब्रह्मणि प्रतिष्ठितेत्यर्थः ॥ ६१ ॥

बाह्येन्द्रियनिग्रहस्यान्तरिन्द्रियनिग्रहपूर्वकत्वात्तदकुर्वाणा पराभविष्यन्त इति निगमयति — ध्यायत इति द्वाभ्याम् ।

**ध्यायतो विषयान्पुंसः सङ्गस्तेषूपजायते ।**

**सङ्गात्संजायते कामः कामात्क्रोधोऽभिजायते ॥ ६२ ॥**

ध्यायत इति । विषयान् सुखदुःखसाधनत्वेन ध्यायत सकल्पयत पुंस तेषु विषयेषु सङ्ग आसक्ति उपजायते । तेन किं जायत इति तत्राह— काम इति । विषयसकल्पसङ्गतं तद्विषयकं कामोऽभिलाष संजायते । कामतः किं स्यादिति तत्राह—क्रोध इति । येन केनचित् कुण्ठितात् कामात् क्रोधोऽभिजायते ॥ ६२ ॥

ततः किमित्यत आह—

**क्रोधाद्भवति संमोहः संमोहात्स्मृतिविभ्रमः ।**

**स्मृतिभ्रंशाद् बुद्धिनाशो बुद्धिनाशात्प्रणश्यति ॥ ६३ ॥**

क्रोधादिति । क्रोधात्कर्तव्याकर्तव्यविवेकविकलः समोहो भवति । साधुरप्यत एव क्रोधजसमोहवशात् गुरुनप्याक्रोशति । तेन किं भवतीति तत्राह—स्मृतिविभ्रम इति । संमोहात् श्रुत्याचार्यप्रसादलब्धसर्ववेदान्तसिद्धान्ततात्पर्यार्थस्मृतिविभ्रमो भवति । स्मृतिभ्रंशेऽपि बुद्धिः स्यादिति तत्राह— बुद्धिनाश इति । स्मृतिभ्रंशात् कर्तव्याकर्तव्यविवेककुशलबुद्धिनाशो भवति । यावद् बुद्धिः कार्याकार्यविवेककुशला भवति, तावदेव पुंसः



पुंस्त्वम् । अत एव बुद्धिनाशात्प्रणश्यतीत्युक्तम् । नाशो नाम परमपुरुषार्थ-  
च्युति । यतो विषयाभिध्यान सर्वानर्थमूल तत्प्रयत्नेनातो निराकर्तव्य  
मित्यर्थ । तथा च श्रुति —

‘शब्दस्पर्शादयो ये ऽर्था अनर्था इव ते स्थिता ।

येषा सक्तस्तु भूतात्मा न स्मरेच्च पर पदम् ॥’ ॥ ६३ ॥

इन्द्रियाणां विषयप्रावण्यशीलत्वेन स्वार्थतो निरोद्धुमशक्यत्वात्तज्ज-  
न्यस्य दोषस्य दुर्निवारत्वेन स्थितप्रज्ञता कथमित्याकाङ्क्षायाम् ‘व्रजेत किम्’  
इति चतुर्थप्रश्नस्योत्तरच्छलेन तच्छङ्का व्युदस्यति—रागद्वेषेति द्वाभ्याम् ।

**रागद्वेषवियुक्तैस्तु विषयानिन्द्रियैश्चरन् ।**

**आत्मवश्यैर्विधेयात्मा प्रसादमधिगच्छति ॥ ६४ ॥**

रागद्वेषेति । इष्टविषये स्पृहा रागश्च तद्विपरीतविषये द्वेषश्च राग-  
द्वेषौ , ताभ्यां वियुक्तै पृथग्भूतै , अत एव आत्मनो मनसो दासवद्वश्यै-  
श्चक्षुरादिभिरिन्द्रियै शरीरस्थितिमात्रप्रयोजनान्यथाऽनुपपत्त्या ऽवर्जनीयानन्न-  
पानादीन्विषयाश्चरन्नश्नन्सन् विधेयो वशीकृत आत्मा ऽन्तःकरण यस्य सो ऽयं  
विधेयात्मा योगी प्रसाद चित्तस्वास्थ्यमधिगच्छति । ब्रह्मणि स्थिरचित्तो  
भवतीत्यर्थ ॥ ६४ ॥

एव मनः प्रसादे किं स्यादिति तत्राह—

**प्रसादे सर्वदुःखानां हानिरस्योपजायते ।**

**प्रसन्नचेतसो ह्याशु बुद्धिः पर्यवतिष्ठते ॥ ६५ ॥**

प्रसाद इति । अस्य श्रवणाद्यनुष्ठानवतो यते मनः प्रसादे स्वैर्ये सति  
तद्विपर्यये सत्यनिवार्याणामाध्यात्मिकादिसर्वदुःखानां हानिर्नाश उपजायते ।

एव नि शेषमाध्यात्मिकदुःखनाशे किं स्यादिति तत्राह—बुद्धिः पर्यवतिष्ठत इति । हि यस्मात् कामसकल्पादिवृत्तिसहस्राकुण्ठितत्वेन प्रसन्न प्रत्यक्परचिदैक्यभावापन्न चेतो यस्य तस्य प्रसन्नचेतसो यने , आशु शीघ्र बुद्धिः विजातीयप्रत्ययतिरस्कारपूर्वकं 'ब्रह्मैवाहमहमेव ब्रह्मेति सजातीयप्रत्ययप्रवाहफलीभूताखण्डाकारचरमवृत्तिः प्रत्यक्परविभागासहसत्तासामान्यब्रह्मणि उपाधिविनिर्मुक्तघटाकाशमिव परि समन्तादवतिष्ठते । स्वभावकबलितस्वाविद्यातत्कार्यजालविदेहकैवल्यरूपेणावतिष्ठत इत्यर्थः ॥ ६५ ॥

यतो रागद्वेषवियुक्तैरिन्द्रियैः देहस्थितिमात्रप्रयोजनयदृच्छाप्राप्तान्नपानादिभोगानसङ्गतयाऽश्नतः प्रसन्नचेतसो यते कृतकृत्यता प्रतिपादिता खलु , अतः कृतकृत्यताहेतवे मुमुक्षुभिरवश्यमप्रमादेनेन्द्रियद्वयनिग्रहः कर्तव्य इति व्यतिरेकमुखेण कथयति—

**नास्ति बुद्धिरयुक्तस्य न चायुक्तस्य भावना ।**

**न चाभावयतः शान्तिरशान्तस्य कुतः सुखम् ॥ ६६ ॥**

नास्तीति । अवशीकृतबाह्यान्तरिन्द्रियवर्गत्वेनायुक्तस्य श्रुत्याचार्यप्रसादविमुखस्य मूढस्य ब्रह्माहमहमेव ब्रह्मेति ब्रह्मात्मविषया बुद्धिर्नास्ति । तादृशबुद्ध्यभावेऽपि तद्विषयकभावना किं न स्यादिति तत्राह—न चेति । विक्षेपयुगलकबलितचित्तत्वेन ब्रह्मात्मविषयकबुद्ध्यावयुक्तस्य निष्कलब्रह्मभावना तदुपायभूता सकलब्रह्मभावना वा स्वात्मत्वेन स्वभिन्नत्वेन वा न चास्ति । एव भावनाद्वयाभावेऽपि कालान्तरे परमशान्तिर्भवतीति तत्राह—न चेति । श्रुत्याचार्यप्रसादात्तवेदेदान्तसिद्धान्ततात्पर्यविकलत्वेन निष्कलसकलब्रह्मविषयकभावनाऽन्यतरमप्यभावयतः स्वाविद्याद्वयतत्कार्यजातनिवृत्तिरूपपरमशान्तिः स्वप्नेऽपि प्रमादतो वा न च जातवन्ति । एवविधपरमशान्त्य-

भावे ऽपि ब्रह्मात्मैक्यसुखस्यापरिच्छिन्नत्वेन तत्सुख स्वयमेव स्यादिति तत्राह—कुत इति । अक्षीणाविद्याद्वयतत्कार्यजातावृतापरिच्छिन्नानन्द-स्वरूपावस्थानलक्षणकैवल्यसुखत्वेनाशान्तस्य तादृशं सुख कुत ? न च तादृशसुखाभावे ऽपि वैषयिक सुख निरङ्कुशमिति वाच्यम्, तात्कालिक-प्रातिभासिकसुखस्यापि परिणामे दुःखमात्रपर्यवसानात्तत्सुखाभासतृष्णानि-वृत्तिरेव खलु परमसुखम्, तद्विधुरस्य कुत्रापि सुखगन्धो नास्तीत्यर्थः । ब्रह्मात्मविषयकबुद्धियुक्तस्य तद्विषयकभावना जायते । तादृशभावनायुक्तस्य परमशान्तिरुदेति । एव परमशान्तिमारूढस्यैव निरतिशयब्रह्मसुखलक्षण-कैवल्य भवतीत्यर्थः ॥ ६६ ॥

अवशीकृतेन्द्रियद्वयस्य ब्रह्मात्मविषयकबुद्धिभावनाशान्तिसुखाभावे हेत्वन्तरमाह—

**इन्द्रियाणां हि चरतां यन्मनो ऽनुविधीयते ।**

**तदस्य हरति प्रज्ञां वायुर्नावमिवारम्भसि ॥ ६७ ॥**

इन्द्रियाणामिति । स्वार्थेषु निरङ्कुशं चरता चक्षुरादीनां सर्वेषामिन्द्रियाणां यन्मनो ऽन्तःकरणमनुविधीयते, इन्द्रियवशं प्राप्य तदनुकूलतया प्रवर्तते इत्यर्थः । अस्य मुमुक्षाभासस्य तन्मनः श्रुत्याचार्यप्रसादात्तात्मानात्म-विवेकजा प्रज्ञा वायुरम्भसि समुद्रे ऽकुशलकर्णधाराधिष्ठिता नावमिव हरति । हि यस्मादेवं तस्माद्विक्षिप्तचित्तस्य ब्रह्मात्मबुद्धिभावनाशान्तिसुखानि न सिध्यन्तीत्यर्थः ॥ ६७ ॥

यततो ह्यपीत्यारभ्योपपादितमर्थमुपसहरति —

**तस्माद्यस्य महाबाहो निगृहीतानि सर्वशः ।**

**इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८ ॥**

तस्मादिति । हे महाबाहो ! यस्माद्यथेच्छ स्वार्थानुचारीन्द्रियानुकूल  
तथा चरतो मनसो दोष स्फुटीकृत , तस्माद्यस्य मुमुक्षोरिन्द्रियाणि स्वार्थेभ्य  
शब्दादिविषयेभ्य स्वापावस्थायामिव सर्वश सर्वप्रकारेण निगृहीतानि  
उपरमितानि भवन्ति, तस्य यते प्रज्ञा ब्रह्मात्मनि प्रतिष्ठितेति मन्त-  
व्यमित्यर्थ ॥ ६८ ॥

इन्द्रियद्वयव्यापृतिरहितत्व स्थितप्रज्ञत्वमिति यदुक्त तदसाधु,  
सुषुप्तपुरुषवत्सर्वात्मना ऽन्तर्बाह्यविलसितेन्द्रियद्वयव्यापृतिशून्यो न कश्चिदस्ति,  
कुत्राप्यदर्शनादित्यत्रोच्यते—

**या निशा सर्वभूतानां तस्यां जागर्ति संयमी ।**

**यस्यां जाग्रति भूतानि सा निशा पश्यतो मुनेः ॥ ६९ ॥**

येति । सर्वेषा भूतानामतद्भावारूढानामज्ञाना या सर्वकर्मसन्या-  
सलक्षणा ऽद्वितीयब्रह्मात्मनिष्ठा निशेव निशा ब्रह्मानन्दाविवेककरी भवति ।  
यथा चक्षुष्मता प्रचण्डमार्तण्डदीधितिव्याप्तमहरेव दिवाभीताना चक्षुरावा-  
रिका निशा भवति । तथोलूकस्थानीयानामज्ञानामद्वितीयब्रह्मनिष्ठा स्वयंप्रकाश-  
रूपा ऽपि निशा भवतीत्यर्थ । तस्यामज्ञबृन्दनिशाभूतायामद्वैतनिष्ठायामिन्द्रि-  
यद्वयसयमवान् स्थितप्रज्ञ सन्यासी जागर्ति, यथोक्तलक्षणब्रह्मज्ञानाग्निभस्मी-  
कृतस्वस्वरूपावारकाज्ञानतूलराशित्वात् । यस्या ग्राह्यग्राहकभेदलक्षणाया  
स्वावरणरूपाया स्वाविद्याद्वयतत्कार्यमहामोहनिद्राया परमार्थतत्त्वज्ञातिरि-  
क्तानि भूतानि जाग्रति तद्व्यापारवन्ति भवन्ति अहमेव ब्रह्म ब्रह्मैवाहमिति  
प्रत्यगभिन्न ब्रह्म पश्यतो मुने सन्यासिन सैव स्वाविद्याविजृम्भितद्वैतनिष्ठा  
निशा रात्रिर्भवति । तादृशब्रह्मात्मनिष्ठस्य ग्राह्यग्राहकलक्षणद्वैतप्रपञ्चप्रवृत्ति-  
निवृत्त्यभावात्—

‘नैतज्जाग्रन्न च स्वप्न सकल्पानामभावनात् ।  
 सुषुप्तभावो नाप्येतदभावाज्जडतास्थिते ॥  
 किं करोमि क्व गच्छामि किं गृह्णामि त्यजामि किम् ।  
 यन्मया पूरित विश्व महाकल्पाम्बुना यथा ॥ ’  
 ‘यत्र त्वस्य सर्वमात्मैवाभूत् तत्केन क पश्येत् ’

इत्यादिद्वैतप्रपञ्चप्रवृत्तिनिवृत्त्यभावश्रुते । यस्यैव भेदजात निशेतिज्ञान तस्य सर्वकर्मसंन्यास एवाधिकारो न कर्मणि, तद्वैतज्ञानाभावात् । अत एव विद्योदयात्प्रागविद्याऽवस्थायामविदुष कर्माणि चोद्यन्ते । उदिते स्वविद्यास-  
 वितरि क्रियाकारकफलात्मकस्वाविद्याकर्मध्वान्तादर्शनात्तत्प्रवृत्तिस्तन्निवृत्तिर्वा  
 न सभवति । अत एव ब्रह्मात्मनिष्ठस्य स्वाधिष्ठेयेन्द्रियद्वयतत्कार्याणां  
 ब्रह्मात्मरूपत्वेन सुषुप्तपुरुषवत्प्रवृत्तिनिवृत्त्योरभावात्स्थितप्रज्ञलक्षण साध्वेवे-  
 त्यर्थ ॥ ६९ ॥

स्थितप्रज्ञस्य ब्रह्मात्मदृष्टित्वेन विषयपराङ्मुखत्वमुक्तम् , इदानीं  
 विषयभोक्तृत्वे ऽपि न तस्य काचिद्विकृतिरस्तीत्याह—

**आपूर्यमाणमचलप्रतिष्ठं**

**समुद्रमापः प्रविशन्ति यद्वत् ।**

**तद्वत्कामा यं प्रविशन्ति सर्वे**

**स शान्तिमाप्नोति न कामकामी ॥ ७० ॥**

आपूर्यमाणमिति । नानानदनदीजलैरा समन्तात्पूर्यत इत्यापूर्यमाण ।  
 न चलतीत्यचल , अचलवत्प्रतिष्ठा स्थिति यस्य सो ऽयमचलप्रतिष्ठ , स्ववेलाऽ-  
 वधि स्वस्मिन्नेवाविकारतया स्थितत्वात् । तमेवभूत सर्वत्र मुक्तवत्स्वधामतो न-

द्रवन्त समुद्र प्रावृड्ग्रीष्मकालयो वृद्धिग्लानिशून्यत्वेनाविक्रिय यद्वदापो  
नानानदनदीमुखा प्रविशन्ति तद्वदिच्छाविशेषा सर्वे कामा किञ्चिद-  
प्यविकुर्वन्त सन्तो ब्रह्मात्मनिष्ठ स्ये महिम्नि तिष्ठन्त य प्रविशन्ति, सोऽय  
ब्रह्मात्मनिष्ठ स्थितप्रज्ञ' सन्यासी स्वसत्ताकबलिताविद्याद्वयतत्कार्यरूपा कै-  
वल्यरूपिणीं शान्तिमाप्नोति । न च 'आहारशुद्धौ सत्त्वशुद्धि सत्त्वशुद्धौ  
ध्रुवा स्मृति स्मृतिलम्भे सर्वग्रन्थीना विप्रमोक्ष ' इति श्रुते शुद्धमाहारम-  
श्वत क्रमेण सर्वग्रन्थिविप्रमोक्षो न तद्विपरीतस्येति वाच्यम् । तस्यारुरुक्षु-  
विषयत्वात् तद्विपरीतस्य सर्वग्रन्थ्यतीतब्रह्मात्मभावमारूढस्यारुरुक्षवाचरणीय-  
नियमानियमप्रवृत्तिनिवृत्तित प्रयोजनाभावात् । तथाऽपि लोकसग्रहार्थमा-  
रुरुक्षुवत्सर्वमाचरणीयमिति चेन्न, लोकसग्रहार्थानुष्ठानस्यारुरुक्षवारूढयोरन्तरा-  
लावस्थाऽऽपन्नमुन्यधिकारात् । तथा च श्रुति —

‘आशीर्युक्तानि कर्माणि हिसायुक्तानि यानि च ।

लोकसग्रहयुक्तानि नैव कुर्यान्न कारयेत् ॥

न चास्ति किञ्चित्कर्तव्यमस्ति चेन्न स तत्त्ववित् ’

इत्यादि । एवं कर्तव्याभावे भोक्तृत्वं कुत इति चेन्न, ब्रह्मात्मनिष्ठस्य  
स्वव्यतिरिक्तभोक्तृभोग्याभावेन कुत्राप्यात्मत्वात्मीयत्वाभिमानाभावात्परारो-  
पित प्रातिभासिक भोक्तृत्वं विदुषो न दोषाय कल्पते । ‘सत्य ज्ञानमनन्त  
ब्रह्म । यो वेद निहित गुहाया परमे व्योमन् । सोऽश्नुते सर्वान्कामान्  
सह । ब्रह्मणा विपश्चितेति ।’

‘यथा रवि सर्वरसान्प्रभुङ्क्ते हुताशनश्चापि हि सर्वभक्ष ।

तथैव योगी विषयान्प्रभुङ्क्ते न लिप्यते पुण्यपापैश्च शुद्ध ॥

अहमन्न सदाऽन्नाद इति हि ब्रह्मवेदनम् ।

ब्रह्मविद् असति ज्ञानात्सर्वं ब्रह्मात्मनैव तु ॥’

इत्यादिश्रुतिप्रमाणतो ब्रह्मात्मनिष्ठस्य विषयभोक्तृत्वे ऽपि न काचित्क्षतिरस्ति । अविदुषः कामिनो ऽपि तथा ऽस्त्विति चेत्तत्राह—नेति । काम्यन्त इति कामा विषयाभिलाषा । तानात्मीयत्वाभिमानेन कामयितुं शीलं यस्य देहादावात्माभिमानिनः सो ऽयं कामकामी भोक्तृत्वं स्वस्मिन् स्वेतरेषु भोग्यत्वं चारोप्य मोमुह्यमानः सन् पूर्वोक्ता शान्तिं नाप्नोति । ‘विदुषः स्वस्त्यैषणस्य स्थितप्रज्ञस्य यतरेव मोक्षप्राप्तिः, न त्वसन्न्यासिनः कामकामिनः’ इति भाष्यकारोक्तेः अकामिनः एव मोक्षः, न कामिनः इत्यर्थः ॥ ७० ॥

त्यक्तैषणस्याकामिनः एव मोक्षो न कामिनः इति यदुक्तं तद्विचिकित्स्यम्, परिव्राजकेतरस्यापि मोक्षसंभवात् स्वशरीरेन्द्रियतत्संबन्धिदारपुत्रधनक्षेत्रादावात्मत्वात्मीयत्वाभिमानविकलेन कामकामिना गृहस्थेनापि मोक्षस्य प्राप्तुं शक्यत्वेन सर्वकर्मसन्न्यासमौनादेरकिञ्चित्करता स्यादित्येव प्राप्ते, तत्रोच्यते— स्वदेहदारादावहममाभिमानाभावेन तैः प्रयोजनाभावतस्तेषु विरक्तः,

‘विरक्तः प्रव्रजेद्धीमान् स रक्तस्तु गृहे वसेत् ।

सरागो नरकं याति प्रव्रजन् हि द्विजाधमः ॥’

इति श्रुते प्रथमपादपर्यालोचनया परिव्राट्पदमेव भजेत । यतो द्वितीयादिपादावष्टम्भेन न भजते, अतो दारादिन्यस्ताभिमानं दुस्त्यज्य मत्वा माक्षिकमध्यपतितमक्षिकावत्तत्रैव मोमुह्यमानस्य तदवस्थां विना तद्विपरीतसर्वैषणापरित्यागलक्षणसर्वकामग्रासकमोक्षकथाया अपि दुर्लभत्वादनन्तर्बाह्यविलसितविक्षेपद्वयावृतदृष्टेः कामकामिनो न मोक्षावकाश इति सिद्धत्वाच्च सन्न्यासमौनयोरकिञ्चित्करतेति सिद्धम् । न च सन्न्यासिनो बाह्यविक्षेपालम्बनाभावे ऽपि नानासकल्पादिवृत्तिमन्मनसः सत्त्वेनान्तर्विक्षेपघ्नौघ्याच्च मोक्षप्रसक्तिरिति वाच्यम् । बाह्यालम्बनाभावे प्रचारप्रदेशाभावतो ऽन्तर्विक्षेप-

स्यापि कामुकास्पृष्टकामिनीकुचवत्स्वात्मन्येव विलयसमवात् यत्किंचिदवशिष्टा-  
न्तर्विक्षेपतूलाद्वेदान्तश्रवणमनननिदिध्यासनारणिचिरमथनाविर्भूतसम्यग्ज्ञान-  
वह्निना नि शेषभस्मीकरणादेवमन्तर्बाह्यविक्षेपद्वयाभावतस्यक्तैषणस्य सन्यासिन  
एव सर्वसकल्पतज्जसर्वकामतज्जसर्वकर्मसंन्यासलक्षणब्रह्मनिष्ठता स्यादित्यत एव  
भगवानाह—

**विहाय कामान्यः सर्वान्पुमांश्चरति निःस्पृहः ।**

**निर्ममो निरहंकारः स शान्तिमधिगच्छति ॥ ७१ ॥**

विहायेति । परमपुमर्थभावत्वात् य पुमान् सन्यासी स्वमात्रावशेष-  
तया श्लेषत स्वान्तर्बाह्यविजृम्भितान्सर्वान्कामान्विहाय स्वात्मत्वेन प्रवि-  
लाप्य शरीरधारणामात्रहेतुचेष्टाऽवशेष सन्निरङ्कुश सर्वासु दिक्षु चरति  
पर्यटति, स शान्तिमधिगच्छतीति योजना । एव पर्यटतो यते भक्तो-  
पनीतभिक्षाऽऽदाविदं ममेति ममत्वसमवात्तच्छान्ति कथ स्यादिति तत्राह—  
निर्मम इति । शरीरधारणामात्रहेतुत्वेनावर्जनीयान्नपानादिपरिग्रहे ऽपि ममे-  
दमित्यभिमानविकलत्वात् निर्गतो ममकारो यस्मात् सो ऽय निर्मम । स्वदेहा-  
दन्यत्र ममकाराभावे ऽपि स्वदेहमात्रे ऽहकारस्य प्रौढ्यात्कथमुक्तलक्षणा  
शान्तिर्भवतीति तत्राह—निरहकार इति । निर्गतो ऽहकारो यस्मात् सो  
ऽय निरहकार स्वाविद्याविजृम्भितदेहादावहभावध्वान्तस्य स्वविद्यामध्याह्न-  
प्रचण्डमार्तण्डदीधितिकबलितत्वात्स्वदेहे तदन्यत्र वा अहकारममकाराभावे  
ऽपि देहधारणस्पृहाया अनिवार्यत्वात्तच्छान्ति कुत इति तत्राह—  
नि स्पृह इति ।

‘नाभिनन्देत मरणं नाभिनन्देत जीवितम् ।

कालमेव प्रतीक्षेत निर्देश भृतको यथा ॥’



इति श्रुत्यनुरोधेन स्वदेहधारणाधारणयोरपि निर्गता स्पृहा तृष्णा यस्मात्सोऽयं नि स्पृह । एवविशेषणविशिष्ट स्थितप्रज्ञो मुनिरेवाविद्याद्वयतत्कार्य-  
विजृम्भितसर्वसंसारप्रवृत्तिनिवृत्त्युपरमलक्षणा सशान्तविक्षेपद्वयपुरुषप्राप्या विदे-  
हकैवल्यरूपिणीं शान्तिमधिगच्छति । विदेहमुक्तो भवतीत्यर्थः ।

‘यदा सर्वे प्रभिद्यन्ते हृदयस्येह ग्रन्थय ।

अथ मर्त्योऽमृतो भवत्येतावदनुशासनम् ॥’

इति श्रुते ॥ ७१ ॥

पूर्वोक्तसर्वकर्मसंन्यासलक्षणब्रह्मात्मनिष्ठा स्तुवन्नुपसहरति—

**एषा ब्राह्मी स्थितिः पार्थ नैनां प्राप्य विमुह्यति ।**

**स्थित्वा ऽस्यामन्तकाले ऽपि ब्रह्मनिर्वाणमृच्छति ॥७२॥**

इति श्रीमद्भगवद्गीता० सांख्ययोगो नाम द्वितीयोऽध्यायः

एषेति । एषा सर्ववेदान्तप्रसिद्धा सर्वकर्मसंन्यासपूर्वकप्रत्यगभिन्न-  
ब्रह्मस्वरूपावस्थानलक्षणेय ब्राह्मी स्थिति निष्ठा सर्वव्यापिका ऽपि ‘यश्च  
श्रोत्रियो ऽवृजिनो ऽकामहत स एको ब्रह्मलोक आनन्द <sup>१</sup>’ इत्यादि-  
श्रुत्यनुरोधेनाकामिष्वेव सर्वोत्कर्षेण वर्तते । न चास्या निष्ठाया काम्य-  
कामिनोस्तुल्याधिकारत्वेन फलस्यापि समत्वेन च केवलमायासपर्यवसायी  
संन्यास इति वाच्यम् ,

‘द्वाविमौ न विराजेते विपरीतेन कर्मणा ।

निरारम्भो गृहस्थश्च कार्यवाश्चैव भिक्षुक ॥’

इति श्रुतिप्रमाणतः कामिनो निरारम्भलक्षणब्रह्मनिष्ठतावैरल्यात्, तथा ऽपि तदारोढुमिच्छायामपि बहुलतरान्तरायसंभवात् श्रुत्याचार्यप्रसादतो वेदान्त-श्रवणकालमारभ्य देहपतनपर्यन्तः स्वान्तर्बाह्यविजृम्भितसकल्पकामकर्मसंन्यास-पूर्वकत्वाद् ब्रह्मनिष्ठायां अकामिनो निरारम्भकत्वेन तत्रान्तरायाभावात् अस्यामकाम्येवाधिक्रियते न कामी ।

‘श्रेयश्च प्रेयश्च मनुष्यमेतस्तौ सपरीत्य विविनक्ति धीरः ।

श्रेयो हि धीरो ऽभिप्रेयसो वृणीते प्रेयो मन्दो योगक्षेमाद्वृणीते’ ॥’

इत्यादिश्रुत्यनुरोधेन कामिनः फलप्रेयो ऽभ्युदयतद्विपरीतस्याकामिनः फलं निश्रेयसमिति फलस्यापि वैषम्यात्तदन्यथाभाषणे, ‘सो ऽकामो निष्काम आप्तकाम आत्मकामो न तस्य प्राणा उत्क्रामन्त्यत्रैव समवलीयन्ते ब्रह्मैव सन्ब्रह्माप्येति’ १

‘यदा सर्वे प्रमुच्यन्ते कामा ये ऽस्य हृदि श्रिताः ।

अथ मर्त्यो ऽमृतो भवत्यत्र ब्रह्म समश्नुते’ ॥’

इत्यादिसद्योमुक्तिविधायिन्यः सर्वकामत्यागोत्तरक्षणे प्रत्यक्परविभागासहसत्ता-सामान्यब्रह्मस्वरूपावस्थानलक्षणविदेहकैवल्यप्रमाणभूता श्रुतयः कुप्येरन् । तस्मादस्या निष्ठायामकामिनः एवाधिकार इति सिद्धान्तः । दुस्त्यजसंसार-त्यागपूर्वकमस्यामकामिनः एवाधिकारिता ऽस्तु । कदाचित्तन्निष्ठातो ऽकाम्यपि च्यवन् प्रमादतः पुनः ससारमोहमाप्नुयादिति तत्राह—न मुह्यतीति । उक्तलक्षणः परिव्राड् ब्राह्मीमेना निष्ठा प्राप्य कदाचिदपि स्वाविद्याद्वय-

विजृम्भितजीवेशादिनानाभेदास्पदे संसारे न मुह्यति । ब्रह्मात्मनिष्ठाक-  
बलितस्वाविद्याद्वयतत्कार्यमोहत्वादेना प्राप्य अकामी न मुह्यतीत्युक्त्या  
तद्विपरीतः कामी प्रातिभासिकतयैना प्राप्तो ऽपि संसारे मुह्यतीति  
द्योत्यते । तर्हेवप्रभावभूतायामनुद्वाह्यारूढस्यैव कैवल्यप्राप्ति , न मध्यम-  
वयस्यारूढस्येति तत्रोच्यते—अन्तकाले ऽपीति । स्वायु काल चतुर्धा  
विभज्य तत्र भागत्रय ससरन्नन्तकाले चरमभागे ऽपि सर्वकर्मसंन्यासपूर्व-  
कमस्या ब्राह्मचामप्रमादत स्थित्वा ब्रह्मात्मावशेषेण स्वाध्यस्ताविद्याद्वय-  
तत्कार्यस्य निर्वापण विलापनम् , ब्रह्मनिर्वाण कैवल्यमृच्छति । अन्तकाले  
ऽपीत्यपिशब्दस्वारस्यात् ब्रह्मचर्यादेव संन्यस्यास्या निष्ठाया स्थितो ऽकामी  
ब्रह्मनिर्वाणमृच्छतीति किमु वक्तव्यमिति द्योत्यते । ब्रह्मचर्यादेव संन्यस्य  
संन्यासाज्जातरूपधर कृतकृत्यो भवति—

‘ससारमेव नि सारं दृष्ट्वा सारदिदृक्षया ।

प्रव्रजन्त्यकृतोद्वाहा पर वैराग्यमाश्रिता ॥’

इत्यादिश्रुतेः । इतिशब्द अध्यायपरिसमाप्त्यर्थ ॥ ७२ ॥

यो बुद्धिद्वयजालेन शोकमोहार्णवं गतम् ।

उज्जहार क्षणात्पार्थ नमस्तस्मै दयालवे ॥

इति श्रीमद्भगवद्गीताऽर्थप्रकाशिकाया द्वितीयो ऽध्याय

## अथ तृतीयोऽध्यायः

बुद्धिद्वयश्रुते पार्थे सदिग्धे तन्निवृत्तये ।

उपायोपेयभेदेन तदेवाह पुनर्हरि ॥

पूर्वाध्याये गीताशास्त्रप्रवृत्तिविषयभूत बुद्धिद्वय भगवता प्रतिपादित खलु, तत्र साख्यबुद्धिनिष्ठा ये स्थितप्रज्ञास्तेषां प्राधान्येन 'अशोच्यान्' इत्यारभ्य 'एषा ब्राह्मी स्थिति' इत्यन्तेन ग्रन्थेन सर्वकर्मसंन्यासपूर्वकसाख्यनिष्ठात कृतार्थता अभिहिता । त्वन्नाथायात्यन्तभक्ताय मुमुक्षवे मह्य पदे पदे 'कर्मण्येवाधिकारस्ते' 'तस्माद्युध्यस्व भारत' इत्यादिना साख्यबुद्ध्युपायभूता योगबुद्धिमाश्रित्य भगवता त्वया साख्यबुद्धिनिष्ठा-कर्मबुद्धिनिष्ठा चोदितेति व्याकुलीकृतचित्त सन् भगवन्त प्रत्यर्जुन उवाच—ज्यायसीति द्वाभ्याम् ।

अर्जुन उवाच—

ज्यायसी चेत्कर्मणस्ते मता बुद्धिर्जनार्दन ।

तत्किं कर्मणि घोरे मां नियोजयसि केशव ॥ १ ॥

ज्यायसीति । हे जनार्दन । प्रत्यगभिन्नब्रह्मस्वरूपावस्थानलक्षण मोक्ष प्रत्यन्तरङ्गत्वेन कर्मयोगबुद्धिनिष्ठात साख्यबुद्धिनिष्ठा ज्यायसी मता चेत् ते तव, तर्हि हे केशव । घोरे हिंसारूपे कर्मणि 'तस्माद्युध्यस्व' 'तस्मादु-त्तिष्ठ' इत्यादिना भूयो भूय किमर्थं मां नियोजयसि प्रेरयसीत्यर्थ ॥ १ ॥

‘धर्म्याद्धि युद्धाच्छ्रेयो ऽन्यत्क्षत्रियस्य न विद्यते’ इत्यादिना कर्मणो ऽपि श्रेष्ठत्वमुक्तं तत्राह—

**व्यामिश्रेणेव वाक्येन बुद्धिं मोहयसीध मे ।**

**तदेकं वद निश्चित्य येन श्रेयो ऽहमाप्नुयाम् ॥ २ ॥**

व्यामिश्रेणेति । कचित्कचिज्ज्ञानप्रशसा कचित्कचित् कर्मप्रशसेत्येव व्यामिश्रेण सदेहास्पदेन वाक्येनेव मे मम बुद्धिं मोहयसीवेति प्रतिभाति । इवशब्दद्वयतो विस्पष्टार्थाभिधायिनो भगवत परमदयालुत्वेन बहुबुद्धिगत-महामोहनिवृत्तये प्रवृत्तत्वात् युक्तायुक्तविवेकविकलस्य मम बुद्धिदोषादेव प्रतिभातीति द्योत्यते । एवविधं मदपराधं क्षमस्वेत्यर्थः । त्वदुक्तबुद्धिद्वयानुष्ठानस्य भिन्नपुरुषकर्तृत्वेन मयैकेन युगपदनुष्ठातुमशक्यत्वात् तयोर्मध्ये येन त्वदुपदिष्टबुद्धयनुष्ठानेनाह श्रेयो नि श्रेयसमवाप्नुयाम्, अर्जुनायेदं योग्यमिति निश्चित्य तदेकं तयोरन्यतरसाधनं वद केवलदययोपदिशेत्यर्थः । न च ‘अशोच्यान्’ इत्यारभ्य यावदध्यायपरिसमाप्तिं भगवता बुद्धिद्वयस्योक्तत्वेनार्जुनेनावधारितत्वेन च तयोर्बुद्धिद्वयसमुच्चयो ऽभिमत इति सिद्धे, तत्र कामीतराणामधिकारासम्भवेनाश्रमान्तरासिद्धिरिति वाच्यम् । बुद्धिद्वयसमुच्चयस्तयोरभिमतो यदि तदनुरोधेन तदा प्रश्नप्रतिवचने स्याताम् । न ते दृश्येते । युगपदेकेन पुरुषेण बुद्धिद्वयसमुच्चयानुष्ठानं कर्तुमशक्यं मन्यमानस्यार्जुनस्य तयो साधनयोरेकमन्यतरत्वं मदनुष्ठानयोग्यमिति निश्चित्य वदेति हि प्रश्नवाक्यं दृश्यते, अधिकारितरतमभावमवष्टभ्य तदनुरोधेन सर्वज्ञस्य भगवतः प्रतिवचनमपि । तथा हि, प्रत्यगभिन्नब्रह्मज्ञान-तद्भेदचित्तशुद्धिविकलस्य तूष्णींभावलक्षणसर्वकर्मसंन्यासापेक्षया ‘जाया मे

स्यादथ प्रजायेय वित्त मे स्यादथ कर्म कुर्वीयेत्येतावान् वै कामो नेच्छंश्च  
नातो भूय पुत्त्रेणाय लोक कर्मणा पितृलोको विद्यया देवलोकः <sup>१</sup> ' इत्यादि-  
श्रुत्यनुरोधेन काम्यबुद्ध्या वा 'नियतं कुरु कर्म त्व कर्म ज्यायो ह्यकर्मण ।  
शरीरयात्राऽपि च ते नै प्रसिध्येदकर्मण ॥' इत्यादिना स्वर्गादिफलप्ररोचनेन  
कर्मणि प्रवर्त्य, अथ 'प्लवा ह्येते अदृढा यज्ञरूपा <sup>२</sup> ' इत्यारभ्य तत्फलानु-  
भवानन्तरम् 'इमं लोकं हीनतरं वा विशन्ति' इत्यन्तश्रुत्यनुरोधेन 'त्रैविद्या मा  
सोमपा' इत्यारभ्य 'गतागत कामकामा लभन्ते' इत्यन्तेन कर्मफलभोगेषु  
दोष दर्शयित्वा तत्रापि 'तद्यथेह कर्मचितो लोक क्षीयत एवमेवामुत्र पुण्यचितो  
लोक क्षीयते <sup>३</sup> ' इत्यादिना च कर्मफलस्य नश्वरता प्रतिपाद्य कर्मकरणमेवमनेक-  
दोषास्पदमिति कर्माकरणे प्राप्ते, 'तमेतं वेदानुवचनेन ब्राह्मणा विविदिषन्ति  
यज्ञेन दानेन तपसाऽनाशकेन' <sup>४</sup> ' इत्यादिश्रुत्यनुरोधेन 'यज्ञार्थात्कर्मणोऽन्यत्र  
लोकोऽयं कर्मबन्धनः । तदर्थं कर्म कौन्तेय मुक्तसङ्गः समाचर ॥'  
'असक्तो ह्याचरन्कर्म परमाप्नोति पूरुषः' इत्यादिनोपात्तदुरितक्षयद्वारा  
फलाभिसधिराहित्यपूर्वकमीश्वराराधनलक्षणनिष्कामकर्मानुष्ठानतः कर्मबन्धा-  
स्पर्शनपूर्वकं चित्तशुद्धिं प्रतिपाद्य समुत्पन्नचित्तशुद्धीनां प्रत्यगभिन्नब्रह्मज्ञान-  
निष्ठामारोढुं शक्तानाम् 'किं प्रजया करिष्यामो येषां नोऽयमात्माऽयं लोकः'  
इत्यात्मलोकाः सन्तः सकलवेदान्तश्रवणादिना 'एतं वै तमात्मानं विदित्वा  
ब्राह्मणा पुत्रैषणायाश्च वित्तैषणायाश्च लोकैषणायाश्च व्युत्थाय भिक्षाचर्यं  
चरन्ति' तत्र कश्चिद्विविदिषुश्चेत् 'ब्राह्मणं पाण्डित्यं निर्विद्यं बाल्येन  
तिष्ठामेत्, बाल्यं च पाण्डित्यं च निर्विद्याथ मुनिरमौनं च मौनं च

निर्विघाथ ब्राह्मणो विद्वान् स ब्राह्मण केन स्याद्येन स्यात्<sup>१</sup> ' इत्यादिश्रुत्यनु-  
 रोधेन । 'यस्त्वात्मरतिरेव स्यादात्मतृप्तश्च मानव । आत्मन्येव च संतुष्ट-  
 स्तस्य कार्यं न विद्यते ॥ नैव तस्य कृतेनार्थो नाकृतेनेह कश्चन । न चास्य  
 सर्वभूतेषु कश्चिदर्थव्यपाश्रय ॥ सर्व कर्माखिल पार्थ ज्ञाने परिसमाप्यते ।  
 सर्वकर्माणि मनसा संन्यस्यास्ते सुखं वशी ॥ नवद्वारे पुरे देही नैव कुर्वन्न  
 कारयन् ।' इत्यादिना सर्वकर्मसंन्यासलक्षणसारूप्यनिष्ठा मिथो भगवता  
 असाकर्येण दर्शितेति तत्र तत्रास्मिञ्शास्त्रे दृश्यते । तत्र काम्यनिष्कामकर्मणो-  
 भेकीकृत्य योगबुद्धिस्तदुपेयभूता सारूप्यबुद्धिरिति च 'लोके ऽस्मिन्द्विविधा  
 निष्ठा पुरा प्रोक्ता मया ऽनघ । ज्ञानयोगेन सारूप्यानां कर्मयोगेन योगि-  
 नाम् ॥' इत्यादिना यतो भगवदुक्तबुद्धिद्वयस्याधिकारिणावप्यसदिग्ध प्रति-  
 पादितवतो ऽस्मिन् शास्त्रसमुदये बुद्धिद्वयसमुच्चयासिद्धिराश्रमान्तरसिद्धिश्च  
 निरङ्कुशेति सिद्धम् । तथा च स्मृतय —

‘द्वाविमावथ पन्थानौ यत्र वेदा प्रतिष्ठिता ।  
 प्रवृत्तिलक्षणो धर्मो निवृत्त्याख्यस्तथा ऽपर ॥  
 कर्मणा बध्यते जन्तुर्विद्यया च विमुच्यते ।  
 तस्मात्कर्म न कुर्वन्ति यतय पारदर्शिन ॥  
 प्रवृत्तिलक्षणं कर्म ज्ञानं संन्यासलक्षणम् ।  
 उपायोपेयतः कर्मतत्संन्यासौ प्रदर्शितौ ॥  
 समप्रधानौ तौ चेन्न काम्यकाम्यधिकारतः ।  
 तयोः प्रवृत्तिः सर्वनिवृत्तिः प्रविशिष्यते ॥  
 प्रवृत्त्या यान्ति ससार तत्पार तु निवृत्तिः ।

इत्याद्या ॥ २ ॥

अर्जुनप्रश्नप्रतिवचन श्रीभगवानुवाच—

श्रीभगवानुवाच—

लोके ऽस्मिन्द्विविधा निष्ठा पुरा प्रोक्ता मया ऽनघ ।

ज्ञानयोगेन सांख्यानां कर्मयोगेण योगिनाम् ॥ ३ ॥

लोक इति । सदाचारकबलिताघत्वात् हे अनघ ! पुरा सर्गादौ प्रजा  
सृष्ट्वा तासामभ्युदयनि श्रेयसप्राप्तिसाधनगुरुशिष्यपरपरौऽध्ययनरूपसंप्रदाय-  
कारिणा सर्वज्ञेन मया अस्मिन् लोके शास्त्रार्थानुष्ठातृणा त्रैवर्णिकानां द्विधा  
निष्ठा विस्पष्ट प्रोक्ता । किं तत्प्रकारद्वयमिति तत्राह—ज्ञानेति । प्रत्यग-  
भेदेन ब्रह्म ज्ञायते ऽनेनेति ज्ञान तदेव योगः, तेन ज्ञानयोगेन वेदान्त-  
विज्ञानसुनिश्चितार्थानां परमहंसपरिव्राजकानां सांख्यानां प्राधान्यतः ‘प्रज-  
हाति यदा कामान्’ इत्यारभ्य यावदध्यायपरिसमाप्तिं ज्ञाननिष्ठोक्ता ।  
परिव्राजकेतराणां योगिनां तु ‘कर्मण्येवाधिकारस्ते’ इत्यादिना कर्मनिष्ठा  
चोक्ता । एवमर्जुनभगवत्प्रश्नप्रतिवचनाभ्यां ज्ञानकर्मसमुच्चयाभावो द्योत्यते ।  
स पुरस्तादेव भगवद्भाष्यकाराभ्यां निराकृत इत्यर्थः ॥ ३ ॥

यतः चित्तशुद्धिज्ञानहेतूपायोपेयभेदेन निष्ठाद्वयमुक्तम्, अतः  
चित्तशुद्ध्या ज्ञानोत्पत्तिपर्यन्तं तत्तद्वर्णाश्रमोचितानि कर्माणि मुमुक्षुणा कर्त-  
व्यान्येव, अन्यथा चित्तशुद्धयनुदयेन ज्ञानानुत्पत्त्या कदा ऽपि पुरुषार्थो न  
सिध्यतीत्याह—

न कर्मणामनारम्भात्तैष्कर्म्यं पुरुषो ऽश्नुते ।

न च संन्यसनादेव सिद्धिं समधिगच्छति ॥ ४ ॥

न कर्मणामिति । ‘तमेतं वेदानुवचनेन ब्राह्मणा विविदिषन्ति यज्ञेन  
दानेन तपसा ऽनाशकेन’ इत्यादिश्रुत्यनुरोधेन पुरुषार्थहेतुकर्माधिकारी पुरुषो



ब्रह्मात्मज्ञानप्रतिबन्धोपात्तदुरितक्षयद्वारा चित्तशुद्धिप्राप्यज्ञानोत्पत्तिहेतूना स्वा-  
श्रमोचितयज्ञदानकृष्यादिकर्मणामनारम्भादननुष्ठानात् नैष्कर्म्यं नाश्नुते ।  
स्वव्यतिरेकेणेदं क्रियाकारकफलात्मकं कर्म न भवतीति निष्कर्म, तस्य भावो  
नैष्कर्म्यं प्रत्यगभिन्नब्रह्मज्ञानं न प्राप्नोतीत्यर्थः । ‘एतमेव प्रव्राजिनो लोक-  
मिच्छन्तः प्रव्रजन्ति’ इत्याद्यया सन्यासस्य मोक्षाङ्गत्वश्रुत्या चित्तशुद्धयभावे  
ऽपि मोक्षसंभवात् बहुलतरायाससाध्यचित्तशुद्धिपर्यवसायिस्वाश्रमोचितनिष्का-  
मकर्मानुष्ठानेन किमिति तत्राह— न चेति । चित्तशुद्धिप्राक्कृतकेवलकर्म-  
परित्यागलक्षणसन्यासात्साधनचतुष्टयसंपत्तिवैकल्येन पारिव्राज्यधर्माननुष्ठान-  
लक्षणात् द्वेषमात्रपर्यवसानादेव नैष्कर्म्यलक्षणा सिद्धिर्नाधिगच्छति ।

‘वमनाहारवद्यस्य भाति सर्वेषणाऽऽदिषु ।

तदा सन्यासमिच्छन्ति पतितः स्याद्विपर्यये ॥

पारिव्राज्यं गृहीत्वा तु यः स्वधर्मे न तिष्ठति ।

तमारुढच्युतः विद्यादिति वेदानुशासनम् ॥

तितिक्षाज्ञानवैराग्यशमादिगुणवर्जितः ।

भिक्षामात्रेण यो जीवेत्स पापी यतिवृत्तिहा ॥’

इत्यादिश्रुतिभ्यः विस्मृतपिष्टचमूषलवणाभावोक्तिवत् ज्ञानतदुपायचित्तशुद्धि-  
रहितकेवलकर्मत्यागलक्षणवेषमात्रसन्यासो निरर्थक इत्यर्थः ॥ ४ ॥

अनुत्पन्नज्ञानतदुपायचित्तशुद्धीनां केवलकर्मसन्यासो न कर्तव्य इत्यत्र  
हेत्वन्तरमाह—

न हि कश्चित्क्षणमपि जातु तिष्ठत्यकर्मकृत् ।

कार्यते ह्यवशः कर्म सर्वः प्रकृतिजैर्गुणैः ॥ ५ ॥

न हीति । हि यस्मात् अज्ञ सर्वो जन पूर्वजन्माद्यनन्तकोटि-  
जन्मानुगतवासनामयी प्रकृति , तस्या प्रकृते सकाशादुत्थै रागद्वेषादिहेतुभि  
सत्त्वादिभिर्गुणैरवश अस्वाधीन सन् कार्यते उच्चावचकर्मणि प्रवर्त्यते ,  
तस्मात् क्षणमात्रमपि 'कश्चित् जन्तुरकर्मकृत् निर्व्यापारतया न तिष्ठति ।  
न च सर्वशब्दस्य सकोचे मानाभावात् अज्ञेन सह ज्ञोऽपि स्वप्रकृतिजैर्गुणै  
स्वोचितकर्मसु प्रवर्त्येतेति वाच्यम् । प्रकृतिप्राकृतास्पृष्टनिर्गुणप्रत्यगभिन्न-  
ब्रह्मस्वरूपावस्थानलक्षणनैष्कर्म्यपदमारूढस्य ज्ञस्य प्रकृतिद्वयतत्कार्यत्रिगुण-  
तत्कार्योच्चावचकर्मपूगप्रवृत्तिनिवृत्त्यतीतत्वेन ' न तस्य कार्यं करणं च विद्यते  
न तत्समश्चाभ्यधिकश्च दृश्यते ' , ' गुणा गुणेषु वर्तन्त इति मत्वा न  
सज्जते ' , ' गुणैर्यो न विचाल्यते ' , ' तस्य कार्यं न विद्यते ' इत्यादिकर्मा-  
भावप्रमाणतः सर्वातीतत्वात् न तस्य सर्वान्तपातित्वेन प्रकृतिवशगता  
स्यादिति भावः ॥ ५ ॥

भूरितरायाससाध्यकर्मकरणापेक्षया ज्ञवदज्ञस्यापि कर्मसामान्याकरण-  
लक्षणस्तूष्णींभाव एव वरमिति तत्राह—

**कर्मेन्द्रियाणि संयम्य य आस्ते मनसा स्मरन् ।**

**इन्द्रियार्थान्विमूढात्मा मिथ्याऽऽचारः स उच्यते ॥६॥**

कर्मेति । यः पुमान् वागादिकर्मेन्द्रियाणि संयम्य मनसेश्वरं ध्याया-  
मीति व्याजेनेन्द्रियार्थान् शब्दादीन् स्मरन्नास्ते तस्याशुद्धान्तकरणत्वेन  
स्वाज्ञानतो विमूढात्मा ऽन्तःकरणयस्य सोऽयं विमूढात्मा मिथ्याऽऽचारो  
दम्भाचारः पापाचार इत्युच्यते ॥ ६ ॥

तद्विपरीतस्य फलाभिलाषवैकल्येन विहित कर्माचरत सदाचारत्वेन मिथ्याऽऽचाराद्वैशिष्ट्यमाह—

**यस्त्विन्द्रियाणि मनसा नियम्यारभते ऽर्जुन ।**

**कर्मेन्द्रियैः कर्मयोगमसक्तः स विशिष्यते ॥ ७ ॥**

यस्त्विति । हे अर्जुन ! तुशब्दो निष्कामकर्माधिकारिताप्रदर्शनार्थः । यः कर्माधिकारी मनसा शब्दादिविषयेभ्यः श्रोत्रादिज्ञानेन्द्रियाणि सयम्य वागादिभिः कर्मेन्द्रियैः कर्मयोगम् असक्तः कर्मफलाभिलाषरहितः सन् आरभते स पुरुषो मिथ्याऽऽचारात् विशिष्यते, उत्कृष्ट इत्यर्थः ॥ ७ ॥

ज्ञानतद्धेतुचित्तशुद्धिविकलानां कर्मसंन्यासापेक्षया कर्तव्यं कर्म भोक्तव्यं तत्फलमिति फलाभिसधिपूर्वकं वा कर्मकरणमेव श्रेय इत्याह—

**नियतं कुरु कर्म त्वं कर्म ज्यायो ह्यकर्मणः ।**

**शरीरयात्रा ऽपि च ते न प्रसिध्येदकर्मणः ॥ ८ ॥**

नियतमिति । हि यस्मात् ज्ञानतद्धेतुचित्तशुद्धिविकलादकर्मणः कर्माकरणात्केवलकर्मसंन्यासात्फलोद्देशेन वा कर्मकरणं ज्यायः प्रशस्यतरं तस्मात् त्वं यो यत्कर्मण्यधिकृतः तस्य तत्फलसिद्धिर्भवतीति धिया नियतमवश्यं नित्यनैमित्तिकादि कर्म कुरु । कर्माकरणे तत्फलासभवे ऽपि शरीरयात्रा सिध्यतीति तत्राह—नेति । अकर्मणः कर्माकर्तुस्तव आधिव्याधिभिः शीर्यत इति शरीरं तस्य यात्रा तद्धारणरूपा स्थितिरपि न प्रसिध्येत् कर्मायत्तत्वाच्छरीरस्येत्यर्थः ॥ ८ ॥

कर्मफलाकाङ्क्षया शरीरस्थित्यर्थं वा कर्म कुर्विति यदुक्तं तन्न रमणीयम्, कर्मण फलपर्यवसायित्वेन तत्फलस्य च पुनर्जन्मादिहेतुत्वेन चारमणीयत्वात् कर्मकरणात् कर्माकरण ज्याय इति तत्राह—

**यज्ञार्थात्कर्मणोऽन्यत्र लोकोऽयं कर्मबन्धनः ।**

**तदर्थं कर्म कौन्तेय मुक्तसङ्गः समाचर ॥ ९ ॥**

यज्ञेति । हे कौन्तेय ! ‘यज्ञो वै विष्णुः’ इति श्रुत्या यतो यज्ञार्थात् यज्ञस्य विष्णोराराधनरूपात् कर्मणोऽन्यत्राय लोको ज्ञान कर्मण्यधिकृतत्वात् तत्फलेच्छया ‘कर्मणा बध्यते जन्तुः’ इति श्रुत्या कर्मैव बन्धनस्य सोऽयं कर्मबन्धनो भवति, अतः तद्विष्णोराराधनार्थं तत्कर्मफलेषु निष्कामत्वेन मुक्तसङ्गः सन् श्रुतिस्मृतिविहितं स्वाश्रमोचितं नित्यनैमित्तिकादि कर्म समाचर निर्वर्तयेत्यर्थः ॥ ९ ॥

प्रजापतिवचनादप्यधिकृतेन नित्यादि कर्म कर्तव्यमिति निगमयति—  
सहेति चतुर्भिः ।

**सहयज्ञाः प्रजाः सृष्ट्वा पुरोवाच प्रजापतिः ।**

**अनेन प्रसविष्यध्वमेष वोऽस्त्विष्टकामधुक् ॥ १० ॥**

सहेति । प्रजानां सृष्ट्यादिहेतुत्वात् प्रजापतिश्चतुर्मुखः पुरा सर्गादौ यज्ञेन सह वर्तन्त इति सहयज्ञाः यज्ञाधिकारिणः त्रैवर्णिकात्मनः प्रजा सृष्ट्वावाच । किमुवाचेति तत्राह—प्रसविष्यध्वमिति । यूयमनेन यज्ञेन प्रसविष्यध्वम् उत्तरोत्तराभिवृद्धिं कुरुतेत्यर्थः । कथमस्माभिरनेन यज्ञेन वृद्धिं कर्तुं शक्येति तत्राह—कामधुगिति । एष यज्ञो वो युष्माकमिष्टान् कामानभिप्रेतान्विषयान् दोग्धीति इष्टकामधुगस्तु भवतु ॥ १० ॥

कथ पुन यज्ञस्याभीष्टफलहेतुत्वं देक्ताप्रसादसम्यग्ज्ञानाभ्यामृते ऽभ्युदयनि श्रेयसयोर्दुष्प्रापत्वादिति तत्राह—

**देवान्भावयतानेन ते देवा भावयन्तु त्रः ।**

**परस्परं भावयन्तः श्रेयः परमवाप्स्यथ ॥ ११ ॥**

देवानिति । हे प्रजाः । यूयं चरुपुरोडाशादिहविर्भागप्रदानलक्षणेना-  
नेन यज्ञेन सकामा निष्कामा वा सन्तो देवानिन्द्रादीन् तदन्तर्यामिण वा  
भावयत अभिवृद्धिं भजन वा कुरुतेत्यर्थः । अस्माभिर्भाविता देवा किं  
कुर्वन्त्विति तत्राह—भावयन्तु व इति । ये युष्माभिर्भाविता ते देवा  
तदन्तर्यामी वा सकामान् निष्कामान्वा युष्मान् वृष्ट्यादिना चित्तशुद्ध्या  
वा भावयन्तु तोषयन्त्वित्यर्थः । मिथो भावनेन किं स्यादिति तत्राह—  
श्रेय इति । यूयं देवाश्चैवमुक्तप्रकारेण परस्परं भावयन्तः सन्तः श्रेयं इहामुत्र  
च सकृच्चन्दनादिस्वर्गादिभोगरूपं तद्वैराग्यतो निष्कामकर्मानुष्ठानजनितचित्त-  
शुद्धिगम्य ब्रह्मज्ञानं वा क्रमेण अवाप्स्यथ ॥ ११ ॥

कथ पुनरस्माभिर्भाविता देवा पुनरस्मान् भावयन्तीति तत्राह—

**इष्टान्भोगान्हि वो देवा दास्यन्ते यज्ञभाविताः ।**

**तैर्दत्तान्प्रदायैभ्यो यो भुङ्क्ते स्तेन एव सः ॥ १२ ॥**

इष्टानिति । इन्द्रादयो देवा युष्मत्कृतज्योतिष्टोमादियज्ञविहित-  
हविर्भागैर्भाविता तोषिता सन्तो वो युष्मभ्यमिष्टानभिप्रेतान् दारपुत्तमित्रपशु-  
वित्तस्वर्गादिसम्भवान् भोगान् दास्यन्ते वितरिष्यन्तीत्यर्थः । देवानां सत्त्व-  
प्रधानत्वेन स्वानृण्यपोषणार्थं ते ऽस्मानेवं भावयन्तु, तद्विपरीतोऽयं लोको  
न तथा भावयितुमर्हतीति तत्राह—स्तेन इति । तैर्देवैर्विपितृभिः दत्तान्

वृष्ट्याद्युत्पन्नान्नपानादिभोगानेभ्यो देवर्षिपितृभ्यो यज्ञब्रह्मचर्यशास्त्रीयप्रजोत्पत्ति-  
द्वारत पुनरप्रदायानृष्यमकृत्वा केवल कार्यकरणसघातलक्षणस्वकलेवरपोषणाय  
यो भुङ्क्ते देवर्षिपितृस्वापहारित्वेन, स स्तेन तस्कर एव भवतीत्यर्थः ॥ १२ ॥

देवर्षिपितृभ्यो विभागश्च स्वस्वभागप्रदानानन्तर भुञ्जानस्य पापाभाव  
प्रकटयति—

**यज्ञशिष्टाशिनः सन्तो मुच्यन्ते सर्वकिल्बिषैः ।**

**भुञ्जते ते त्वघं पापा ये पचन्त्यात्मकारणात् ॥ १३ ॥**

यज्ञेति । ये कर्मण्यधिकृता पुरुषा देवपितृभूतमनुष्यब्रह्मयज्ञशिष्टम-  
शनमशितुं शीलं येषां कर्मठानां ते यज्ञशिष्टाशिनः सन्तः पञ्चसूनासम्भवे  
सर्वे किल्बिषैः पापैः मुच्यन्ते ।

‘खण्डिनी पेषिणी चुल्ली चोदकुम्भी च मार्जनी ।

पञ्चसूना गृहस्थस्य पञ्चयज्ञात्प्रणश्यति ॥’

इति स्मृते । यज्ञशिष्टाशिविपरीतानुदरभरिणो दूषयति—भुञ्जते ते त्वघ-  
मिति । भोज्यवर्गं ये पचन्ति, किमर्थम् ? आत्मनः स्वशरीरस्य कारणात्  
पोषणार्थमुदरभरित्वात् ते तु कर्मठा पापा दुराचारा सन्तोऽघं पापं भुञ्जते  
रौरवादिनरकमनुभवन्तीत्यर्थः ॥ १३ ॥

इतश्च कर्मणो जगच्चक्रप्रवृत्तिहेतुत्वादप्यधिकृतेन कर्मैव कर्तव्य-  
मित्याह—अन्नादिति त्रिभिः ।

**अन्नाद्भवन्ति भूतानि पर्जन्यादन्नसंभवः ।**

**यज्ञाद्भवति पर्जन्यो यज्ञः कर्मसमुद्भवः ॥ १४ ॥**

अन्नादिति । शुक्लशोणितरूपेण परिणतादन्नात् भूतानि शरीराणि भवन्ति । तदन्न केन जायत इत्यत आह—पर्जन्यादिति । पर्जन्यात् वृष्टे अन्नस्य संभव अन्नसंभव । वृष्टेरन्नोत्पत्ति स्यादित्यर्थ । स पर्जन्य केनोद्भूत इति तत्राह—यज्ञादिति । कर्मजन्यापूर्वरूपाद्यज्ञात् पर्जन्यो वृष्टिर्भवति । स यज्ञ केन समुत्पद्यत इत्यत आह—कमेति । पत्नीयजमानत्विगादिव्यापाररूप कर्म यस्योत्पत्तौ हेतु स यज्ञ कर्मसमुद्भव तत्तद्देवता-ध्यानपूर्वक तत्तद्देवतोद्देशेनाग्नौ हुता ऽऽहुतिरादित्यरश्मिद्वारेणादित्य प्राप्य पुनस्तद्रश्मिद्वारा वृष्ट्यात्मना धरणीमण्डलं प्रविश्य ब्रीह्याद्यन्नभावमुपेत्य संस्कारभेदतः प्राणिजठरं प्रविश्य शुक्लशोणितरूपेण परिणता सती प्रजा-भावमुपैतीत्यर्थ । तथा च स्मृति —

‘अग्नौ प्रास्ता ऽऽहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजा ॥’ इति ॥ १४ ॥

ऋत्विगादिव्यापाररूप कर्म केन जायत इत्यत आह—

**कर्म ब्रह्मोद्भवं विद्धि ब्रह्माक्षरसमुद्भवम् ।**

**तस्मात्सर्वगतं ब्रह्म नित्यं यज्ञे प्रतिष्ठितम् ॥ १५ ॥**

कमेति । अपूर्वहेतु कर्म ब्रह्मोद्भव सर्वस्य ब्रह्मोद्भवाविशेषादिति तत्राह—ब्रह्मेति । सर्वार्थानामुपबृहणात् ब्रह्मशब्देन वेद एवोच्यत इत्यर्थ । तस्मात् ब्रह्मणो वेदादुद्भव संभूतिः यस्य कर्मण तत्कर्म ब्रह्मोद्भव विद्धि विजानीहि । अक्षरात्मनो वेदस्याक्षरात् संभूतिरनुपपन्नेति तत्राह—अक्षर-समुद्भवमिति । न क्षरतीति व्युत्पत्त्या ऽक्षरशब्देन पर ब्रह्मोच्यते । तस्मादुद्भव संभूति यस्य वेदस्य ब्रह्मण तद् ब्रह्मसमुद्भव विद्धि ‘अस्य महतो

भूतस्य निश्चितमेतद्यद्वेद ' इत्यादिश्रुते । वेदस्य पौरुषेयत्वेन तदुक्त-  
कर्मणामप्यप्रामाणिकत्वादक्षराख्य ब्रह्म कासनमर्हतीति तत्राह—यज्ञ इति ।  
वेदो यस्मादक्षरात् आविर्भूतो नोत्पन्न तस्मादपौरुषेयत्वेन नित्यत्वात्  
तत्प्रकाशितयज्ञादेरपि ' तथात्वात् वेदाविर्भावहेतोरक्षरस्यापि सर्वगतत्वात्  
यज्ञस्यापि स्वायुधनबुद्ध्याऽनुष्ठातृणा चित्तशुद्धिद्वारा स्वप्रापकज्ञानहेतुत्वात्  
तस्मादाकाशवत् सर्वगतमपि परमार्थमित्यत्वात्तदेतन्नित्यमक्षराख्य ब्रह्म यज्ञे  
प्रतिष्ठितम् । यतो यज्ञोपायगम्यमक्षरमतो यज्ञादिक कर्म मुमुक्षुभिर-  
प्रमादेनानुष्ठेयमित्यर्थ ॥ १५ ॥

एवभूतस्य जगच्चक्रम्य परमेश्वरेणैव प्रवर्तितत्वात् कर्मण्यधिकृतेन  
वेदाध्ययनपूर्वक जगच्चक्रमनुवर्तयितव्य तद्विपर्ययकृदीश्वराज्ञालङ्घनदोषत प्रत्य-  
वैति, 'तज्जीवनमपि व्यर्थमित्याह—

**एवं प्रवर्तितं चक्रं नानुवर्तयतीह यः ।**

**अघायुरिन्द्रियारामो मोघं पार्थ स जीवति ॥ १६ ॥**

एवमिति । हे पार्थ ! इहास्मिन् लोके यः कर्मण्यधिकृत पुमान्नी-  
श्वरेण 'अन्नाद्भवन्ति भूतानि' इत्यादिश्लोकद्वयोक्तप्रकारेण प्रवर्तित  
कर्मबद्ध चरति क्रमादिति जगच्चक्रं नानुवर्तयति नानुकरोति स कर्मठ अघ  
पापमेव आयुर्जीवन यस्य सोऽयमघायु भूत्वा इन्द्रियेन्द्रियार्थेष्वेवारमण-  
माक्रीडा यस्य सोऽयमिन्द्रियाराम सन्मोघ व्यर्थ जीवति । यत स्वा-  
ज्ञानतः कर्माधिकारिता चोदिता अतः स्वज्ञानपर्यन्तमेवमप्रमादतया कर्म  
कर्तव्यमिति प्रकरणार्थः । न चैवमनुवृत्तब्रह्मज्ञानविजृम्भितव्यावृत्तजगच्च-  
क्रमस्येश्वरेण प्रवर्तितत्वेन ज्ञाज्ञयोस्तदन्तःपातित्वेन च ताभ्यामविशेष तदनु-  
वर्तनीयमेवेति वाच्यम् । तत्प्रवर्तकज्ञानसत्त्वासत्त्वाभ्यां कर्मकर्तव्याकर्तव्यत्वेन



‘ज्ञानयोगेन साख्याना कर्मयोगेन योगिनाम्’ इत्यादिना ज्ञाज्ञयो पृथ-  
 गुपदेशदर्शनात् स्वप्रयोजनमुद्दिश्याज्ञ कर्मण्यधिकृत प्रवर्तते तद्विपरीतस्य  
 ज्ञस्य स्वव्यतिरेकेण प्रयोजनाभावानुभवप्रमाणतः तत्प्रवृत्तिरनुपपन्ना स्यात्त-  
 राम् । किं च इहामुत्रफलभोगार्थमुत चित्तशुद्ध्यर्थमथ वा ज्ञानार्थमाहोस्वित्  
 ज्ञानोत्पत्त्यनन्तर शरीरस्थितिनिर्वाहार्थं वा तत्तत्कार्योचितकर्मप्रवृत्ति  
 स्यादिति चेत्, नाद्य, नित्यादिसाधनचतुष्टयसपद्मशायामेवेहामुत्रविजृम्भित-  
 स्रक्चन्दनादिस्वर्गादिसम्भवभोगतृष्णाया वान्ताशनमूत्रपुरीषादिवत् परित्यक्त-  
 त्वान् नेहामुत्रफलभोगसिद्धये पुन कर्मप्रवृत्तिरुपपद्यते । चित्तशुद्ध्यर्थं वा  
 प्रवृत्तिरिति चेत्, न द्वितीय, चित्तशुद्धिहेतुकज्ञानस्य पुरैवोत्पन्नत्वात् न  
 तदर्थमीश्वराराधनलक्षणनिष्कामकर्मप्रवृत्तिरुचिता । वेदान्तश्रवणादिकर्म करणी-  
 यमिति चेत्, न तृतीय, चित्तशुद्धिज्ञानान्तरालापेक्षितश्रवणादे ज्ञानोदये  
 सति तत्प्रतियोग्यज्ञानेन साक परिसमाप्तत्वात् न श्रवणादिकर्मण करणीय-  
 ताऽवकाश । उत्पन्नज्ञानस्यापि शरीरस्थितिनिर्वाहार्थं किञ्चित्कर्तव्य स्या-  
 दिति चेत्, न चतुर्थ, ब्रह्मैवाहमहमेव ब्रह्मेति प्रत्यगभिन्नब्रह्मज्ञान प्राप्य  
 निवृत्तस्वाज्ञान सन्नज्ञजनदुस्त्यजैषणात्रयतो व्युत्थाय शरीरस्थितिमात्रप्रयोजनो  
 भूत्वा नैष्कर्म्यपदमारुह्य ब्रह्मात्मना यो ऽवतिष्ठते शरीरस्थितिमात्रप्रयोजनभि-  
 क्षाचरणादावपीद ममेत्यभिमानवैकल्येन स्वाद्वस्वादुविचारणहेतुस्पृहाऽभावान्न  
 तत्कर्मतापदमर्हति । तस्मात् ज्ञस्य सर्वप्रमाणै कुत्रचित्क्वचित् कस्यचित्कर्त-  
 व्यस्य कथा ऽपि दुर्लभेति सिद्धम् ॥ १६ ॥

यत ‘न कर्मणामनारम्भात्’ इत्यादिना ‘मोघ पार्थ स जीवति’  
 इत्यन्तेन चित्तशुद्धिपर्यन्तमधिकृतेन कर्म कर्तव्यमिति प्रतिपाद्य तत चित्त-  
 शुद्ध्या सर्वकर्मसंन्यासलक्षणज्ञानोत्पत्तौ ज्ञानिन किञ्चिदपि कर्तव्य नास्तीति  
 सर्वज्ञो भगवानत एवाह—यस्त्विति द्वाभ्यम् ।

**यस्त्वात्मरतिरेव स्यादात्मतृप्तश्च मानवः ।**

**आत्मन्येव च संतुष्टस्तस्य कार्यं न विद्यते ॥ १७ ॥**

यस्त्विति । यस्तु सर्वकर्मसंन्यासलक्षणसारूप्यनिष्ठामारुढो योगी । अज्ञ-  
जनवैलक्षण्यद्योतकस्तुशब्दः । तुशब्दार्थं स्पष्टयति—मानव इति । नव नव  
सकल्पविषयजात कामयत इति नव कामी अयं नवो मेति तद्विपरीतो मानव  
अकामी संन्यासीत्यर्थः । स्वरतिहेतुदारादिपरित्यागात् न तस्य रतिरस्तीति  
तत्राह—आत्मेति । प्रत्यगात्माभिन्नपरमात्मन्येव रतिरमणविश्रान्ति  
यस्य सोऽयमात्मरतिरेव स्यात् ‘स वा एष एव पश्यन्नेव मन्वान एव  
विजानन्नात्मरतिरात्मक्रीड आत्ममिथुन आत्माऽऽनन्दः स स्वराड् भवति’  
इति श्रुते । यत एवमतः संन्यासिना स्वात्मरतिविहाय स्वव्यतिरिक्त-  
शब्दादिविषयरतिरन्येति कार्येत्यर्थः । शब्दादिविषयरमणाभावे कथं तृप्ति-  
स्यादिति तत्राह—आत्मेति । यथा आत्मरतिस्तथा आत्मन्यपि तृप्तश्च  
भवति । बाह्यशब्दादिविषयनैरपेक्ष्येण भूमब्रह्मात्मानन्देनैव तृप्तत्वात् ।  
‘नित्यतृप्तोऽप्यभुञ्जानो रमते स्वात्मनाऽऽत्मनि ।’ इति श्रुते । बाह्य-  
विषयमभुञ्जानस्य संतुष्टिः कथमिति तत्राह—आत्मेति । यद्वदात्मरति-  
आत्मतृप्तस्तद्वत् ब्रह्मात्मन्येव च स संतुष्टो भवति । ब्रह्मात्मव्यतिरेकेण  
बाह्यवैषयिकतुष्टिहेत्वज्ञानाभावात्

‘सतोषामृतपानेन ये शान्तास्तृप्तिमागता ।

आत्मारामा महाऽऽत्मानस्ते महापदमागता ॥’

इत्यादिश्रुते । न च रतितृप्तिषु तृप्तिनामेकार्थत्वेन पुनर्वचो मन्तव्यम्, अर्थ-  
भेदसद्भावात् । प्रत्यगभिन्नब्रह्मविषयकामिलाषो मोदो रतिरित्युच्यते । विषया-

न्तरस्मृतावुदितायामपि तदुपेक्षया ब्रह्मात्मसुखानुभव प्रमोद तृप्तिरित्युच्यते । विषयान्तरविस्मरणपूर्वक प्रत्यगानन्दाभिन्नपरमानन्दस्वरूपेणावस्थान परमानन्द सतुष्टिरित्युच्यते । ‘मोद प्रमोद आनन्द’ इति श्रुते । एवमात्सरतेरात्मतृप्तस्यात्मसतुष्टस्यापि सन्यासिनो विदेहकैवल्यवाप्तये किञ्चित्कर्तव्य स्यादिति तत्राह---नेति । तादृशब्रह्मात्मनिष्ठस्य कृतार्थतापदमारूढस्य कदाचित्कुत्रचित्कचिदपि कार्यमकार्य कर्तव्यमकर्तव्य वा कर्म न विद्यते, ‘न तस्य कार्यं करणं च विद्यते’,

‘कर्तृत्वमद्य मे नष्ट कर्तव्यं वा ऽपि न कञ्चित्’

इत्यादिश्रुते ॥ १७ ॥

तादृशस्य नैष्कर्म्यपदमारूढत्वेन कर्तव्यकर्माभावे ऽपि तत्करणे कश्चिदर्थो भविष्यतीति तत्राह—

**नैव तस्य कृतेनार्थो नाकृतेनेह कश्चन ।**

**न चास्य सर्वभूतेषु कश्चिदर्थव्यपाश्रयः ॥ १८ ॥**

नैवेति । कर्माकर्तृतापदमारूढस्य तस्य ब्रह्मात्मविद सन्यासिन कृतेन स्वाश्रमोचितेन कर्मणा तद्विपरीतेन वा अर्थ प्रयोजनं नैव विद्यते ।

‘नैव तस्य कृतेनार्थो न श्रुतिस्मृतिविभ्रमै ।

निर्मन्दर इवाम्भोधि स तिष्ठति यथा स्थित ’

इति श्रुते । कर्मकरणतः प्रयोजनाभावे ऽपि प्रत्यवायानुत्पत्तये स्वरूपाच्युतये वा कर्म कर्तव्यं स्यादिति तत्राह—न कश्चनेति । अकृतेन कर्माकरणेन कश्चन कश्चिदपि कर्माकरणप्रभव प्रत्यवायो न चास्ति । नैष्कर्म्यलक्षणब्रह्मात्म-

निष्ठाऽच्युतस्य निरहभावस्य सन्यासिनो विधिनिषेधातीतत्वात् 'वाचामतीत-  
विषयो विषयाशादशोज्झित' इति श्रुते । एव विधिनिषेधातीतत्वे ऽपि  
स्वप्राप्यत्वेन मोक्षरूपो यो ऽर्थः तः प्रति देवमनुष्यभूतकृतविघ्नशान्तये शर-  
भविनायकदुर्गाऽऽदिदेवतोद्देशेन किञ्चित्कर्म कर्तव्यं स्यादित्यत आह—न  
चेति । अस्य ब्रह्मात्मनिष्ठस्य ब्रह्मादिस्तम्बान्तभूतेषु स्वाविद्याद्वयतत्कार्यमोक्षे  
ऽर्थे प्राप्यत्वादिदोषरहिते नित्याप्ते मिथ्याभूतदेवमनुष्यभूतविघ्नशान्तये कश्चि-  
दपि व्यपाश्रय आश्रयणीयत्वेन न चास्ति । सम्यग्ज्ञानोदयमात्रेण स्वाज्ञान-  
निवृत्तिसमकालमेवाविद्याद्वयतत्कार्यनिवृत्तिलक्षणस्य मोक्षस्य प्राप्तत्वात् तदा  
स्वव्यतिरेकेण देवमनुष्यभूततत्कृतविघ्नतन्निवर्तकशरभविनायकदुर्गाऽऽदीनाम-  
भावान्न किञ्चिद्व्यपाश्रयता स्यादित्यर्थः । मुक्तस्यैवमस्तु, मुमुक्षोर्मोक्षविघ्नशा-  
न्तये किञ्चिद्व्यपाश्रयता स्यादिति चेन्न, देवादीनां तद्विघ्नकरणासमर्थत्वात्  
'तस्य ह देवाश्च नाभूत्या ईशते' इति श्रुते । एवभूतस्याधिकारिणो न  
किञ्चित्कर्तव्यमस्तीति फलितो ऽर्थः ॥ १८ ॥

यस्मादेव ब्रह्मात्मनिष्ठस्य

‘नैष्कर्म्येण न तस्यार्थस्तस्यार्थो ऽस्ति न कर्मभिः ।

न समाधानजाप्याभ्या यस्य निर्वासनं मनः ॥’

इति श्रुत्यनुरोधेन कस्यचिदपि कर्तव्यस्याभावः प्रदर्शितः । तस्मात्तव सर्वत-  
सम्प्लुतोदकस्थानीयब्रह्मात्मज्ञानहेतुचित्तशुद्धयभावात्तदर्थं त्वया कर्मैव कर्तव्य-  
मित्याज्ञापयति—

तस्मादसक्तः सततं कार्यं कर्म समाचर ।

असक्तो ह्याचरन्कर्म परमाप्नोति पूरुषः ॥ १९ ॥

तस्मादिति । यस्मादकिञ्चित्कर्तव्यतालक्षणब्रह्मात्मनिष्ठाविकलो ऽसि चित्तशुद्धयभावात् कर्मफलासक्तचेतसामनर्थपरपराया अनिवार्यत्वाच्च, तस्मात्तादृशानर्थनिवृत्तिहेतोरुच्चावचकर्मफलेष्वसक्तस्तदभिलाषविकल सन् श्रौत स्मार्तानुगृहीत स्वाश्रमोचित नित्य नैमित्तिक च कर्म मया कार्य कर्तव्यमिति समाचर सम्यगनुष्ठान कुरु । यावज्जीवमनुष्ठेय किमिति तत्राह—सततमिति । चित्तशुद्धिपर्यन्तमित्यर्थः । एव निष्कामकर्मानुष्ठानतः किं स्यादिति तत्राह—परमिति । हि यस्मात्कर्मफलेषु असक्तः पूरुषः पूरुषो निष्कामकर्मानुष्ठाता स्वाश्रमोचितं कर्म समाचरन्सन् चित्तशुद्धिसंज्ञाज्ञानद्वारा ऽविद्याद्वयतत्कार्यपरत्वेन विभानात् परं ब्रह्मात्मस्वरूपावस्थानलक्षणं मोक्षमाप्नोति, ‘ब्रह्मविदाप्नोति परम्<sup>१</sup>’ इति श्रुते ॥ १९ ॥

कथं पुनर्निष्कामकर्मानुष्ठानान्मोक्षप्राप्तिरित्यत्र शिष्टाचारप्रमाणयति—

**कर्मणैव हि संसिद्धिमास्थिता जनकादयः ।**

**लोकसंग्रहमेवापि संपश्यन्कर्तुमर्हसि ॥ २० ॥**

कर्मणेति । ईश्वराराधनलक्षणेन चित्तशुद्धिपर्यवसायिना स्वाश्रमोचितेन निष्कामकर्मणैव पूर्वं त्वादृशा विद्वांसः क्षत्रियाः ससिद्धिप्रत्यगभिन्नब्रह्मस्वरूपावस्थानलक्षणा मुक्तिम् आस्थिताः प्राप्तुमुद्यताः । के ते ? स्वयमनुष्ठाय जनैरपि निष्कामकर्म कारयतीति जनकः, औरसानामिव प्रजानां परिपालकत्वाद्वा जनकः, ‘जनको जनक इति वा उ जना धावन्ति<sup>२</sup>’ इति श्रुते । यद्वा स्वाज्ञानोत्थे जगति स्वज्ञानतो नष्टे ऽर्थं कं पुमान्

शिष्यते इति तद्वावापन्नो जनक । एवरूपो जनक आदिर्येषा ते जनकादय ।  
आदिशब्देन अश्वपतिप्रभृतयो गृह्यन्ते । तेषा प्रसिद्धिद्योतको हिशब्द । ते  
जनकादय सप्राप्तसम्यग्दर्शना उत तत्पदमारोढुमिच्छव । सप्राप्तसम्यग्दर्शना  
यदि ते क्षत्रियाणा कर्मसंन्यासाभावप्रमाणत कर्मसामान्यमसंन्यस्य मिथ्या  
प्रारब्धायत्ता इव लोकस्योन्मार्गनिवृत्तये कर्म कुर्वन्त सन्त मसिद्धिमा-  
स्थिता मुक्ति प्राप्ता । यदि ते सम्यग्ज्ञानपदमारोढुमिच्छवस्तदा निष्काम-  
कर्मानुष्ठानजनितचित्तशुद्धिहेतुकसम्यग्ज्ञानद्वारा क्रमेण ससिद्धिमास्थिता ,  
इदानीं चित्तशुद्धिसाधने प्रवृत्ता इत्यर्थ । कर्मयाथात्म्यमजानद्धि जन-  
कादिभि कृतमिति तथाथात्म्यविदामथापि करणीय किमिति तत्राह—  
कर्तुमर्हसीति । कर्मयाथात्म्य ते न जानन्त्यहमेव जानामीति यदि मन्यमे  
कृतकृत्याना जनकादीनामिव तादृश ज्ञान न तवास्ति, प्रारब्धकर्मायत्तत्वात् ,  
यदि स्यात् तथा ऽपि लोकस्य स्वेच्छाऽऽचारनिवारण लोकसग्रह , तमेवापि  
प्रयोजन पश्यन् जनकादय इव कर्मकर्तुमर्हसि, न त्यक्तुमित्यर्थ ॥ २० ॥

कर्मयाथात्म्यविदा लोकसग्रहार्थ किंचिदपि कर्म न करणीयमित्यत्र  
श्रुताध्ययनसपन्नत्वेन यद्यप्यभिमतस्त्व तथा ऽपि लोकस्योन्मार्गनिरसनादीश्वर-  
प्रसादेन झटिति सम्यग्ज्ञानमुदेति इति निश्चित्य नित्यकर्म करोषि चेत्  
त्वामनुसृत्य सर्वे ऽपि प्रवर्तन्त इत्याह—

**यद्यदाचरति श्रेष्ठस्तत्तदेवेतरो जनः ।**

**स यत्प्रमाणं कुरुते लोकस्तदनुवर्तते ॥ २१ ॥**

यदिति । श्रुताध्ययनतदर्थानुष्ठातृत्वेन दिगन्तविश्रान्तकीर्ति श्रेष्ठ  
विद्वान् यद्यच्छ्रुतिस्मृतिविहित तत्प्रतिषिद्ध वा कर्माचरति, तत्तदेव विहित  
प्रतिषिद्ध वा सामान्यजनो ऽपीतर कर्माचरति । अज्ञस्य विवेक्यनुकरण

कथमिति तत्राह—अनुवर्तत इति । स प्रसिद्धो विद्वान् यत्कर्मकाण्डमुपा-  
सनाकाण्ड ज्ञानकाण्ड वा प्रमाण कुरुते, अज्ञजनो ऽपि तदेवानुवर्तते, स्वतो  
विवेकाभावात्तदाचरणावलोकनतस्तत्राभिनिवेशपूर्वकं प्रवर्तत इत्यर्थः ॥२१॥

लोकमर्यादास्थापनहेतुकर्माचरणे यदि ते विचिकित्सा स्यात्, तदा  
तत्र कर्तव्याकर्तव्यसंबन्धास्पृष्टमपि सदाचारे प्रवृत्तं सर्वात्मभूत परमेश्वर  
मा दृष्टान्तत्वेन किं न पश्यसीत्याह—न म इति त्रिभिः ।

**न मे पार्थास्ति कर्तव्यं त्रिषु लोकेषु किञ्चन ।**

**नानवाप्तमवाप्तव्यं वर्त एव च कर्मणि ॥ २२ ॥**

न म इति । हे पार्थ । वागगोचरनिराकारपरब्रह्मस्वरूपो ऽहमेवेति  
सर्ववेदान्तप्रसिद्धत्वेन ज्ञानिभिः भावनीयस्य परमेश्वरस्य मे मम त्रिषु  
लोकेषु तदुपलक्षितेष्वनन्तकोटिब्रह्माण्डेषु किञ्चनाप्यपि न कर्तव्यं कर्मास्ति,  
स्वेतरकलनाऽभावात्, ‘निरस्ताविद्यातमोमोहो ऽहमेव’ इति श्रुते ।  
अनवाप्तावाप्तय त्वया ऽपि किञ्चित्कर्तव्यं स्यादिति तत्राह—नेति ।  
अनवाप्तं सदवाप्तव्यं प्रापणीयं न मे वस्तुजातमस्ति, अवाप्तसमस्तकाम-  
त्वात्, ‘आत्मकाम आप्तकामो निष्कामो जीर्णकाम’ इत्यादिश्रुते ।  
तव आप्तकामत्वेन कर्मणो ऽकिञ्चित्कर्त्वात् त्वया ऽपि कर्म नानुष्ठेयमिति  
तत्राह—वर्त इति । कर्मकरणाकरणाभ्यामभ्युदयप्रत्यवायाभावे ऽपि त्वा-  
दृशलोकस्योन्मार्गनिरसनाय स्वनिश्चासभूतश्रुतिस्मृतिचोदिने नित्यादिकर्मणि  
प्राकृतलोकवद्वर्त एव च, ‘एष सेतुर्विधरण एषा लोकानामसंभेदाय<sup>१</sup>’ इति  
श्रुते । अवधारणचकाराभ्यामेव कर्मणि वर्तमानं मा न पश्यसि किमिति  
द्योत्यते ॥ २२ ॥

ईश्वरप्रसादतो झटिति सम्यग्ज्ञानार्थं खलु लोकसमूहाय कर्मानुष्ठानम् । तव सम्यग्ज्ञानप्राप्त्येश्वरत्वात् त्वया लोकसमूहार्थं कर्म न कर्तव्यमिति तत्राह—

**यदि ह्यहं न वर्तेय जातु कर्मण्यतन्द्रितः ।**

**मम वर्त्मानुवर्तन्ते मनुष्याः पार्थ सर्वशः ॥ २३ ॥**

यदि हीति । हे पार्थ ! सम्यग्ज्ञानप्राप्य ईश्वरोऽप्यहमतन्द्रित अप्रमत्त सन् जातु कदाचित् श्रौतस्मार्तकर्मणि न वर्तेय यदि, तदा मदनुष्ठानानुकारिण त्रैवर्णिका भविष्यन्तीति मनुष्या सर्वेश्वरस्य मम वर्त्म मार्गं सर्वश सर्वप्रकारैरनुवर्तन्ते अनुकरिष्यन्तीति निश्चयद्योतको हिशब्दः ॥ २३ ॥

सर्वेश्वरस्य तव वर्त्मानुवर्तनं मनुष्याणामुचितमेव, तत्र तेषां कानि हानिरिति तत्राह —

**उत्सीदेयुरिमे लोका न कुर्या कर्म चेदहम् ।**

**संकरस्य च कर्ता स्यामुपहन्यामिमाः प्रजाः ॥ २४ ॥**

उत्सीदेयुरिति । सर्वज्ञ ईश्वरोऽहं नित्यादि कर्म न कुर्या चेदपीश्वरस्य मम तत्करणाकरणाभ्यामभ्युदयप्रत्यवायाभावेऽपि ‘यान्यस्माकं सुचरितानि, तानि त्वयोपास्यानि, नो इतराणि<sup>१</sup>’ इत्यादिमन्त्रिश्वासभूतश्रुत्यर्थबहिर्मुखाणामनुग्रहाय जगच्चक्रनिर्वाहकं नित्यादि कर्म न कुर्या चेदहं त इमे परमेश्वरानुष्ठानमवलोक्य तथाकारिणो लोका उत्सीदेयुः पतिता भवेयु मद्भावविधुरत्वात् । तथाऽपि त्वया सर्वेश्वरेण कर्म न कर्तव्यमिति तत्राह—



सकरस्येति । कर्म यदि न कुर्या सकरस्य तत्तद्वर्णानुष्ठेयधर्मलोपस्य चशब्दात् तत्तदाश्रमोचितधर्मानुष्ठानाभावस्य अहमेव कर्ता स्याम् । तेन तव किमिति तत्राह—उपहन्यामिति । प्रत्यगभिन्नब्रह्माज्ञानतो जायन्त इति सर्वा प्रजा , ता अहमेवोपहन्या स्वाविद्याविजृम्भिते जननमरणात्मके ससारे प्रवर्तको ऽहमेव स्याम् । एव प्रजोपहत्या तव किं स्यादिति चेत्, मम लोकानां स्वपदप्राप्तिहेतुत्वेनोपायोपेयभूतनिष्ठाद्वयप्रवर्तकत्वात् तद्वैपरीत्येन प्रजोपहति-रनुपपन्नेत्यर्थ ॥ २४ ॥

यस्मात्सर्वज्ञ परमेश्वरो ऽप्यहं लोकसंग्रहार्थं कर्मणि प्रवृत्तः, तस्मात् मयेव त्वया ऽन्येन वा ऽप्यज्ञानकम्पया कर्म कार्यमित्याह—

**सक्ताः कर्मण्यविद्वांसो यथा कुर्वन्ति भारत ।**

**कुर्याद्विद्वांस्तथा ऽसक्तश्चिकीर्षुर्लोकसंग्रहम् ॥ २५ ॥**

सक्ता इति । हे भारत ! यथा येन प्रकारेण कर्मठा किञ्चिद्विकल कर्म फलोपधायकं न भवतीति भिया नित्यादिकर्मणि सक्ता तत्कर्मफलाभिलाषयुक्ता सन्तः कर्म कुर्वन्ति । के ते ' कर्मब्रह्मयाथात्म्यं न विदन्तीत्यविद्वांसः । अविद्वानिव कर्मकरणे बद्ध म्यादिति तत्राह—असक्त इति । तथा कर्मब्रह्मयाथात्म्यं वेत्तीति विद्वानपि स्वकर्तव्येषु नित्यादिकर्मसु कर्तृत्वाभिमानवैकल्येन तत्फलेष्वसक्त फलाभिमतधिविवुरो भूत्वा लोकमर्यादा-स्थापनमात्रप्रयोजनत्वेन लोकसंग्रहं चिकीर्षुः सन् कर्तव्यमिति कर्म कुर्यात् ॥ २५ ॥

स्वफलमिच्छता बन्धकारिणः बहुलतरायाससाध्येषु कर्मसु कर्मठा प्रवृत्ता सन्तो मुधा क्लिश्यन्तीति कृपया तान्प्रति सर्वकर्मसंन्यासलक्षणब्रह्मात्मैक्यज्ञानमवोपदेष्टव्यमिति तत्राह—

**न बुद्धिभेदं जनयेदज्ञानां कर्मसङ्गिनाम् ।**

**जोषयेत्सर्वकर्माणि विद्वान्युक्तः समाचरन् ॥ २६ ॥**

नेति । श्रुताध्ययनसपन्नैः अस्माभिः कर्तव्यं कर्म भोक्तव्यं तत्फल-  
मिति कर्मतत्फलानुषङ्गिना कर्मब्रह्मयाथात्म्याज्ञाना कर्मतत्फलविषयकबुद्धि-  
भेदः कर्मविषयकश्रद्धाचालनं विद्वान् ज्ञानी कर्मब्रह्मयाथात्म्योपदेशतो न  
जनयेत्, यदि तेषु कृपा स्यात् तदा कर्मब्रह्मयाथात्म्योपदेशं विना स्वयं  
निष्कामकर्मणि युक्तो भूत्वा तत्र दृढाभिनिवेशवानिव कर्माणि समाचरन् सन्  
अज्ञजनैरीश्वराराधनलक्षणनिष्कामकर्मनिष्ठोपदेशतः चित्तशुद्धिपर्यवसायीनि  
सर्वकर्माणि जोषयेत्काग्येदित्यर्थः । अन्यथा च त्वं स्वयं कृतार्थत्वबुद्ध्या  
विद्वान् नित्यादिकर्माकुर्वन् कर्मब्रह्मतत्त्वज्ञानमवङ्गतोऽज्ञजनबुद्धिभेदनात्  
तेषामनन्तकोटिजन्मरूढमूलाऽपि कर्मश्रद्धां निवर्तते । विदुषा केवलकृ-  
पयोपदिष्टं ज्ञानमपि चित्तशुद्धयभावात् यथावन्नोदेति, तस्मादुभयभ्रश-  
स्यादिति मत्वा स्वस्य कर्तव्याभावेऽपि तदनुकम्पया स्वयं कुर्वन् तैरपि  
यथावत्कारयेदिति भावः ॥ २६ ॥

अविदुषेव विदुषाऽपि कर्म कर्तव्यं चेत्तयोः को विशेष इत्यतः  
आह — प्रकृतेरिति द्वाभ्याम् ।

**प्रकृतेः क्रियमाणानि गुणैः कर्माणि सर्वशः ।**

**अहंकारविमूढात्मा कर्ता ऽहमिति मन्यते ॥ २७ ॥**

प्रकृतेरिति । ज्ञानकर्मेन्द्रियेन्द्रियार्थेष्व्वात्माभ्यासरूपेणाहकारेण विमूढा  
आवृता आत्मा ऽन्तःकरणं यस्य सोऽयमहंकारविमूढात्मा कार्यकरण-  
संघाताभिमानो केवलकर्मठः सत्त्वादिगुणसाम्यावस्थायां प्रकृतेरव्यक्तात्मि-

काया विजृम्भितैः सत्त्वादिभिस्त्रिभिर्गुणैस्तत्कार्यैरिन्द्रियैश्च सर्वशः सर्वप्रकारैः  
क्रियमाणानि लौकिकवैदिककर्माणि, तेषामहमेव कर्तेति मन्यत ॥ २७ ॥

अविद्वन्निष्ठ कर्तृत्वात्मक विशेषमुक्त्वा तद्वैपरीत्येन विदुषो विशेष-  
माचष्टे—

**तत्त्ववित्तु महाबाहो गुणकर्मविभागयोः ।**

**गुणा गुणेषु वर्तन्त इति मत्वा न सज्जते ॥ २८ ॥**

तत्त्वविदिति । नाह सत्त्वादित्रिगुणवान् निर्गुणत्वात्, नाह कर्म न मे  
कर्माविक्रियत्वेनाहकारममकाराभावादिति गुणकर्मविभागौ, तयोः गुणकर्म-  
विभागयोः तत्त्व याथाऽऽख्य स्वाविद्याविजृम्भितत्वेन मिथ्यात्वज्ञानतद्विपरी-  
तत्वेन गुणकर्मविभागास्पृष्ट ब्रह्मैवाहम् अहमेव ब्रह्मेति प्रत्यगभिन्न ब्रह्म च  
वेत्तीति तत्त्ववित् । अतत्त्वविद्विलक्षणत्वद्योतकं तुशब्दः । हे महाबाहो !  
एवभूतो ब्रह्मनिष्ठः सन्यासी गुणा गुणकार्याणि इन्द्रियाणि गुणेषु तत्कार्येषु  
शब्दादिविषयेषु स्वभावतो वर्तन्ते ब्रह्मात्मनः सकलविकारास्पृष्टत्वेन तदा-  
स्पृष्टत्वेन च स्वभिन्नेन्द्रियेन्द्रियार्थवर्गाभावात् न मे प्रवृत्तिः निवृत्तिर्वा  
कदाचित् कुत्रचिदप्यस्तीति मत्वा कर्तृत्वाद्यभिमानवैकल्येन न सज्जते,  
आकाशवदसङ्गत्वात्, 'असङ्गो न हि सज्जते' इति श्रुते ॥ २८ ॥

‘न बुद्धिभेदं जनयेत्’ इति लोकोक्तमर्थमुपसहरति—

**प्रकृतेर्गुणसंमूढाः सज्जन्ते गुणकर्मसु ।**

**तानकृत्स्नविदो मन्दान्कृत्स्नविघ्नं विचालयेत् ॥ २९ ॥**

प्रकृतेरिति । ये ऽनात्मविदो गुणसाम्यावस्थाया प्रकृतेरुद्रितैः सत्त्वादिभिस्त्रिभिर्गुणैः समूढा सम्यक् गाढमावृता सन्तो गुणकर्मसु इन्द्रियेन्द्रियार्थेष्वनात्मत्वात्मीयत्वाभिमानदोषतः सज्जन्ते ससक्ता भवन्ति । कर्मफलाभिलाषावृतदृष्टीनां कर्मतत्फलातिरिक्तज्ञानाभावात् सत्कुलप्रसूतैर्गम्माभिर्यैव कर्तव्यम्, तत्फलमवश्यं भोक्तव्यमिति येषां ब्रह्मात्मभावो दुर्लभः यस्मिन्ननुवृत्ते त्रिविधपरिच्छिन्नदृष्ट्या विभवे प्रत्यगभिन्ने ब्रह्मणि तदज्ञदृष्टिहेतुमायया क्रियत इति कृत्स्नमविद्याद्वयतत्कार्यजातं व्यावृत्तमभिधीयते, अनुवृत्तरज्ज्वादिसत्ताऽतिरेकेण तद्व्यावृत्तसर्पाभाववदनुवृत्तब्रह्मातिरेकेण व्यावृत्तकृत्स्नाभावात् । कृत्स्नं प्रत्यगभिन्नं ब्रह्म तद्विपरीतमकृत्स्नं तद्विदन्तीत्यकृत्स्नविदतानकृत्स्नविदं परिच्छिन्नदृष्टीनत एव मन्दप्रज्ञानं तद्विपरीतब्रह्मात्मभावारूढं कृत्स्नवित् सर्वज्ञो विद्वान् न विचालयत्, तद्बुद्धिभेदं न कुर्यादित्यर्थः ॥२०॥

अकृत्स्नविद्वद्बुद्धिचालनाभावाय कृत्स्नविदाऽपि स्वचित्तद्वयव्यापृतिं यावत्तावच्छ्रौतस्मार्तानुगृहीतस्वाश्रमोचितं नित्यादि कर्म कर्तव्यम् । न त्वकृत्स्नवित् सर्वत्रात्मत्वात्मीयत्वाभिमानदर्शनात् 'बहुविदचित्तो भवति' इति श्रुत्यनुरोधेन कृत्स्नविपदारोहाय त्वया मनुक्तप्रकारेण स्वाश्रमोचितं कर्मैव कर्तव्यमिति निर्दिशति—

**मयि सर्वाणि कर्माणि संन्यस्याध्यात्मचेतसा ।**

**निराशीर्निर्ममो भूत्वा युध्यस्व विगतज्वरः ॥ ३० ॥**

मयीति । प्रत्यगभिन्नब्रह्मरूपे वासुदेवे मयि ब्रह्मात्मानमधिकृत्येदं कर्म तत्फलजातं भवतीत्यध्यात्मं तस्मिन्नध्यात्मे तदाराधनरूपनिष्कामकर्मणि नाहं कर्मकर्ता न तत्फलभोक्ता सर्वं वासुदेव एवेति तद्वापन्नं चेतः, तेनाध्यात्मचेतसा विहिताविहितानि सर्वाणि कर्माणि मन्यस्य ततो यु यस्व ।

आशीर्युक्तम्य कथं त्वयि सर्वकर्मसंन्यासो भवेदिति तत्राह—निराशीरिति । शत्रूणां पराजयपूर्वकमस्माकमेव जयो भवतु इत्याद्याशी कामना यस्मान्निर्गता स त्वं निराशी विषयजातसकल्पशून्यत्वात् संन्यास उपपद्यत इत्यर्थः । स्वशरीरतत्संबन्धिना सत्त्वात्तेष्वहंकारममकाराविष्टस्य चित्तशुद्धिहेतुयुद्धनिर्म-प्रवृत्तिः कथमिति तत्राह—निर्मम इति । स्वशरीरतत्संबन्धिदारपुत्रबन्धुधन-क्षेत्रादिषु निर्गतो ऽहंकारो ममकारश्च यस्मात् स त्वं निर्ममो भूत्वा पुनः स्वदेहतत्संबन्धिषु गतागतेष्वपि विगतः परित्यक्तः ज्वरः शोकः सतापो यस्मात् स त्वं विगतज्वरः सन् युध्यस्व । यतः त्वं क्षत्रियः, युद्धस्य क्षत्रियधर्मत्वात्, अतो युद्धाख्यं कर्म कुर्वित्यर्थः ॥ ३० ॥

एवं स्वमतानुवर्तिना क्रममुक्तिमादिशति—

**ये मे मतमिदं नित्यमनुतिष्ठन्ति मानवाः ।**

**श्रद्धावन्तो ऽनसूयन्तो मुच्यन्ते ते ऽपि कर्मभिः ॥३१॥**

य इति । ये श्रुत्याचार्योपदिष्टे ऽर्थे ऽतीव श्रद्धा ऽऽस्तिव्यबुद्धि-येषां ते श्रद्धावन्तः उच्चावचकर्मफलेषु मां न विद्यते न च कामो ऽभिलाष-येषां ते मानवाः, निष्कामकर्मानुष्ठातारः त्रैविणिकाः सद्यः फलविकल-निष्कामकर्मण्यस्मान् नियोजयतीति परमकारुणिके मय्यनसूयन्तः सन्तो मे मम परमेश्वरस्य श्रुतिस्मृतिसेवितमिदं मतं नित्यं चित्तशुद्धिपर्यन्तमनु-तिष्ठन्ति, ते ऽपि चित्तशुद्धिगम्यज्ञानद्वारा कर्मभिः कर्मबन्धैः विमुच्यन्ते क्रमेण मुक्ता भवन्तीत्यर्थः ॥ ३१ ॥

स्वमतविपरीतानुसारिणा प्रत्यवायः प्रकटयति—

**ये त्वेतदभ्यसूयन्तो नानुतिष्ठन्ति मे मतम् ।**

**सर्वज्ञानविमूढांस्तान्विद्धि नष्टानचेतसः ॥ ३२ ॥**

ये त्विति । ये तु तद्विपरीता एतन्मदीय मतमभ्यसूयन्त सन्तो नानुतिष्ठन्ति । तदनुष्ठानाभावाविर्भूतस्वबुद्धिदोषात् निर्दोषे मदीये मते ऽपि दोषमारोप्य यतो नानुवर्तन्ते तूलाविद्याऽऽवृतदृष्टित्वात्, अत अचेतसः सर्वेषु सगुणनिर्गुणात्मकविराट्द्विरप्यगर्भेशसाक्षिज्ञानेषु विक्षेपद्वयकबलितदृष्टित्वात् विमूढ चित्तं येषां तान् सर्वज्ञानविमूढानत एव नष्टान्विद्धि, नित्यप्रबोधाभावात् ॥ ३२ ॥

केवलराजशासनमपि न केनापि लङ्घयितुं शक्यते, यान्विना क्षणमात्रमपि जगच्चक्रं न चलति 'भीषा ऽस्माद्वातं पवते' इत्यादि श्रुत्यनुरोधेन तादृशा वातादयो ऽपि महाक्रोधवशवदप्राणान्तिकदण्डोद्यतकरराजपरिसरवर्तिभृत्या इव नित्यं भीता सन्त अद्यापि यच्छासनं शिरसा धृत्वा म्वे म्वे कर्मणि प्रवर्तन्ते । एव चण्डशासने त्वयि सति सर्वे त्वन्मतानुसारणं निष्कामाः सन्त सर्वेन्द्रियनिग्रहपूर्वकं स्वधर्मानुष्ठानं विना परधर्मानं कस्मात्कुर्वन्तीति तत्राह—

**सदृशं चेष्टते स्वस्याः प्रकृतेर्ज्ञानवानपि ।**

**प्रकृतिं यान्ति भूतानि निग्रहः किं करिष्यति ॥ ३३ ॥**

सदृशमिति । पूर्वजनिष्कृतशुभाशुभकर्मसंस्कारतो वर्तमानजन्मनि तद्वासनाऽभिव्यक्ते प्रकृतत्वात् प्रकृतिरित्युच्यते । तस्या वासनारूपाया स्वप्रकृते सदृशमनुरूपं चेष्टते । एव प्रकृतिगुणदोषानभिज्ञं चष्टता नाम न तज्ज्ञ इति तत्राह—ज्ञानवानपीति । मिथ्याभूता प्रकृतिरिति ज्ञान यस्य सो ऽपि चेष्टते । अपिशब्दस्वारस्यात् प्रकृतिगुणदोषविचारवेकल्यन

मदसत्पदार्थविवेकाकुशलो ऽज्ञो लोक चेष्टत इति किमु वक्तव्यमिति द्योत्यते । भूतानां स्वतन्त्रत्वेन स्वप्रकृतिवशता नोचितेति तत्राह—यान्तीति । इन्द्रियद्वयानिग्रहाविर्भूतानन्तकोटिजन्मनिदानवासनारूपप्रकृतिवशमनिच्छ - न्यपि तद्वशं प्राप्य तथा मोमुह्यमानानि सन्ति प्रकृतितो भवन्ति प्रकृतौ तिष्ठन्ति प्रकृतावेव निधनं यान्तीति भूतानीत्युच्यन्ते । तानि भूतानि स्वास्वा प्रकृतिं यान्ति तेषां स्वाज्ञानकबलितस्वज्ञानत्वेनासमर्थत्वात् । तथा ऽपि तै प्रकृतिर्निग्राह्येति तत्राह—निग्रह इति । तै कृतप्रकृतिनिग्रहोपायभूतेन्द्रिय-निग्रहं किं करिष्यति ? प्रकृत्युन्मूलनाय मदुक्तनिष्ठाद्वयबहिर्मुखेण त्वया ऽन्येन वा स्वव्यतिरेकेण मिथ्याभूता ऽपि प्रकृतिर्दुर्निग्रहेत्यर्थः । प्रकृत्युन्मूलनाय त्वया किमुक्तमिति चेदुच्यते । स्वातिरिक्तसत्ताशून्यानन्तकोटिजन्म-वासनाऽऽत्मकप्रकृतिनिग्रहाय खलु सर्वज्ञेन मया सर्वेन्द्रियनिग्रहसहकृतम-दाराधनलक्षणनिष्कामकर्मनिष्ठा नैष्कर्म्यलक्षणप्रत्यगभिन्नब्रह्मनिष्ठा चेत्युपायो-पेयभेदेन निष्ठाद्वयं प्रकटितम् । तत्रोपायभूतनिष्कामकर्मनिष्ठानां स्वाधिष्ठेय-प्रकृतेरर्धाशो निगृह्यन्ते । सरूपविलयमश्नुत इत्यर्थः । प्रकृते सरूपविलया-विर्भूतचित्तशुद्धिगम्यसर्वकर्मसंन्यासलक्षणब्रह्मात्मज्ञाननिष्ठानां स्वाधिष्ठेयप्रकृति-नि शेषं निगृह्यन्ते । विरूपविलयमश्नुत इत्यर्थः । मदुक्तनिष्ठाद्वयानुवर्तिषु प्रकृतिनिग्रहोपायं फलवान् । मच्छासनपराङ्मुखत्वेनोपेक्षणीयेषु निग्रह-प्रकृतिनिग्रहोपायं किं करिष्यति ? तेषां दुर्लभत्वान्न किमपीत्यर्थः ॥ ३३ ॥

सर्वस्य प्रकृतिसदृशं प्रवृत्तत्वेन प्रकृतिशून्यपुरुषस्य दुर्लभत्वात् पुरुष-प्रयत्नस्याकिञ्चित्करत्वेन विधिनिषेधबोधकशास्त्रानर्थक्यं स्यादिति तत्राह—

**इन्द्रियस्येन्द्रियस्यार्थे रागद्वेषौ व्यवस्थितौ ।**

**तयोर्न वशमागच्छेत्तौ ह्यस्य परिपन्थिनौ ॥ ३४ ॥**

इन्द्रियस्येति । इन्द्रियस्येन्द्रियस्येति वीप्सात् प्रतीन्द्रियमिति द्योत्यते । तेषामिन्द्रियाणामर्थे शब्दादिविषये अनुकूले राग प्रतिकूले द्वेष रागश्च द्वेषश्च रागद्वेषौ प्रतीन्द्रियार्थमवश्यभावित्वेन व्यवस्थितौ । यस्मादस्य मुमुक्षो श्रेयोमार्गस्य पथि तस्कराविव रागद्वेषौ परिपन्थिनौ तस्मात् श्रुत्याचार्य-प्रसादात्तत्प्रमाणदृष्टि तयो रागद्वेषयो पूर्ववद्वश नागच्छेत् रागद्वेषपुरःसरत्वात् सर्वप्रकृते , तथा सति स्वप्रकृतिं विहाय पुरुषप्रयत्नसाध्यशास्त्रार्थपर्यालोचनया कथमन्यथा भवतीति उच्यते , नद्या नक्रस्तिष्ठतीति श्रवणादर्वाक् श्रुतेऽपि तदनादृत्य कश्चिद्यथा नदीं प्रविष्टो नक्रग्रस्तो नश्यति । तत्र नक्रोऽस्तीति परोक्तिश्चद्वालु कश्चित् तामस्पृष्ट्वा तत्तारणोपायभूतनौकामारुह्य ता तीर्त्वा तत्पारमासाद्य निर्भयो जीवति, तथा शास्त्रदर्शनादर्वागिष्टानिष्टविषयेषु भव-रागद्वेषपाशैः सर्वोऽपि बध्यते । एवमनेकेषु सत्सु कस्यचित्पुरुषधौरेयस्यानन्त-कोटिजन्मसुकृतपरिपाकवशाच्छ्रुत्याचार्यवाक्यश्रद्धोदेति । तत् परधर्मपरित्याग-पूर्वकं स्वधर्मानुष्ठाने प्रवृत्तिर्भवति । ततो विद्वानिष्टविषयभवरागद्वेषौ तद्विषय-विमुखीकरणतः स्ववशीकृत्य नि सपत्न कृतार्थश्चरति । यत् एवमतः पुरुष-प्रयत्नसाध्यविधिनिषेधबोधकशास्त्रार्थस्य सफलत्वात् नानर्थक्यमित्यर्थः ॥ ३४ ॥

क्षत्तधर्मस्य पितृभ्रातृहिंसाहेतुत्वेन अननुष्ठेयत्वात् परिव्राडादिधर्मस्य तद्विपरीतत्वेन सुकरत्वात् तयो धर्मत्वाविशेषात् स्वधर्म परित्यज्य परधर्म एव कर्तव्य इति तत्राह—

**श्रेयान्स्वधर्मो विगुणः परधर्मात्स्वनुष्ठितात् ।**

**स्वधर्मे निधनं श्रेयः परधर्मो भयावहः ॥ ३५ ॥**

श्रेयानिति । स्वस्य क्षत्तियस्य धर्म स्वधर्म युद्धादि स्वधर्मो विगुणोऽङ्गविकलोऽपि श्रेयान् प्रशस्यतर , कस्मात् ' साङ्गोपाङ्गतया स्वनु-



ष्ठितात् परिव्राडादिधर्मादहिसारूपात् । परधर्मापेक्षया स्वधर्मस्य दुष्टत्वेन तन्नानुष्ठेयमिति तत्राह—श्रेय इति । स्वधर्मे प्रवृत्तस्य निधनमपि श्रेय स्वर्गादिप्रापकत्वात् । परधर्मानुष्ठानु को दोष इति तत्राह—भयेति । परेषा धर्म परधर्म रौरवादिनरकहेतुत्वेन भयमावहतीति भयावह स्यात् निषिद्धत्वेन शिष्टगर्हितत्वात् । स्वधर्मो विगुणो ऽपि श्रेयानित्यर्थ ॥ ३५ ॥

इन्द्रियार्थध्यानगोचरौ रागद्वेषौ श्रेयोमार्गपरिपन्थिनाविति भगवतोक्तमवधार्य तन्मूल ज्ञातुमिच्छन्नर्जुन उवाच—

अर्जुन उवाच—

**अथ केन प्रयुक्तो ऽयं पापं चरति पूरुषः ।**

**अनिच्छन्नपि वाष्णेय बलादिव नियोजितः ॥ ३६ ॥**

अथेति । अथशब्द प्रश्नारम्भार्थः । हे वाष्णेय ! पूरुष पुरुष स्वानर्थहेतुभूतं पाप कर्तुमनिच्छन्नपि राजप्रेरितभृत्यवत् बलान्नियोजित इव केन हेतुना ऽय प्रयुक्तः प्रेरितः सन् पापमधर्मं चरति । तत्प्रवृत्तिरिष्टानिष्टविषयोत्थरागद्वेषप्रयुक्तेति चेन्न , श्रुत्याचार्यप्रसादात्तात्मानात्मविवेकतो विषयविमुखतया निगृहीतरागद्वेषस्यापि पुनः पापाचारदर्शनात् तयोर्मूलभूतः कश्चिदन्यः प्रवर्तकः स्यादिति प्रश्नः । न चानर्थमूलस्य परिहर्तव्यत्वेन तद्वेदनस्याकिञ्चित्करत्वात् न तत्प्रश्नार्हमिति वाच्यम् , तथाथाऽऽम्यज्ञानाभावे परिहर्तुमशक्यत्वात् तदर्थः प्रश्नः उपपद्यत इत्यर्थः ॥ ३६ ॥

अर्जुनप्रश्नानुरूपं प्रतिवचनं श्रीभगवानुवाच—

श्रीभगवानुवाच—

**काम एष क्रोध एष रजोगुणसमुद्भवः ।**

**महाऽशनो महापाप्मा विद्ध्येनमिह वैरिणम् ॥ ३७ ॥**

काम इति । ब्रह्मादिस्तम्बान्तजन्तो सर्वानर्थप्राप्तिं यन्निमित्ता स एष कामः सर्वप्राणिहृदयाश्रितत्वेन प्रसिद्धः । कामापेक्षया क्रोधस्य प्रबलत्वेन कामादन्यः क्रोधः स्यादिति तत्राह—एष इति । स एष कामः केनचित्प्रतिहतश्चेत् क्रोधत्वेन परिणमते । अतोऽयमेष कामः क्रोध एव, न कामाद्भिन्नः क्रोधोऽस्तीत्यर्थः । क्रोधाभिन्नस्य कामस्य कारणं कार्यं वा किमिति तत्राह—रज इति । रजोगुणे समुद्भवः स भूतिः यस्य सोऽयं रजोगुणसमुद्भवः । रजः कार्यमित्यर्थः । यद्वा रजोगुणस्य समुद्भवः कारणः काम एवेत्यर्थः । कामोत्पत्तेः प्रागनन्तरं वा रजसः प्रादुर्भावादजः कार्यं पुरुषः कामो हि प्रवर्तयति । कामेन प्रेरितोऽहं पापकर्मचरं तत्फलं भोक्ष्यामीति पामरलोकप्रलापं श्रूयते । तर्हि कामितविषयपूरणतः कामः शाम्यतीति तत्राह—महाऽशन इति । महदपर्याप्तमशनं यस्य सोऽयं महाऽशनः कामस्य दुष्पूरकुक्षित्वप्रसिद्धेः । तथा च श्रुतिः—

‘ न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥ ’

इति । तस्यैतन्मीश्वरेण सृष्टत्वात् कामस्य तदनुकारिणो वा को दोष इति तत्राह—महापाप्मेति । महदधिकं पापमेव यस्य रूपं सोऽयं महापाप्मा । पञ्चमहापातकोपपातकादिप्रवर्तकत्वात् कामप्रेरितस्यापि जन्तो योग्यायोग्यविषेकाकुशलत्वेन नियमेन पापकर्मस्वेव प्रवृत्तिदर्शनात् । यत एवमतो रागद्वेषविजृम्भितससारमूलः काम एव । तमेव कामं वैरिणं विद्धि ॥ ३७ ॥

कामस्य वैरित्वं दृष्टान्तैः स्पष्टयति—

धूमेनाव्रियते वह्निर्यथाऽऽदर्शो मलेन च ।

यथोल्बेनावृतो गर्भस्तथा तेनेदमावृतम् ॥ ३८ ॥

धूमेनेति । यथा प्रकाशको वह्निरप्रकाशकेन स्वव्याप्येन धूमेनावि-  
यते । यथा आदर्शो दर्पण आगन्तुकमलेन चाव्रियते । यथोल्बेन जरायुणा  
गर्भवेष्टनचर्मणा गर्भ समावृत । तेन कबलितत्वात् तथा प्रकारतयवत्  
स्वव्याप्येनाप्रकाशकेन कामेनेद प्रकाशात्मकमपि \* ज्ञानमावृत कबलित  
मित्यर्थ ॥ ३८ ॥

इदशब्दार्थज्ञानावरणस्य कामस्य वैरित्व प्रत्याययति—

**आवृतं ज्ञानमेतेन ज्ञानिनो नित्यवैरिणा ।**

**कामरूपेण कौन्तेय दुष्पूरेणानलेन च ॥ ३९ ॥**

आवृतमिति । हे कौन्तेय । इद ज्ञानमेतेन कामेनावृतमाच्छादितम् ।  
कीदृशेनेत्याकाङ्क्षायामाह—नित्यवैरिणेति । कस्येत्यत आह—ज्ञानिन  
इति । कामो ऽनर्थकर इति जानातीति ज्ञानी, तस्य नित्यवैरित्व कथमित्यत्र  
पुरा ऽनेनाह सकटे नियोजित , सो ऽय काम सर्वानर्थहेतुरिति तद्द्वौरात्म्यस्य  
ज्ञातत्वात् तदाविर्भावात् पुरैव कामस्य नावसरं ददाति । कामस्येयत्ता-  
ज्ञानिनस्तु कामकार्यावस्थायामनेनाह ससारदु खे पातितो ऽस्मीति वैरित्वे  
ऽपि तदुत्पत्तिवेलाया तात्कालिकसुखहेतुत्वान्न नित्यवैरित्वम् । ज्ञानि-  
नस्तु तदुत्पत्तिकार्यावस्थयोरपि कामस्यानिष्टत्वात् नित्यवैरित्व सिद्ध-  
मित्यर्थ । तस्य रूप किमिति तत्राह—कामेति । कामो ऽभिलाष  
इच्छैव रूप यस्य तेन कामरूपेण कामितार्थपूरणात् पूर्यत इति तत्राह—  
दुष्पूरेणेति । दु खेनाप्यस्य कुक्षि न पूर्यत इत्यर्थ । कामस्य दुष्पूरत्व  
स्फोरयति—अनलेनेति । यत एवमतो हविषा ऽग्नेरिवाल पर्याप्ति न  
विद्यत इत्यनल । तेनैवविशेषणविशिष्टेन कामेन श्रुत्याचार्यप्रसादलब्धमपि  
ज्ञानमावृतमित्यर्थ ॥ ३९ ॥

रागद्वेषमूलता कामस्योक्त्वा इदानीं काममूल तज्जयोपाय चाह—  
इन्द्रियाणीति द्वाभ्याम् ।

**इन्द्रियाणि मत्तो बुद्धिरस्याधिष्ठानमुच्यते ।**

**एतैर्विमोहयत्येष ज्ञानमावृत्य देहिनम् ॥ ४० ॥**

इन्द्रियाणीति । अस्य पूर्वोक्तस्य कामस्य वाक्श्रोतादिज्ञानकर्मेन्द्रियाणि कामसकल्पादिवृत्तिमन्मनश्च विषयाध्यवसायात्मिका बुद्धिश्चाधिष्ठानमूलमित्युच्यते, इन्द्रियादीनामस्याश्रयत्वात् । तदाश्रित्य खलु कामो विजृम्भते । स्वार्थत तन्निरोधे कामो ऽकामो भवतीत्यर्थ । स्वाधिष्ठानमाश्रित्य काम किं करोतीति, उच्यते—आवृत्येति । किमावृणोति ? ज्ञानमिति । यो ऽयं विवेकावरणत्वेन प्रसिद्धः स एष कामः सदसद्विवेककुशलज्ञानमावृत्य तिष्ठति । तिष्ठतु नाम, किं तेनेति तत्राह—विमोहयतीति । कम् ? देहिनं देहाभिमानिनम् । कैर्विमोहयति ? तत्राह—एतैरिति । स्वाधिष्ठानैरेतैः इन्द्रियादिभिः देहिनं ससाराटवीं प्रापय्य तत्रैव विविधमोहयति तद्वत् स्नेहं न मुञ्चतीत्यर्थः ॥ ४० ॥

काममूलं प्रदर्श्य तत्समूलोत्पादनोपायमाह—

**तस्मात्स्वमिन्द्रियाण्यादौ नियम्य भरतर्षभ ।**

**पाप्मानं प्रजहि ह्येनं ज्ञानविज्ञाननाशनम् ॥ ४१ ॥**

तस्मादिति । भरता नाम कौरवा, तेषां श्रेष्ठत्वात् हे भरतर्षभ ! यस्मात् स्वरूपज्ञानावारकत्वेन स्वाज्ञानतत्कार्यससारे पातयित्वा विमोहकत्वेन च तव काम एव रिपुः, तस्मात् त्वमादौ सर्वानर्थमूलकामनिकृन्तनाय

मनोबुद्धिसहितानीन्द्रियाणि नियम्य काम प्रजहि । स्वरिपुत्वद्योतको हिशब्द ।  
 तेन मे को ऽपराध कृतो येन त हन्मीति तत्राह—ज्ञानेति । श्रुत्या-  
 चार्योपलब्ध ज्ञानम् । तदेव स्वानुभूतिरूढ चेद्विज्ञानमुच्यते । ज्ञान च  
 विज्ञान च ज्ञानविज्ञाने नि श्रेयसावासिसाधने, तयोर्नाशकरत्वात् ज्ञानवि-  
 ज्ञाननाशन , तम् । अत एवाय पाप्मा स्वाश्रिताना नरकप्रापकत्वेन  
 निर्घृणत्वात् तस्माद्यथोक्तविशेषणविशिष्ट स्वापकारिण निर्दय काम  
 निर्मूलयेत्यर्थ ॥ ४१ ॥

केन हेतुना कामो जेतु शक्य इति तत्राह—इन्द्रियाणीति  
 द्वाभ्याम् ।

**इन्द्रियाणि पराण्याहुरिन्द्रियेभ्यः परं मनः ।**

**मनसस्तु परा बुद्धिर्यो बुद्धेः परतस्तु सः ॥ ४२ ॥**

इन्द्रियाणीति । स्वग्राह्यदेहादिविषयेभ्य चक्षुरादीनीन्द्रियाणि परा-  
 ण्याहु , पण्डिता इति शेष । तद्ग्राहकत्वेन सूक्ष्मत्वात् तथेन्द्रियेभ्य  
 सकल्पविकल्पात्मक मन परमुत्कृष्ट मम चक्षु पद्वित्यादिना चक्षुरादीन्द्रिय-  
 ग्राहकत्वेन तत्प्रवर्तकत्वेन च सूक्ष्मत्वात् । तथा मनसस्तु निश्चयात्मिका बुद्धि  
 परा , मनोगतसकल्पादिवृत्ते निश्चयपूर्वकत्वेन तच्चालकत्वेन तद्विलक्षणत्वेन  
 च सुसूक्ष्मत्वात् । य पुन विषयजाततद्ग्राहकेन्द्रियतद्ग्राहकमनस्तद्-  
 ग्राहकबुद्धितद्गृहीता भावाभावप्रकाशकत्वेन सर्वान्तरो भवति, स एव खलु  
 'एतैर्विमोहयत्येष ज्ञानमावृत्य देहिनम्' इति देहिशब्दार्थत्वेन प्रसिद्ध  
 प्रत्यगात्मैव परामृश्यत इत्यर्थ ॥ ४२ ॥

इन्द्रियादिनिग्रहपूर्वक निष्कामकर्मानुष्ठानचित्तशुद्धिप्राप्यसर्वकर्म-  
 सन्यासलक्षणप्रत्यगभिन्नब्रह्मज्ञानात् समूल कामोन्मूलन भवतीत्युपसहरति—

एवं बुद्धेः परं बुद्ध्वा संस्तभ्यात्मानमात्मना ।

जहि शत्रुं महाबाहो कामरूपं दुरासदम् ॥ ४३ ॥ इति ॥

इति श्रीमद्भगवद्गीतासूपनिष० कर्मयोगो नाम तृतीयोऽध्यायः

एवमिति । इन्द्रियद्वयोत्थकामादिविक्रिया बुद्धेरेव नात्मन आत्म-  
नस्तावदिन्द्रियद्वयप्रकाशकत्वेन तद्भावाभावप्रयुक्तगुणदोषास्पृष्टत्वेन निरति-  
शयसूक्ष्मत्वेन सर्वप्रत्यक्त्वेन न बुद्ध्यादे परत्वादित्येवमुक्तप्रकारेण बुद्धेरन्त-  
करणात् पर प्रत्यगात्मान परमात्माभेदेन ब्रह्मैवाहमहमेव ब्रह्मेति बुद्ध्वा  
तद्भावापन्नात्मना ऽखण्डाकारबुद्धिवृत्त्या सकल्पविकल्पात्मकमात्मान मन  
सस्तभ्य कामसकल्पादिवृत्तिशून्य कृत्वा दुरासदशत्रुहननदक्षत्वात्तव हे  
महाबाहो ! मन्निष्ठाद्वयबहिर्मुखजनदुरासद कुबुद्धिभि काम्यत इति काम  
इच्छाशरीरत्वात् कामरूप शत्रु मदाविर्भूतशत्रुगन्धासहनिष्कामकर्मयोग-  
फलीभूतप्रत्यगभिन्नब्रह्मज्ञानस्वङ्गेन जहि । समूलमुन्मूल्य विरूपनाश कुरु ।  
इतिशब्द अध्यायपरिसमाप्त्यर्थ ॥ ४३ ॥

उपायोपेयकलितनिष्ठाद्वयपरायणा ।

यत्कैवल्यपद यान्ति स हरिर्मे परा गति ॥

इति श्रीमद्भगवद्गीतार्थप्रकाशिकाया तृतीयोऽध्यायः

## अथ चतुर्थोऽध्यायः

स्वोक्तनिष्ठाद्वयस्येह प्राचीनत्वसिद्धये ।

प्रोक्त विवस्वते निष्ठाद्वयमित्यब्रवीद्धरि ॥

एवमुपायोपेयभूतकर्मज्ञाननिष्ठयोरुक्तत्वात् अनेनैव सर्ववेदान्तार्थस्य परिसमाप्तत्वेन वक्तव्यान्तराभावात् किमर्थमुत्तरग्रन्थारम्भ इत्येव प्राप्ते तत्रोच्यते । यतो ऽर्जुनप्ररोचनाय निष्ठाद्वयमिदानीमेव भणितमेतदतो न पारमार्थिकं कुत्राप्यदर्शनात् इति केचिद्भ्रान्ता प्रतियोगिनो मुसलकिसलय-धिषणा स्वाविद्याऽऽवृतदृष्टय सन्तो निर्दोषे भागवतनिष्ठाद्वयं कृत्रिमत्वशङ्का-कलङ्कप्रभावत इतो ऽपि पतिता भूत्वा जात्वपि स्वपदं गन्तुमयोग्यतापदं भजेरन्निति भगवत परमदयालुत्वेन तेष्वपि कृपया तेषामेवाशङ्काऽनुत्पत्तये स्वस्य नित्यत्वसर्वगतत्वसर्वज्ञत्वब्रह्मादिस्तम्बान्तदेशिकत्वप्रकटनाय च पुरा सर्गादाविदमेव निष्ठाद्वयं विवस्वते मया प्रोक्तम् । विवस्वच्छिष्यप्रशिष्यादि-परपराभि सर्वत्र व्याप्तमिति गुरुशिष्यपरपरोपन्यासतो वशकथनपूर्वकं स्वोक्त-निष्ठाद्वयमनादिसिद्धमिति स्तुवन् श्रीभगवानुवाच—इममिति त्रिभि ।

श्रीभगवानुवाच—

इमं विवस्वते योगं प्रोक्तवानहमव्ययम् ।

विवस्वान्मनवे प्राह मनुरिक्ष्वाकवे ऽब्रवीत् ॥ १ ॥

इममिति । इमं मदाराधनलक्षणनिष्कामकर्मयोगप्राप्यसर्वकर्मसंन्यास-  
लक्षणप्रत्यगभिन्नब्रह्मज्ञानयोग पुरा सर्गादावह विवस्वते सूर्याय प्रोक्तवान् ।  
'योगश्चित्तवृत्तिनिरोधः' इति सूत्रतो योगस्य निरोधवृत्त्यात्मकत्वेनानित्य-  
त्वात् । एवभूत योग विवस्वानपि कथं गृहीतवानिति तत्राह— अव्ययमिति ।  
कैवल्यप्रापकयोगस्य वृत्तित्वेनानित्यत्वेऽपि तत्प्राप्यप्रत्यक्परविभागासह-  
सत्तासामान्यब्रह्मस्वरूपावस्थानलक्षणकैवल्यफलस्य नित्यत्वात् स्वतो वा परतो  
वा न व्येतीत्यव्ययम् । प्राप्यप्रापकयोरेकत्वेन तस्याव्ययत्वमस्तु नाम, तथा  
ऽप्येतस्याधिकारिणो ब्राह्मणेभ्यः केऽपि किं न सन्ति ? किमर्थं ताननादृत्य  
निष्ठाद्वय विवस्वते प्रोक्तामिति, उच्यते । मद्भावारूढत्वेन ते खलु ब्राह्मणत्व-  
पदं गता । तेषां स्वतोभातवेदार्थत्वेन वक्तव्यानवकाशात् । क्षत्रियाणां  
जगत्परिपालनसामर्थ्यसिद्धये निष्ठाद्वयमारुरुक्षुः त्रैवर्णिकतपोविघ्ननिकृन्तनाय  
च तेषामेव वक्तव्यतां ऽवशिष्यत इति विवस्वतः क्षत्रमूलत्वेन तस्मै प्रोक्तवा-  
नित्यर्थः । सोऽयं विवस्वान् स्वपुत्राय मनवे प्राह, मनुरादिराजाय स्वपुत्रा-  
यक्ष्वाकवेऽब्रवीत् ॥ १ ॥

परपराऽऽगतयोगस्य शिष्टजनसमतिमुदाहरति—

**एवं परंपराप्राप्तमिमं राजर्षयो विदुः ।**

**स कालेनेह महता योगो नष्टः परंतप ॥ २ ॥**

एवमिति । हे परंतप ! एव क्षत्रियपरंपराप्राप्तमिमं निष्कामकर्म-  
योगोपायप्राप्य ज्ञानयोगमैश्वर्यवन्तो राजानश्च ते सूक्ष्मार्थदर्शनक्षमा ऋष-  
यश्चेति राजर्षयो विदुः, इदानींतना न विदुरित्यत्र हेतुमाह—नष्ट इति ।  
इहास्मिन् लोके स योगो महता दीर्घकालेनाजितन्द्रियानुपलभ्य नष्टः,  
संप्रदायविच्छेदादित्यर्थः ॥ २ ॥



पूर्वोक्तस्य योगस्याजितेन्द्रियपुरुषकामादिवृत्तिकबलितत्वेन नष्टत्वान्म-  
दर्थमिदानीं नवीनो योगो भगवतोपदिश्यत इति तत्राह—

**स एवायं मया ते ऽद्य योगः प्रोक्तः पुरातनः ।**

**भक्तो ऽसि मे सखा चेति रहस्यं ह्येतदुत्तमम् ॥ ३ ॥**

स एवेति । यो ऽयं योगो विवस्वते प्रतिपादित चिरतनवेद-  
मूलकत्वात् पुरातन । स एवायं ज्ञानयोगो ऽद्य गुरुशिष्यपरपराऽध्ययना-  
भावेन तिरोहितो ऽपि पुनः प्रकटयितुं मे मम भगवतो निष्ठाद्वयात्मक-  
सूक्तिलोपता भक्तिः, यतः तद्वान् त्वमतो भक्तो ऽसीति स्निग्धबन्धुत्वात्  
सखा चेति च मुख्याधिकारिणः प्रति ज्ञानयोगो वक्तव्य इति परमेश्वरेण  
मया प्रोक्तः । कस्मादन्यस्मै न प्रोक्तवानिति तत्राह—रहस्यमिति । हि  
यस्मात् प्रत्यगभिन्नब्रह्मज्ञानम्यानधिकारिणः ऽवक्तव्यत्वात् तदेतज्ज्ञानमति-  
रहस्यम्, किमतिदुर्लभमिति तत्राह उत्तममिति । रहस्यानामपि रहस्यत्वा-  
दुत्तमम् । तस्मादनधिकारिणे त्वया ऽन्यन वा ऽपि न दातव्यम् । न चैतदिति  
योगः कथं विशिष्यत इति वाच्यम्, स्वोक्तयोगज्ञानयोः पर्यायत्वविवक्षया  
योग एव ज्ञानमिति भगवतोक्तत्वात्तद्वेदो लिङ्गनिष्ठो मन्तव्य इत्यर्थः ॥ ३ ॥

अज्ञलोकस्य भगवत्यनीश्वरत्वशङ्कामुन्मूलयितुं भगवदुक्तावसम्भवमन्य-  
मान इवार्जुन उवाच—

**अर्जुन उवाच—**

**अपरं भवतो जन्म परं जन्म विवस्वतः ।**

**कथमेतद्विजानीयां त्वमादौ प्रोक्तवानिति ॥ ४ ॥**

अपरमिति । वसुदेवगृहे भवतो जन्मापरम्, तवेदानींतनत्वात् । सर्गादौ विवस्वतो जन्म परम्, तस्य प्राचीनत्वात् । इदानींतनस्त्व प्राचीनाय विवस्वते यमादौ ज्ञानयोग प्रोक्तवान् तमेव योग मय प्रोक्तवानिति च कथमेतद्विजानीया ज्ञातुं शक्नुयामित्यर्थ ॥ ४ ॥

उत्पत्ति च विनाश च भूतानामागति गतिम् ।

यो वेत्यविद्या विद्या च स वाच्यो भगवानिति ॥ '

इति स्मृतिप्रकटितमहिमा सर्वेश्वर श्रीभगवान् स्वस्मिन्ननीश्वरत्वासर्वज्ञत्व-  
शङ्कामुन्मलयन् तदेतन्निष्ठाद्वय विवस्वत रूपान्तगणोपदिष्टवानित्युवाच  
श्रीभगवानुवाच --

**बहूनि मे व्यतीतानि जन्मानि तव चार्जुन ।**

**तान्यहं वेद सर्वाणि न त्वं वेत्थ परतप ॥ ५ ॥**

बहूनि । इ अर्जुन ' म मम परमेश्वरस्य तव च बहून्मसस्या  
कानि व्यतीतानि व्यतिक्रान्तानि यानि जन्मानि तान्यहं वेद जाने, मम  
नित्यशुद्धबुद्धापगिच्छिन्नानन्दकवलितविद्याद्वयतत्कार्यत्वेन निगवृतक्रियाज्ञा-  
नच्छाशक्तिमत्त्वात् । त्वया सह ममानकजन्मवत्त्वे तुल्य ऽपि तवैव व्यती-  
तानि जन्मानि किमिति न प्रतीयन्त इति तत्राह न त्वमिति । तव  
तूलाविद्याकवलितक्रियाज्ञानच्छाशक्तिमत्त्वेन स्वन्यतिगुण परान् पश्चिन्नप्य  
स्वहस्तभूषणगण्डीवाकर्षणात्यवातप्रेग्निज्वलत्पावकोपमशिलीमुग्धं सतपनार्थं  
प्रवृत्तत्वात् हे परतप ' अहमिव व्यतिक्रान्तानि जन्मानि न त्वं वेत्थ न  
जानीष इत्यर्थः ॥ ५ ॥

सर्वेश्वरस्य तवानेकजन्महेतुस्वाज्ञानतत्कार्यकर्मत्रयातीतत्वेन तदव-  
च्छिन्नजीववत्कथं जन्मोचितमिति तत्राह--

अजो ऽपि सन्नव्ययात्मा भूतानामीश्वरो ऽपि सन् ।

प्रकृतिं स्वामधिष्ठाय संभवाम्यात्ममायया ॥ ६ ॥

अजो ऽपीति । सर्वेश्वरस्य तव जन्महेत्वभावात् जीववत् कथं जन्मेति यदुक्तं तत्सत्यम् । तथा ऽपि दुष्टनिग्रहशिष्टपरिपालनार्थं सभवामीति योजना । कथंभूतं सन् सभवसीत्याकाङ्क्षायां तूलाविद्याविजृम्भितषड्भावविकाररहितत्वेन कदा ऽपि न जायत इत्यजो ऽपि सन् सभवामीत्यर्थः । सभूतेर्नाशपर्यवसायित्वेनाजत्वमविहाय सभवतो ऽपि तव चरमविक्रिया स्यादित्यत आह—अव्ययेति । जीववत्सभवसत्त्वे चरमविक्रिया स्यादेव, मत्सभवस्य भक्तपूगस्वपदप्राप्तिहेतुत्वेनाप्राकृतत्वेन च स्वायत्तत्वात् सत्तासामान्यरूपेण जात्वपि न व्येतीत्यव्यय आत्मा स्वरूप यस्य सो ऽहमव्ययात्मा ऽपि सन्नित्यर्थः । परमार्थतो जन्मनाशाभावे ऽपि मायया देहस्वीकारात् परतन्त्रता स्यादिति तत्राह—ईश्वरो ऽपीति । भूतानामावृत्तित्रयावृत्तत्वेन तूलाविद्याकल्पितदेहादावात्मत्वात्मीयत्वाभिमानप्रभावात् परतन्त्रतोचिता, तद्विपरीतत्वेन मम निरडकुशस्वतन्त्रत्वात् भूतानां तद्वेतुमायाया अपि ईश्वरो ऽपि सन्नित्यर्थः । किमवष्टभ्य सभवसीति तत्राह—प्रकृतिमिति । यद्वशे चराचरात्मकं जगद्वर्तते, यया मोहितः सर्वो लोकः स्वात्मानमपि मां न जानाति, सेयं प्रत्यगभिन्नब्रह्माभेदेन कृतियोग्यत्वात् प्रकृतिः, ता प्रकृतिं त्रिगुणात्मिकां वैष्णवीमधिष्ठायेत्यर्थः । तथा चेत् त्वमिव प्रकृतिरपि स्वतन्त्रा किमिति तत्राह—स्वामिति । स्वा स्वाधीना गृहपरिचारिणी दासीमिव स्वातन्त्र्यगन्धशून्यामित्यर्थः । इतश्च तस्या स्वातन्त्र्याभावे हेतुमाह—आत्मेति । ब्रह्मात्मव्यतिरेकेण स्वतन्त्रत्वेनास्वतन्त्रत्वेन वा या मा सा माया, तथा स्वरूपभूतया ऽऽत्ममायया नित्यबुद्धानन्दनिष्कलब्रह्मभावमविहायैव देहवानिव सभवामि । न परमार्थतो लोकवत् सभवामीत्यर्थः ॥ ६ ॥

एव कदा सभवसीति तत्राह—

**यदा यदा हि धर्मस्य ग्लानिर्भवति भारत ।**

**अभ्युत्थानमधर्मस्य तदाऽऽत्मानं सृजाम्यहम् ॥ ७ ॥**

यदेति । सर्वकर्मसंन्यासलक्षणब्रह्मात्मज्ञाननिष्ठोऽपि तत्तद्वर्णाश्रमादिविहितस्वाराधनलक्षणनिष्कामकर्मबुद्ध्याऽनुष्ठेयस्य धर्मस्य ग्लानिर्हानि तत्तद्वर्णाश्रमादिसाकर्यलक्षणस्याधर्मस्याभ्युत्थानं सभूतिश्च यदा यदा भवति तदा तदा हे भारत ! आत्मानमुक्तलक्षणं मायया सृजामि । स्वेच्छाशक्त्या अवतरामीत्यर्थः ॥ ७ ॥

एव महता प्रयत्नेन किमर्थमवतारं करोषीत्यत्राह

**परित्राणाय साधूनां विनाशाय च दुष्कृताम् ।**

**धर्मसंस्थापनार्थाय संभवामि युगे युगे ॥ ८ ॥**

परित्राणायति । मदाज्ञारूपश्रुतिस्मृत्यनुगृहीतसन्मार्गे गन्तव्यत्वेन साधुकृत्यं स्वपदप्राप्तिमाधनं येषां तथा साधूनां परित्राणाय परितो रक्षणार्थं मत्तज्जोह्वननं दुष्टं कृत्यं साधुजनसतापकरं येषां तथा दुष्कृतां विनाशाय च उपायोपेयभृतनिष्ठाद्वयात्मकधर्मसंस्थापनार्थाय च युगे युगे प्रतियुगं संभवामि तत्तत्कार्योचितमवतारं करोमीत्यर्थः । न च जगत्परिपालनं प्रवृत्तस्य परमेश्वरस्य दुष्कृत्यामपि जगदन्तःपातित्वेन तद्वननमननुरूपमिति वान्यम्, तद्वननमपि तत्पालनहेतुत्वात् । स्वपदप्राप्तिहेतुस्वाज्ञारूपनिष्ठाद्वयवेमुक्त्येन ये दुष्टत्वं प्रतिपन्नाः, तथा दौष्ट्योत्पादनेन पुनस्तैः निष्ठाद्वयमनुष्ठाय साधून् कृत्वा परिपालयितृत्वात् तद्वननमपि स्वानुरूपमेवेत्यर्थः ॥ ८ ॥

मेश्वरस्य जन्म मायिकम्, जगत्सर्गस्थितिभङ्गलक्षण यत्कर्म तदपि मायिक न पारमार्थिकमिति जानत स्वपदप्राप्तिं प्रकटयति—

**जन्म कर्म च मे दिव्यमेवं यो वेत्ति तत्त्वतः ।**

**त्यक्त्वा देहं पुनर्जन्म नैति मामेति सो ऽर्जुन ॥ ९ ॥**

जन्मेति । हे अर्जुन ! एवमुक्तप्रकारेण य पुमान् प्रत्यगभित्रब्रह्मणो मे मम वासुदेवस्य जन्म कर्म च, तयोर्जन्मकर्मणो भक्तबृन्दस्वपदप्राप्तिहेतु-त्वेन पारमैश्वरत्वेन चाप्राकृतत्वात् दिव्य स्वभजत्प्राणिहृत्सौधालकारानर्घमहारत्नदीपरूपेण देदीप्यमानत्वात् । तथा ऽपि मायामात्र वास्तवमेव जन्म कर्म वा किं न स्यादित्यत्र किञ्चिदपि प्रत्यक्परविभागादिभिदाऽसहसत्ता-सामान्यत्रिपान्नारायणस्य तत्त्वतो ऽतत्त्वतो वा जन्मकर्मादि कथं भवेत्त-राम् / स्वभावकबलितजीवेशादिविभागहेत्वविद्याद्वयतत्कार्यत्वात् ‘यत्र नान्य-त्पश्यति नान्यच्छृणोति नान्यद्विजानाति स भूमा’ तदतद्ब्रह्मापूर्वमन-परमनन्तरमबाह्यमयमात्मा ब्रह्म’ इत्यादिश्रुतिसहस्रेभ्य तत्त्वतो यो वेत्ति सो ऽयं मद्भावापन्नो योगी देहोपलक्षितानृतजडदुःखात्मकस्थूलसूक्ष्मदेहादावात्म-त्वात्मीयत्वाभिमानं त्यक्त्वा न पुनस्तादृशाभिमानास्पदं जन्मैति, प्रत्यग्रूपेण मा परमात्मानमेति । सम्यग्ज्ञानोत्कृष्टफलविदेहमुक्तिभाग् भवतीत्यर्थः । ‘स यो ह वै तत्परमं ब्रह्म वेदं ब्रह्मैव भवति’ इति श्रुते ॥ ९ ॥

एषा विदेहकैवल्यसृतिः नेदानीं प्रवृत्ता किं तु पूर्वसिद्धेति प्रतिपादयति—

**वीतरागभयक्रोधा मन्मया मामुपाश्रिताः ।**

**बहवो ज्ञानतपसा पूता मद्भावमागताः ॥ १० ॥**

वीनेति । वासुदेव सर्वमिति मद्बुद्ध्या वीता कबलिता स्वेष्ट-  
विषयाभिलाषो रागश्च स्वभिन्नवस्तुदर्शनज भय च कामापूरणसजात क्रोधश्च  
येषां त वीतरागभयक्रोधा स्वान्तर्बहिर्विजृम्भितविक्षेपद्वयाभावात् देहादावह-  
ममाभिमानस्य दुस्त्यजत्वात् ते कथं वीतरागपदं भजन्तीति तत्राह—  
मन्मया इति । मद्बुद्ध्यतिरेकेण देहतदभिमानाभावात् सर्वं मन्मयमेव पश्यन्तीति  
मन्मया पूर्णाहभावारूढा इत्यर्थः । परिच्छिन्नाहभाव विना तेषां पूर्णाहभाव  
कथमिति तत्राह— मामुपाश्रिता इति । परिच्छिन्नाहभाव प्रत्यक्त्वेन प्रवि-  
लाप्य प्रत्यगभेदेन परमात्मानं मामुपाश्रिता ब्रह्मात्मनिष्ठाकबलितपरिच्छि-  
न्नाहमतित्वात् भावाभावकलाविनिर्मुक्त सर्वसंशयभूतस्त पूर्णाहभाव कृत-  
कृत्यो भवति' इति श्रुतः । एवभूता पग्गिणीया कियन्त इति तत्राह—  
बहव इति । इत्थंभूता कृतकृत्या बहवो ऽनेके श्रीशुकवामदेवप्रभृतयो  
वर्तन्त इत्यर्थः । तूलाविद्यापरिणामार्द्रशवारूढत्वेन तेषामपवित्रत्वात् ते कथं  
कैवल्यस्पर्शनार्हा इति तत्राह पूता इति । पाविता इत्यर्थः । केनेत्यत  
आह— ज्ञानतपमिति । अविद्याद्वयतत्कार्यग्रासकप्रत्यगभिन्नब्रह्मज्ञानमेव तप  
तेनार्द्रशवम्पर्शनदोषतः पाविता इत्यर्थः । ते कामागता इति तत्राह—  
मद्भावमिति । स्वाविद्याद्वयतत्कार्यापवित्रग्रासक मद्भावलक्षणं कैवल्यमागता  
यः पूर्वं देवा ऋषयश्च तद्विदुः तं तन्मया 'अमृता वै बभूवुः' इति श्रुते ।  
ज्ञानतपसेति विशेषणात् भगवद्भावलक्षणस्य कैवल्यस्य तद्भावज्ञानविनो-  
पायान्तरागम्यता द्योत्यते ॥ १० ॥

‘तान्यहं वेदं सर्वाणि न त्वं वेत्थ’ इत्यादिना विद्याऽविद्योपाधिकत्वेन  
जीवेश्वरा प्रकल्प्य तत्रेश्वरस्य वशीकृतविद्याऽविद्यत्वेन जगत्सर्गस्थितिभङ्ग-

हेतुत्वेन सर्वज्ञत्वादिविशेषणविशिष्टत्वेन च नित्यशुद्धबुद्धपरमानन्दता प्रति-  
पाद्याविद्यावश प्रपन्नस्य जीवस्येश्वरप्रसादलब्धज्ञानेनाज्ञाननिवृत्तिरिति प्रत्यग-  
भिन्नब्रह्मस्वरूपावस्थानलक्षणकैवल्यप्राप्तिरुक्ता । इदानीं तवेश्वरस्य सर्वसमत्वेन  
सर्वेषु समदयत्वाद्यदि त्व समत्वसिद्धये सवेष्टा त्वद्भावलक्षण कैवल्यं ददासि,  
तदा त्वदुक्तोपायोपेयात्मकनिष्ठाद्वयम्याकिंचित्करता , तस्य सर्वसाधारणत्वा-  
भावात् निष्ठाद्वयस्य संप्राप्ताकिंचित्करताऽपनुत्तये निष्ठाद्वयानुष्ठातृणा केषा-  
चित् कैवल्यं दत्त्वा केषाचिन्निष्ठाद्वयबहिष्ठाणा यदि तत्र दास्यसि तदा  
तव विषमदृष्टित्वेन सर्वत्र रागद्वेषादिमत्त्वेन च सर्वसमत्वलक्षणेश्वरता कथं  
मेद्धु पारयतीति प्राप्ते, तत्रोच्यते - -

**ये यथा मां प्रपद्यन्ते तांस्तथैव भजाम्यहम् ।**

**मम वर्तमानुवर्तन्ते मनुष्याः पार्थ सर्वशः ॥ ११ ॥**

य यथेति । हे पार्थ' य सकामा निष्कामा वा यथा येन  
प्रकारेण यद्यत्प्रयोजनमुद्दिश्य सर्वेश्वर मा प्रपद्यन्ते तान् तत्तत्फलप्रदानेन  
भजामि अनुगृह्णामीत्यर्थः । यस्मादेकस्य सकामत्व निष्कामत्व च युगपद-  
नुपपन्नम्, तस्मात् य तावत्सकामा केचित् पशुपुत्रस्वर्गाद्यर्थमिन्द्रादि-  
रूपेण मा प्रपद्यन्त, तै स्वर्गादिसाधनीभूत काम्य कर्मानुष्ठाप्य पुनस्ता-  
स्तत्फलप्रदानेन भजामि । य पुनरनन्तकोटिजन्मसुकृतपरिपाकवशात्  
कर्मफलस्य स्वबन्धहेतुत्वेन तदभिलाषं त्यक्त्वा मद्भावज्ञानहेतु चित्तशुद्धिं  
वाञ्छन्ति, तै मदाराधनलक्षण निष्कामकर्मानुष्ठाप्य तान् चित्तशुद्धि-  
प्रदानेन भजामि । ये पुनर्विशुद्धचित्ता सन्तो ब्रह्मादिस्तम्बान्तदेशिकरूपेण  
मा प्रपद्यन्ते तान् सर्वकर्मसंन्यासलक्षणप्रत्यगभिन्नब्रह्मज्ञानेन भजामि । ये  
ज्ञानिनः संन्यासिनः प्रत्यगभेदेन परमात्मानं मा प्रपन्ना, तान् प्रत्यक्पर-

चिदैक्याखण्डानन्दलक्षणविदेहकैवल्यप्रदानेन भजामि । एव जीवाना  
विभागश फलदातु तव वैषम्यादि किं न स्यादित्यत्र सकामनिष्काम-  
नैष्कर्म्यवतामपि मत्प्रपत्तिरेव स्वस्वभावनाऽनुरूपफलदेति न मे वैषम्या-  
द्यवकाश इति सूचयति—मनुष्या इति । सकामनिष्कामनैष्कर्म्यफलविभाग-  
प्रकाशको मनुर्मन्त्रो वेद , त मनुमनुसृत्य स्वस्वभावानुरूपफलभाजो भविष्य-  
न्तीति मनुष्या उच्यन्ते । त इमे मनुष्या सर्वश सर्वप्रकारेण सर्वाभेद-  
स्वरूपिण सर्वेश्वरस्य मम वर्त्म मार्ग सकामनिष्कामनैष्कर्म्यलक्षणमनुवर्तन्ते  
यदि तदा तानह क्रमेण इहामुत्रपशुपुत्रस्वर्गचित्तशुद्धिज्ञानकैवल्यप्रदानेन  
भजामि । यत सर्वेषां युगपदेकरूपफलदो न भवामि, अत ' ज्ञानयोगेन सा-  
ख्याना कर्मयोगेन योगिनाम् ' नियतं कुरु कर्म त्वं कर्म ज्यायो ह्यकर्मण '   
इत्यादिना अधिकारितरतमभावमवष्टभ्य पृथगुपदेशान्न मत्प्रकटितनिष्ठाद्वयस्या-  
किञ्चित्करताऽवकाश परमपुरुषार्थहेतुत्वान्मत्प्रपत्ते । अधिकारितरतम्यत  
फलप्रदातृत्वेन न मे सर्वसमत्वव्याघातो न रागद्वेषावकाशो नापीश्वरत्ववैरल्य  
वा भवेत् । यथा मार तज सर्वव्यापकत्वेन सर्वप्रकाशकत्वेन च सममपि  
महीजलदर्पणादो मन्दमभ्यमोत्तमप्रकाशतामेति , तर्हि सौरतजोनिष्ठमुत  
भूतलजलदर्पणादिनिष्ठ वा , सौरतजस सर्वत्र समव्यापकत्वप्रकाशकत्वावि-  
शेषान्न तन्निष्ठा विषमता , पारिश्रव्यात् भूतलादिनिष्ठमेतद्भानवैषम्यमित्यभ्य-  
वसितव्यम् । तथा ऽह सर्वेश्वर सर्वसमो ऽपि मत्प्रपत्त्युत्थफलभिदा तत्त-  
दधिकारिचित्तशुद्धितरतम्यनिष्ठा न तन्निष्ठा सर्वसमत्वान्नोक्तदोषावकाश  
इत्यर्थ , ' समं प्लुषिणा समो मशकेन समो नागेन समं णभिस्त्रिभिर्लोकै  
समो ऽनेन सर्वेण ' इति श्रुतं ॥ ११ ॥

सर्वेश्वरस्य तव कबलिताविद्याद्वयतत्कार्यत्वेनाप्रतिहतक्रियाज्ञानच्छा-  
शक्तिमत्त्वेन दूरीकृतरागद्वेषादिप्रयुक्तवैषम्यनैर्घृण्यत्वत सर्वप्राणिसमदयत्वेन च



परमपुरुषार्थप्रदानसमर्थत्वादेवभूते त्वयि सति, कस्माद्धेतो सर्वे 'वासु-  
देव सर्वम्' इति ज्ञानन विदेहकैवल्यरूप त्वा न प्रतिपथेरन्निति  
तत्राह—

**काङ्क्षन्तः कर्मणां सिद्धिं यजन्त इह देवताः ।**

**क्षिप्रं हि मानुषे लोके सिद्धिर्भवति कर्मजा ॥ १२ ॥**

काङ्क्षन्त इति । यथा कर्षकाणां हलवहनादिकर्मणा पशव उपकुर्वन्ति  
तथैव पशुसदृशबुद्ध्य कर्मठा ज्योतिष्टोमादिभि कर्मभिर्देवोपकारिण  
स्वकृतकर्मणा सिद्धिं हलवाहकपशुग्रासघासोपमफलनिष्पत्तिं काङ्क्षन्त सन्त  
इहास्मिन् लोके इन्द्रादिदेवता एव यजन्ते पशव पशुस्वामिन इवानु-  
सृत्य कर्मफलपाशबद्धा सन्तो भजन्ति न मा सर्वप्रत्यगभिन्नब्रह्मरूपम्,  
तेषां तूलाविद्याप्रमादात्तत्कुत्सितकर्मफलाभिलाषावृतदृष्टित्वात् 'अथ यो ऽन्या  
देवतामुपास्ते ऽन्यो ऽसावन्यो ऽहमस्मीति न स वेद यथा पशुर्गव स देवा-  
नाम्' इति श्रुते । एव भिन्नदेवतायाजिनो ज्ञानफल सर्वोत्कृष्टमिति  
ज्ञात्वा ऽपि तत्रोपेक्षापूर्वकं तद्विपरीतत्वेन नश्वरं कर्मफलमव वाञ्छन्ति  
किमिति । तत्राह - क्षिप्रमिति । वर्णाश्रमादिधर्मानुष्ठानयोग्यत्वेन च प्रसिद्धे  
मानुषे लोके स्वभेदेनेन्द्रादिदेवता परिकल्प्य भिन्नदेवतायाजिना पुरुषाणां  
नित्यनैमित्तिककाम्यप्रतिषिद्धविहिताविहितनानाविधकर्मजा सिद्धि क्षिप्र  
भवति । प्रत्यगभिन्नब्रह्मज्ञानफल कैवल्य चिरकालसाध्यमिति द्योतको  
हिशब्दः, इत्थं भेदधिया ज्ञानभ्य दुष्प्रापत्वेन तत्फलीभूतस्य कैवल्यस्यापि  
तथात्वात् । मानुषे लोके क्षिप्रसिद्धिर्भवतीति विशेषणान्मानुषेतरलोकेष्वपि  
वर्णाश्रमादिव्यवस्थाऽभावे ऽपि चिरकालतः कर्मफलसिद्धिरस्तीति प्रतीयत  
इत्यर्थः ॥ १२ ॥

उत्तममध्यमाधमवर्णाश्रमादिवैचित्र्य नैष्कर्म्यनिष्कामकाम्यकर्मवैचित्र्य  
कर्त्रकर्त्राद्यधिकारिभेदवैचित्र्य च विदधत तव वैषम्याद्यसिद्धि कथमिति  
तत्राह—

**चातुर्वर्ण्यं मया सृष्टं गुणकर्मविभागशः ।**

**तस्य कर्तारमपि मां विद्वद्यकर्तारमव्ययम् ॥ १३ ॥**

चातुर्वर्ण्यमिति । केवलसत्त्वप्रधाना शमदमादिकर्मकर्तारो ब्राह्मणा ,  
सत्त्वोपसर्जनरज प्रधाना शौर्य तेज इत्यादिकर्मकर्तार क्षत्रिया , तमउप-  
सर्जनरज प्रधाना कृप्यादिकर्मकर्तारो वैश्या रजउपसर्जनतम प्रधाना  
त्रैवर्णिकशुश्रूषैककर्मकर्तार शूद्रा इत्येव गुणविभागश कर्मविभागशश्च  
चत्वारो वर्णा चातुर्वर्ण्य सर्वश्रेण मया सृष्टम् । तच्चेद चातुर्वर्ण्यं न मनु-  
ष्येतरलोकेषु विद्यत । अत एव चातुर्वर्ण्यजुष्टे मानुषे लोके क्षिप्रसिद्धिर्भव-  
तीत्यवाचाम तस्य कर्मफलार्जनप्रदशत्वात् । तर्हि तवेश्वरस्य चातुर्वर्ण्यतद्धर्म-  
कर्तृत्वेन तत्फलभोक्तृत्वेन चास्मत्तुल्यत्वात् तद्विकागमपृष्टेश्वरता कुत इत्यत  
आह तस्यति । स्वाज्ञारोपितमायया तस्य चातुर्वर्ण्यतद्धर्मस्य कर्तारमपि  
जीवलोकद्वारा भोक्तागमित्यपेक्षार्थः । एवरूपेण सन्त मा परमार्थत चातु-  
र्वर्ण्यतद्धर्माद अकर्तागमभोक्तागमत एवाव्ययमसमागिण विद्धि, मद्ब्रयति-  
भेकेण चातुर्वर्ण्यतद्धर्मतत्फलानामभावात् । यत तद्भावाभावप्रयुक्ते कर्तृत्वाकर्तृत्वे  
अतश्चातुर्वर्ण्यादिर्मिथ्यात्वात् कर्तृत्वादि न मे ऽस्तीति परमो ऽयं सिद्धान्त  
इत्यर्थः ॥ १३ ॥

एवरूपेण वर्तमान प्रत्यगभिन्नब्रह्मरूपमपि मा तूलाविद्याविलग्नित  
कर्मणा यदि कनार मन्यसे तदा स्वदृष्टिदोषेण तवापि कर्तृत्वान्निदापना

जन्ममरणादिससारप्रवाहस्याविरलता भवेत्, यद्यविद्याद्वयातीतत्वेन माम-  
कर्तारमभोक्तार मन्यसे तदा त्वमपि कर्मबन्धाद्विमोक्ष्यस इत्युपदिशति—

**न मां कर्माणि लिम्पन्ति न मे कर्मफले स्पृहा ।**

**इति मां यो ऽभिजानाति कर्मभिर्न स बध्यते ॥ १४ ॥**

न मामिति । सर्वान्तर्यामित्वेन सर्वाधिष्ठानत्वेन सर्वविलक्षणत्वेन च  
वर्तमान वासुदेव मा जगज्जन्मस्थितिभङ्गकर्माणि न लिम्पन्ति देहाद्या-  
रम्भकत्वेन न स्पृशन्ति सर्वत्राहकारममकाराभावात् । कर्मलेपाभावे ऽपि  
तत्फलस्पृहा म्यादित्यत आह—नेति । मे मम परमेश्वरस्य न जगज्जन्मादि-  
कर्मफलस्पृहा ऽस्ति, अवाप्तसमस्तकामत्वात् । तवेश्वरस्यैवमस्तु जीवस्य किमा-  
यातमित्यत आह—इतीति । उक्तरीत्या यो मामकर्तृभोक्तृब्रह्मरूप स्वस्वरूप-  
त्वेन जानाति, सो ऽप्युच्चावचकर्मकोटिभिस्तत्फलाभिलाषपाशैर्न बध्यत ।  
तस्य चेष्टारूपाणि कर्माणि पुनर्देहारम्भकाणि न भवन्तीत्यर्थः । यद्वा तूला-  
विद्याऽध्यारोपापवाददोषास्पृष्टं तद्भावाभावसाक्षिण मा तूलाविद्यातत्कार्या-  
गामिसचितप्रारब्धकर्माणि न लिम्पन्ति, 'तद्यथा हि पुष्करपर्ण आपो न  
श्लिष्यन्त एवमेवविदि पाप कर्म न श्लिष्यते' इति श्रुत्यनुरोधेन निर्लेपत्वात् ।  
सर्वप्रत्यक्त्वेन कर्मत्रयलेपाभावे ऽपि तत्फलस्पृहा स्यादिति तत्राह—  
नेति । तूलाविद्यातत्कार्यकर्मत्रयफलानां स्वव्यतिरकेण मिथ्यात्वात् प्रत्य-  
ग्रूपिणो मम न तत्फलस्पृहा ऽस्ति । एव जानत कर्मबन्धाभावमाह—  
इतीति । एवमस्मत्प्रत्ययालम्बनमात्मानं सर्वसाक्षिण मा तूलाविद्याध्यारो-  
पापवाददोषास्पृष्टब्रह्माभेदेन प्रत्यगभिन्नं ब्रह्मास्मीति यो जानाति सो ऽयं  
विद्वान् अविद्याद्वयतत्कार्यविजृम्भितकर्मकोटिफलाभिलाषपाशैर्न बध्यते,  
स्वभिन्नाविद्याद्वयतत्कार्याभावादित्यर्थः ॥ १४ ॥

नित्यमुक्तेश्वरस्य तवेव प्रत्यक्परचिदैक्यज्ञजीवस्यापि कर्मफललेपाभावे ममापि तज्ज्ञानमेवास्तु, बन्धहेतुकर्मणा किमित्याशङ्कमानमालक्ष्य शुद्धान्त-करणस्य मुमुक्षोरेव ज्ञानाधिकार, यत तद्विपरीतो ऽसि स्वबन्धुवधप्रयुक्त-शोकमोहबाहुल्यात्, अत चित्तशुद्धिपर्यन्त कर्मकर्तृत्वाभिमान फलेच्छा च विहाय 'नाह कर्ता न मे कर्मफले स्पृहा' इति प्राचा रीत्या स्वाश्रमोचित-कर्माणि कुर्वित्याह—

**एवं ज्ञात्वा कृतं कर्म पूर्वैरपि मुमुक्षुभिः ।**

**कुरु कर्मैव तस्मात्त्वं पूर्वंः पूर्वतरं कृतम् ॥ १५ ॥**

एवमिति । यस्मात् पूर्वैरतिक्रान्तै मुमुक्षुभि चित्तशुद्ध्यभावे तदर्थं तत्सत्त्वे ऽपि लोकसमग्रार्थं वा कर्म कर्तव्यमिति श्रुत्याचार्यमुखतो ज्ञात्वा कर्मैव कृतम्, तस्मात्पूर्वैरप्यनुष्ठितत्वहेतो पूर्वतरं नाधुनाकृतमर्याद त्वमपि कर्मैव कुरु । त्वमज्ञो वा तत्त्वविद्धा 'यद्यज्ञो ऽहमित्यात्मान मन्यसे तदा कर्मानुष्ठानं विना चित्तशुद्ध्यनुदयात् त्वया तदर्थं कर्म कर्तव्यम् । त्वमपि जनकादिवत् तत्त्वविदिति यदि मन्यसे तदा ऽपि लोकसमग्रार्थं कर्मैव कार्यम् । न त्वया क्षत्रियेण तूष्णीमासनलक्षणकर्मसन्यास कार्यं, ब्राह्मणतराणां कर्म-सन्यासाधिकाराभावात् ॥ १५ ॥

त्वद्वाक्यगौरवात् कर्तव्यं चत्कर्म तत्त्वविद्धि सह विचार्यं करोमि, न चान्धपरपरामात्रेणेत्यत आह—

**किं कर्म किमकर्मेति कवयो ऽप्यत्र मोहिताः ।**

**तत्ते कर्म प्रवक्ष्यामि यज्ज्ञात्वा मोक्षयसे ऽशुभात् ॥ १६ ॥**

किमिति । किं कर्म कर्मकरण कीदृशम्, किमकर्म कर्माकरण कीदृशमित्यत्रास्मिन्नर्थे मोहिता । किमविद्वास <sup>२</sup> कवय कान्तदर्शिनो मेधा-  
विनो ऽपि । तर्हि कर्माकर्मज्ञान कथं मे स्यादिति तत्राह—तत्प्रवक्ष्यामीति ।  
यत्कर्माकर्मस्वरूपं ज्ञात्वा ऽनुष्ठानात् अशुभात् ससारान्मोक्ष्यसे तत्कर्माकर्म  
च ते तुभ्यमहं प्रवक्ष्यामि शृण्विति शेषः ॥ १६ ॥

देहेन्द्रियादिव्यापारात्मकं कर्म तद्विपरीतमकमेति लोकप्रसिद्धम्,  
कवयो ऽप्यत्र मोहिता इति यदुक्तं तच्चित्रमित्यत आह—

**कर्मणो ह्यपि बोद्धव्यं बोद्धव्यं च विकर्मणः ।**

**अकर्मणश्च बोद्धव्यं गहना कर्मणो गतिः ॥ १७ ॥**

कर्मणो हीति । हि यस्माच्छास्त्रीयदेहेन्द्रियादिव्यापाररूपकर्मणो  
ऽपि तत्त्वं बोद्धव्यमस्ति । अशास्त्रीयदेहेन्द्रियादिव्यापाररूपविकर्मणः प्रति-  
षिद्धरूपस्यापि तत्त्वं बोद्धव्यमस्ति । शास्त्रीयाशास्त्रीयव्यापारोपरमलक्षण-  
तूष्णींभावात्मकाकर्मणश्चापि तत्त्वं बोद्धव्यमस्ति । न त्वेतत् कर्मादि लोक-  
प्रसिद्धम् । तस्मात्कर्मणो गतिर्याथात्म्यं गहना दुर्विज्ञेया । कर्मण इति  
विकर्माकर्मणोरुपलक्षणार्थम् । तथाथाऽऽत्म्यविदुषदेशं विना न स्वेन ज्ञातुं  
शक्यमित्यर्थः ॥ १७ ॥

‘गहना कर्मणो गतिः’ इति पूर्वश्लोकचतुर्थपादार्थं व्यक्तीकर्तुं कर्मा-  
दीनां दुर्विज्ञेयतां स्फुटयति—

**कर्मण्यकर्म यः पश्येदकर्मणि च कर्म यः ।**

**स बुद्धिमान्मनुष्येषु स युक्तः कृत्स्नकर्मकृत् ॥ १८ ॥**

कर्मणीति । श्रुतिस्मृत्यनुगृहीततत्तत्कर्मनियतफलेच्छात्यागपूर्वक मदा-  
 राधनार्थं क्रियत इति देहेन्द्रियादिव्यापारात्मक कर्म तस्मिन् कर्मणि कर्मेद न  
 भवतीत्यकर्म कर्माभाव य पश्येत् पश्यति मदाराधनलक्षणनिष्कामबुद्ध्या  
 ऽनुष्ठितकर्मणो मत्प्रापकज्ञानहेतुत्वेनाज्ञानकल्पितबन्धप्रासकत्वात्, तद्विपर्यये  
 अकर्मणि च कर्माकरण प्रत्यवायापादकत्वेन कर्म य पश्यत्पश्यति । प्रवृत्ति-  
 निवृत्त्यो कर्माकर्मत्वेन तत्रेतेतरदर्शनमनुचितमिति चन्न तयोरपि कारका-  
 धीनत्वाविशषादविद्याऽवस्थायामेव क्रियाकारकफलव्यवहारस्य प्रवृत्तत्वात् ।  
 वस्तुस्पर्शमन्तरेण प्रवृत्तिवन्निवृत्तावपि य कर्म पश्यति स मनुष्येषु बुद्धि  
 मान कर्मबुद्धे साम्यबुद्धिहेतुत्वात्, स युक्त श्रेष्ठ श्रेयोहेतौ शुभकर्मणि  
 प्रवृत्तत्वात्, सर्वत सप्लुतोदकस्थानीयमदाराधनलक्षणनिष्कामकर्मणि स्वल्पोद-  
 पानस्थानीयकाम्यकर्मतत्फलानामन्तर्भूतत्वात् स एव कृत्यकर्मकृत । सिद्धय  
 सिद्धयो समो भूत्वा 'योगस्थ कुरु कर्माणि' इत्यादिना यय कर्मबुद्धि  
 प्रतिपादिता मेयमनेन श्लोकेन प्रपञ्चितेत्यर्थः । न च कथं कर्माकर्म स्यादकर्म  
 वा कर्मेति वाच्यम्, स्वाविद्याद्वयावृतदृष्टेर्कर्म प्रत्यगभिन्नब्रह्मण एव तद्वि  
 परीतकर्मवदवभासनात्, तथा त्वकार्गर्हदेहेन्द्रियादिकर्मणो ऽहप्रत्ययालम्बना  
 कर्मत्वेन विभानात्, एव कर्माकर्मणोरितरेतराभ्यामे सिद्धे तन्मूलनिकृन्तनाय  
 हि भगवतो वचन कर्मण्यकर्म य पश्येदित्यादि । कर्माकर्मणोरितरेतराधि  
 करणता स्यादिति चेन्न कर्माकर्मणोर्भावाभावत्वेन मरुशुक्तिरज्ज्वाद्यौ  
 जलरजतसर्पादिवद्विपरीतग्रहणात् कुण्डे बदराणीवेतरेतराधिकरणत्वासिद्धे ।  
 तथा चेद्भागवत वचन कथमुपपद्यत इति चन्न, अधिष्ठेयस्याधिष्ठानपर्यव-  
 सानात्, यथा यदिद जलरजतसर्पादिवन्वधृत तन्दिनी मरुशुक्तिरज्ज्वादि  
 रूप पश्यन्ति परोपदिष्टज्ञानविज्ञानाभ्यामधिष्ठानाज्ञाने निवृत्तं तदनुवृत्तमरु  
 शुक्तिरज्ज्वादिरवशिष्यते तथा स्वाज्ञानविजृम्भितकर्मादावधिष्ठानज्ञानना-

शिते तद्विकारामृष्टत्वेन तदधिष्ठानमकर्म कूटस्थ ब्रह्मावशिष्यत इति भगव-  
तोपदिश्यते कर्मण्यकर्म य पश्येदित्यादि । कूटस्थब्रह्मान्यस्य मायामात्रत्वात्  
कर्माकर्मविकर्मणा बोद्धव्यमस्तीति वदत सम्यग्ज्ञानस्यैव विवक्षितत्वात्  
अन्यथा बुद्धिमत्त्वयुक्तत्वादेरसमवात् । न च विपरीतज्ञानादशुभान्मोक्षण-  
मिष्यते 'कवयो ऽप्यत्र मोहिता' इत्युक्तत्वात्, तन्मोहानरासाय खलु 'तत्ते  
कर्म प्रवक्ष्यामि' इति प्रतिज्ञाय कर्मण्यकर्मेत्यादि प्रतिपादितम् । देहेन्द्रि-  
यादिसघातव्यापारात्मके कर्मणि स्वाज्ञदृष्ट्या विद्यमाने ऽपि तदन्तर्यामित्वेन  
तद्भावाभावप्रकाशकत्वेन तदभ्यारोपापवादास्पदत्वेन तदुभयदोषास्पृष्टत्वेन च  
विद्यमानप्रत्यगभिन्नब्रह्मणो नैऋर्म्यरूपत्वात् तदेवाहमहमेव तदिति सर्वव्या-  
पारोपरमणाधिष्ठानमकर्म य पश्येत्, तथैवाकर्मणि प्रत्यगभिन्नब्रह्मणि तूला-  
विद्यासमुदयमूलाविद्यातत्कार्यरूप कर्म तस्य स्वाज्ञदृष्ट्यभ्यस्तत्वेन वाचाऽऽरम्भ-  
णमात्रत्वात् परमार्थतो ऽकर्म ब्रह्मातिरिक्त नास्तीति य पश्यत् मनुष्येषु स  
बुद्धिमान्, कर्मबुद्ध्युपेयसर्वकर्मसंन्यासलक्षणप्रत्यगभिन्नब्रह्मबुद्धिनिष्ठत्वात्,

‘कुर्वन्नपि न कुर्वाणश्चाभोक्ता फलभोग्यपि ।

शरीर्यप्यशरीर्येष परिच्छिन्नो ऽपि सर्वग ॥’

इत्यादिश्रुते । य कर्मादावकर्मादिदर्शी स युक्त अकर्मप्रत्यगभिन्न-  
ब्रह्मात्मास्वलितज्ञानेन यदृच्छाप्राप्तभिक्षाऽशनादिकर्मण्यसङ्गत्वेन युक्तत्वात्  
स्वव्यतिरेकेण क्रियाकारकफलानामभावात्, तथा ऽपि कृत्स्नकर्मकृदिति ब्रह्मा-  
त्मविदुपचर्यते । यो ऽयं ज्ञानयोग 'यस्त्वात्मरतिरेव स्या' इति श्लोकेनोक्त  
सो ऽयमनेन श्लोकेनापि प्रपञ्चित इति भावः । एवभावापन्नस्याविधेय-  
ब्रह्मात्मनिष्ठस्य विधिनिषेधातीतत्वेनानिच्छात प्राप्ताभक्ष्यभक्षणमपि न  
दोषाय भवति । 'अलेपको ऽहमजरो नीराग शान्तवासन, न साधुना  
कर्मणा भूयान्नो एवासाधुना कर्मणा कनीयान् न लिप्यते पुण्यपापैश्च

शुद्ध ' इत्यादिश्रुत । तद्विपरीतस्य रागत प्रवृत्तत्वेनाभक्ष्यभक्षणादिकं कर्म दोषाय भवतीति विकर्मण प्रतिषिद्धकर्मणोऽप्येव तत्त्व बोद्धव्यमित्यभिप्राय ॥ १८ ॥

' कर्मण्यकर्म य पश्येत ' इत्यनेन श्लोकेन योऽर्थः प्रकटितः, तस्य दुरवग्रहत्वेन तमेवार्थं पुनरपि विस्पष्टमुपन्यस्यति—यस्येत्यादिभिः पञ्चभिः ।

**यस्य सर्वे समारम्भाः कामसंकल्पवर्जिताः ।**

**ज्ञानाग्निदग्धकर्माणं तमाहुः पण्डितं बुधाः ॥ १९ ॥**

यस्यति । यस्य कर्मादावकमान्दिदर्शिनो ब्रह्मात्मनिष्ठस्य यावन्ति कर्माणि समारभ्यन्त इति समारम्भाः सर्वे देहेन्द्रियसघातचेष्टारूपाः, काम्यन्त इति कामा विषयाभिलाषा सकल्पप्रभवा तद्वेतव सकल्पाश्च, तैर्वर्जिता कामसंकल्पवर्जिता निष्फलचेष्टामात्रपर्यवमाना भवन्ति इत्थं भूतस्य योगिनः प्रवृत्तिनिवृत्त्या लाकसग्रहार्थं दहधाग्णामात्रार्थं वा भवतः । नन्वेव स्येच्छाऽऽचाग्मपण्डितः पण्डिता मन्यरन्निति तत्राह पण्डितमिति । कर्मादावकमान्दिदर्शनं ज्ञानं तदेवाग्निं तेन ज्ञानाग्निना दग्धानि निर्मूलं पदवीं गमितानि शुभाशुभलक्षणकर्माणि यस्य त ज्ञानाग्निदग्धकर्माणं तं ब्रह्मात्मनिष्ठं बुधा ब्रह्मविदः पण्डितमाहुः परमार्थात्मदर्शित्वात् । न चैवभावः विकलानाम् यात्मनिष्ठावर्तिमुखत्वेऽपि इतरशाम्प्रवीणानामपि पण्डितत्वं प्रसिद्धेरयमपि तत्तुल्यस्तदवरो वा भवेदिति वाच्यम् । तथा परमार्थतत्त्वं बहिष्कृतत्वेन पण्डिताभासत्वात् यथोक्तपण्डितत्वं न तं प्राप्तुमर्हन्ति । किं नाम पण्डितत्वं विधिनिषधशास्त्रानुसारित्वमुत वा शालान्मत्तपिशाचवत् स्येच्छाऽनुचरत्वम् । नाद्यं दहात्मभावारूढमज्ञमाश्रित्य मूलं विधिनिषधशास्त्रं प्रवृत्तम् । तद्विपरीतस्य कर्मादावकमान्दिदर्शनमूर्यकिरणकबलितदहादि



गतात्मत्वात्मीयत्वाभिमानतदाश्रितविधिनिषेधशाम्प्रवृत्तिनिवृत्तिध्वान्तत्वात् न विधिनिषेधबोधकशास्त्रानुसारित्वं पण्डितत्वम् । न द्वितीयं, बालोन्मत्तपिशाचवत्स्वेच्छाचरणस्यापीच्छापूर्वकत्वात् सर्वेच्छोपमर्दकब्रह्मात्मभावारूढस्य स्वव्यतिरेकेणेच्छाया असम्भवात् न स्वेच्छाऽऽचारवत्त्वं पण्डितत्वम् । किं तु प्रत्यगभिन्नब्रह्मस्वरूपेणावस्थानमव पण्डितत्वमिति फलितो ऽर्थः ॥ १९ ॥

एव कर्मादावकर्मादिदर्शिना ब्रह्मात्मनिष्ठं पूर्ववासनातो लोकसंग्रहार्थं यत्कर्म कृतं तत्कथमकर्मतापदमर्हतीति तत्राह —

**त्यक्त्वा कर्मफलासङ्गं नित्यतृप्तो निराश्रयः ।**

**कर्मण्यभिप्रवृत्तो ऽपि नैव किञ्चित्करोति सः ॥ २० ॥**

त्यक्त्वेति । कर्म करोमीति कर्तृत्वाभिमानं कर्मफलेष्वासङ्गं तदभिलाषं च त्यक्त्वा यः करोति न स करोतीति योजना । कर्मफलमभिनिवेशाभावतः तत्फलालाभं कथं तृप्तिः स्यादिति तत्राह—नित्यतृप्त इति । अनित्यविषयानन्दवैमुख्याद्धि नित्यबोधानन्द उदेति स्वान्तर्बाह्यविस्मरणपूर्वकम् तेनैव तृप्तं नित्यसतुष्टस्य कुत्सितकर्मफललाभतः कथं तृप्तिरुदेति तदनपेक्ष्य स्वेनैव सतुष्टत्वात् प्राज्ञेनात्मना सपरिग्रहो न बाह्य किञ्चन वेदं नान्तरम् ।

‘अप्राप्तं हि परित्यज्य संप्राप्ते समता गतः ।

अदृष्टस्वेदास्वेदो यः सतुष्ट इति कथ्यते ॥

इत्यादिश्रुते । तृप्ते साश्रयत्वात् निराश्रया तृप्तिः लोके न दृष्टेति तत्राह—निराश्रय इति । केवलविषयजा तृप्तिः दृष्टादृष्टफलाश्रया तद्विपरीतब्रह्मात्मभावमारूढस्य स्वेतराश्रयाभावात् निराश्रया भवति । निराश्रयः सन्

यो वर्तते तस्य लोकसमग्रार्थं देहधारणमात्रार्थं वा प्रवृत्तिरनुपपन्ना । यदि प्रवर्तते तदा कर्तृतापदभागिति तत्राह—प्रवृत्तोऽपीति । लोकसमग्रं देहधारणारूपोभयविधकर्मणि लोकवदभिप्रवृत्तोऽपि सोऽयं ब्रह्मात्मनिष्ठो नैव किञ्चित्करोति । भवप्रयोजनाभावात् अपिशब्दस्वारस्यात् कर्मकर्तव्या-  
कर्तव्यनियमाभावाद् द्योत्यते । ज्ञानाग्निदग्धकर्मतदभिनिवेशतत्फलत्वात् तत्कृत कर्माकर्मपदमेव भजतीत्यर्थः ।

आत्मानमञ्जसा वेद्मि काप्यज्ञानं पलायितम् ।

कर्तृत्वमद्य मे नष्टं कर्तव्यं वाऽपि न कञ्चित् ॥ ’

इति श्रुतं ॥ २० ॥

यस्तु निष्प्रपञ्चज्ञानबलेन ससाधनं सर्वं कर्म मन्यस्य देहधारणमात्रं चष्टोऽवशिष्यतः स कर्मादावकर्मादिदर्शा कृतकृत्यतापदमर्हतीत्याह

**निराशीर्यनचित्तात्मा त्यक्तसर्वपरिग्रहः ।**

**शरीरं केवलं कर्म कुर्वन्नाप्नोति किल्बिषम् ॥ २१ ॥**

निर्गशीरिति । यः कर्मादावकर्मादिदर्शा स शरीरं कर्म कुर्वन्नपि न लिप्यते । आशीर्युक्तस्य निर्लेपता कथमिति तत्राह निराशीरिति । निर्गता आशी विषयच्छायास्मात्सोऽयं निराशी । अन्तर्बाह्यकरणमत्त्वे कथमाशीर्निर्वर्तत इति तत्राह—यनति । चित्तमन्तःकरणं बहिःकरणमात्मा कार्यकरणसंघातः तावुभावापि यतो नियतो यनमोऽयं यतचित्तात्मा । करणद्वयस्य नियतत्वेन निराशीष्टमुपपद्यत इत्यर्थः । शरीरं कर्मणि प्रवृत्तस्य परिग्रहं विना तदसंभवात्परिग्रहवतो यतचित्तात्मता कथमिति तत्राह त्यक्तेति । शरीरस्थितिमात्रप्रयोजकं परिग्रहं विना अन्यं परिग्रहं यन

त्यक्त सो ऽय त्यक्तसर्वपरिग्रह । तत्रापि स्पृहाऽभावात् यतचित्तात्मतोपपद्यत  
इत्यर्थः । शारीर कर्म कुर्वत तत्फलस्यापि किल्बिषस्यावश्यभावित्वात्त-  
त्फलमाप्नोतीति तत्राह—नाप्नोतीति । शारीर कर्म कीदृशम् । शरीरेण  
यन्निर्वर्त्य तदेव कर्म शारीरमिति वदसि चत्तर्हि विहितकर्मवत्प्रतिषिद्धकर्मणो  
ऽपि शरीरनिर्वर्त्यत्वेन तदुभय शरीरेण कुर्वन्नाप्नोति किल्बिषमिति वदतो  
भगवतो विरुद्धाभिधायित्वं भवेत्, प्रतिषिद्धाचरणं ऽपि किल्बिषा-  
भावोक्त्या प्रतिपदशास्त्रवेग्यर्थं म्यात्, नैतद्युक्तं भगवति । तस्मात् शरीर-  
निर्वर्त्य शारीरमित्यनुपपन्नम् । केवलशब्दप्रयोगात् शरीरस्थितिमात्रप्रयोजनं  
शारीर कर्मेति वक्तुमुचितम् । तत्राप्यभिमानविकलत्वात् परारोपितप्राति-  
भासिकशरीरस्थितिमात्रप्रयोजनस्नानभिक्षाऽऽदिकर्म कुर्वन्नपि स्वव्यतिरेकेण  
परतदारोपप्रातिभासिकशरीरकर्मतत्फलकिल्बिषाद्यभावात् पुण्यपापलक्षणं कि-  
ल्बिषं नाप्नोति, पुण्यस्यापि बन्धहेतुत्वात् किमहं सायुः नाकरवम्, किमहं  
पापमकरवमिति' विद्वान्पुण्यपापे विधूय निरञ्जनं परमं साम्यमुपैति'

प्रियं पुं स्वे पुं मुकृतमप्रियं पुं च दुष्कृतम् ।

विसृज्य यानयोगेन ब्रह्माप्येति सनातनम् ॥

इत्यादिश्रुते । एवमभूतो यतिर्ज्ञानाग्निदग्धपापपुण्यकर्मतत्फलत्वादप्रतिबन्धनं  
विमुक्तो भवतीत्यर्थः ॥ २१ ॥

कर्मादावकर्मादिदर्शिनं सन्यामिनं शरीरस्थितिमात्रप्रयोजनं परि-  
ग्रहो ऽपि बन्धाय भवतीति तत्राह

**यहृच्छालाभसतुष्टो द्वद्धातीनो विमत्सरः ।**

**समः सिद्धावसिद्धौ च कृत्वा ऽपि न निबध्यते ॥ २२ ॥**

यदृच्छेति । स्वकीय प्रयत्नमन्तरेण यदृच्छया समागत योऽन्नवस्त्रा-  
दिलाभ सोऽयं यदृच्छालाभ तेनैव सतुष्ट समुत्पन्नालमतितात् । द्वद्वो-  
त्थदुःखस्य दुःसहत्वात् तद्वत् सतुष्टि कथमिति तत्राह - द्वद्वातीति इति ।  
समाधित कादाचित्कव्युत्थानकाले द्वद्वाक्रान्तोऽप्यविषण्णचित्तत्वात् द्वद्वा-  
तीतो भूत्वा सदा सतुष्टो भवतीत्यर्थः । तादृशमपि केचन निन्दन्ति,  
तपु मात्सर्योदितचित्तक्षोभत तुष्टेरवकाशः कुत इति तत्राह विमत्सर  
इति । सर्वत्र ब्रह्मात्मदृष्ट्या विगतो मत्सरो यस्य सोऽयं विमत्सरः स्वभिन्न  
निन्दकाभावतः कुत्रापि मात्सर्यानवकाशात् । मात्सर्याभावेऽपि यदृच्छा  
प्राप्तलाभालाभयोः हर्षविषादो म्यातामिति तत्राह सम इति । यदृच्छा  
प्राप्तशरीरस्थितिमात्रप्रयोजनभिक्षासिद्धयसिद्धयोः समः अकर्मप्रत्यक्परचिदै-  
क्यज्ञानकबलितविषयत्वादवभूतः । कर्मादावकर्मादिदर्शाः सन्यासी परारो-  
पितप्रातिभासिकशरीरस्थितिमात्रप्रयोजनभिक्षाऽऽदिकर्म कृत्वाऽपि स्वदृष्ट्या  
तत्कर्तृत्वाभावेन ज्ञानाग्निदग्धकर्मत्वात् न निबध्यते ॥ २२ ॥

अकर्मब्रह्मात्मदर्शनसपत्त्या कर्मादावकर्मादिदर्शिनः सर्वकर्मसन्यास  
एवाधिकारो नान्यत्र, प्रारब्धवेगतः पूर्ववत्कर्मणि प्रवृत्तस्यापि तन्मूलाज्ञान-  
स्य ज्ञानाग्निदग्धत्वात् लोकसमग्रहबुद्ध्या तत्कृतः स्वाश्रमोचितः कर्माकर्मैव  
भवतीत्युपसहरति—

**गतसङ्गस्य मुक्तस्य ज्ञानावस्थितचेतसः ।**

**यज्ञायाचरतः कर्म समग्रं प्रचिलीयते ॥ २३ ॥**

गतसङ्गस्येति । श्रुतिस्मृत्यनुगृहीतस्वाश्रमोचितदेहेन्द्रियादिचष्टारूप-  
कर्मतत्फलेषु क्षयिष्णुत्वबन्धहेतुत्वादिदोषदृष्ट्या गतो विगतः मङ्गो यस्य तस्य  
गतसङ्गस्य कर्तव्याकर्तव्यरूपधर्माधर्मविभ्रमात् मुक्तस्य, प्रत्यगभिन्नब्रह्मज्ञान

तत्साधनश्रवणादाववस्थित चेतो यस्य तस्य ज्ञानावस्थितचेतस , 'यज्ञो वै विष्णु ' इति श्रुत्या यज्ञाय,

‘ नैवेद्यार्थं महाविष्णो स्वादु माधूकर शुचि ।

आनयिष्यामि भगवन् . ॥ ’

इत्यादिना यज्ञशब्दवाच्यविष्णोराराधनाय कर्माचरन् , 'कर्मादावकर्मादि-  
दर्शिनो यतेरग्रेण फलेन सम वर्तत इति समग्रं कर्म प्रविलीयते, अकर्मैव  
भवतीत्यर्थं ॥ २३ ॥

‘ अवश्यमनुभोक्तव्यं कृतं कर्म शुभाशुभम् ।

नाभुक्तं क्षीयते कर्म कल्पकोटिशतैरपि ॥ ’

इति वचनात् स्वफलमदत्त्वा समग्रं कर्म कथं प्रविलीयत इत्याकाङ्क्षा-  
या देहात्मभावारूढानां स्वभेदेनार्पणादिक्रियाकर्तृकारकफलदृष्टीनां तथात्वे  
ऽपि तद्व्यतिरिक्तप्रत्यगभिन्नब्रह्मभावारूढानां स्वव्यतिरेकेणार्पणादिकर्मतत्फला-  
भावात् स्वफलमदत्त्वा समग्रं कर्म प्रविलीयत एवेति प्रत्याययति—

**ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।**

**ब्रह्मैव तेन गन्तव्यं ब्रह्मकर्मसमाधिना ॥ २४ ॥**

ब्रह्मार्पणमिति । कर्मादावकर्मादिदर्शीं ब्रह्मात्मनिष्ठं अपर्यते अनेने  
त्यर्पणं स्तुगादि , तदपि ब्रह्मैव पश्यति । तथा ऽपर्यमाणं घृतादिकं हविरपि ब्रह्मैव  
पश्यति । ब्रह्मैवाग्निं तस्मिन् ब्रह्माग्नौ कर्तृताबुद्धिविकलत्वेन ब्रह्माभिन्नेन कर्त्रा  
हुतं हवनक्रियाऽऽदिकं ब्रह्मैव पश्यति । ब्रह्मैव कर्म, तस्मिन् समाधिं चित्तै  
काग्र्यं यस्य तेन ब्रह्मकर्मसमाधिना गन्तव्यमपि ब्रह्मैव पश्यति । ब्रह्मातिरिक्तं  
न किञ्चित्पश्यति । ‘ सो ऽहम् ’, ‘ आत्मैव सर्वम् ’, ‘ ब्रह्मैवेदं सर्वम् ’

‘सत्तामात्र हीद सर्वम्’ इत्यादिश्रुत्यनुरोधेन ब्रह्मात्मभावोपमृदितार्पणादि-  
क्रियाकारकफलभेदमुपेयुष शरीरस्थितिमात्रप्रयोजनस्य कर्मणो ऽकर्मत्वेन  
समग्र कर्म प्रविलीयते ।

‘यो ऽतत्प्रपञ्चमखिल ज्ञानाग्नौ जुहुयाद्यति ।

तस्य शारीरक कर्माकर्मता याति नान्यथा ॥’

इति स्मृते । एवभूतज्ञानस्य यज्ञत्वसपादनं स्तुत्यर्थमुपपद्यते ॥ २४ ॥

ब्रह्मार्पणमित्यस्मिन् श्लोके यो ऽयं ज्ञानयज्ञं प्रतिपादितं तस्यैव  
सर्वयज्ञेभ्यः श्रेष्ठतां प्रकटीकर्तुमधिकारिभेदेनानेकयज्ञानुपपन्नस्यति—दैवमेवे-  
त्यादिभिरष्टभिः ।

**दैवमेवापरे यज्ञं योगिनः पर्युपासते ।**

**ब्रह्माग्नावपरे यज्ञं यज्ञेनैवोपजुहति ॥ २५ ॥**

दैवमिति । अपरे योगिनः कर्मठा येनेज्यन्ते देवा इन्द्रादय इति  
दैवो यज्ञः, तमेव पर्युपासते श्रद्धया कुर्वन्तीत्यर्थः । एवकारेणेन्द्रादिषु ब्रह्म-  
बुद्धिराहित्यं द्योत्यते, तेषां बलीवर्दोपममतित्वेन कर्मठत्वात् । तद्विपरीता  
ज्ञानिनः किं कुर्वन्तीति तत्राह—ब्रह्मेति । अपरे कर्मादावकर्मादिदर्शिनो  
ब्रह्मात्मनिष्ठा संन्यासिनः स्वाज्ञदृष्ट्यारोपिताविद्याद्वयतत्कार्यजातम् ‘नेति  
नेति’ इति निरस्ताशेषसामान्यविशेष प्रत्यक्सुखाभिन्न परमसुखं ब्रह्म-  
शब्दार्थः । ब्रह्म च तदग्नश्चेति ब्रह्माग्निः, तस्मिन् ब्रह्माग्नौ स्वाज्ञारोपित-  
कर्तृत्वादिधर्मवन्तं परमार्थतः तदतीतं त्वपदार्थाभिधानं यज्ञमविद्याद्वयतत्कार्य-  
रहितेन यज्ञस्वरूपाभिधानतत्पदलक्ष्येणैवोपजुहति जीवपरैक्यमेव सदा भाव-  
यन्तीत्यर्थः । यद्वा देहेन्द्रियादिव्यापाररूपं कर्मैव यज्ञः, तं ब्रह्मार्पण-

मित्याद्युक्तज्ञानयज्ञेनैवोपजुहति । अतद्धोमप्रकरणादतत्कार्यजात तन्मात्रत्वेन प्रविलापयन्तीत्यर्थ ॥ २५ ॥

नैष्ठिकब्रह्मचारिण किं कुर्वन्तीति तत्राह —

**श्रोत्रादीनीन्द्रियाण्यन्ये संयमाग्निषु जुहति ।**

**शब्दादीन्विषयानन्य इन्द्रियाग्निषु जुहति ॥ २६ ॥**

श्रोत्रादीनीति । अन्ये नैष्ठिकब्रह्मचारिण श्रोत्रादिज्ञानेन्द्रियाणि तेषां सयमा एवामय तेषु जुहति । श्रोत्रादिबाह्येन्द्रियाणां मनसः सयमनस्यै कत्वात् कथं सयमाग्निष्विति बहुवचनमित्याकाङ्क्षायां एकैकेन्द्रियं प्रति सयमो निग्रहो भिद्यत इति बहुवचनमित्यर्थः । इन्द्रियनिग्रहप्रधानास्तिष्ठन्तीति भावः । पञ्चामय किं कुर्वन्तीति तत्राह—शब्दादीनीति । अन्ये पञ्चामयो गृहस्था इन्द्रियाण्येवामय तेषु शब्दादिविषयान् जुहति । श्रोत्राद्यक्षैः शब्दादिविषयग्रहणकालेऽपि तत्रासक्ता सन्त इन्द्रियाण्यग्नित्वेन शब्दादीन् हविष्ट्वेन भावयन्तीत्यर्थः ॥ २६ ॥

ध्याननिष्ठा किं कुर्वन्तीति तत्राह—

**सर्वाणीन्द्रियकर्माणि प्राणकर्माणि चापरे ।**

**आत्मसंयमयोगाग्नौ जुहति ज्ञानदीपिते ॥ २७ ॥**

सर्वाणीति । अपरे ध्याननिष्ठा संन्यासिनः श्रोत्रवागादिबुद्धिकर्मेन्द्रियाणां शब्दवचनादीनि कर्माणि पञ्चप्राणपञ्चोपप्राणभेदानां दशप्राणानां बहिर्गमनाधोगमनसंधिबन्धबलकरणोर्ध्वगमनभुक्तान्नसमीकरणोद्गारोन्मीलनक्षु - तजृम्भणसर्वव्यापनात्मकानि प्राणकर्माणि च ध्येयविषयज्ञानेन दीपिते काम-

संकल्पादिवृत्तिभावाभावप्रकाशकत्वेनोज्ज्वलिते प्रत्यगात्मनि संयमो योग ,  
स एवामि तस्मिन् प्रत्यगभिन्ने ब्रह्मणि जुहति , सर्वव्यापारोपरता  
भवन्तीत्यर्थ ॥ २७ ॥

यज्ञषट्कमुपन्यस्यति—

द्रव्ययज्ञास्तपोयज्ञा योगयज्ञास्तथाऽपरे ।

स्वाध्यायज्ञानयज्ञाश्च यतयः संशितव्रताः ॥ २८ ॥

द्रव्येति । अपरे धनिका पुण्यतीर्थेषु यज्ञबुद्ध्या ये द्रव्ययज्ञं कुर्वन्ति  
ते द्रव्ययज्ञा । द्रव्ययज्ञाधिकारिण निरूप्य तपोयज्ञाधिकारिण निरू-  
पयति—तप इति । अपरे तापसा कृच्छ्रचान्द्रायणादिक तपो यज्ञबुद्ध्या  
ये कुर्वन्ति ते तपोयज्ञा । योगयज्ञाधिकारिणं प्रकटयति—योगेति । तथा  
ऽपरे योगिनो यमनियमासनप्राणायामप्रत्याहारधारणाध्यानसमाधिभि चित्त-  
वृत्तिनिरोध यज्ञबुद्ध्या ये कुर्वन्ति ते योगयज्ञा , ‘ योगश्चित्तवृत्तिनिरोध ’  
इति योगसूत्रात् । स्वाध्याययज्ञाधिकारिण निरूपयति—स्वाध्यायेति ।  
ऋगाद्यभ्यास स्वाध्याय स एव यज्ञो येषां ते स्वाध्याययज्ञा , ‘ स्वाध्यायो  
ऽध्येतव्य ’ इति श्रुते । ज्ञानयज्ञाधिकारिणं निर्दिशति—ज्ञानेति । श्रुत्या-  
चार्योपदेशलब्ध ज्ञान येषां ते ज्ञानयज्ञा । व्रतयज्ञाधिकारिणमादिशति—  
संशितव्रता इति । अपरे सिद्धयर्थं यतन्त इति यतयः सिद्धा उच्यन्ते ।  
संशितान्यस्खलितानि व्रतानि यज्ञबुद्ध्या ये सिद्धा कुर्वन्ति ते संशितव्रता  
यतयः सिद्धपद प्राप्ता इत्यर्थः । यद्वा अस्मिञ्छ्लोके यज्ञचतुष्टयमेव केचि-  
न्मन्यन्ते । तत्र पूर्वार्धतो यज्ञत्रय ज्ञेयम् । उत्तरार्धेनैको यज्ञ इति । तत्र  
यज्ञत्रयस्योक्तत्वाच्चतुर्थं यज्ञमाह—अपर इति । अपरे ब्रह्मापरोक्षार्थं यतन्त  
इति यतयः सन्यासिनः सम्यक् शितं तीक्ष्णीकृतं व्रतं ब्रह्मचर्याहिंसाऽ-



परिग्रहसत्यवचनादिकं येषां ते सशितव्रता 'ब्रह्मचर्यमहिंसा चापरिग्रह  
च सत्यं च यत्नेनेह रक्षत' इत्यादिश्रुत्यनुरोधेनास्वलितस्वाश्रमो-  
चिताचरणव्रतपरायणा सन्त स्वाधारोपितातद्यज्ञानाम् 'नेति नेति' इति  
निरासकत्वात् स्वाध्यायो वेदान्तः, तच्छ्रवणमनननिदिध्यासनतो यद्ब्रह्मा-  
परोक्षज्ञानं तदेव यज्ञो येषां ते स्वाध्यायज्ञानयज्ञा कृतकृत्या इत्यर्थः ।

‘वेदान्तविज्ञानमुनिश्चितार्थां सन्यासयोगाद्यतय शुद्धसत्त्वा ।

ते ब्रह्मलोकेषु परान्तकाले परामृता परिमुच्यन्ति सर्वे ॥’

इति श्रुते ॥ २८ ॥

केवलहठयोगिनः किं कुर्वन्तीति तत्राह—

**अपाने जुहति प्राणं प्राणेऽपानं तथाऽपरे ।**

**प्राणापानगती रुद्धा प्राणायामपरायणाः ॥ २९ ॥**

अपान इति । अपरे हठयोगिनः अधोवृत्तावपानं प्राणमूर्ध्ववृत्तिं  
जुहति । पूरककाले प्राणमपानेनैकीकुर्वन्तीत्यर्थः । तथा ऊर्ध्ववृत्त्यात्मके प्राणे  
अधोवृत्त्यात्मकमपानं जुहति । रेचककाले प्राणेनापानं योजयन्तीत्यर्थः ।  
आस्यनासिकाभ्यां बहिर्निर्गमनं प्राणगतिः । तद्विपर्ययेणाधोगमनमपानगतिः ।  
ते प्राणापानगती रुद्धा रेचकपूरकावकृत्वा प्राणायामपरायणा सन्त  
केवलकुम्भकमेव यज्ञबुद्ध्या कुर्वन्तीत्यर्थः ॥ २९ ॥

आहारसंकोचाभ्यासिनः किं कुर्वन्तीति तत्राह—

**अपरे नियताहाराः प्राणान्प्राणेषु जुहति ।**

**सर्वेऽप्येते यज्ञविदो यज्ञक्षपितकल्मषाः ॥ ३० ॥**

अपर इति । अपरे केचन योगिन आह्वित इत्याहारोऽन्नपानादि  
नियत परिमितो येषां ते नियताहारा सन्त स्वयमेव जीर्यमाणान्प्राणान्  
इन्द्रियाणि प्राणेषु तत्तदिन्द्रियाधिष्ठानदेवताविशेषेषु जुहति प्रविलाप-  
यन्तीत्यर्थः । यद्वा प्राणान् स्वेनाजितवायुभेदान प्राणेषु स्वजितवायुधारणा-  
धारभ्रूमध्यादिस्थलेषु जुहति । केवलकुम्भकाभ्यासतो वायुनिरोधं कुर्वन्ती-  
त्यर्थः । अथ वा प्रत्यगभिन्नब्रह्माज्ञानात् स्थूलसूक्ष्मकारणेषु आत्मात्मी-  
याभिमानिनो विश्वतैजसप्राज्ञा प्राणा उच्यन्ते । तान् त्वपदवाच्यान्  
स्वाज्ञानप्रभवेषु कारणोपाधिषु विराड्द्विरण्यगर्भेश्वरेषु जुहति । त्वपद-  
वाच्य तत्पदवाच्यावशेषतया भावयन्तीत्यर्थः । आहोस्वित्प्राणोपलक्षिततूला-  
विद्यातत्कार्योपाधिभावाभावप्रकाशकत्वेन तदध्यारोपापवाददोषास्पृष्ट त्वपद-  
लक्ष्य प्राणशब्देनोच्यते । तदेतत्त्वपदलक्ष्य प्राणोपलक्षितमूलाविद्यातत्कार्य-  
भावाभावप्रकाशकत्वेन तदध्यारोपापवाददोषास्पृष्टत्वेन च विराड्द्विरण्यगर्भ-  
शादिविभागश्च न्ये महाप्राणरूपे तत्पदलक्ष्ये ब्रह्मणि जुहति । प्रत्यक्पर-  
चिदैक्यज्ञाननिष्ठा भवन्ति । प्राणान्प्राणेष्वित्यत्र स्वाज्ञदृष्टिविकल्पित-  
वाच्यार्थवैचित्र्यात् बहुवचनं न स्वतः, तल्लक्ष्ययोरेकत्वात्, 'तत्त्वमसि'  
'अहं ब्रह्मास्मि' इत्यादिश्रुते । पूर्वोक्तयज्ञानुपसहरात्—सर्वं इति ।  
सर्वे द्रव्ययज्ञाद्यनुष्ठातारो यज्ञान् विदन्तीति यज्ञविदः स्वानुष्ठितयज्ञै-  
क्षपितो नाशितः कल्मषो येषां ते यज्ञक्षपितकल्मषा निष्पापा भवन्ती-  
त्यर्थः ॥ ३० ॥

पूर्वोक्तयज्ञानुष्ठातृणां फलमाचष्टे—

यज्ञशिष्टामृतभुजो यान्ति ब्रह्म सनातनम् ।

नायं लोकोऽस्त्ययज्ञस्य कुतोऽन्यः कुरुसत्तम ॥ ३१ ॥

यज्ञेति । यज्ञानां शिष्टं च तदमृतं चेति यज्ञशिष्टामृतम्, तद् भुञ्जत इति यज्ञशिष्टामृतभुजं यथोक्तयज्ञान् कृत्वा तच्छिष्टेन कालेन विधौ चोदितान्नाख्यामृतभोक्तारं मुमुक्षुश्चेत् चित्तशुद्धिद्वारेण क्रमात् सनातनं ब्रह्म यान्ति । पूर्वोक्तयज्ञेष्वेकोऽपि यज्ञो येन नानुष्ठीयते तस्याधः पतनं प्रकटीकरोति— नायं लोकोऽस्तीति । क्षत्रियेषु कुरवः सन्तः भीष्मादयः, तेषु पाण्डवाः सत्तराः, तेष्वर्जुनस्य भगवद्विभूतित्वेन सत्तमत्वात् हे कुरुसत्तम ! उक्तयज्ञानामेकोऽपि यज्ञो येन नानुष्ठीयते सोऽयं यज्ञः । तस्य सर्वप्राणिसाधारणोऽयं मनुष्यलोकोऽपि नास्ति । तद्विपरीतत्वेनान्यस्वभावकबलिताविद्याद्वयतत्कार्यत्वेन प्रसिद्धो ब्रह्मात्मलोकः क्रमादक्रमाद्वा कुत कथं स्यादित्यर्थः ॥ ३१ ॥

पूर्वोक्तयज्ञानां स्वकपोलकल्पितत्वात् न ते प्रमाणभूतवेदानुग्राह्या भवन्तीति तत्राह—

**एवं बहुविधा यज्ञाः वितता ब्रह्मणो मुखे ।**

**कर्मजान्विद्धि तान्सर्वानेवं ज्ञात्वा विमोक्ष्यसे ॥ ३२ ॥**

एवमिति । एवमुक्तप्रकारेण बहुविधा देवादियज्ञा ब्रह्मणो वेदस्य मुखं द्वारम्, तस्मिन् मुखे वितताः, वेदद्वारेण सर्वत्र प्रकाशिता इत्यर्थः । वेदा मन्त्रिश्चासत्त्वेन खलु ते प्रमाणपदं भजन्ति । तथा सति स्वकपोलकल्पिता अपि यज्ञाः कथमप्रमाणतापदमर्हन्तीति भावः । मत्स्वकपोलकल्पनाभावत एव द्रव्यादियज्ञान् तूलाविद्याविकारत्वेन मनोवाक्यायकर्मसंभूतान् कर्मजाननात्मरूपान्विद्धि । यतो निर्व्यापारोऽहमात्मा, अतो द्रव्ययज्ञादयो न मद्ब्रह्मापाराः, निर्व्यापारं प्रत्यगभिन्नं ब्रह्मास्मीति ज्ञात्वाऽपरोक्षीकृत्य स्वाविद्याप्रतिभातसंस्मृतिव्यापृतिरूपादशुभान्मोक्ष्यसे विमुक्तो भवसीत्यर्थः ॥ ३२ ॥

ब्रह्मार्पणमित्यादिना प्रतिपादितो यो ऽयं ज्ञानयज्ञ तस्य साधन-  
त्वेनानेकयज्ञा प्रतिपादिता , तेषामुपेयत्वात् ज्ञानयज्ञ एव श्रेयानित्याह—

**श्रेयान्द्रव्यमयाद्यज्ञाज्ज्ञानयज्ञः परंतप ।**

**सर्वं कर्माखिलं पार्थ ज्ञाने परिसमाप्यते ॥ ३३ ॥**

श्रेयानिति । हे परतप ! उक्तलक्षणो ज्ञानयज्ञ श्रेयान् प्रशस्यतर ।  
कस्माच्छ्रेयस्त्वमिति तत्राह—द्रव्येति । स्वाविद्यातत्कार्यरूपात् द्रव्यमयात्  
देवादियज्ञात् । यतो द्रव्यादियज्ञाना कर्तृकारकक्रियाफलात्मकत्वेन माया-  
मात्रत्वं तद्विपरीतत्वेन तन्निवर्तकत्वादतो ज्ञानयज्ञस्य श्रेयस्त्वं युक्तमित्यर्थः ।  
ज्ञानस्य यद्यप्यस्ति मनोव्यापाराधीनत्वं शुद्धसत्त्वपरिणतं मनो ज्ञानमिति  
विवक्षितत्वात् , तथा ऽपि प्रत्यगभिन्नब्रह्मण तदन्यत्रोपलब्धभावेन ज्ञानस्य  
वृत्तित्वे ऽपि श्रेयस्त्वं युक्तमेवेत्यर्थः । उक्ते ऽर्थे हेत्वन्तरमाह—सर्वमिति ।  
हे पार्थ ! यत् प्रत्यगभिन्नब्रह्मज्ञाने, खिलं निष्फलम् , तन्न भवतीत्यखिलं  
फलसहितं सर्वं कर्म परिसमाप्यते, ब्रह्मात्मनिष्ठस्य स्वव्यतिरेकेण क्रिया-  
कारकफलाभावात् । अतो ज्ञानस्य श्रेयस्त्वम् , कर्मनियमादिजालशतमपि  
यत्र पर्यवसितं सकलसाधनसमेतमिति नैष्कर्म्यसिद्धिकारैरुक्तत्वात् ॥ ३३ ॥

प्रशस्यतर चेदेव ज्ञानं केनोपायेन तत्प्राप्तिरिष्यत इति तत्राह—

**तद्विद्धि प्रणिपातेन परिश्रमेन सेवया ।**

**उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ३४ ॥**

तद्विद्धीति । श्रुत्याचार्यप्रसादतो यत् ज्ञानं लभ्यते तस्य स्वाज्ञान-  
निवर्तकत्वेन कैवल्यहेतुत्वात् तज्ज्ञानं कार्यक्षममिति विद्धि । के मे

तज्ज्ञानमुपदिशन्तीति तत्राह—ज्ञानिनस्तत्त्वदर्शिन इति । पदद्वयस्यैकार्थत्वेन न पुनर्वच शङ्कनीयम्, अर्थभेदसमवाच्छब्दभेदवत् । केवलश्रुत्याचार्यमुखतः शास्त्रार्थज्ञा स्वानुभवाभावे ऽपि ज्ञानिन उच्यन्ते । तैरुपदिष्ट ज्ञानमनुभवारूढं न भवेत् । ज्ञानित्वसंपादनानन्तरं ये स्वानुभवतो ब्रह्मात्मतत्त्वं पश्यन्ति ते खलु तत्त्वविदो भवन्ति अनुभवावसानत्वात् भूतवस्तुविषयत्वाच्च ब्रह्मज्ञानस्येति भाष्यकारोक्तित तैरुपदिष्ट ज्ञानमनुभूतिपदं प्राप्य कार्यक्षमं भवेदित्यर्थः । न च तत्त्वावदिति वक्तव्ये तत्त्वविद इति बहुवचनं किमर्थमिति वाच्यम् । ब्रह्मात्मतत्त्वभ्यातिमूक्ष्मत्वेन बहुभ्यो बहुधा श्रोतव्यत्वात्, पूजाया वा तत्त्वविद इति बहुवचनसमवात् । यथोक्तविशेषणविशिष्टा तत्त्वविद ते तव स्वानुभूत ज्ञानमुपदेक्ष्यन्ति । तेषां स्वव्यतिरिक्तवस्तुदर्शनाभावेन कृतकृत्यत्वात् । कथं मा ते लक्ष्यीकृत्योपदिशन्तीति तत्राह—सेवयेत्यादिना । मेवया फलाकाङ्क्षाविकलया तदुचितशुश्रूषया नित्यादिसाधनचतुष्टयसंपन्ने ब्रह्मचर्यनियमतो गुरुकुलवासकर्षिणे त्वयि तेषां दयालुत्वेन कटाक्षं प्रसरेत्, तदानीं तत्पादनिकटे प्रणिपातं कर्तव्यं । प्रकर्षेण दण्डवत्पतनं प्रणिपातं । तेन प्रसन्ना गुरवः प्रेप्सितं ते वत्स किमिति वदेरन् । तेषां सर्वज्ञत्वेन मदीप्सितस्यापि ज्ञातत्वात् तवेप्सितं किमित्युक्तिरनुपपन्नेति तत्राह—परिप्रश्नेनेति । कुतो मे ससारं समागतं पुनः कम्मान्निवर्तत इति परिप्रश्नेन त्वदभिमुखा भूत्वा स्वयं सर्वज्ञा अपि 'नापृष्टं कस्यचिद् ब्रूयात्' इति श्रुत्यर्थं मानयन्तः सन्तः ततस्त्वा बोधयेरन् । किमिति ? रज्ज्वज्ञानोत्थस्य सर्पस्य रज्जुज्ञानेन निवृत्तिवत् स्वाज्ञानप्रभवस्य ससारस्य स्वज्ञानेन निवृत्तिः नान्यथेति वदन्ति । स्वज्ञानकीदृशमिति पुनस्त्वया पृष्टा सन्तः स्वानुभूतं स्वज्ञानमुपदिशन्ति । तज्ज्ञानं कैवल्यसाधनं विद्धीत्यर्थः ॥ ३४ ॥

एव गुरूपदेशतः स्वाज्ञाननिवृत्तिद्वारा स्वज्ञानावाप्तिं प्रकटयति—

**यज्ज्ञात्वा न पुनर्मोहमेवं यास्यसि पाण्डव ।**

**येन भूतान्यशेषेण द्रक्ष्यस्यात्मन्यथो मयि ॥ ३५ ॥**

यदिति । शास्त्राचार्यमुखतो यज्ज्ञानं ज्ञात्वा अनुभूय यथेदानीं स्वव्यतिरेकेण बन्धून् कल्पयित्वा तन्निमित्तं मोहं गतोऽसि, न पुनरेव मोहं यास्यसि । हे पाण्डव ! येन ज्ञानेनाशेषेण तूलाविद्याविलसितब्रह्मादि-स्तम्बान्तभूतानि तदविद्याभावाभावप्रकाशकप्रत्यगात्मनि तदभेदेन द्रक्ष्यसि, अथो अनन्तरं कबलीकृताविद्याद्वयतत्कार्ये वासुदेवे मयि तान्येव प्रत्यगात्मा वशेषितानि भूतानि द्रक्ष्यसि । प्रत्यगभिन्नब्रह्मस्वरूपेणैव सर्वभूतानि द्रक्ष्य-सीति भावः ॥ ३५ ॥

निष्पापानामेवेह।स्मिन्नेव जन्मनि गुरूपदिष्टज्ञानमात्रेण ब्रह्मात्म-साक्षात्कारः स्यादेव । तद्विपरीतस्य मम त्वदुपदिष्टज्ञानमात्रतः कथं वृजिनतरणं येन ब्रह्मात्मसाक्षात्कारो भवेदिति तत्राह—

**अपि चेदसि पापेभ्यः सर्वेभ्यः पापकृत्तमः ।**

**सर्वं ज्ञानप्लवेनैव वृजिनं संतरिष्यसि ॥ ३६ ॥**

अपीति । सर्वेभ्यः पापेभ्यः पापकृद्भ्यः त्वमतीव पापकृत्तमोऽसि चेदपि गुरूपदिष्टप्रत्यगभिन्नब्रह्मज्ञानमेव प्लवः, तेन ज्ञानप्लवेनैव । एवकारा-दनायासेन तूलाविद्याविजृम्भितं सर्वमपारं वृजिनार्णवं पापसमुद्रं तरिष्यसि । मुमुक्षोः पुण्यस्यापि बन्धहेतुत्वेन पुण्यपापतन्मिश्रसमुद्रं तीर्त्वा तत्पारं ब्रह्म साक्षादनुभवसीत्यर्थः । न चार्जुनस्य पापकृत्तमत्वमस्तीति वाच्यम् । तस्य

सद्वृत्तत्वात् पुण्यकर्मणा सह किञ्चित्पापकारी पापकृत् । पुण्यकर्म विना केवलपापाचार पापकृत्तर । तन्निष्ठावान् पापकृत्तम । एकस्मिन् जन्मनि कस्यापि पापकृत्तमत्वासम्भवात् ज्ञानमाहात्म्यमेतादृशमिति स्तुत्यर्थं भगवद्वचन-मुपपद्यते । अन्यथा पापकृतो ऽपि भगवद्दर्शनं तदुपदेशयोग्यता वा कथमुप-पद्यते ? भगवद्दर्शनस्यानन्तकोटिजन्मसुकृतपरिपाकलभ्यत्वादित्यर्थः ॥ ३६ ॥

ज्ञानेन वृजिनार्णवलङ्घनमात्रं न तन्मूलकर्मनाशो भवेदिति भ्रान्ति-मुन्मूलयन् तन्मूलनाशं लौकिकदृष्टान्तेन स्पष्टयति—

**यथैधांसि समिद्धो ऽग्निर्भस्मसात्कुरुते ऽर्जुन ।**

**ज्ञानाग्निः सर्वकर्माणि भस्मसात्कुरुते तथा ॥ ३७ ॥**

ययेति । हे अर्जुन ! सम्यग्निद्धो दीप्तो ऽग्निः यथैधांसि काष्ठवृन्दानि भस्मसात्कुरुते भस्मीभाव करोति तथैव प्रत्यगभिन्नब्रह्मज्ञानाग्निरतीतानेकजन्म-कृतानि ज्ञानसहभावीनि च यान्यनारब्धफलानि तान्येव सर्वाणि कर्माणि भस्मसात्कुरुते । येन कर्मणा शरीरमारब्धं तस्यारब्धकर्मणः प्रवृत्तफलत्वात् भोगेनैव नाशः 'तस्य तावदेव चिरं यावन्न विमोक्ष्ये ऽथ सपत्स्ये' इति श्रुते । यद्वा सर्वाणि कर्माणीति बहुवचनात् भस्मसात्कुरुते इति वर्तमानप्रयोगात् सर्वशब्दस्य सकोचे मानाभावाच्च आगामिसचितारब्धकर्माणि तत्कार्यपुण्यपापतन्मिश्रकर्माणि च निर्बीजानि यथा भवन्ति तथा ज्ञानाग्निः भस्मसात्कुरुते, सम्यग्दर्शनं सर्वकर्मणा निर्बीजत्वे कारणमिति भाष्यकारोक्तेः । न चैव सम्यग्ज्ञानेन स्वाज्ञाननिवृत्तौ सत्या तत्कार्यकर्मत्रयक्षये सति तत्कार्यशरीर-म्यापि नाशसम्भवात्तदन्यथाऽनुपपत्त्या ऽऽगामिसचितकर्मणोरेव नाशो नारब्ध-स्येति वाच्यम् ; सम्यग्ज्ञानसमकालमेवाज्ञाननिवृत्तिस्तदुत्तरक्षणतः सर्वकर्म-

नाशसंभवात् तदन्यथाभाषणे 'ब्रह्म वेद ब्रह्मैव भवति' 'ब्रह्मविदामिति परम्' 'तरति शोकमात्मवित्' 'स एष विसृष्टो विदुष्कृतो ब्रह्म विद्वान् ब्रह्मैवाभिप्रैति य एव निर्बीज वेद निर्बीज एव भवति' 'तमेवं ज्ञात्वा विद्वान् मृत्युमुखात्प्रमुच्यते । तदैव विद्वास इहैवामृता भवन्ति ।' 'एतद्यो वेद निहित गुह्या सोऽविद्याग्रन्थि विकिरतीह सोम्य ।'

‘भिद्यते हृदयग्रन्थिश्छिद्यन्ते सर्वसंशया ।

क्षीयन्ते चास्य कर्माणि तस्मिन्दृष्टे परावरे ॥’

इत्याद्या प्रत्यगभिन्नब्रह्मसम्यग्ज्ञानसमकालमेव स्वाज्ञानतत्कार्यकर्मत्रयनिवृत्तित् कैवल्यफलानुवादिन्य श्रुतय कुप्येरन् । तथा चेत् 'तस्य तावदेव चिरम्' इति प्रारब्धसद्भाववादिश्रुते का गतिरिति तत्रोच्यते—सम्यग्ज्ञानीतरेषु सा श्रुति गतिमर्हत्येव । तद्विपरीतत्वेनाविद्याद्वयतत्कार्योपमर्दक-ब्रह्मात्मसम्यग्ज्ञानिन पुनः स्वाज्ञानतत्कार्यकर्मानुवर्तनापेक्षया तद्वाधकं सम्यग्ज्ञान नोत्पन्नमिति वक्तुमुचितम् । तादृशसम्यग्ज्ञानिनस्तावत्परारोपित-प्रातिभासिकशरीरस्थितिमात्रप्रयोजनारब्धकर्मानुवर्तनं विना स्वदृष्ट्या परतदारोपितकर्मतदनुवर्तनाभावात्, यथा स्वोदयात्पुरैव स्वावारक ध्वान्त कबलीकृत्य निरावृत्त सूर्य उदेति तथा ब्रह्मात्मसम्यग्ज्ञान स्वोदयात्पुरैव स्वावारकमविद्याद्वयतत्कार्यजात कबलीकृत्य खलु नि सपन्नमुदेति । अरुणोदयवेलाया तमस स्थूलभागनाशवत् ब्रह्मासीति गुरूपदिष्टज्ञानाग्निरागामिकर्मसर्वस्व भस्मसात्कुरुते । श्रुत्याचार्यप्रसादात्तशास्त्रज्ञानिन आगामिकर्मणोऽश्लेषश्रवणात् अरुणोदयसूर्योदययोरन्तरालावस्थाया तमस सूक्ष्मभागनाशवत् प्रत्यगभिन्न ब्रह्मास्मीति स्वानुभूतिपरामृष्टविज्ञानाग्नि सचितकर्मसर्वस्व भस्मसात्कुरुते । स्वानुभूतिपरामृष्टब्रह्मात्मविज्ञानिन प्रबोधात् स्वप्नकर्मवत् सचितकर्मसर्वस्व निःशेष विनश्यति ।' सूर्योदयवेलाया तमसो बीजभागनाशवदकर्म



प्रत्यगभिन्नब्रह्मचरमसाक्षात्कारहेतुसम्यग्ज्ञानाभिरारब्धकर्मसर्वस्वं भस्मसात्कुरुते  
 सम्यग्ज्ञानकबलितदेहाभिमानस्य स्वापे इन्द्रियवदारब्ध कर्मापि नश्यत्येव ।  
 यत्साक्षात्कारानन्तरमतत्प्रवृत्तिनिवृत्त्यभिमानो न स्यात् स एव चरम-  
 साक्षात्कार । तद्धेतु सम्यग्ज्ञान तत्पदमारूढस्य स्वभिन्नदेहत्रयाभिमानाभाव-  
 ध्रौव्यात्कर्मत्रयनाशसकोचो नोपपद्यते । तथा सति 'ज्ञान्नामि सर्वकर्माणि  
 भस्मसात्कुरुते' इति भगवदुक्ति निरङ्कुशतमा स्यादित्यर्थः । न च  
 सम्यग्ज्ञानिन कर्मत्रयाभावे ऽपि तद्विपरीतस्याज्ञानिन कर्मत्रय परमार्थत  
 स्यादिति वाच्यम् । परमार्थतया तस्याप्यसम्भवात् । तत्किमात्मनो देहस्य  
 वा ' नाद्य , आत्मनस्तावत्कर्मत्रयभावाभावप्रकाशकत्वेन तदध्यारोपापवाद-  
 दोषास्पृष्टत्वेन च तद्विलक्षणत्वात्, यमज्ञ इति वदसि सो ऽयं खलु  
 प्रत्यगात्मा, तस्य कर्मत्रय न सम्भवति । न द्वितीय, देहस्याज्ञान-  
 कल्पितत्वेनासत्त्वादसत कथं कर्मत्रय सम्भवति ? तथा सति कर्मत्रय-  
 व्यवहार कथमिति चेदुच्यते । देहात्मनोस्तत्त्वाज्ञानपुरसरा कर्मत्रयव्य-  
 वहतिरज्ञाश्रितेव प्रतिभाति । तस्मात् सा न कस्यापि परमार्थतापद-  
 मर्हतीत्यर्थः ॥ ३७ ॥

वाजिमेधादिकर्मणा पवित्रहेतुत्वेन तैरेव पुरुषार्थे सिद्धे ज्ञानेन  
 साधनीय किमिति तत्राह—

**न हि ज्ञानेन सदृशं पवित्रमिह विद्यते ।**

**तत्स्वयं योगसंसिद्धः कालेनात्मनि विन्दति ॥ ३८ ॥**

न हीति । इहास्मिन् लोके प्रत्यगभिन्नब्रह्मज्ञानेन सदृशं पवित्रं  
 पावनमन्यदश्वमेधादिकं न विद्यते । तस्य स्वाज्ञानप्रभवकर्तृकारकक्रिया-  
 फलात्मकत्वेनापवित्रत्वात् । तद्विपरीतत्वेन परमपावनं चेत् ज्ञान सर्वेषां किं

नोत्पद्यते ? चित्तशुद्धयभावादित्याह—तदिति । दीर्घकालेन निष्कामकर्मानुष्ठान योग, तेन ससिद्ध समुत्पन्नचित्तशुद्धि पुरुष पराभिन्न-प्रत्यगात्मनि प्रत्यक्परैक्यविषयकं यज्ज्ञान तदनायासेन विन्दति लभत इत्यर्थ ॥ ३८ ॥

मदाराधनलक्षणनिष्कामकर्मानुष्ठानत समुत्पन्नचित्तशुद्धे ज्ञानोत्पत्ता-वन्तरङ्गसाधनमुपदिशति—

**श्रद्धावाँल्लभते ज्ञानं तत्परः संयतेन्द्रियः ।**

**ज्ञानं लब्ध्वा परां शान्तिमचिरेणाधिगच्छति ॥ ३९ ॥**

श्रद्धावानिति । श्रुत्याचार्योपदिष्टे ऽर्थे श्रद्धा आस्तिक्यबुद्धि यस्य सो ऽय श्रद्धावान् प्रत्यगभिन्नब्रह्मज्ञानमवश्य लभते । तादृशश्रद्धा केनोपायेन जायत इति तत्राह—तत्पर इति । गुरुरेव परो यस्य स तत्पर । गुरुसेवापरायणत्वात्तस्य श्रद्धोदेति । इन्द्रियद्वयव्यापृतेस्तत्परत्व वा कथमिति तत्राह—संयतेन्द्रिय इति । येनेन्द्रियद्वय संयतं भवति सो ऽय संयतेन्द्रिय, संयतेन्द्रियत्व तत्परत्वम् । श्रद्धावत्त्व च ज्ञानोत्पत्तावन्तरङ्गसाधनमित्यर्थ । एवं साधनसाध्यज्ञानलाभे किं फलमिति तत्राह—शान्तिमिति । ब्रह्मज्ञान लब्ध्वा ऽचिरेण तदुत्तरक्षणेनाविद्याद्वयतत्कार्यात्परा सर्वोत्कृष्टत्वेन विदेह-कैवल्यरूपिणी शान्तिमधिगच्छति । ज्ञानसमकालमेव मुक्तो भवतीत्यर्थ ।

‘यत्र यत्र मृतो ज्ञानी परमाक्षरवित्सदा ।

परे ब्रह्मणि लीयेत न तस्योत्क्रान्तिरिष्यते ।

तद्ब्रह्माहमिति ज्ञात्वा ब्रह्म संपद्यते ध्रुवम् ॥’

इत्यादिश्रुते ॥ ३९ ॥

अज्ञाश्रद्धानसंशयात्मनामिहामुत्रापि सुखाभावं प्रकटयति—

**अज्ञश्चाश्रद्धानश्च संशयात्मा विनश्यति ।**

**नायं लोको ऽस्ति न परो न सुखं संशयात्मनः ॥ ४० ॥**

अज्ञ इति । श्रुत्याचार्यमुखतः शास्त्रार्थं न जानातीत्यज्ञः, स च, श्रुत्याचार्यमुखतः शास्त्रार्थज्ञाने जाते ऽपि तत्पुरुषार्थोपयोगीत्यास्तिक्यबुद्ध्य-  
भावादश्रद्धानश्च, प्रमादतः श्रद्धाया जातायामपि तत्फलं कैवल्यसिध्येद्वा  
न वेति सशयपदं प्राप्त आत्मा ऽन्तःकरणयस्य संशयात्मा च, विनश्यति  
पुरुषार्थात् च्यवत इत्यर्थः । अज्ञाश्रद्धानयोस्तुल्यसंशयात्मेति तत्राह—  
नेति । अज्ञाश्रद्धानयोरामुष्मिकसुखाभावे ऽप्यैहिकसुखसंभवात् न तयो-  
स्तुल्यसंशयात्मा, यतः संशयात्मनो नायं लोको ऽस्ति धनार्जनतो-  
विवाहाद्यसिद्धेः, तथा न परलोकतत्साधनीभूतधर्मानिष्पत्तेः । सर्वत्र  
सशयितृत्वेन न हि तस्यैहिकामुष्मिकसुखगन्धो ऽप्यस्ति । अतस्तेभ्य-  
संशयात्मेव पापिष्ठतम इत्यर्थः ॥ ४० ॥

अध्यायद्वयोक्तनिष्ठाद्वयमुपसहरति—

**योगसंन्यस्तकर्माणं ज्ञानसंछिन्नसंशयम् ।**

**आत्मवन्तं न कर्माणि निबध्नन्ति धनंजय ॥ ४१ ॥**

योगेति । हे धनजय ! मदाराधनलक्षणनिष्कामकर्मानुष्ठानजनित-  
चित्तशुद्ध्यनन्तरभावि प्रत्यगभिन्नब्रह्मदर्शनज्ञानम्, तेन संचिन्नसंशयो  
यस्य तं ज्ञानसंचिन्नसंशयम्, निर्विभागसत्तासामान्यब्रह्मापरोक्षदर्शनयोगः,  
तेनैव संन्यस्तानि गलितानि देहेन्द्रियचंष्टारूपाणि कर्माणि यस्य त-  
स्य योगसंन्यस्तकर्माणम्, अखण्डसमाधियोगेन स्वरूपाच्युत आत्मा ऽन्तःकरण

यस्य तमात्मवन्तमप्रमत्त ब्रह्मात्मनिष्ठ परारोपितशरीरधारणमात्रप्रयोजनदेहेन्द्रियादिव्यापारात्मकानि कर्माणि न निबध्नन्ति, न पुनर्जन्मादिफलमारभन्त इत्यर्थः, 'क्षीयन्ते चास्य कर्माणि' इति श्रुते ॥ ४१ ॥

यस्माद्योगद्वयविषयसशयवान्विनश्यति यस्मात्तद्विपर्ययवान् कर्मभिर्न-  
निबध्यते तस्मात् स्वपुरुषार्थप्रतिबन्धकसशयश्छेत्तव्यः इति निगमयति—

**तस्मादज्ञानसंभूतं हृत्स्थं ज्ञानासिना ऽऽत्मनः ।**

**छित्तवैनं संशयं योगमातिष्ठोत्तिष्ठ भारत ॥ ४२ ॥ इति॥**

इति श्रीमद्भगवद्गीतासु० ज्ञानयोगो नाम चतुर्थोऽध्यायः ।

तस्मादिति । हे भारत' यस्मात् सशयाविष्टचेतसामिहामुत्रसुख  
च्युतिरनिवार्या स्यात् तस्मात् प्रत्यगभिन्नब्रह्मज्ञानमेवासि, तेन ज्ञानासिना  
पापिष्ठमज्ञानसंभूतं हृदि बुद्धौ स्थितमेनमात्मन स्वस्य सशयं छित्त्वा  
तादृशज्ञानाभावे ऽपि तदुपायभूतनिष्कामकर्मयोगानुष्ठानं प्रत्यातिष्ठ यन्न  
कुरु । तव क्षत्रियत्वेनेदानीमेव युद्धायोत्तिष्ठ । इतिशब्द अध्यायपरि-  
समाप्त्यर्थः ॥

कर्माद्यकर्मादिबोधशान्तकर्मत्रया ह्यजा ।

यस्मिन्पर्यवसन्ना स्युः स हरिर्मे परायणम् ॥

इति श्रीमद्भगवद्गीताऽर्थप्रकाशिकायां चतुर्थोऽध्यायः ।

## अथ पञ्चमो ऽध्यायः

कर्मत्यागात्कर्मयोग श्रेयाञ्छुद्धे सचेतसि ।

सम्यग्ज्ञानाय सन्यास कर्मणामाह केशव ॥

‘कर्मण्यकर्म य पश्येत्’ इत्यारभ्य ‘योगसन्यस्तकर्माणम्’ इत्यन्तै  
ग्रन्थै सर्वकर्मसन्यासलक्षणा ज्ञाननिष्ठा प्रतिपादिता । पुनर्योगमातिष्ठोत्तिष्ठ’  
इत्यनेन स्वाश्रमाचारलक्षणा कर्मनिष्ठा चोदिता खलु, तयो परस्परविरो-  
धेन युगपदेकेन पुरुषेणानुष्ठातुमशक्यत्वात्तयोरन्यतरकर्तव्यताया सिद्धाया  
तयोर्यत्प्रशम्यतर तत्कर्तव्य नेतरदिति तद्विशेष बुभुत्सुरर्जुन उवाच—

अर्जुन उवाच—

सन्यासं कर्मणां कृष्ण पुनर्योगं च शंससि ।

यच्छ्रेय एतयोरेकं तन्मे ब्रूहि सुनिश्चितम् ॥ १ ॥

सन्यासमिति । हे कृष्ण । ‘यस्त्वात्मरतिरेव म्यात्तस्य कार्यं न  
विद्यते’, कर्मण्यकर्म य पश्येदकर्मणि च कर्म य ’. ‘ज्ञानाग्निदग्धकर्माण  
तमाहु पण्डितं बुधा’, ‘शारीरं केवलं कर्म कुर्वन्नाप्नोति किल्बिषम्’,  
समं सिद्धावसिद्धौ च कृत्वा ऽपि न निबध्यते’, ‘ब्रह्मार्पणं ब्रह्म  
हविर्ब्रह्माग्नौ ब्रह्मणा हुतम्’, ‘सर्वं कर्माखिलं पार्थ ज्ञाने परिसमाप्यते’,  
‘ज्ञानाग्निः सर्वकर्माणि भस्मसात्कुरुते तथा’, ‘योगसन्यस्तकर्माणं ज्ञान-

सछिन्नसंशयम्' इत्यादिभिर्वचनैः शास्त्रीयानुष्ठानलक्षणसर्वकर्मणा सन्यासः शस्यते । 'छित्त्वेन संशयः योगमातिष्ठोत्तिष्ठ' इति वचनात् पुनः कर्मानुष्ठानलक्षणयोगः च शस्यते । एतयोः कर्मसन्यासकर्मानुष्ठानयोः मध्ये यदेकः प्रशस्यते तस्य अर्जुनेनानुष्ठानं शक्यमिति सुनिश्चितं त्वदभिमतं तन्मे ब्रूहि कृपयापदिशेत्यर्थः ॥ १ ॥

एवमर्जुनकृतस्य प्रश्नस्योत्तरं श्रीभगवानुवाच—

श्रीभगवानुवाच—

**सन्यासः कर्मयोगश्च निःश्रेयसकरावुभौ ।**

**तयोस्तु कर्मसन्यासात्कर्मयोगो विशिष्यते ॥ २ ॥**

सन्यास इति । 'यस्त्वात्मरतिरेव स्यात्तस्य कार्यं न विद्यते' इत्यादिना सांख्यबुद्धिनिष्ठानां कर्मभिः प्रयोजनाभावात् सर्वकर्मसन्यासो यः प्रतिपादितः, 'यज्ञार्थात्कर्मणोऽन्यत्र लोकोऽयं कर्मबन्धनः । तदर्थं कर्म कौन्तेय मुक्तसङ्गः समाचर ॥' इत्यादिना मुमुक्षुत्वेऽपि सांख्यपदमारोढुमशक्तानां तत्पदारोहाय मदाराधनलक्षणनिष्कामकर्मयोगो यः प्रतिपादितः, तावुभावपि निःश्रेयसकरौ स्याताम् । तयोरुपायोपेयभेदेन निःश्रेयसहेत्वो मध्ये तव सांख्यपदारोहाशक्तत्वेन यथोक्तज्ञानरहितकेवलकर्मसन्यासात् कर्मयोगः कर्मानुष्ठानः विशिष्यते । सकामानां स्वर्गादिहेतुत्वात्तद्विपरीतानां चित्तशुद्धिद्वारा सांख्यपदप्रापकत्वादित्यर्थः ॥ २ ॥

अर्जुनपरोचनाय कर्मयोगः स्तौति—

**ज्ञेयः स नित्यसन्यासी यो न द्वेष्टि न काङ्क्षति ।**

**निर्द्वन्द्वो हि महाबाहो सुखं बन्धात्प्रमुच्यते ॥ ३ ॥**

ज्ञेय इति । हे महाबाहो ! य कर्मानुष्ठाने प्रवर्तमानो ऽपि न किञ्चिद्वस्तुजात द्वेष्टि न विषयसुख वा काङ्क्षति । कुत्रापि रागद्वेषाभावात्सो ऽयमीश्वराराधनलक्षणनिष्कामकर्मानुष्ठाता साख्यनिष्ठाऽऽरोहात्पूर्वमपि नित्यसन्यासी सर्वदा सन्यासीति ज्ञेय , विद्वद्भिरिति शेष । हि यस्मात् निर्गतरागद्वेषादिद्वन्द्वतापदभागभवति, तस्मात् सुखमनायासेन सम्यग्ज्ञानद्वारा तूलाविद्याविजृम्भितससारबन्धात् प्रमुच्यते मुक्तो भवतीत्यर्थः ॥ ३ ॥

कर्मसन्यासकर्मयोगयोर्विरुद्धफलकत्वेन समुच्चयानुपपत्त्या भिन्नपुरुषानुष्ठेयत्वात् तुल्यमुक्तिप्रदत्वं कथमिति तत्राह—

**सांख्ययोगौ पृथग्बालाः प्रवदन्ति न पण्डिताः ।**

**एकमप्यास्थितः सम्यग्बुभयोर्विन्दते फलम् ॥ ४ ॥**

साख्ययोगाविति । ज्ञाननिष्ठावाचिसाख्यशब्देन तदङ्ग सर्वकर्मसन्यासो गृह्यते । निष्कामकर्मानुष्ठानलक्षण कर्मयोग तावेव साख्ययोगावित्युक्तौ संन्यासस्य ज्ञानपूर्वकत्वात् कर्मयोगस्य सिद्ध्यसिद्धिसमत्वबुद्धिकलितत्वादनुष्ठानत फलतश्च पृथक् भिन्नफलात्मकाविति बाला अविवेकिनो वदन्ति, शास्त्रार्थपरिज्ञानाभावात् । शास्त्रार्थपरिज्ञानिन पण्डितास्तु उपायोपेयभूतयोः साख्ययोगयोर्मध्ये सम्यगेकमप्यास्थितो विद्वान् सर्वकर्मसन्यासलक्षणसाख्यबुद्धिफल मोक्ष , समत्वबुद्धिकलितनिष्कामकर्मानुष्ठानलक्षणयोगफलमपि ज्ञानद्वारा मोक्ष , तयो फलवैषम्याभावात् उभयो कर्मसन्यासकर्मानुष्ठानयोरपि नि श्रेयसफलं विन्दत इति प्रवदन्तीत्यर्थः ॥ ४ ॥

उक्तार्थमेव स्पष्टयति---

**यत्सांख्यैः प्राप्यते स्थानं तद्योगैरपि गम्यते ।**

**एकं सांख्यं च योगं च यः पश्यति स पश्यति ॥ ५ ॥**

यदिति । सर्वकर्मसंन्यासलक्षणज्ञाननिष्ठैः सांख्यैः यन्मोक्षाख्यं स्थानं प्रकर्षेणावाप्यते तदेव स्थानं मोक्षाख्यमीश्वराराधनलक्षणनिष्कामकर्मानुष्ठातारो ये ते योगिनः, तैः योगिभिः सर्वकर्मसंन्यासलक्षणज्ञानद्वारा गम्यते ज्ञानपूर्वकसंन्याससमत्वबुद्धिविशिष्टयोगयोरेव फलैकत्वादेकमैक्यं यः पश्यति स एव पश्यति । न च संन्यासकर्मयोगावर्जनेन पृष्ठौ, तस्योत्तरसांख्ययोगावित्यप्रकृतं कथमुक्तमिति वाच्यम् । तावेव सांख्ययोगाविति शब्दान्तरेण प्रतिपादिताविति तत्रैव व्याख्यातत्वात् नाप्रकृतप्रक्रियाऽवकाश इत्यर्थः । सर्वकर्मसंन्यासलक्षणब्रह्मात्मनिष्ठाऽऽत्मकसांख्ययोगसाक्षान्मोक्षसाधननिष्कामकर्मानुष्ठानलक्षणकर्मयोगस्तु चित्तशुद्ध्यनन्तरभाविज्ञानद्वारा मोक्षसाधनमिति सर्ववेदान्तसमतत्वाद्यथोक्तकर्मयोगात् यथोक्तकर्मसंन्यास एव श्रेयानित्यर्थः ॥ ५ ॥

अन्वयव्यतिरेकाभ्यामीश्वराराधनलक्षणनिष्कामकर्मयोगस्य पारमार्थिकसर्वकर्मसंन्यासलक्षणसांख्यबुद्ध्युपायत्वमुक्त्यति—

**संन्यासस्तु महाबाहो दुःखमाप्नुमयोगतः ।**

**योगयुक्तो मुनिर्ब्रह्म न चिरेणाधिगच्छति ॥ ६ ॥**

संन्यासस्त्विति । हे महाबाहो ! चित्तशुद्धिसाधनीभूतनिष्कामकर्मानुष्ठानायोगतः पारमार्थिकसंन्यासस्त्वाप्तुं दुःखमशक्यमित्यर्थः । व्यतिरेकमुक्त्वाऽन्वयमाह—योग इति । ईश्वराराधनलक्षणनिष्कामकर्मानुष्ठानयोगः, तेन युक्तः तदनुष्ठाता मुनिः विद्वान् ब्रह्म न चिरेण क्षिप्रमधिगच्छति । प्रकृतपारमार्थिककर्मसंन्यासो ब्रह्मोच्यते । ‘न्यास इति ब्रह्मा ब्रह्मा हि पर’ इति श्रुतेः । चित्तशुद्धेः प्राक्कालीनकर्मसंन्यासात् कर्मानुष्ठानं श्रेय इत्यत्र



‘प्रमाथिनो बहिश्चित्ता पिशुना कलहोत्सुका ।  
सन्यासिनो ऽपि दृश्यन्ते वेदसदूषिताशया ॥’

इति वार्तिककारपठितश्रुतिरेव प्रमाणमिति भाव ॥ ६ ॥

अविद्याऽवस्थाऽनुष्ठितकर्माणीव विद्याऽवस्थाया सन्यासिभि क्रिय  
माणानि स्नानादिकर्माण्यपि बन्धकानि स्युरिति तत्राह—

**योगयुक्तो विशुद्धात्मा विजितात्मा जितेन्द्रियः ।  
सर्वभूतात्मभूतात्मा कुर्वन्नपि न लिप्यते ॥ ७ ॥**

योग इति । ईश्वराराधनलक्षणनिष्कामकर्मयोगयुक्त तदनुष्ठाता  
योगी किञ्चित्कुर्वन्नपि न लिप्यते । चित्तशुद्ध्यभावात् कथं निर्लेपो भवतीति  
तत्राह—विशुद्धात्मेति । निष्कामयोगतो विशुद्ध आत्माऽन्तःकरण यस्य  
स विशुद्धात्मा कर्मफलसङ्गाभावान्निर्लेप इत्यर्थः । अजितदेहस्य विशुद्धात्मता  
कथमिति तत्राह—विजितात्मेति । आहारसंकोचतो विजित आत्मा स्थूल-  
देहो यस्य स विजितात्मा । स्ववशीकृतदेहस्य विशुद्धात्मतोपपद्यत इत्यर्थः ।  
अजितेन्द्रियस्य विजितात्मता वा कथमिति तत्राह—जितेन्द्रिय इति ।  
चित्तशुद्ध्यनन्तर भाविसर्वकर्मसन्यासतो विषयपराङ्मुखतया जितानि स्व-  
वशीकृतानि इन्द्रियाणि यस्य सो ऽयं जितेन्द्रियः, जितेन्द्रियस्य विजि-  
तात्मत्वादित्यर्थः । ब्रह्मात्मैक्यज्ञानाभावे कथमिन्द्रियाणि जेतुं शक्यन्त  
इति तत्राह—सर्वेति । सर्वेषु ब्रह्मादिस्तम्बान्तभूतेषु तदन्तर्यामित्वेन तत्स-  
त्तास्फूर्तिसुखप्रदत्वेन तद्भावाभावप्रकाशकत्वेन तदध्यारोपापवाददोषास्पृष्टत्वेन  
च भूत प्रसिद्धपरमात्माभिन्नप्रत्यगात्मज्ञान यस्य सो ऽयं सर्वभूतात्मभूतात्मा  
ब्रह्मात्मैक्यज्ञाननिष्ठः सन्यासी कुत्रापि कर्तृत्वाद्यभिमानरहितः सन् परारो-

पितप्रातिभासिकदेहस्थितिमात्रप्रयोजकं स्नानभिक्षादि कर्म कुर्वन्नपि न लिप्यते । 'कुर्वन्नपि न कुर्वाण' इत्यादिश्रुते । स्वदृष्ट्या कर्मतत्त्वेपाभावात् मिथ्याभूतकर्मफलपाशैः कथं बध्यत इत्यर्थः ॥ ७ ॥

‘कुर्वन्नपि न लिप्यते’ इति यदुक्तं तदेव विशदयति— नैवेति द्वाभ्याम् ।

नैव किञ्चित्करोमीति युक्तो मन्येत तत्त्ववित् ।

पश्यञ्शृण्वन्स्पृशञ्जिघ्रन्भ्रमन्गच्छन्स्वपञ्श्वसन् ॥ ८ ॥

प्रलपन्विसृजन्गृह्णन्मिषन्निमिषन्नपि ।

इन्द्रियाणीन्द्रियार्थेषु वर्तन्त इति धारयन् ॥ ९ ॥

नैवेति । निष्कामकर्मानुष्ठातृत्वेन युक्तः समाहितचित्तत्वेन प्रत्यगभिन्नं ब्रह्मतत्त्वं वेत्तीति तत्त्ववित् सन्यासी दशेन्द्रियदशप्राणान्तं करणचतुष्टयतः तत्तच्चेष्टायोग्यकाले रूपाणि पश्यन् शब्दान् शृण्वन् शीतोष्णादीन्स्पृशन् गन्धान् जिघ्रन् अन्नरसान्भ्रमन् पन्थानं गच्छन् पुरीतति सर्वेन्द्रियोपरमलक्षणा निद्रा स्वप्नं उच्छ्वासनिश्वासाभेदेन श्वसन् उच्चावचानि वचनानि प्रलपन् मूत्रादिकं विसृजन् वस्तुजातं गृह्णन् उन्मिषन्निमिषन् उन्मेषनिमेषणादिकं कुर्वन्नप्येवमिन्द्रियाणीन्द्रियार्थेषु स्वभावतो वर्तन्त इति धारयन् सर्वां प्रवृत्तिरिन्द्रियाणामेव नाहं किञ्चिदपि कर्म करोमि इति मन्येत मन्यत इत्यर्थः । न च ‘कुर्वन्नपि न लिप्यते’ इति विरुद्धमुच्यत इति वाच्यम् । कर्मठविलक्षणत्वात् इन्द्रियाणि स्वार्थेषु स्वभावतः प्रवृत्तान्यपि तदज्ञानात् तत्तादात्म्यमेत्यहमेव सर्वं करोमीति योऽभिमान्यते तस्यैवोच्चावचकर्मलेपः स्यात् तद्विपरीतस्य ब्रह्मात्मनिष्ठस्येन्द्रियेन्द्रियार्थात्मात्मी-

याभिमानविकलत्वेन कर्मलेपाभावात् न किञ्चिद्विरुद्धमित्यर्थः । यथा मृग-  
तृष्णिकातत्त्वज्ञ तृषितो ऽपि जलबुद्ध्या ता पातु न प्रवर्तते तथैव सर्वत्रा-  
कर्म प्रत्यगभिन्न ब्रह्म पश्यत सर्वकर्मसंन्यास एवाधिकारध्रौव्यात् सो ऽयं  
विद्वान् कदाचिदपि न कर्मसु प्रवर्तते निवर्तते वेति भावः । ' मिथ्यामनो  
जृम्भितकर्मजाले न मे प्रवृत्तिर्न च मे निवृत्तिः ' इति नैष्कर्म्यसिद्धिकारै-  
रुक्तत्वात् ॥ ८, ० ॥

यः स्वयं कर्मठो ऽपि ज्ञानीव कर्माचरति सो ऽपि न लिप्यते  
इत्याह—

**ब्रह्मण्याधाय कर्माणि सङ्गं त्यक्त्वा करोति यः ।**

**लिप्यते न स पापेन पद्मपत्रमिवाम्भसा ॥ १० ॥**

ब्रह्मणीति । स्वाम्यर्थं भृत्यवत् यः कर्मठः परमेश्वराराधनार्थमेव  
सर्वं कर्म करोमीति ब्रह्मणि मनः समाधाय मोक्षफले ऽपि सङ्गं त्यक्त्वा  
सर्वाणि कर्माणि करोति सो ऽयमम्भसा पद्मपत्रमिव पुण्यपापतन्मिश्रकर्मणा  
ज्ञानीव न लिप्यते । मत्प्रसादलब्धज्ञानतो निर्लेपो भवतीत्यर्थः ॥ १० ॥

निष्कामकर्मानुष्ठातुः कर्मबन्धनाभावे शिष्टाचारः प्रमाणयति—

**कायेन मनसा वाचा केवलैरिन्द्रियैरपि ।**

**योगिनः कर्म कुर्वन्ति सङ्गं त्यक्त्वा ऽऽत्मशुद्धये ॥ ११ ॥**

कायेनेति । निष्कामकर्मानुष्ठातारो यं योगिनः ते सर्वे केवलेन  
कायेन युक्ताहारविहारतः स्वाधीनेन केवलेन मनसा कर्मफलसंकल्पकामा-  
कुण्ठितेन केवलया वाचा परमेश्वरभजनं विना नान्यप्रलपनासक्तया स्वार्थ-

पराङ्मुखत्वेन केवलैः ज्ञानकर्मेन्द्रियैरपि, आत्मा ऽऽन्तःकरणम्, तच्छुद्ध्ये नानाविधकर्मफलसङ्गं त्यक्त्वा नित्यनैमित्तिकादि कर्म कुर्वन्ति ॥ ११ ॥

येनैव कर्मणा कश्चिद्बध्यते तेनैव कर्मणा कश्चिन्मुच्यते इत्यत्र कर्म-फलसङ्गासङ्गनिष्ठौ बन्धमोक्षावित्याह—

**युक्तः कर्मफलं त्यक्त्वा शान्तिमाप्नोति नैष्ठिकीम् ।**

**अयुक्तः कामकारेण फले सक्तो निबध्यते ॥ १२ ॥**

युक्त इति । ईश्वराराधनार्थमिदं कर्म न मे तत्फलभोगायेति धिया युक्तः समाहितो योगी कर्मफलसङ्गं त्यक्त्वा नित्यादि कर्म कुर्वन् तदुदिता चित्तशुद्धिं प्राप्य ज्ञानद्वारा नैष्कर्म्यप्रभवत्वात् नैष्ठिकीमविद्याद्वयतत्कार्यशान्तिं कैवल्यमुक्तिमाप्नोति ।

‘तपसा प्राप्यते सत्त्वं सत्त्वात्सप्राप्यते मनः ।

मनसा प्राप्यते ह्यात्मा चात्मापत्त्या निवर्तते ॥’

इति श्रुते । अन्वयमुक्त्वा व्यतिरेकमाह—अयुक्त इति । कामम्य कर्म-फलाभिलाषस्य करणं कामकारः, तेन कामकारेण स्वच्छन्दतः सर्वोत्तमेन मया कर्तव्यं कर्म भोक्तव्यं तत्फलमिति निश्चित्य तत्साधनीभूतकर्मानुष्ठानेन तत्फलमवश्यं साधयामीति कुबुद्धिमानयुक्तः मम पशुपुत्रस्वर्गादिफलायेदं कर्म करोमीति तत्फले ऽतीव सक्तो निबध्यते, यथा पशुः तृणेच्छया बध्यते तथा ऽयं कर्मठः फलशुक्लकर्मफलेच्छया बध्यते । यत एवमतः त्वं युक्तो भव सदेत्यर्थः ॥ १२ ॥

चित्तशुद्धिविकलस्यैव तावत्केवलकर्मसंन्यासात्कर्मयोगो विशिष्यते इत्युक्त्वा विशुद्धचित्तस्य सर्वसंन्यास एव श्रेष्ठ इत्युपदिशति—

**सर्वकर्माणि मनसा संन्यस्यास्ते सुखं वशी ।**

**नवद्वारे पुरे देहे नैव कुर्वन्न कारयन् ॥ १३ ॥**

सर्वेति । वशीकृतकरणग्रामत्वात् वशी ज्ञानी कृतकृत्य इत्यर्थः । कृतकृत्यत्वे ऽपि स्वरूपाच्युतये किञ्चित्कर्म कर्तव्यं स्यादिति तत्राह— सन्यस्येति । नित्यनैमित्तिककाम्यप्रतिषिद्धात्मकानि सर्वाणि कर्माणि सन्यस्य नि शेष परित्यज्य खलु ज्ञानी कृतकृत्यपदं गतः । कृतकृत्यत्वं नाम कालत्रये ऽप्यच्युतब्रह्मात्मभावारूढत्वम्, तद्वत् स्वरूपच्युतेरसम्भवात् । केन सन्यसितव्यानि कर्माणीति तत्राह—मनमेति । कर्मादावकर्मादिदर्शनयोग्ये-  
नेत्यर्थः । न च मनसा सन्यस्येति विशेषणात् मानसानामेव सर्वकर्मणां सन्यासो न वाक्कायाधीनकर्मणामिति वाच्यम् । वाक्कायव्यापाराणां मानस-  
व्यापाराधीनत्वात् मनोव्यापाराभावे वाक्कायव्यापाराणामुपरमात् ‘मनसै-  
वानुद्रष्टव्यम्’ ‘नेह नाना ऽस्ति किञ्चन’ इत्यादिश्रुतेः । किं च सर्व कर्माणीत्यत्र मनोवाक्कायकर्मणामुपलक्षणार्थत्वात् तत्र सकोचे मानाभावात्  
सर्वाणि मानसवाचिककायिककर्माणि संन्यस्येत्यर्थः । म्वेन सर्वकर्माणि सन्यस्तान्यपि लोकमग्रहार्थं कर्म कर्तव्यमिति तत्राह—नेति । अविद्याऽव-  
स्थायामेव हि कर्माणि चोद्यन्त न विद्याऽवस्थायाम्, विदुषो ऽविद्या-  
द्वयनत्कार्यग्रासब्रह्मात्मनिष्ठत्वात् तादृशस्य स्वभिन्नलोकतत्समग्रनिमित्तभद-  
धिषणाऽभावात् किञ्चिदपि कर्म नैव कुर्वन्नित्यर्थः । वान्ताशनमृत्रपुरीषादिवत्  
सर्वकर्माणि सन्यस्य पुनस्तत्प्रवृत्तेरयुक्तत्वात् तथा ऽपि कृतार्थत्वबुद्ध्या  
स्वयं कर्माकुर्वन्नकृतार्थं कर्माणि कारयितव्यानीति तत्राह—नेति । परैरपि  
कर्माणि न कारयन्नुदास्त इत्यर्थः । अहं कृतार्थो ऽयमकृतार्थ इति  
धीरविदुष्युपपद्यते न विदुषि तस्य स्वव्यतिरेकेण कृतार्थाकृतार्थभिदा-  
मूलज्ञानाभावात् । तथा च श्रुतिः—

‘आशीर्युक्तानि कर्माणि हिसायुक्तानि यानि च ।  
 लोकसग्रहयुक्तानि नैव कुर्यान्न कारयेत् ॥  
 प्रतिग्रह न गृह्णीयान्नैव चान्य प्रदापयेत् ।  
 प्रेरयेद्वा तथा भिक्षु स्वप्नेऽपि न कदाचन ॥’

इति । एव भगवदुक्तसर्वकर्मसंन्यासस्य मरिष्यतो विना जीवतः पुरुषस्या-  
 सभवात् सर्वकर्मसंन्यासच्छलेन मरणमेव स्यादिति तत्राह—आस्त इति ।  
 ज्ञानपूर्वकमर्षकर्मसंन्यासात्प्राग्जीवन्मृतोऽपि श्रुत्याचार्यप्रसादोत्थविवेकवैराग्य-  
 सजीविस्पर्शनमात्रेण सुप्तोत्थित इव जीवन् स्वमरणहेतु कर्म निर्मूल-  
 सन्यस्यास्ते वर्तत एवेत्यर्थः । एवभूतो विद्वान् कासनमर्हतीत्यपेक्षाया  
 तदधिकरणं निर्दिशति—देह इति । ‘सप्त वै शीर्षण्या प्राणा द्वाववाञ्चौ’  
 इति श्रोत्रादिमूत्रद्वारान्तनवद्वारोपेते अनेकद्वारतत्पालोपेतपुरसदृशे स्थूलदेहे  
 किमज्ञ इव तत्रात्मात्मीयाभिमानेनास्ते’ तत्राह—सुखमिति । आध्यात्मि-  
 कादितापत्रयप्रयुक्तनानाविधदुःखविधुरं सन् ब्रह्मात्मैक्यसुखस्वरूपेण देहा-  
 दावात्मत्वात्मीयत्वाभिमानमपि संन्यस्य सुखमास्ते षड्भावविकाराणामाध्या-  
 त्मिकादिदुःखानां च देहनिष्ठत्वात् ज्ञानिनस्तावत् सच्चिदानन्दावृत्तिशून्यत्वेन  
 देहत्रयविलक्षणत्वात् सर्वकर्मसंन्यासेऽपि ज्ञानी सर्वत्र सर्वदाऽऽस्त  
 इत्युक्तिं निरङ्कुशा स्यादित्यर्थः ॥ १३ ॥

‘एष ह्येव साधु कर्म कारयति त यमेभ्यो लोकेभ्य उन्निनीषते,  
 एष ह्येवासाधु कर्म कारयति त यमेभ्यो लोकेभ्योऽधो निनीषते’ इत्यादि-  
 श्रुतिप्रकटितनिःस्ङ्कुशस्वतन्त्रेण परमेश्वरेणास्वतन्त्रो जीव शुभाशुभफल-  
 प्रदकर्मसु प्रवर्त्यते निवर्त्यते वा स्वातन्त्र्येण न स्वयं कर्म कर्तुं त्युक्तं वा

पारयति, तथा सतीश्वरस्यैव जीवकोटिभिः शुभाशुभकर्मकारयितृत्वेन राग-  
द्वेषप्रयुक्तपुण्यपापसबन्धादनीश्वरत्वमनिवार्यमित्यत आह—नेति द्वाभ्याम् ।

**न कर्तृत्वं न कर्माणि लोकस्य सृजति प्रभुः ।**

**न कर्मफलसंयोगं स्वभावस्तु प्रवर्तते ॥ १.४ ॥**

नेति । प्रत्यगभेदेन स्वे महिम्नि भवतीत्युत्तम पुरुष प्रभु  
परमात्मा । अनाद्यविद्यावासनाऽनुरोधेन प्रवृत्तिशील लोकमुद्दिश्य कुर्विति  
कर्तृत्वं न सृजति । कर्तृहेतुताऽभावे ऽपि कर्महेतुता स्यादिति तत्राह—  
नेति । शास्त्रीयाशास्त्रीयनित्यादिकर्माणि रथशकटप्रासादादीनि ईप्सितत-  
मान्यन्यानि च कर्माणि न सृजति । कर्तृकर्महेतुताऽभावेऽपि कर्मफल-  
संयोगहेतुता स्यादित्यत आह—नेति । शास्त्रीयादिकर्म कर्तुं विचित्ररथ-  
शकटप्रासादादि कर्म कर्तुं लोकस्य तत्फलसंयोग च न सृजति कर्तृकर्म-  
तत्फलसंयोगाश्च नोत्पादयतीत्यर्थः । तर्हि कथं लोकः कुर्वन् कारयश्च  
प्रवर्तत इति तत्राह— स्वभाव इति । अविद्याद्वयलक्षणप्रकृते स्वभावस्तु  
स्वाज्ञाना प्रवर्तकत्वादिरूपेण प्रवर्तते । प्रवृत्तिनिवृत्त्यो स्वाज्ञस्वज्ञस्वभाव-  
निष्ठत्वेनेश्वरस्य स्वेतरवस्तुशून्यत्वेन रागद्वेषतदुत्थपापपुण्यतत्सबन्धवैरल्यादीश्व-  
रत्वं निरङ्कुशमित्यर्थः । ‘एष ह्येव’ इति श्रुतेः का गतिरिति चेदुच्यते ।  
स्वाविद्यानिष्ठकर्तृत्वादिकं स्वस्मिन्नारोप्य मोमुक्षुमानजीवबृन्दानुक्म्पया हे  
जीवबृन्द ! न त्वं कर्तृ कारयितृ वा । तूलाविद्यापरवशत्वेनास्वतन्त्रत्वा-  
दीश्वरस्य कर्तृत्वं कारयितृत्वमुपपद्यते, स्ववशीकृताविद्याद्वयत्वात् स्वबन्धमोचने  
यतस्त्वमनीश्वरमतः तन्निरासाय सर्वकर्तारं सर्वकारयितारं परमेश्वरं भज,  
तद्भजनेन विशुद्धचित्तं सत्तद्भावज्ञानं प्राप्य तद्रूपं भवसि । तज्ज्ञाने जाते  
कर्तृत्वादिकं त्वय्यपि सेदुं न पारयति । कदा ऽपि कर्तृत्वादिदोषास्पृष्टे प्रत्य-

गभिन्ने परमेश्वरे तत्कथं सभवति ? तस्मान्मायामात्रं कर्तृत्वादिकम्, न परमार्थतोऽस्तीति बोधयितुम् 'एष ह्येव' इति दयावती कौषीतकी श्रुति प्रवृत्ता । नेश्वरे कारयितृत्वादिप्रतिपादनार्थमित्यर्थः ॥ १४ ॥

अस्त्वेवमीश्वरे न्यस्तभारस्यानुग्रहार्थं तत्कृतं पापं पुण्यं वेश्वरः स्वीकरोतीति तत्राह—

**नादत्ते कस्यचित्पापं न चैव सुकृतं विभुः ।**

**अज्ञानेनावृतं ज्ञानं तेन मुह्यन्ति जन्तवः ॥ १५ ॥**

नेति । सर्वव्यापकत्वाद्विभुः परमेश्वरः सर्वत्र प्रयोजकोऽपि सन् कस्यचिद्भक्तस्य पापं सुकृतं वा नादत्ते न चैव स्वीकरोति, आप्तकामत्वे सत्य-नादिमायया तत्तत्प्राणिपूर्वकर्मानुसारेण प्रवर्तकत्वात् । ननु भक्ताननुगृह्णात्यभक्तान्निगृह्णातीति सर्वत्र प्रसिद्ध्याऽस्य विषमबुद्धित्वेन कथमाप्तकामतेति तत्राह—अज्ञानेनेति । सर्वत्र भेदविषयास्पदेन स्वाज्ञानेनावृतमाच्छादितं कबलितमित्यर्थः । किमित्यपेक्षायामाह—ज्ञानमिति । 'स यश्चायं पुरुषे, यश्चासावादित्ये, स एकः' । 'सत्यमात्मा ब्रह्मैव ब्रह्मात्मैव, अत्र ह्येव न विचिकित्स्यम् ।' 'समं प्लुषिणा समो मशकेन समो नागेन सम एभिस्त्रिभिर्लोकैः समोऽनेन सर्वेण' इत्यादिश्रुतिप्रसिद्धप्रत्यगभिन्नब्रह्मज्ञान निरावृतमप्यज्ञानेनावृतवद्भातीत्यर्थः । तेन मिथ्याभूतेन स्वज्ञानावरणेन गाढ समावृता सन्तो जन्तवः परमेश्वरः स्वभक्ताननुगृह्णात्यभक्तान्निगृह्णातीत्येवमादि सर्वसाम्यपरमाद्वैतत्वेन प्रसिद्धे वासुदेवे मयि वैषम्यादि परिकल्प्य



तदनुरोधेनात्मनि कौरोमि कारयामि इत्यादि च कल्पयित्वा मुह्यन्ति महामोहनिद्रामनुभवन्तीत्यर्थः ॥ १५ ॥

सर्वेषा जन्तूनामज्ञानावृतत्वेन ससारानिवृत्त्य तन्निवर्तकशास्त्रवैयर्थ्यं स्यादिति तत्राह—

**ज्ञानेन तु तदज्ञानं येषां नाशितमात्मनः ।**

**तेषामादित्यवज्ज्ञानं प्रकाशयति तत्परम् ॥ १६ ॥**

ज्ञानेनेति । जन्तव पूर्वोक्तरीत्या येनाज्ञानेनावृता सन्तो मुह्यन्ति तदज्ञानं येषां जन्तूनां प्रत्यगभिन्नब्रह्मज्ञानेन नाशितं भवति । यद्वच्चक्षुःश्रुतमादित्यं स्वोदयसमकालमेव समस्तज्ञेयावरणमुद्धास्य ज्ञेयजातं प्रकाशयति तद्वत्तेषां जन्तूनां मदाराधनलक्षणनिष्कामकर्मानुष्ठानजनितचित्तशुद्धिगम्यप्रत्यगभिन्नब्रह्मज्ञानं स्वोदयसमकालमेव स्वाज्ञानं निर्मूल्यं तत्परं स्वेतरभिदाऽमहसत्तासामान्यब्रह्मस्वरूपं प्रकाशयति । तस्मात् स्वाज्ञानप्रभवससारनिवर्तकनिष्ठाद्वयगोचरस्य शास्त्रस्य न वैयर्थ्यमित्यर्थः ॥ १६ ॥

एवंभूतब्रह्मात्मैक्यज्ञानिना परमफलं प्रकटयति—

**तद्बुद्ध्यस्तदात्मानस्तान्नेष्टास्तत्परायणाः ।**

**गच्छन्त्यपुनरावृत्तिं ज्ञाननिर्धूतकल्मषाः ॥ १७ ॥**

तदिति । येषां तज्ज्ञानेनातज्ज्ञानं नाशितं ते कीदृशा इति तत्राह—तद्बुद्ध्यस्तदात्मानस्तान्नेष्टास्तत्परायणाः । तस्मिन् प्रत्यक्तत्त्वाभिन्ने परतत्त्वे स्वान्तर्बाह्यविलसितविषयजातविमुखीकरणतो ऽसकृदनुष्ठितश्रवणमनननिदिध्यासनाविर्भूताखण्डाकारवृत्त्यामिका बुद्धिर्येषां ते तद्बुद्ध्यः । बोद्धृबोद्धव्यजीवपरयोर्भेदाद-

खण्डाकारात्मिका तद्बुद्धि कथमुदेतीत्यत आह—तदात्मान इति । बोद्ध-  
बोद्धव्यरूपजीवपरकल्पनाया स्वाज्ञानविजृम्भितत्वेन मिथ्यात्वात् तत्परत्वेन  
विभातपरमात्माभेदेन प्रत्यगात्मा येषां ते तदात्मान देहादावात्मत्वात्मीयत्वा-  
भिमानमुत्पाद्य तद्विपरीतब्रह्मात्मना स्वस्थातुमशक्यत्वात्तदात्मत्व कथमिति  
तत्राह—तन्निष्ठा इति । स्वभावकबलिताविद्याद्वयतत्कार्यजाते तस्मिन्नेव  
ब्रह्मणि पर्यवसानत्वेन निष्ठा तात्पर्यं येषां ते तन्निष्ठा । पुरुषार्थान्तरापेक्षात  
प्रतिपन्नान्तरायाणां तन्निष्ठता कथं संभवतीत्यपेक्षायामाह—तत्परायणा  
इति । मुमुक्षुत्वदशायामेव पुरुषार्थान्तरबुद्धेः प्रहाणत तत्कृतान्तरायाभाव-  
ध्रौव्यात् तदेव परमयन परायण कैवल्यं येषां ते तत्परायणा । कर्मत्रयकल्म-  
षवता तत्परायणत्व कथमिति तत्राह—ज्ञानेति । सम्यग्ज्ञानोदकेन निर्धूत  
क्षालित कर्मत्रयकल्मषो येषां ते ज्ञाननिर्धूतकल्मषा कर्मत्रयातीतब्रह्मनिष्ठा  
संन्यासिन इत्यर्थः । ते किं फलं प्राप्नुवन्तीत्यत्राह—अपुनरिति । पुनरा-  
वृत्तिहेत्वज्ञानाभावादपुनरावृत्तिलक्षणा विदेहमुक्तिं गच्छन्ति । सत्तासामान्य-  
रूपा भवन्तीत्यर्थः ॥ १७ ॥

कीदृग्भूता संन्यासिनो विदेहमुक्तिं गच्छन्तीत्यत्र समदर्शिन  
इत्याह---

**विद्याविनयसंपन्ने ब्राह्मणे गवि हस्तिनि ।**

**शुनि चैव श्वपाके च पण्डिताः समदर्शिनः ॥ १८ ॥**

विद्येति । विद्या स्वात्मविद्या च विनयः शमादिश्च, ताभ्यां संपन्ने  
शुद्धसत्त्वप्रधाने सर्वोत्तमे ब्राह्मणे रज प्रधानत्वेन सर्वसंस्काररहिताया  
मध्यमाया गवि च तम प्रधानत्वेनाधमे हस्तिनि च स्मर्तुं द्रष्टुं वक्तुं स्पष्ट-  
मयोग्यत्वेनाधमाधमे शुनि चैव श्वपाके च सत्त्वादिप्रधानब्राह्मणादिदेहेषु

उत्तमादिभाव गतेष्वपि तद्गतगुणदोषास्पृष्टत्वेन सर्वसम प्रत्यगभिन्न ब्रह्म  
द्रष्टुं शीलं येषां ते समदर्शिनो ज्ञानिन इत्यर्थः । युक्तायुक्तविवेकविकल-  
त्वात् तेषां पाण्डित्यं दुर्लभमिति तत्राह—पण्डिता इति । सर्वकर्मसंन्यासेन  
साकं युक्तायुक्तविवेकास्पदविषमबुद्धेः संन्यस्तत्वादेव वैषम्यविपरीतसाम्य-  
दर्शनमेव हि पाण्डित्यम् । तस्मात् पण्डिता संन्यासिन एनापुनरावृत्तिलक्षण  
कैवल्यं गच्छन्तीत्यर्थः ॥ १८ ॥

‘पण्डिता समदर्शिनः’ इति यदुक्तं तत्तुच्छम् । उत्तममध्यमाध-  
माधमाधमसमदर्शनप्रभवदोषाक्रान्तविवेकत्वात्कथं ते पाण्डित्यमर्हन्तीत्यपेक्षाया  
ब्राह्मणादिश्वपचान्तगतविषमभावस्य तत्तदुपाधिनिष्ठत्वेनोपाधीना मायिकत्वेन  
च मिथ्यात्वात्तत्तदुपाध्यवच्छिन्नसत्ताया घटशरावाद्यवच्छिन्नव्योमवदेकरूप-  
त्वेन समत्वात् साम्यब्रह्मणो निर्दोषत्वेन प्रसिद्धत्वादेवभूतसाम्यब्रह्मदर्शिना  
पाण्डित्यं निरङ्कुशमित्याह—

**इहैव तैर्जितः सर्गो येषां साम्ये स्थितं मनः ।**

**निर्दोषं हि समं ब्रह्म तस्माद्ब्रह्मणि ते स्थिताः ॥ १९ ॥**

इहेति । सर्वान्तर्यामित्वेन सर्वाधिष्ठानत्वेन सर्वविलक्षणत्वेन च  
समभावमापन्ने साम्ये ब्रह्मणि येषां समदर्शनपण्डितानां मनः स्थितं साम्य-  
ब्रह्मभावापन्नं तैः समदर्शनपण्डितैः इह वर्तमाने देहे एव सृज्यत इति सर्ग-  
जन्मादि ससारो जितो मिथ्याऽऽत्मदृष्ट्या निरस्तो भवति । हि यस्मादुक्तं  
लक्षणं साम्यं ब्रह्म निर्दोषं तस्मात्ते सर्वदोषरहितसाम्यब्रह्मात्मदर्शनपण्डिता  
प्रत्यग्दृष्ट्या कबलितविषमभावे परब्रह्मणि तद्भावमापद्य स्थिताः, अत एव  
निर्दुष्टाः पण्डिता इत्यर्थः ॥ १९ ॥

साम्यब्रह्मभावापन्नपण्डितलक्षणमाह—

**न प्रहृष्येत्प्रियं प्राप्य नोद्विजेत्प्राप्य चाप्रियम् ।**

**स्थिरबुद्धिरसंमूढो ब्रह्मविद्ब्रह्मणि स्थितः ॥ २० ॥**

नेति । बुद्धेरस्थिरविषयगताया स्थिरतावैरल्यात् तद्वत् स्थिरता कथमिति तत्राह—स्थिरेति । सर्वभूतेषूपधाधितारतम्यतो विषमेष्वपि तद्वि-  
कारास्पृष्टत्वेन साम्य निर्दोष प्रत्यगभिन्न ब्रह्माहमस्मीति स्थिरा बुद्धिर्यस्य  
सोऽयं स्थिरबुद्धिः, अखण्डाकारबुद्धिवृत्तिकबलितचलविषयगतबुद्धिवृत्तित्वात्  
स्वाज्ञानावृतस्य ब्रह्मात्मविषयकस्थिरबुद्धिता वा कथमिति तत्राह—असमूढ  
इति । स्वाज्ञानेन समूढ आवृतो न भवतीत्यसमूढो निरावृत इत्यर्थः ।  
स्वज्ञानप्रलयकालाग्निप्रचण्डज्वालाया स्वावारकाज्ञानसान्द्रपटस्य भस्मीकृत-  
त्वात् स्वभेदेन घटवदसाक्षात्कृतब्रह्मतत्त्वस्यासमूढता कथमिति तत्राह—  
ब्रह्मविदिति । स्वभेदेन ब्रह्मविच्चेत् समूढो भवेत् । तद्विपरीतत्वेनायमसमूढ  
सन् स्वाभेदेन ब्रह्मतत्त्व वेत्तीति ब्रह्मवित् । स कुत्रासनमर्हतीति तत्राह—  
ब्रह्मणीति । प्रत्यगभिन्ने ब्रह्मणि स्थित तद्भावमापन्न इत्यर्थः । प्रियाप्रिययो  
सतोस्तद्गतहर्षविषादयो दुस्त्यजत्वेन कथं योगी ब्रह्मभावमेतीति तत्राह—  
नेति । एवभूतो ज्ञाननिष्ठ सन्यासी प्रियमिष्ट स्वादुभक्षण प्राप्य न प्रहृष्ये-  
दप्रियमनिष्टमस्वादुभक्षण प्राप्य प्रदातारं नोद्विजेत् देहाभिमानिनामेव प्रिया  
प्रिये हर्षविषादौ प्रयच्छत, तद्विपरीतकेवलात्मदर्शिनः प्रियाप्रियप्राप्तिहेतु-  
देहाभिमानाभावाद्विद्वान्निरङ्कुश ब्रह्मभावमाप्नोतीत्यर्थः ॥ २० ॥

बाह्येष्टानिष्टविषयेषु यावद्यावद्वागद्वेषावरणं विशीर्यते तावत्तावन्निरा-  
वृतप्रत्यगभिन्नब्रह्मसुखाविर्भावोऽतिरिच्यत इत्याह—

**बाह्यस्पर्शेष्वसक्तात्मा विन्दत्यात्मनि यत्सुखम् ।  
स ब्रह्मयोगयुक्तात्मा सुखमक्षय्यमश्नुते ॥ २१ ॥**

बाह्येति । इन्द्रियापेक्षया बाह्याश्च स्पृश्यन्त इति स्पर्शा. शब्दादि-  
विषयाश्च तेषु बाह्यस्पर्शेषु सक्ति न करोतीत्यसक्त पराङ्मुख आत्मा ऽन्तः-  
करण यस्य सो ऽयमसक्तात्मा शब्दादिविषयपराङ्मुख सन् आत्मन्यन्त -  
करणे तद्भावाभावाप्रकाशकप्रत्यगभिन्नपरमात्मभावापन्ने यदपरिच्छिन्नं सुख  
विन्दति लभते,

‘समाधिनिर्धूतमलस्य चेतसो निवेशितस्यात्मनि यत्सुख भवेत् ।

न शक्यते वर्णयितुं गिरा तदा स्वयं तदन्तःकरणेन गृह्यते ॥’

इति श्रुते । यो यत्सुखं प्राप्य कदाचिदपि न बाह्यमान्तरं वा जानाति  
सो ऽयं ब्रह्मात्मनिष्ठः सन्यासी तत्सुखस्वरूपप्रत्यगभिन्नब्रह्मणि योगो निर्वि-  
कल्पसमाधि तेन युक्तः तद्भावापन्नः आत्मा ऽन्तःकरण यस्य स ब्रह्म-  
योगयुक्तात्मा सन्नक्षय्यमपरिच्छिन्नः प्रत्यक्परचिदैक्यसुखमश्नुते शब्दादि-  
विषयसुखस्य क्षणिकत्वेनाक्षयसुखार्थिनेष्टानिष्टविषयकरागद्वेषावरणोद्धाटनाय  
स्वार्थेभ्य इन्द्रियाणि निग्रहीतव्यानीत्यर्थः ॥ २१ ॥

यतो बाह्यान्तरिन्द्रियद्वयविजृम्भितविषयद्वयविमुखस्याक्षयसुखावासि-  
दर्शिता वैषयिकसुखानामाद्यन्तवत्त्वेन प्रसिद्धत्वादतः तेषु रमणं न कार्य-  
मित्याह—

**ये हि संस्पर्शजा भोगा दुःस्वयोनय एव ते ।**

**आद्यन्तवन्तः कौन्तेय न तेषु रमते बुधः ॥ २२**

ये हीति । हे कौन्तेय ! हि यस्मात्कारणात् इन्द्रियेन्द्रियार्थसंस्पर्शतो जाता ये शब्दस्पर्शादिभोगा विषया तेषां भोगकालेऽपि परस्परस्पर्धाऽ-  
सूयादिव्यासत्वादपारदुःखत्वमेव योनिः कारणं येषां ते दुःखयोनयः ते  
भवन्ति, तदासक्तचेतसामिहामुत्र च दुःखपरंपराया अनिवार्यत्वेन दुःखयोनयः  
एव । एवकारत्वं स्वान्तर्बाह्यविजृम्भितेन्द्रियद्वयेन विषययुग्मपरायणलक्षण-  
संसारदशायामपि न सुखगन्धोऽस्तीति द्योत्यते । न केवलं दुःखयोनयो  
विषयभोगा किं त्वाद्यन्तवन्तश्च इन्द्रियेन्द्रियार्थसंयोगो भोगानामादि तद्वि-  
योगोऽन्तश्च तद्वन्तः । मध्यमक्षणभावित्वेन क्षणभङ्गुरत्वात् बुद्धिपूर्वकारिणा  
सदोपेक्षणीया भोगा इत्याह—नेति । ब्रह्मात्मरत्यावरणभोगेष्ववगतपर-  
मार्थतत्त्वो बुधो न रमते । शवालिकनादपि जुगुप्सत इत्यर्थः ॥ २२ ॥

बुधत्वप्रापकज्ञानप्रतिबन्धककामक्रोधादिवेगस्य सोढुमशक्यत्वेन बुध-  
त्वानुपपत्त्या तत्प्राप्यकैवल्यस्य दुष्प्रापत्वाद्यत एवमतः कैवल्यहेतुबुधत्व-  
प्रतियोगिकामक्रोधवेगः कुण्ठनीय इत्याह—

**शक्नोतीहैव यः सोढुं प्राक्शरीरविमोक्षणात् ।**

**कामक्रोधोद्भवं वेगं स युक्तः स सुखी नरः ॥ २३ ॥**

शक्नोतीति । इन्द्रियगोचरेष्टविषयस्मरणश्रवणदर्शनादितृष्णैव कामः,  
तद्विपरीतत्वेनानिष्टविषयदर्शनश्रवणाद्यसहिष्णुतैव क्रोधः, ताभ्यां कामक्रोधा-  
भ्यामुद्भवो यस्य वेगस्य तं कामक्रोधोद्भवं वेगं मनोनेत्राद्युत्कटक्षोभकारणम् ।  
कामेन वेगितो मातरमप्यभिलषति । तथैव क्रोधवेगितः पितरं हन्तुमारभते ।  
एवं कामादिवेगस्य दुर्निर्वारता प्रसिद्धा । अतः स्वशरीरविमोक्षणात् पतनात्  
प्रागिहैव कामक्रोधोद्भववेगसमय एव यः सोढुं शक्नोति सोऽयं बुधः प्रत्य-

गमिन्ने ब्रह्मणि युक्त स्वज्ञानकबलित्स्वाज्ञानतत्कार्यकामक्रोधोद्भववेगत्वात्  
स एवापरिमितमुत्सी, नेतर कामक्रोधादिवेगवेगित इत्यर्थ ॥ २३ ॥

य. कामक्रोधवेगसहिष्णु ज्ञानी सो ऽयमन्तर्मुख सन्मोक्षमे  
तीत्याह—

यो ऽन्तःसुखो ऽन्तरारामस्तथा ऽन्तर्ज्योतिरेव यः ।

स योगी ब्रह्मनिर्वाणं ब्रह्मभूतो ऽधिगच्छति ॥ २४ ॥

य इति । स्वभास्यकामादिवृत्तिकलितविषयमुखैर्मुख्येनान्त प्रत्य  
गात्मन्येव मुख यस्य स यो ऽयमन्त मुख स्वानन्दकबलितवैषयिकमुखत्वात्  
तथा तूलाविषागचित्तवनिताऽऽदिरतिं विना ऽन्त प्रत्यगात्मन्येव रमण यस्य  
स यो ऽयमन्तरागम स्वात्परतिकबलितललनाऽऽदिरतित्वात् तथा ब्राह्म  
नृत्तगीतश्रवणदर्शनं विना ऽन्त प्रत्यगात्मन्येव ज्योतिर्दृष्टि दर्शन यस्य  
स यो ऽयमन्तर्ज्योति प्रत्यग्दृष्टिकबलितपरामृष्टित्वात् अन्त मुखान्तरा  
मान्तर्ज्योतिषामन्तर्मुख क इत्यपेक्षाया यो ऽन्त मुख सो ऽन्तरागमो  
यो ऽन्तराराम सो ऽन्तर्ज्योतिर्यो ऽन्तर्ज्योति सो ऽन्तर्मुखा यागी  
प्रत्यगभिन्नत्वेन भूत सिद्ध ब्रह्माहमस्मीति ब्रह्मभूत सन् जीवन्नेव ब्रह्मात्म  
रूपेणावस्थान ब्रह्मनिर्वाण निरतिशयानन्दलक्षणविदेहकैवल्यमधिगच्छति.  
कृतकृत्यो भवतीत्यर्थ ॥ २४ ॥

लोकं तावत्के ऽपि ब्रह्मनिर्वाण न लभन्ते तदुचितसाधनवैकल्यादि  
त्यपेक्षायामुपात्तदुरितक्षयद्वारा चित्तशुद्धिहेतुनिष्कामकर्मानुष्ठानपरिपाकत  
सन्त्यस्य वेदान्तश्रवणादिसिद्धज्ञानविज्ञानादिसाधनपौष्कल्यवता मुक्तिरय  
त्तसिद्धा स्यादित्यत्राह—

**लभन्ते ब्रह्मनिर्वाणमृषयः क्षीणकल्मषाः ।**

**छिन्नद्वैधा यतात्मानः सर्वभूतहिते रताः ॥ २५ ॥**

लभन्त इति । ज्ञानप्रतिबन्धकस्य कल्मषस्य जागरूकत्वेन कथं विद्वांसो ब्रह्मनिर्वाणमर्हन्तीति तत्राह—क्षीणेति । सम्यग्ज्ञानप्रतिबन्धक कल्मषं येषां ब्रह्माहमस्मीति चिरभावनया क्षीण ते क्षीणकल्मषा । तत्र सशयवता कल्मष-निवृत्तिः कथमिति तत्राह—छिन्नेति । वेदान्तश्रवणासिभिः छिन्नं द्वैधं संशयं येषां ते छिन्नद्वैधा । अनियतात्मना सशयनिवृत्तिः कथमिति तत्राह—यतेति । यतो नियत आत्मा कार्यकरणसघातो येषां ते यता-त्मान । सर्वभूताहितकारिणा यतात्मता कुत इति तत्राह—सर्वेति । स्वात्मत्वेन सर्वेषां ब्रह्मादिस्तम्बान्तानां भूतानां यद्धित तदेवाचारन्तीति सर्व-भूतहिते रता । एव विशेषणविशिष्टा क इति तत्राह—ऋषय इति । सर्वत्र निर्भया सन्तः ऋषन्त्यटन्तीति सम्यग्दर्शनसपन्ना ऋषयः संन्यासिनो ब्रह्मा-त्मनिष्ठा इत्यर्थः । ते किं लभन्त इति तत्राह—ब्रह्मेति । त एव ब्रह्म-निर्वाण कैवल्य लभन्त इत्यर्थः ॥ २५ ॥

उक्तविशेषणविशिष्टत्वेन कामक्रोधवेगकुण्ठनकारिणामृषीणामपि देह-पतनानन्तरमेव कैवल्यावाप्तिं नार्वागित्येव प्राप्ते तत्रोच्यते—

**कामक्रोधवियुक्तानां यतीनां यतचेतसाम् ।**

**अभितो ब्रह्मनिर्वाणं वर्तते विदितात्मनाम् ॥ २६ ॥**

कामेति । यतीनां परमहंसपरिव्राजकशिखामणीनाम् अभित उभ-यथाऽपि स्वशरीरे स्थिते मृते वा स्वेतरातत्प्रपञ्चारोपापवादविभ्रमातीतत्वेन प्रसिद्धं ब्रह्मनिर्वाणं विदेहकैवल्यं वर्तते नेतरेषामित्यर्थः । अनियतचेतसा यतित्वानुपपत्त्या तत्प्राप्यब्रह्मनिर्वाणं कथमिति तत्राह—यतेति । स्वेतर-



विषयतो यत निगृहीत चेतो येषा तेषा यतचेतसा यतित्व निरङ्कुश-  
मित्यर्थ । कामक्रोधयो सतो यतचेतस्त्व कुत इति तत्राह—कामेति ।  
रागमूल कामश्च द्वेषमूल क्रोधश्च कामक्रोधौ, ताभ्या वियुक्ताना जीर्णकाम-  
क्रोधाना न यतचेतस्त्वव्याघात इत्यर्थ । केवलकामक्रोधवेगसहिष्णूना  
ज्ञानाभावे ऽपि मुक्ति स्यादिति तत्राह—विदितात्मनामिति । ब्रह्मैवाहमह-  
मेव ब्रह्मेति प्रत्यगभेदेन परमात्मा यैर्विदित तेषा विदितात्मना विदितात्मता-  
सुदृढसेतुकुण्ठितकामक्रोधवेगानामेव ब्रह्मनिर्वाणावासि, अन्यथा केवलकाम-  
क्रोधवेगसहिष्णूना मुक्तिलाभे पाषाणादीनामनुत्पन्नकामक्रोधवेगानामपि  
मुक्तिर्वक्तव्या स्यात्, तस्माद्विदितात्मना यतीनामेवाभितो ब्रह्मनिर्वाणावासि-  
निरङ्कुशेत्यर्थ ॥ २६ ॥

एव विशेषणविशिष्टाना सद्योमुक्ति प्रतिपाद्याथ तादृशाधि-  
कारविधुराणा मुमुक्षूणा सद्योमुक्तिप्रापकसम्यग्ज्ञानान्तरङ्गसाधनीभूत ध्यान-  
योगमाह—स्पर्शानिति द्वाभ्याम् ।

**स्पर्शान्कृत्वा बहिर्बाह्यांश्चक्षुश्चैवान्तरे भ्रुवोः ।**

**प्राणापानौ समौ कृत्वा नासाऽभ्यन्तरचारिणौ ॥ २७ ॥**

**यतेन्द्रियमनोबुद्धिर्मुनिर्मोक्षपरायणः ।**

**विगतेच्छाभयक्रोधो यः सदा मुक्त एव सः ॥ २८ ॥**

स्पर्शानिति । बाह्या अपि स्पर्शा शब्दादिविषया स्वान्तश्चिन्तिता  
सन्तो ऽन्तः प्रविशन्ति, अन्तश्चिन्तापरित्यागेन बाह्यस्पर्शान् बहिरेव कृत्वा  
ऽथ चक्षुर्युग्मनिमीलनान्मनो निद्रातमसि विलीयते, तथोन्मीलने च यथापूर्वं  
बहिः प्रचरेत्, उभयविधान्तरायनिकृन्तनायार्धोन्मीलनेन भ्रुवोरन्तरे मनो-  
वृत्तिकलितं चक्षुश्च कृत्वा, भ्रुवोर्मध्ये चक्षुषी निधायेत्यर्थ । उच्छ्वासनि श्वास-

रूपेण नासाविलयोरभ्यन्तरचारिणौ प्राणापानौ भवत । यथा प्राणो बहिर्न गच्छत्यपानोऽन्तर्न विशति तथा मन्दोच्छ्वासनिश्वासाभ्यां प्राणापानौ समौ निर्व्यापारौ कृत्वा अनेनैवोपायेन यता सयता इन्द्रियमनोबुद्धय यस्य सोऽयं यतेन्द्रियमनोबुद्धिः, अहं ब्रह्म ब्रह्माहमिति मननशीलो मुनिः, अविद्याद्वयतत्कार्यग्रासो यो मोक्षः स एव परमयनपर्यवसानः यस्य सोऽयं मोक्षपरायणः, विगता इच्छाभयक्रोधा यस्य सोऽयं विगतेच्छाभयक्रोधः, एव यो वर्तते सोऽयं यतिः नित्यसदा स्वदेहे परदृष्ट्या स्थिते मृते वा मुक्त एव भवतीत्यर्थः ॥ २७, २८ ॥

एवं समाहितचित्तेन यज्ज्ञेयज्ञानानन्तरं यत्प्राप्य तद्वदनुपसहरति—

**भोक्तारं यज्ञतपसां सर्वलोकमहेश्वरम् ।**

**सुहृदं सर्वभूतानां ज्ञात्वा मां शान्तिमृच्छति ॥२९॥ इति ॥**

इति श्रीमद्भगवद्गीता० कर्मसंन्यासयोगो नाम पञ्चमोऽध्यायः ॥

भोक्तारमिति । कर्तृरूपेण देवतारूपेण च यज्ञानां तपसा च भोक्तारः सर्वलोकानां महान्तमीश्वरः सर्वेषां ब्रह्मादिस्तम्बान्तभूतानां सेवामनपेक्ष्य निर्हेतुजातकटाक्षभूषणपरमदयालुत्वेन सुहृदः सर्वभूतगुहाशयः सर्वकर्मफलप्रदातारः सर्वान्तर्यामित्वेन सर्वसाक्षित्वेन सर्वाधिष्ठानत्वेन स्वभावतो निरधिष्ठानसत्तासामान्यब्रह्मरूपत्वेन च वर्तमानः मां नारायणप्रत्यगभेदेन ज्ञात्वाऽविद्याद्वयतत्कार्यशान्तिं विदेहमुक्तिं ऋच्छत्याप्नोति । इतिशब्दः अध्यायपरिसमाप्त्यर्थः ॥ २९ ॥

सर्वकर्मत्यजः साम्यब्रह्मदर्शनपण्डितः ।

यान्ति यद्ब्रह्मनिर्वाणः स मे कैवल्यकारणम् ॥

इति श्रीमद्भगवद्गीताऽर्थप्रकाशिकायां पञ्चमोऽध्यायः ॥

## षष्ठो ऽध्यायः

समभावपरामृष्टयोगारूढस्य लक्षणम् ।

तत्साधनानां सर्वस्व चाह पार्थाय माधव ॥

पञ्चमाध्यायान्ते 'स्पर्शान्कृत्वा बहि' इति श्लोकद्वयेन ध्यानयोगो य सूत्रित तद्वृत्त्यर्थं षष्ठाध्याय आरभ्यते । तत्र शुद्धान्त करणानाम-  
कामिनामेवाधिकारात् तद्विपरीतानां कामिना तत्पदारोहाय तद्वहिरङ्गसाधन-  
तैः कर्तव्यमिति निष्कामकर्मानुष्ठातारं स्तुवन् श्रीभगवानुवाच - अना-  
श्रित इति द्वाभ्याम् ।

श्रीभगवानुवाच—

**अनाश्रितः कर्मफलं कार्यं कर्म करोति यः ।**

**स संन्यासी च योगी च न निरग्निर्न चाक्रियः ॥ १ ॥**

अनाश्रित इति । यः कर्मण्यधिकृतः कामी श्रौतस्मार्तविहितकर्म-  
फलमनाश्रितः सन् स्वेन कार्यं कर्तव्यं काम्यकर्म विपरीतं नित्यादिकर्म  
करोति स निष्कामकर्मानुष्ठाता न निरग्निः अग्निसाध्ययज्ञादिकर्मणामपरित्या-  
गात्, न चाक्रियः क्रियासाध्यपूर्तादिकर्मापरित्यागात् सांनिः सक्रियः  
सन्नपि काम्यकर्मानुष्ठातृभ्यो वरिष्ठ इति संन्यासी च योगी च भवतीति  
उपचर्यत इत्यर्थः ॥ १ ॥

वेदशास्त्रपुराणेषु सर्वत्र निरग्नेरक्रियस्यैव सन्यासित्वयोगित्वयो-  
प्रसिद्धत्वेन साम्ने सक्रियस्य कामिनः सन्यासित्वयोगित्वे कथमित्यत्र मुख्य-  
सन्यासित्वाभावे ऽपि गौणसन्यासित्वादिसमवादिति परिहरति—

**यं संन्यासमिति प्राहुर्योगं तं विद्धि पाण्डव ।**

**न ह्यसंन्यस्तसंकल्पो योगी भवति कश्चन ॥ २ ॥**

यमिति । हे पाण्डव । वेदशास्त्रपुराणानि भगवति वासुदेवे मयि  
यः सर्वकर्मफलसमर्पणः सन्यासमिति प्राहुः तं निष्कामकर्मानुष्ठानलक्षणं योगं  
विद्धि । सन्यासयोगयोः साम्यस्य दुर्लभत्वादिति तत्राह— न हीति ।  
हि यस्मात् असंन्यस्तकर्मफलविषयकसंकल्पः कश्चन कश्चिदपि कर्मठो  
न योगी चित्तसमाधानवान् न भवति, तद्विषयकसंकल्पस्य चित्तविक्षे-  
पहेतुत्वात् । तस्मात् सर्वकर्मफलसंकल्पस्य संन्यस्तत्वसाम्येन काम्यकर्मानुष्ठा-  
तृभ्यो वैशिष्ट्यात् गौण्या वृत्त्या निष्कामकर्मयोगी सन्यासी च योगी  
च भवतीत्युच्यते इत्यर्थः ॥ २ ॥

एव निष्कामकर्मयोगः स्तुत्वा तस्यावधिमाह—

**आरुरुक्षोर्मुनेर्योगं कर्म कारणमुच्यते ।**

**योगारूढस्य तस्यैव शमः कारणमुच्यते ॥ ३ ॥**

आरुरुक्षोरिति । ध्यानयोगे ऽवस्थातुमसमर्थस्यापि ध्यानयोगमारोढु-  
मिच्छो आरुरुक्षोर्मुनेर्मुमुक्षोः, कामिनश्चित्तशुद्ध्यभावात् तदर्थं निष्काम-  
कर्मानुष्ठानं योगारूढपदप्राप्त्यै कारणसाधनमुच्यते । चित्तशुद्धिपर्यन्तमित्यर्थः ।  
एव साधनपरिपाकवशादुत्पन्नचित्तशुद्धे तस्यैव योगारूढस्य सर्वकर्मसन्यास-  
लक्षणं शमः सर्वत्रोपरमः कारणसाधनमुच्यते ।

‘यावत्कर्मोपरमते तावच्चित्तं विशुध्यति ।  
नि शेषकर्मसंन्यासाद्योगारूढो भवेन्मुनिः ॥’

इति स्मृते ॥ ३ ॥

कदा योगारूढो भवतीत्युच्यते—

यदा हि नेन्द्रियार्थेषु न कर्मस्वनुषज्यते ।  
सर्वसंकल्पसंन्यासी योगारूढस्तदोच्यते ॥ ४ ॥

यदेति । यदा यस्मिन्काले ज्ञानकर्मेन्द्रियार्थेषु शब्दादिविषयेषु  
नित्यनैमित्तिककाम्यप्रतिषिद्धकर्मसु च भोक्तव्यत्वेन कर्तव्यत्वेन च नानुषज्यते  
न मन्यते, आसक्तिं न करोतीत्यर्थः । तदा इहामुत्रार्थविलसितकामहेतुसक-  
ल्पान् संन्यसितुं शीलमस्येति सर्वसंकल्पसंन्यासी ध्यानयोगारूढ इत्युच्यते ।  
सर्वसंकल्पसंन्यासीत्युक्त्या कामस्य सकल्पमूलत्वेन कर्मणः काममूलत्वेन च  
सर्वसंकल्पसंन्यासमात्रात् तत्कार्यसर्वकामतत्कार्यसर्वकर्मसंन्यासो द्योत्यते ।

‘कामं जानामि ते मूलं संकल्पात्किल जायसे ।  
यद्यद्धि कुरुने जन्तुस्तत्तत्कामस्य चेष्टितम् ॥  
संकल्पाद्वै भवेत्कामं कामात्कर्म भवेद्यतः ।  
अतः सकल्पसत्यागात्तत्कार्यं त्यक्तमेव हि ॥’

इत्यादिस्मृते ॥ ४ ॥

यतः सर्वसंकल्पसंन्यागमात्रेण मोक्षं तदभावे बन्धो भवत्यतः सर्व-  
संकल्पसंन्यासेनात्मानमुद्धरेदित्याह—

उद्धरेदात्मना ऽऽत्मानं नात्मानमवसावयेत् ।  
आत्मैव ह्यात्मनो बन्धुरात्मैव रिपुरात्मनः ॥ ५ ॥

उद्धरेदिति । आत्मना सर्वसकल्पभावाभावप्रकाशकप्रत्यग्भावारूढनि-  
र्विकल्पकमनसा सर्वसकल्पकामकर्मसागरमध्यगतमात्मान मन सकल्पादि-  
संसारादुद्धरेत् । पुनर्यथोक्तलक्षणमात्मान मनो नावसादयेत् नाधो नयेत् ।  
ससारसागरमध्यगमात्मान तदीयो बन्धु ससारादुद्धरिष्यतीति तत्राह—  
आत्मैवेति । हि यस्मात्संकल्पादिजुष्टस्यात्मनो मनस तत्संकल्पोत्थ-  
ससारमोचने स्वयमात्मैव निर्मलीकृतसकल्पवृत्तिमन्मन एव बन्धु । एव  
कारात्स्वव्यतिरेकेणात्मनो बन्धुर्नास्तीति द्योत्यते । स्वान्यबन्धवभावे ऽपि  
स्वातिरिक्त शत्रु स्यादिति तत्राह—आत्मैवेति । प्रत्यग्भावारूढस्यात्मनो  
मनस परागभावारूढ आत्मा मन एव रिपु । तस्मात्स्वेनैव स्वात्मोद्धर्तव्य  
इत्यर्थ ॥ ५ ॥

एकस्यैवात्मनो बन्धुत्व रिपुत्व च मिथोविरुद्धमित्याशङ्क्य वस्तुत  
एकत्वे ऽपि परावप्रत्यग्भावालम्बनकृतस्य भेदस्य सत्त्वात् बन्धुत्व रिपुत्व  
चाविरोधेनोपपन्नमित्याह—

**बन्धुरात्मा ऽऽत्मनस्तस्य येनात्मैवात्मना जितः ।**

**अनात्मनस्तु शत्रुत्वे वर्तेतात्मैव शत्रुवत् ॥ ६ ॥**

बन्धुरिति । तस्यात्मन कार्यकरणसघातानुग्राहकमनस स्वव्या-  
पारपराङ्मुख आत्मा ऽन्त करणमेव बन्धु । बन्धुत्वमेव स्फोरयति—येनेति ।  
येनात्मना प्रत्यग्भावारूढेनान्त करणेनात्मैव कार्यकरणानुग्राहकमन एव जित  
अतद्व्यापृतितो व्यावृत्य स्वभावे नियोजित स्ववशीकृत इत्यर्थ । अना-  
त्मनस्त्ववशीकृतमनसस्तु विषयाकारपरिणतान्त करणरूप आत्मैव प्रसिद्ध-  
शत्रुवत् शत्रुभावे वर्तेत वर्तेते । वशीकृतमनसो निर्विक्षेपत्वेन समाधिसभवात्  
तद्विपर्ययस्य तदसभवाच्च बन्धुत्वादिक सभवतीत्यर्थ ॥ ६ ॥

कथं पुनः सयतान्तं करणस्य बन्धुरात्मेति उच्यते—

**जितात्मनः प्रशान्तस्य परमात्मा समाहितः ।**

**शीतोष्णसुखदुःखेषु तथा मानापमानयोः ॥ ७ ॥**

जितात्मन इति । कार्यकरणसंघातानुग्राहकमनोरूप आत्मा येन ब्रह्माकारपरिणतमनसा जितो वशीकृतः, तस्य जितात्मनः प्रशान्तस्योप-  
शान्तसकल्पादिवृत्तिमन्मनोरूपस्यात्मनः प्रत्यग्भावारूढस्याविद्याद्वयतत्कार्य-  
जातात्परत्वेन तत्सर्वमतति व्याप्नोतीति परमात्मा स्वेन रूपेण समाहित  
अभिव्यक्तो भवतीत्यर्थः । पूर्वार्धेन जितात्मवन्तः सर्वकर्मसंन्यासलक्षण-  
ज्ञानाधिकारिण निरूप्य तथोत्तरार्धेन योगाङ्गान्युपदिशति—शीतेति ।  
जलवातादिप्रभवः शीतमातपाभ्यादिप्रभवमुष्णं चेष्टविषयजं सुखं चानिष्ट-  
विषयजं दुःखं च शीतोष्णसुखदुःखानि, तेषु शीतोष्णसुखदुःखेषु सभाया-  
स्वस्य सर्वोत्तमत्वेन तत्रत्यं प्रशसनं पूजनं वा मानं तद्वैपरीत्येन निन्दनं  
परिभवो वा अपमानं तयोः, शीतोष्णसुखदुःखेषु तूलाविद्याविजृम्भितेषु तथा  
मानापमानयोश्च समत्वमेव योगारूढत्वे हेतुरित्यर्थः ॥ ७ ॥

एवं समाहितचित्तं कथं व्यवहरतीत्यत्र तद्वार्तिं वदन् योगारूढ-  
लक्षणमुपसंहरति—

**ज्ञानविज्ञानतृप्तात्मा कूटस्थो विजितेन्द्रियः ।**

**युक्त इत्युच्यते योगी समलोष्टाश्मकाञ्चनः ॥ ८ ॥**

ज्ञानेति । प्रत्यगभिन्नब्रह्मभावेन युक्तो योगी योगारूढ इत्युच्यते ।  
काञ्चनादिष्वासक्तचेतसो युक्तात्मता कथमिति तत्राह—समेति । समानि

लोष्टाश्मकाञ्चनानि यस्य सोऽयं समलोष्टाश्मकाञ्चनमृत्पाषाणसुवर्णादिषु  
हेयोपादेयवैकल्येन समत्वाद्युक्तात्मतोपपद्यत इत्यर्थः । अविजितेन्द्रियस्य  
समत्वं कुत इति तत्राह—विजितेति । ज्ञानकर्मेन्द्रियाणि स्वार्थकलनायो-  
गतो येन विजितानि सोऽयं विजितेन्द्रियः । प्रत्यग्भावारूढमनःकबलिते-  
न्द्रियव्यापृतित्वात् न समत्वव्याघात इत्यर्थः । तूलाविद्याकृतविकारानु-  
कारिणो विजितेन्द्रियता कथमिति तत्राह—कूटस्थ इति । घटशरावादि-  
विकारानुगतमिव भासमानमपि तद्विकारास्पृष्टत्वेन तदवच्छिन्नाकाशं कूट-  
मित्युच्यते । कूटवन्निर्विकार तिष्ठतीति कूटस्थः । स्वेतरविकारतदनुकरणा-  
भावात् विजितेन्द्रियता निरङ्कुशेत्यर्थः । केनाप्यतृप्तात्मनः कौटस्थ्यं कथ-  
मिति तत्राह—ज्ञानेति । निष्कामकर्मानुष्ठानजनितचित्तशुद्धेः परम्,

‘उपक्रमोपसहारावभ्यासोऽपूर्वता फलम् ।

अर्थवादोपपत्ती च लिङ्गतात्पर्यनिर्णये ॥’

इति स्मृत्यनुरोधेन षड्विधलिङ्गपरामर्शतो वेदान्तशास्त्रपरिज्ञानमेव ज्ञानम्,  
तदेवापरोक्षानुभूतिरूढं चेत् विज्ञानम्, ताभ्यां तृप्त आत्माऽन्तःकरण-  
यस्य सोऽयं ज्ञानविज्ञानतृप्तात्मा न बाह्यविषयेण । तादृशकौटस्थ्यसमवादेव  
विशेषणविशिष्टो योगारूढ इत्यर्थः ॥ ८ ॥

पूर्वोक्तयोगारूढताप्राप्तावन्तरङ्गसाधनमुपदिशति—

सुहृन्मित्रार्युदासीनमध्यस्थद्वेष्यबन्धुषु ।

साधुष्वपि च पापेषु समबुद्धिर्विशिष्यते ॥ ९ ॥

सुहृदिति । पूर्वार्धमेक पदम् । प्रत्युपकारनैरपेक्ष्येणोपकर्ता सुहृत् ।  
स्नेहपाश उपकर्ता मित्रम् । सदा रन्ध्रान्वेषणपूर्वकमपकार्यरिः । स्वकार्याभा-



वत सर्वत्रोपेक्षावानुदासीन । परस्परक्रौर्येण मिथो विवदमानयो अपक्षपाती  
 मध्यस्थ । स्वापकारित्वेन निग्रहीतव्यो द्वेष्य । स्वापत्काले यथाबल  
 स्वापन्मोचको बन्धु । तेषु सुहृन्मित्रार्युदासीनमध्यस्थद्वेष्यबन्धुषु शास्त्रार्थानु-  
 कारिषु साधुष्वपि शास्त्रार्थप्रतिषिद्धकारिषु पापेषु च स्वात्तौपाधिकगुणवैचि-  
 त्त्यादुच्चनीचभाव गतेष्वपि तदधिष्ठानचैतन्यस्य निरूपाधिकत्वेन निर्गुण-  
 त्वादिति भावनया समरागद्वेषमूलविषमभावविरला बुद्धि यस्य सो ऽय  
 समबुद्धि योगी योगारूढ साधकेभ्यो विशिष्यते । तत्साधनेभ्यो  
 ऽन्तरङ्गसाधनानुष्ठातृत्वादित्यर्थ ॥ ९ ॥

एवभूतसमत्वबुद्ध्युपेययोगलक्षणमाह — योगीति त्रयोविशत्या श्लोकै ।

**योगी युञ्जीत सततमात्मानं रहसि स्थितः ।**

**एकाकी यतचित्तात्मा निराशीरपरिग्रहः ॥ १० ॥**

योगीति । योगारूढपदेच्छुवाद्योगी स्वात्मानमन्त करण युञ्जीत प्रत्य  
 ग्भावापन्न मन परमात्मन्यकीकृत्य म्थिरीकुर्यादित्यर्थ । किमेव यामपर्यन्त-  
 मनुसंधेयमिति तत्राह—सततमिति । यथा यथा मनश्चैत्याभिमुख न  
 भेवत्तथा तथा यावज्जीवमनुसंधेयमित्यर्थ । तथा ऽपि किं विद्वद्गोष्ठ्यामनु  
 संधेयमिति तत्राह—रहसीति । गिरिगुहाऽऽदावेकान्ते रहस्यवानुसंधेय  
 मित्यर्थ । आरुरुक्षोर्जनसबाधस्य विक्षेपहेतुत्वात् किं दारपुत्रादिभि मिलि  
 त्वा ऽनुसंधेयमिति तत्राह—एकाकीति । दारपुत्रधनादिक सन्यस्य स्वदेह  
 मात्रावशिष्टो यश्चरति तेनैकाकिना मनो निग्रहीतव्यमित्यर्थ ।

‘एकाकी नि स्पृहस्तिष्ठेन्न हि केन सहालपेत् ।

आत्मनैव सहायेन सुखार्थी विचेदिह ॥

सदिग्ध सर्वभूताना वर्णाश्रमविवर्जित ।

अन्धवज्जडवच्चापि मूकवच्च महीं चरेत् ॥ ’

इत्यादिश्रुते । एवमेकाकिनोऽपि करणद्वयस्य सत्त्वेन विषयव्यापृतेर-  
वैरल्यान्मनोनिग्रहावसर कुत इति तत्राह—यनेति । अन्तःकरणं चित्तं  
बहिःकरणमात्मा\* तावुभावपि येन यतो सोऽयं यतचित्तात्मा करणद्वय-  
सत्त्वेऽपि विषयग्रहणस्योपरमात् तेन मनो निग्रहीतुं शक्यमित्यर्थः ।  
निगृहीतकरणग्रामस्यापि स्वप्राप्यमोक्षाशी सभवात् तेन विक्षिप्तचित्तेन  
तत्कथं निगृह्यत इति तत्राह—निराशीरिति । निर्गता बन्धमोक्षविषया  
आशीस्तृष्णा यस्मात्सोऽयं निराशी ‘स्वसंकल्पवशात् बद्धो निःसंकल्पा-  
द्रिमुच्यते’ इति श्रुत्या बन्धमोक्षयोः संकल्पभावाभावाविनिष्ठत्वात् तद्वैतविद्या-  
द्वयतत्कार्यातीतब्रह्मनिष्ठस्य मनोनिष्ठबन्धमोक्षाशवैरल्यादित्यर्थः । परिग्रह-  
वतो निराशीस्त्व कथमिति तत्राह—अपरिग्रह इति । शरीरस्थितिमात्र-  
हेतुपरिग्रहेतरः परिग्रहो न यस्यास्ति सोऽयमपरिग्रहः । एकाकीत्यादि-  
विशेषणसामर्थ्यात् सर्वकर्मसंन्यासिन एवोक्तलक्षणध्यानाधिकारो द्योत्यत  
इत्यर्थः ॥ १० ॥

आदावासननियममाह—शुचाविति द्वाभ्याम् ।

**शुचौ देशे प्रतिष्ठाप्य स्थिरमासनमात्मनः ।**

**नात्युच्छ्रितं नातिनीचं चैलाजिनकुशोत्तरम् ॥ ११ ॥**

**तत्रैकाग्रं मनः कृत्वा यतचित्तेन्द्रियक्रियः ।**

**उपविश्यासने युञ्ज्याद्योगमात्मविशुद्धये ॥ १२ ॥**

शुचाविति । स्मभावत् सस्कारतो वा शुचौ देशे स्वात्मनः स्वस्य  
स्थिरमचलमग्निमान्द्यादिरोगानुत्पत्तये नात्युच्छ्रितं नातिनीचमादौ कुशास्ततो

व्याघ्राजिनं कृष्णाजिनं वा ततश्चैलमिति यत्तच्चैलाजिनकुशोत्तरमासनं प्रतिष्ठाप्य तत्रासने उपविश्यैकाग्रं विक्षेपराहित्येन प्रत्यग्भावारूढं मनः कृत्वा यता नियता स्वान्तर्बाह्यविलसितचित्तेन्द्रियाणां क्रिया यस्य सो ऽयं यतचित्तेन्द्रियक्रिय सन्नात्मनो ऽन्तःकरणस्य शुद्धये ब्रह्मात्मनोर्योगमैक्यानुसंधानं युञ्ज्यादभ्यस्येदित्यर्थः ॥ ११, १२ ॥

योगाधिकारिणं चित्तैकाग्र्योपायं शरीरधारणामाह— सममिति द्वाभ्याम् ।

**समं कायशिरोग्रीवं धारयन्नचलं स्थिरः ।**

**संप्रेक्ष्य नासिकाऽग्रं स्वं दिशश्चानवलोकयन् ॥ १३ ॥**

सममिति । कायश्च शिरश्च ग्रीवा च कायशिरोग्रीवम् । सिद्धासनस्थकायस्यापादमस्तकं सममवक्रमचलं धारयन् स्थिरो दृढप्रयत्नो भूत्वा अधोऽन्मीलितचक्षुर्भ्यां स्वनासिकाऽग्रं संप्रेक्ष्य दश दिशश्चानवलोकयन्त्यथोक्तासन आसीतेत्यर्थः ॥ १३ ॥

प्रमादवृत्तिजुष्टस्यैकत्रावस्थानं कुत इति तत्राह—

**प्रशान्तात्मा विगतभीर्ब्रह्मचारिव्रते स्थितः ।**

**मनः संयम्य मच्चित्तो युक्त आसीत मत्परः ॥ १४ ॥**

प्रशान्तात्मेति । प्रमादवृत्तिशान्त आत्मा ऽन्तःकरण यस्य सो ऽयं प्रशान्तात्मा । प्रशान्तमनस एकत्रासनमुपपद्यत इत्यर्थः । ‘द्वितीयाद्वै भयं भवति’ इति श्रुत्या द्वैतस्य विद्यमानत्वेन तज्जभयस्यानिवार्यत्वात् प्रशान्तमनस्त्वं कुत इति तत्राह—विगतेति । परमाद्वैतदर्शनतो विगता भी यस्य सो ऽयं विगतभीर्निर्भयब्रह्मदृष्टिकवलितभीतित्वात् ‘यदा ह्येवैष एतस्मिन्

दृश्ये ऽनात्म्ये ऽनिरुक्ते ऽनिलयने ऽभय प्रतिष्ठा विन्दते । अथ सो ऽभय गतो भवति' इति श्रुते । ब्रह्मचर्यव्रतपराङ्मुखस्याभयप्रतिष्ठा कुत इति तत्राह—ब्रह्मचारीति । ब्रह्मभावेन चरतीति ब्रह्मचारी, तस्य ब्रह्मचारिणो व्रत तद्भावाच्युतिपुरं सर शरीरस्थितिमात्रनिर्वाहकभिक्षाशनादि, तस्मिन् ब्रह्मचारिव्रते स्थित तस्यैवाभयप्रतिष्ठाऽधिकारात् असयतमनसो ब्रह्मचर्यासन कथमिति तत्राह—सयम्येति । ब्रह्मचर्यव्रतादन्यत्र मन सयम्य प्रत्याहृत्य ब्रह्मचारिगम्ये परमेश्वरे मयि चित्तमन्त करण यस्य सो ऽय मच्चित्त तादृशस्य ब्रह्मचर्यव्रतस्थितिरुपपद्यते । पुरुषार्थान्तरेच्छोस्त्वच्चित्तत्व कथमिति तत्राह—मत्पर इति । अह प्रत्यगभेदेन वासुदेव एव पर परम-पुरुषार्थो यस्य सो ऽय मत्पर एवभूतो योगी युक्त समाहित सन्नासीत यथोक्तासनमुपविशेदित्यर्थ ॥ १४ ॥

एवमभ्यासफलमाह—

**युञ्जन्नेवं सदा ऽऽत्मानं योगी नियतमानसः ।**

**शान्तिं निर्वाणपरमां मत्संस्थामधिगच्छति ॥ १५ ॥**

युञ्जन्निति । एव प्रागुक्तप्रकारेण नियत मानस यस्य सो ऽय नियतमानसो योगी स्वात्मान कार्यकरणसघातानुग्राहकमन्त करण युञ्जन् सन् प्रत्यगभिरब्रह्मस्वरूपावस्थानलक्षण ब्रह्मनिर्वाणमेव यस्या सर्वकर्म-सन्यासलक्षणाया शान्ते परमा निष्ठा ता निर्वाणपरमाम् अविद्या-द्वयतत्कार्यशान्ति मत्संस्था मद्वूपावस्थानलक्षणत्वेन मदधीनामधिगच्छति प्राप्नोतीत्यर्थ ॥ १५ ॥

एवमभ्यासिन. आहारविहारादिनियममाह—नेति द्वाभ्याम् ।

नात्यश्नतस्तु योगो ऽस्ति न चैकान्तमनश्नतः ।

न चातिस्वप्नशीलस्य जाग्रतो नैव चार्जुन ॥ १६ ॥

हे अर्जुन ! अत्यश्नत अधिक भुञ्जानस्य एकान्तमत्यन्तमनश्नत  
अभुञ्जानस्यापि योगो धारणा न चास्ति, अतिस्वप्नशीलस्यातिजाग्रत पुरुष-  
स्यापि योग समाधिर्नास्त्येवेत्यर्थः ॥ १६ ॥

व्यतिरेकमुक्त्वा ऽन्वयमाह — युक्त इति ।

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥ १७ ॥

‘ अर्थं सव्यञ्जनान्नेन तोयेनैकं प्रपूरयेत् ।

वायो सचरणार्थाय चतुर्थमवशेषयेत् ॥

पुरीषमूत्रोत्सर्गार्थं भिक्षाऽर्थं विहरेत्कचित् ।

शिष्टं योगासने तिष्ठेत् सिद्धचर्चिं यतिसत्तम ॥ ’

इत्यादिस्मृत्यनुरोधेन आह्रियत इत्याहारो ऽन्नादि, विहार पदक्रम, तौ युक्तौ  
नियतौ यम्य तस्य युक्ताहारविहारस्य श्रुतिस्मृत्यनुगृहीतस्वाश्रमोचितदेहेन्द्रि-  
यादिव्यापारकर्मसु युक्ता नियता चेष्टा यस्य तस्य युक्तचेष्टम्य,

‘ यामषट्कं जागरस्य कालं स्वप्नस्य चापर ।

एव जाग्रत्स्वपन्योगी नीरोगी सिद्धिभाग्भवेत् ॥ ’

इति स्मृत्यनुरोधेन युक्तौ स्वप्नावबोधौ यम्य तस्य योगिनो योग ससारदु-  
खहा भवति ॥ १७ ॥

एवं नियतं सन् कदा युक्तो भवतीत्यत आह—

**यदा विनियतं चित्तमात्मन्येवावतिष्ठते ।**

**निःस्पृहः सर्वकामेभ्यो युक्त इत्युच्यते तदा ॥ १८ ॥**

यदेति । यदा यस्मिन्काले स्वचित्तं बाह्यान्तर्व्यापारात् विनियतं निगृहीतं सत् तद्विपरीतब्रह्मात्मन्येवावतिष्ठते तदा दृष्टादृष्टसर्वकामेभ्यो निःस्पृहो भवति स एव युक्तो ब्रह्मनिष्ठ इत्युच्यते ॥ १८ ॥

ब्रह्मात्मनिष्ठचित्तोपमामाह—

**यथा दीपो निवातस्थो नेङ्गते सोपमा स्मृता ।**

**योगिनो यतचित्तस्य युञ्जतो योगमात्मनः ॥ १९ ॥**

यथेति । यतचित्तस्य सयतान्तं करणस्यात्मनः स्वस्य योगिनः प्रत्यग्रूपस्य परमात्मना योगमैक्यं युञ्जतो भावयत चित्तं प्रत्यगभिन्नब्रह्मभावापन्नमन्तं करणं यथा निवातस्थो दीपो नेङ्गते न चलति तथैव कदाचिदपि न चलतीत्यर्थः । स्वव्यतिरेकेण मनःसकल्पकामकर्मवातप्रचाराभावादेव चित्तवृत्तिप्रचारदर्शनचतुरैः चित्तदीपयोः योपमीयते सोपमा स्मृता चिन्तितेत्यर्थः ॥ १९ ॥

‘यः सन्यासमिति प्राहुर्योगः तं विद्धि’ इत्यादौ निष्कामकर्मैव योगशब्देनोक्तम् । इदानीं तु ‘युक्ताहारविहारस्य योगो भवति दुःस्वहा’ इत्यादौ तु प्रत्यगभेदेन ब्रह्मानुसंधानसमाधिरेव योगशब्देनोक्तः । तत्र मुख्ययोगः कं इत्यपेक्षायां यथोक्तकर्मयोगस्य चित्तशुद्धिद्वारा ज्ञानप्राप्त्यनुपायत्वादुपेयभूतसमाधियोगस्य मत्प्राप्तावन्तरङ्गत्वात् अयमेव मुख्ययोग इत्याह—यत्रेति त्रिभिः ।

यत्रोपरमते चित्तं निरुद्धं योगसेवया ।

यत्र चैवात्मना ऽऽत्मानं पश्यन्नात्मनि तुष्यति ॥ २० ॥

यत्रेति । एवमभ्यासबलादेकाग्रीभूत योगिनश्चित्त योगसेवया निरुद्धं सद्यत्र यस्मिन्नसप्रज्ञातसमाधावुपरमते उपरति गच्छति । उपायोपेयभेदेन समाधिरपि द्विविधः सप्रज्ञातो ऽसप्रज्ञातश्चेति । तत्र धियः सत्त्वपरिणतिरखण्डाकारवृत्तिर्ध्येयैकगोचरत्वेन कथञ्चिज्ज्ञायते यदा तदा सप्रज्ञातसमाधिरुच्यते । यदोक्तलक्षणाऽखण्डाकारवृत्तिरपि ज्ञेयैकतानत्वेन दृश्यत्वेन वा कथञ्चिदपि न ज्ञायते तदानीमसप्रज्ञातसमाधिरित्युच्यते ।

‘ब्रह्माकारमनोवृत्तिप्रवाहो ऽहंकृति विना ।

सप्रज्ञातसमाधि स्याद् ध्यानाभ्यासप्रकर्षतः ॥

प्रशान्तवृत्तिकं चित्तं परमानन्ददीपकम् ।

असप्रज्ञातनामा ऽयं समाधिर्योगिना प्रिय ॥’

इति श्रुते । यत्रासप्रज्ञातसमाधावेव चात्मना ब्रह्मीभूतान्तःकरणेन तत्पदलक्ष्यं परमात्मानं त्वपदलक्ष्यं प्रत्यगात्मन्यप्रतिबद्धापरोक्षतया पश्यन्तुष्यति अखण्डानन्दभरितो भवति तदा मत्स्वरूपो भवतीत्यर्थः । ‘जीवात्मपरमात्मैक्यावस्था त्रिपुटिरहिता परमानन्दस्वरूपा शुद्धचैतन्यात्मिका समाधि’ इति श्रुते ॥ २० ॥

आत्मनि तुष्यतीति यदुक्तं तद्विवृणोति—

सुखमात्यन्तिकं यत्तद्बुद्धिग्राह्यमतीन्द्रियम् ।

वेत्ति यत्र न चैवायं स्थितश्चलति तत्त्वतः ॥ २१ ॥

सुखमिति । अयं ध्यानयोगारूढो योगी अन्तं नाशमतीत्य वर्तत  
इत्यात्यन्तिकम्, अनन्तत्वात् अतीन्द्रियमिन्द्रियताद्विषयतत्सबन्धातीतत्वात् ।  
तथा ऽपीन्द्रियनैरपेक्ष्येण प्रत्यग्भावकबलितबुद्धिग्राह्यमपरिमितसुखं यदवशिष्यते  
तदीदृशं सुखमात्मत्वेन वेत्त्यनुभवति । यत्रैवभावापन्नासप्रज्ञातसमाधौ स्थित  
सन् प्रत्यगभिन्नब्रह्मतत्त्वान्नैव चलति न च्यवते । तूलाविद्याविलसिताव-  
स्थात्रयमतीत्य वर्तत इत्यर्थः । ‘प्राप्ते ज्ञानेन विज्ञाने ज्ञेये परमात्मनि हृदि  
सस्थिते देहे लब्धशान्तिपदं गते तदा प्रभा मनोबुद्धिशून्यं भवति’ इति  
श्रुते ॥ २१ ॥

स्वात्मलाभमुपेयुषस्तादृशयोगिचित्तस्य चलनाभावविशिष्टि —

यं लब्ध्वा चापरं लाभं मन्यते नाधिकं ततः ।

यस्मिन्स्थितो न दुःखेन गुरुणा ऽपि विचाल्यते ॥ २२ ॥

यमिति । स्वज्ञानमहाराजबलेन स्वापहारित्वेन प्रसिद्धं स्वाज्ञान-  
तस्करं निर्मूल्यं तन्मुषितं स्वात्मलाभं यः पुनर्लब्ध्वा ततो ऽधिकतरमपर-  
लाभं न मन्यते,

‘ब्रह्मात्मलाभादपरं विद्यते न जगत्त्रये ।

येन विस्मृत्य निखिलं स्वाराज्यं सुखमश्नुते ॥’

इति स्मृते । नष्टद्रव्यलाभादपरं तुष्टिहेतुं किमन्यदस्ति’ तस्यैव निरति-  
शयानन्दत्वेन स्वेतरविस्मारकत्वात् । एव परमसुखपरवशत्वेन यस्मिन्नसप्रज्ञात-  
समाधौ स्थितो योगी गुरुणा दुःखेन शीतोष्णसुखदुःखादिना आभ्यात्मिका-  
दिना वा शस्त्रपातेन वा ऽपि न विचाल्यते । स्वेतरगुरुलघुसुखदुःखाभावेन  
स्वस्वरूपान्न कदाचिदपि प्रच्यवत इत्यर्थः ॥ २२ ॥



यत्रोपरमत इत्यारभ्य यो ऽयमसंप्रज्ञातसमाधियोग प्रतिपादित  
तमेव योगमुपसहरति—

तं विद्याहुः स्वसंयोगवियोगं योगसंज्ञितम् ।

स निश्चयेन योक्तव्यो योगो ऽनिर्विण्णचेतसा ॥ २३ ॥

तमिति । आध्यात्मिकादिनानाविधदुःखैः संयोगो दुःखसंयोगः, तेन  
दुःखसंयोगेन वियोगो दुःखसंयोगवियोग पूर्वश्लोकत्रयोक्तब्रह्मात्मैक्याखण्डा-  
नन्दस्वरूपावस्थानलक्षण, तमसंप्रज्ञातसमाधियोगसंज्ञित कदाचित्कुत्रचित्  
कचिदपि विकल्पासहसत्तासामान्यस्वरूपमेवासंप्रज्ञातसमाधियोगशब्दार्थं  
विद्यादित्यर्थः । एवमसंप्रज्ञातसमाधिपदमारोहुः प्रवृत्तस्य तत्सिद्धयनुदये ऽप्य-  
विक्षिप्तचेतसा तदभ्यास एव कर्तव्य इत्याह—स इति । एतज्जन्मनि  
जन्मान्तरे वा स समाधियोग सिध्यतीति निश्चयेनाध्यवसायेनानिर्विण्णम-  
प्रक्षुभित चेतो यम्य तेनानिर्विण्णचेतसा अप्रमादाभ्यासिना सो ऽयमसंप्रज्ञात-  
समाधियोगोपाय संप्रज्ञातसमाधियोगो योक्तव्य कर्तव्य इत्यर्थः ॥ २३ ॥

स योगः केन प्रकारेण कर्तव्य इति तत्राह—संकल्पेति द्वाभ्याम् ।

संकल्पप्रभवान्कामास्त्यक्त्वा सर्वानशेषतः ।

मनसैवेन्द्रियग्रामं विनियम्य समन्ततः ॥ २४ ॥

सकल्पेति । प्रत्यगभेदेन ब्रह्मानुसधानविरोधी सकल्प एव प्रभवो  
हेतु येषां तान् सकल्पप्रभवान् विषयलम्पटैः काम्यन्त इति सर्वान् विषय-  
गोचरान् कामानशेषतः त्यक्त्वा निर्मूलीकृत्य प्रत्यग्भावापन्नमनसैवेन्द्रिय-  
ग्रामं समन्ततः स्वार्थेभ्यो विनियम्य उपरमेदित्युत्तरेणान्वयः ॥ २४ ॥

किं युगपदुपरमणं कर्तव्यमिति तत्राह—

**शनैः शनैरुपरमेद् बुद्ध्या धृतिगृहीतया ।**

**आत्मसंस्थं मनः कृत्वा न किञ्चिदपि चिन्तयेत् ॥ २५ ॥**

शनैरिति । स्वाज्ञानकालमारभ्य स्वज्ञानावधि णवृत्तस्यातद्व्यापारस्य सहसोन्मूलयितुमशक्यत्वेन शनैः शनैः क्रमेणैवोपरमेत् । किं कृत्वोपरमेदिति तत्राह—कृत्वेति । स्वस्या पर सनिहितत्वेन बुध्यत इति बुद्धि, तथा बुद्ध्या, धृति विशुद्धसत्त्ववृत्ति, ता गृहीत्वा अवलम्ब्य तिष्ठतीति धृतिगृहीता, तथा धृतिगृहीतया बुद्ध्या ब्रह्मात्मसंस्थ मनः कृत्वैवोपरमेत् । ततश्चिन्तनीय किमिति तत्राह—नेति । प्रत्यगभिन्नब्रह्मातिरेकेण न किञ्चिद्वस्तुजातं चिन्तयेत्, ततः परं चिन्तनीयस्य मृग्यत्वादित्यर्थः । ‘परं ब्रह्माहमस्मीति स्मरणस्य मनो न हि’ इत्यादिश्रुते ॥ २५ ॥

एव ब्रह्मात्मभावेन तूष्णीभावापन्नमन्तं करणं गुणत्रयविजृम्भित-विषयतूष्ण्या बहिर्निर्गतं चेत्पुनः किं कर्तव्यमिति तत्राह—

**यतो यतो निश्चरति मनश्चञ्चलमस्थिरम् ।**

**ततस्ततो नियम्यैतदात्मन्येव वशं नयेत् ॥ २६ ॥**

यत इति । आरुरुक्ष्ववस्थायां साधको मुनिः स्वभावतः चलम् अत एवास्थिरं मनः प्रत्यग्भावविहाय रजोगुणाद्युद्रेकेण यतो यतो विषयनिमित्तात् बहिर्निश्चरति ततस्ततो विषयनिमित्तादेतन्मनो नियम्य प्रत्यगात्मन्येव वशं नयेत् प्रत्याहरणं कुर्यादित्यर्थः । यद्वा, आरूढावस्थायाम् आरूढो मुनिस्तु स्वमनो निर्बीजरूपमपि पूर्ववासनया प्रत्यगभिन्नब्रह्मभावोन्मुक्तमिव

चञ्चलवदस्थिरवद्यतो यत स्वकल्पितात् शब्दादिविषयनिमित्तान्निश्चरतीव प्रतिभाति, स्वेन साक स्वकल्पितशब्दादीना प्रत्यगभिन्नब्रह्मातिरेकेणाभाव-प्रमाणत स्वाध्यस्तत्वेन, ततस्तत कामसकल्पादिविजृम्भितमिथ्याभूतनाम-रूपात्मकमहामोहादेतन्मनो नियम्य पृथक्कृत्य सर्वत्रांतति व्याप्नोतीत्यात्मा, तस्मिन् प्रत्यगभिन्ने परमात्मन्येव यत्र कुत्र वा वर्तमानविषयाधिष्ठानचैतन्ये वा वशमैक्य नयेत् कुर्यादर्थ ।

‘यत्र यत्र मनो याति यमिनो विषयेच्छया ।

तत्र तत्र न किं ब्रह्म ततस्तद् ब्रह्म निष्ठितम् ॥’

इत्यादिस्मृते ॥ २६ ॥

एव पुन पुनरभ्यासपाटवेनारुरुक्षोरारूढस्य वा स्वकल्पितत्वेन गुणत्रयमहामोहे तनुता गते सति इदानीं मन्मनो ब्रह्मभाव गतमिदानीं तृष्ण्या बहिर्निर्गतमिति भ्रान्तौ ब्रह्मातिरेकेण मनो नास्तीति प्रबोधतो निर्मूलिताया सत्या तत्परत्वेन विभात निरतिशय सुख स्वयमेवाविर्भवतीत्यु-पदिशति—

प्रशान्तमनसं ह्येनं योगिनं सुखमुत्तमम् ।

उपैति शान्तरजसं ब्रह्मभूतमकल्मषम् ॥ २७ ॥

प्रशान्तेति । एव संप्रज्ञातसमाध्यभ्यासबलाविर्भूतासंप्रज्ञातसमा-धियोगिन ब्रह्मात्मनिष्ठ स्वयमेव उत्तम प्रत्यगभिन्ननिरतिशयब्रह्मसुखमुपैति ।

‘कामिनीकामुक हृद्यमनिच्छन्त बलादपि ।

यथा तथा ऽऽवृणोत्येषा योगिनं ब्रह्मनिर्वृति ॥’

इति नैष्कर्म्यसिद्धिकारा आहु । योगिनो ऽपि योगमायाप्रभवसिद्धिप्रयुक्त-  
कल्मषयुक्तस्य निष्कल्मषब्रह्मसुखावासि कुत इति तत्राह—कल्मषमिति ।  
निष्कल्मषब्रह्मदृष्टिशुद्धोदक्षालितयोगमायातत्कार्यकल्मषत्वाद्यथैन्द्रजालिकरचिता  
माया स्वस्वामिनमविकुर्वती सती परानेव विमोहयति, तथा योगमायाप्रभवा  
सिद्धिरपि योगिन्नमविकुर्वती सत्ययोगिनो विकरोतीत्यर्थ । यत एवमतो  
योगी निष्कल्मष त ब्रह्मसुखमुपैति । स्वाज्ञानेन भवतीति भूत सर्वम् ।  
तस्य सत्त्वेनाकल्मषत्व कुत इति तत्राह—ब्रह्मभूतमिति । ब्रह्माहमहमेव  
ब्रह्मेति ब्रह्मात्मत्वेन सिद्धो ब्रह्मभूत, स निष्कल्मषतापदमर्हत्येवेत्यर्थ ।  
स्वज्ञानकबलितस्वाज्ञानभूतसर्वत्वात् ‘सर्व खल्विद ब्रह्म’ ‘ब्रह्मैवेद सर्वम्’  
इत्यादिश्रुते । सत्त्वादिगुणत्रयसत्त्वात् तद्वतो ब्रह्मभूतता कथमिति तत्राह—  
शान्तरजसमिति । रजोग्रहण तम सत्त्वोपलक्षणार्थम् । निर्गुणब्रह्मात्मज्ञान-  
तरणिकिरणकबलितगुणत्रयतत्कार्यध्वान्तत्वात्तस्य ब्रह्मभूततोपपद्यत इत्यर्थ ।  
मानसे ऽशान्ते तद्धेतुगुणत्रयशान्ति कथमिति तत्राह—प्रशान्तमनसमिति ।  
प्रत्यगभिन्नब्रह्मज्ञानखड्गत कामसकल्पादिमस्तकच्छेदेन शान्त मन  
यस्य त प्रशान्तमनसमेनमुक्तविशेषणविशिष्ट योगिन ब्रह्मसुखमुपैति ।  
हिशब्दात् ब्रह्मसुखाविर्भावप्रतिबन्धाभावो द्योत्यते ॥ २७ ॥

योगिन ब्रह्मात्मसुखमुपैतीति यदुक्त तदेव स्पष्टयति—

**युञ्जन्नेवं सदा ऽऽत्मानं योगी विगतकल्मषः ।**

**सुखेन ब्रह्मसंस्पर्शमत्यन्तं सुखमश्नुते ॥ २८ ॥**

युञ्जन्ति । विगत कल्मषो यस्मात् विगतकल्मषो योगी प्रक्षीणा-  
शेषपापपुण्यकल्मषत्वात् ‘तस्य सुकृतदुष्कृते धूनुते’ इति श्रुते । एवमुक्त-  
प्रकारेणासप्रज्ञातसमाधियोगे मनो युञ्जन् योजयन्सन् सुखेनानायासेन

प्रत्यगभिन्नब्रह्मण सस्पर्श स्वाविद्याद्वयतत्कार्यनिवर्तकब्रह्मात्मसाक्षात्कार , त  
ब्रह्मसस्पर्श वैषयिकसुखस्य क्षणिकत्वात् अन्त ब्रह्मसुखस्य तदतीतत्वेन  
वर्तमानत्वादत्यन्त सर्वोत्कृष्टानन्तसुखमश्नुते , अपरिमितानन्दसमुद्रो भव-  
तीत्यर्थ ॥ २८ ॥

सातिशयाविद्याद्वयदु खनिवृत्तिद्वारा निरतिशयानन्दाविर्भावलक्षणो  
मोक्ष सिध्यतीत्याह—

**सर्वभूतस्थमात्मानं सर्वभूतानि चात्मनि ।**

**ईक्षते योगयुक्तात्मा सर्वत्र समदर्शनः ॥ २९ ॥**

सर्वेति । सप्रज्ञातममाधियोगेन युक्त आत्मा ऽन्त करण यस्य  
सो ऽय योगयुक्तात्मा योगी स्वाविद्याद्वयविजृम्भितानन्तकोटिपिण्डाण्डोपेत-  
ब्रह्माण्डपटलाढ्याविद्यापादे सर्वत्र सर्वदा निम्नोन्नतत्वेन विषमभाव गते ऽपि  
तस्य त्रिपाद्ब्रह्माव्यतिरिक्तत्वेन सम त्रिपाद्ब्रह्माहमस्मीति दर्शन ज्ञान  
यस्य सोऽय समदर्शनो भूत्वा स्वमात्मानं सर्वभूतस्थ सर्वेषां भूतानां प्रत्य-  
ग्रूपत्वेन ब्रह्मादिस्तम्बान्तर्हृदयाम्बुजमध्यस्थ पुनर्विनिमयेन ब्रह्मादिस्तम्बा-  
न्तभूतानि स्वस्मिन्प्रत्यगभिन्ने परमात्मनि चाभेदेनेक्षते । तदा ऽसप्रज्ञात-  
समाधियोगी भवति । निष्कामकर्मयोगानुष्ठानजनितचित्तशुद्धिगम्यप्रत्यग-  
भिन्नब्रह्मज्ञानप्राप्ये मयि सर्वं वसत्यहं सर्वत्र वसामीति प्रबोधबलेनाविद्या-  
द्वयनिवृत्तितो निरतिशयानन्दलक्षणो मोक्षो भवतीत्यर्थ ॥ २९ ॥

एवमात्मैकत्वदर्शनस्य फलमाह—

**यो मां पश्यति सर्वत्र सर्वं च मयि पश्यति ।**

**तस्याहं न प्रणश्यामि स च मे न प्रणश्यति ॥ ३० ॥**

य इति । यो ब्रह्मात्मनिष्ठो मुनि सर्वत्र चेतनाचेतनात्मके जगति वासुदेव मा पश्यति, पुनश्चेतनाचेतनात्मक सर्वं जगच्च वासुदेवे मयि पश्यति, तस्य ब्रह्मात्मनिष्ठस्याह वासुदेवो न प्रणश्यामि स्वरूपतिरोधान न करोमि । स च ब्रह्मात्मनिष्ठो ज्ञानी मे वासुदेवस्य न प्रणश्यति कदा ऽपि मद्भावं न जहाति । तादृश महाऽनुभाव कृपादृष्ट्या ऽवलोक्यानुगृह्णामीत्यर्थ ॥ ३० ॥

भूयो ब्रह्मज्ञानफलं स्तौति—

**सर्वभूतस्थितं यो मां भजत्येकत्वमास्थितः ।**

**सर्वथा वर्तमानो ऽपि स योगी मयि वर्तते ॥ ३१ ॥**

सर्वेति । यो ब्रह्मात्मनिष्ठो योगी सर्वभूतान्तर्यामित्वेन सर्वप्रत्यक्त्वेन सर्वाधिष्ठानत्वेन स्वेतरसर्वशून्यत्वेन च स्थित मा ब्रह्माहमहमेव ब्रह्मेत्येकत्व-मैक्यमास्थित सन् भवति, स सर्वथा सर्वप्रकारेण परारोपितप्रातिभा-सिकदेहस्थितिमात्रप्रयोजनयथोचितचेष्टाभि वर्तमानो ऽपि मदभेदेन वासुदेवे मयि वर्तते मद्भावापन्नस्य सर्वथा वर्तमानो ऽपीति यथेच्छाचरणोक्तिरौप-चारिकी, मद्भावं कबलितचित्तद्वयस्य प्रवृत्तिनिवृत्तिव्यापारलेशस्याप्यनवका-शादित्यर्थ ॥ ३१ ॥

नानाप्रकारेण मा भजतां मध्ये सर्वभूतानुकम्पी श्रेष्ठ इत्याह—

**आत्मौपम्येन सर्वत्र समं पश्यति यो ऽर्जुन ।**

**सुखं वा.यदि वा दुःखं स योगी परमो मतः ॥ ३२ ॥**

आत्मेति । हे पार्थ ! योगपदमारोढुं य प्रवृत्तो योगी स्वयमात्मैवो-पमा तद्भावं औपम्यम्, तेनात्मौपम्येन यथा मम सुखमिष्टमनिष्ट दुःखम्, तथा

सर्वप्राणिनामिति सर्वत्र सर्वभूतेषु य समं पश्यति सर्वेषां सुखमेव वाञ्छति न कस्यचिद्दुःखं स योगी परम सर्वोत्कृष्टत्वेन मे मत समत इत्यर्थः ॥ ३२ ॥

भगवदुक्तसाम्ययोग विस्पष्ट ज्ञातुमिच्छन्नर्जुन उवाच—यो ऽयमिति द्वाभ्याम् ।

अर्जुन उवाच—

यो ऽयं योगस्त्वया प्रोक्तः साम्येन मधुसूदन ।

एतस्याहं न पश्यामि चञ्चलत्वात्स्थितिं स्थिराम् ॥ ३३ ॥

यो ऽयमिति । हे मधुसूदन 'त्वया साम्येन यो ऽयमात्मौपम्येन सर्वप्राणिममभावयोग प्रोक्तः, तस्य साम्ययोगस्य स्थिरा दीर्घकाला स्थितिं न पश्यामि । कस्मात्' मनसश्चञ्चलत्वात् ॥ ३३ ॥

मनश्चाञ्चल्यमेव स्पष्टयति—

चञ्चलं हि मनः कृष्ण प्रमाथि बलवद् दृढम् ।

तस्याहं निग्रहं मन्ये वायोरिव सुदुष्करम् ॥ ३४ ॥

चञ्चलमिति । हे कृष्ण ! स्वभावेन मनः शोधितपारदवत् चञ्चल हि । चलतु मनः किं तवेति तत्राह—प्रमाथीति । साम्यब्रह्मज्ञान-स्पर्शान्नाशमुपैमीति भिया तत्पदानारोहाय देहेन्द्रियादीन् प्रमथ्नाति क्षोभ करोतीति प्रमाथीत्युच्यते । मनसो दुर्बलत्वात् येन केनाप्युपायेन जेतुं शक्यमिति तत्राह—बलवदिति । ब्रह्मातिरेकेण मनो नास्तीति प्रबोधेतरसा-धनैर्जेतुमशक्यत्वान्मनसो बलवत्त्वमित्यर्थः । मनसश्चलत्वेनादृढत्वात् ज्ञानेतर-

साधनेनापि जेतुं शक्यमिति तत्राह—दृढमिति । ज्ञानेतरसाधनानां स्वकल्पितत्वेन तैर्विरोधाभावात् कामसकल्पादिवृत्तिबलोपेतत्वेन दुर्भेदत्वात् दृढत्वम् । तथा ऽपि कुण्डे बदरवत्तन्निग्रहीतुं सुशक्यमिति तत्राह—सुदुष्करमिति । यथा खेचरस्य वायो घटादिषु निरोधनमशक्यं तथैकत्र तस्य मनसो निग्रहं कर्तुं सुदुष्करं मन्ये ॥ ३४ ॥

अर्जुनोक्तमनश्चाञ्चल्यादिकमङ्गीकृत्यैव तन्निग्रहोपायं श्रीभगवानुवाच—असंशयमिति द्वाभ्याम् ।

श्रीभगवानुवाच ।

**असंशयं महाबाहो मनो दुर्निग्रहं चलम् ।**

**अभ्यासेन तु कौन्तेय वैराग्येण च गृह्यते ॥ ३५ ॥**

असंशयमिति । हे महाबाहो ! मनसश्चञ्चलत्वेन निरोद्धुमशक्यमिति यदुक्तं तदसंशयम् । तथा चेत्तन्निग्रहोपायं कथमिति तत्राह—अभ्यासेनेति । हे कौन्तेय ! अभ्यासो नाम ब्रह्मात्मातिरेकेण मनो नास्तीति चिरानुसंधानम् । तेनाभ्यासेन मनो गृह्यते निगृह्यते निरोद्धुं शक्यते । तुशब्दो निःसंशयार्थः । वैराग्यातिरिक्तकेवलाभ्यासेनैव मनसो निग्रहीतुं शक्यत्वेन वैराग्यस्याकिञ्चित्करता ऽनिवार्येति तत्राह—वैराग्येणेति । वैराग्यं नाम दृष्टादृष्टविषयनिचयदोषदर्शनम् । तेन वैराग्येण च गृह्यते । वैराग्यस्याप्यभ्यासयोगोपायत्वान्नाकिञ्चित्करतेति भावः ॥ ३५ ॥

अन्वयव्यतिरेकाभ्यां मनोनिग्रहायत्ता योगसिद्धिरिति विशिनष्टि—

**असंयतात्मना योगो दुष्प्राप इति मे मतिः ।**

**वश्यात्मना तु यतता शक्योऽवाप्तुमुपायतः ॥ ३६ ॥**



असंयतेति । स्वातिरिक्तविषयलोलुपत्वेनासंयत आत्मा मनो यस्य तेनासयतात्मना पुरुषकीटेन साम्यबुद्धियोगो दुष्प्राप इति मे मम मति निश्चय इत्यर्थः । केन सुप्राप इति तत्राह—वश्यात्मनेति । विषयदोषदर्शन वैराग्येण स्वातिरेकेण मनो नास्तीत्यभ्यासेन वश्यत्व विधेयत्वमापादित आत्मा ऽन्तःकरण यस्य तेन वश्यात्मना पुरुषधौरेयेण तु, पूर्वोक्तवैराग्यसह-कृताभ्यासोपायतो भूयो भूयो यतता प्रयत्नः कुर्वता समत्वबुद्धियोगं प्राप्नु शक्यः ॥ ३६ ॥

इहामुत्रफलप्रापकाणि सर्वकर्माणि सन्यस्य ध्यानयोगाभ्यासं कुर्वत तत्फलमप्यप्राप्तम्य म्वारब्धकर्मक्षयतः स्वचेतसि चलिने कर्मसन्यासात् कर्म-फलासिद्धेः सम्यग्ज्ञानाभावात् योगफलासिद्धेश्च तत उभयभ्रष्टो भूत्वा योगी कां गतिं गच्छतीति तद्गतिं विविदिषुरर्जुन उवाच—अयतिरिति त्रिभिः ।

अर्जुन उवाच ।

**अयतिः श्रद्धयोपेतो योगाच्चलितमानसः ।**

**अप्राप्य योगसंसिद्धिं कां गतिं कृष्ण गच्छति ॥ ३७ ॥**

अयतिरिति । हे कृष्ण ! ध्यानयोगश्रद्धयोपेतो योगी प्रारब्धक्षय-लक्षणमरणकाले स्वाधीनताऽभावादयति योगाभ्यासाप्रयत्नवान्, अत एव योगाच्चलितमानसो भ्रष्टस्मृतिः सन्योगी योगफलसिद्धिं कैवल्यमप्राप्य कां गतिं गच्छति ॥ ३७ ॥

प्रश्नाभिप्रायः प्रकटयति—

**कश्चिन्नोभयविभ्रष्टश्छिन्नाभ्रमिव नश्यति ।**

**अप्रतिष्ठो महाबाहो विमूढो ब्रह्मणः पथि ॥ ३८ ॥**

कच्चिदिति । हे महाबाहो ! योगाभ्यासव्याजेन समस्तकर्मणा सन्यस्तत्वात् न पुनरनुष्ठानाच्च तत्फलस्वर्गादिर्दुर्लभत्वाद्योगफलानिष्पत्त्या मोक्षस्यापि तथात्वादुभयभ्रष्टो योगी ब्रह्मप्रापकज्ञानमार्गे ब्रह्मण पथि स्वाविद्याऽऽवृतदृष्टित्वेन विमूढो भूत्वा वायुना तिलश शकलीकृतत्वेन च्छिन्नाभ्रमिव नश्यति कच्चित् । कच्चिच्छब्द किशब्दार्थः । नश्यति किं न वेति प्रश्नार्थः ॥ ३८ ॥

मद्गतसशयच्छेत्ता त्वदन्यो नास्तीत्याह—

**एतन्मे संशयं कृष्ण छेत्तुमर्हस्यशेषतः ।**

**त्वदन्यः संशयस्यास्य छेत्ता न ह्युपपद्यते ॥ ३९ ॥**

एतदिति । हे कृष्ण ! हि यस्मात् अस्य सशयस्य छेत्ता निवर्तक त्वदन्यो नोपपद्यते तस्मात्त्वमेव मे सशयमशेषतः छेत्तुमर्हसि ॥ ३९ ॥

योगभ्रष्टस्य नाशशङ्कामुन्मूलयन् प्रश्नोत्तरं श्रीभगवानुवाच—

श्रीभगवानुवाच ।

**पार्थ नैवेह नामुत्र विनाशस्तस्य विद्यते ।**

**न हि कल्याणकृत्कश्चिदुर्गतिं तात गच्छति ॥ ४० ॥**

पार्थेति । हे पार्थ ! हि यस्मात् परमकल्याणरूपकैवल्यप्राप्तिहेतुश्रवण-मननादिकल्याणसाधनकृत् कश्चित्पुरुषो योगफलप्राप्त्यन्तरायेऽपि कुत्सितयो-निप्राप्तिलक्षणा दुर्गतिं न गच्छति । तस्मात्तस्य योगभ्रष्टस्यैवास्मिन् लोके शिष्टगर्हणलक्षणो विनाशो न विद्यते, श्रद्धाभक्तिपुरःसरं सन्मार्गगामित्वात् । हे तात ! अमुत्र परलोकेऽपि पूर्वजन्मतो हीनजन्मप्राप्तिलक्षणो नाशो न

विद्यते, निगृहीतेन्द्रियग्रामत्वात् पुत्ररूपेणात्मानं तनोतीति पिता तात उच्यते । 'पितेव पुत्र पुत्रवच्छिष्य' इति वचनात् शिष्यो ऽपि तात उच्यते । शिष्यलालनार्थं तानेति सबुद्धिरित्यर्थः ॥ ४० ॥

इहामुत्र च विनाशरहितो यदि योगभ्रष्टः, तदा कः लोकं प्राप्य पुनरावर्तते इति तत्राह—

**प्राप्य पुण्यकृतां लोकानुषित्वा शाश्वतीः समाः ।**

**शुचीनां श्रीमतां गेहे योगभ्रष्टो ऽभिजायते ॥ ४१ ॥**

प्राप्येति । अल्पकालाभ्यस्तयोगभ्रष्टः सकृत् स्वानुष्ठितयोग-प्रभावात् अश्वमेधादिपुण्यकृता लोकान् प्राप्य तत्रत्यं सुखमनुभवन् तत्रैव शाश्वती समाः सवत्सरानुषित्वा तद्भोगक्षयतः शुचीनां सन्मार्गगामिनां श्रीमतामैश्वर्यशालिनां गेहे अभिजायते, सर्वे श्लाघनीयं जन्म प्राप्नोतीत्यर्थः ॥ ४१ ॥

चिरकालाभ्यस्तयोगभ्रष्टस्येतो ऽप्याधिक्यद्योतनार्थं पक्षान्तरमाह—

**अथ वा योगिनामेव कुले भवति धीमताम् ।**

**एतद्धि दुर्लभतरं लोके जन्म यदीदृशम् ॥ ४२ ॥**

अथ वेति । अथ वा श्रीमता कुलादन्यस्मिन् इत्यर्थः । केषां कुल इति तत्राह—योगिनामिति । प्रत्यगभिन्नब्रह्मविषयकधीमतामत एवाविद्या-द्वयतत्कार्यदरिद्रयोगिनामेव कुले चिरकालाभ्यस्तयोगभ्रष्टो भवति । ब्रह्मचर्य-पुरःसरं गुरुकुलवासं करोतीत्यर्थः । न त्वनारूढयोगिनामाश्रमे तादृशं जन्म सर्वं किमप्राप्यमिति तत्राह—दुर्लभमिति । एवविधानां कुले यदीदृशं

जन्म भवति तदेतत् जन्म लोके दुर्लभतरं कर्मठत्वे सति धनिनां कुले जन्म दुर्लभम् । दरिद्रयोगिना कुले तु जन्म दुर्लभतरम् । प्रमादकारणाभावे सत्युपमृदिताविद्याद्वयतत्कार्यात्मककैवल्यहेतुत्वादित्यर्थः ॥ ४२ ॥

अथ वेति द्वितीयपक्षे दरिद्रयोगिकुले यज्जन्मोक्त तस्य कैवल्यहेतुत्व प्रकटयति—

तत्र तं बुद्धिसंयोगं लभते पौर्वदेहिकम् ।

यतते च ततो भूयः संसिद्धौ कुरुनन्दन ॥ ४३ ॥

तत्रेति । हे कुरुनन्दन ! तत्र ब्रह्मज्ञानिजनशुश्रूषाऽधिकारजन्मनि पूर्वदेहानुष्ठितो यो योग तं पौर्वदेहिक प्रत्यक्परैक्यभावारूढाखण्डाकार-बुद्धिसंयोग लभते । ततः पूर्वजन्मकृतश्रवणादिसंस्कारात् भूयः पुनरधिकतरं संसिद्धौ ब्रह्मस्वरूपावस्थानलक्षणाया मुक्तौ यतते यत्नं करोतीत्यर्थः ॥ ४३ ॥

पूर्वाभ्यासबलादयत्नाद्योगप्रवृत्तिः स्यादित्याह—

पूर्वाभ्यासेन तेनैव हियते स्ववशोऽपि सः ।

जिज्ञासुरपि योगस्य शब्दब्रह्मातिवर्तते ॥ ४४ ॥

पूर्वेति । स योगभ्रष्टः पूर्वजन्मकृतोऽभ्यासस्तेन पूर्वाभ्यासेन बलवता अवशोऽपि ज्ञानेच्छारहितोऽपि पूर्वजन्माभ्यस्तभ्यानादियोगं प्रति हियते आकृष्टो भवति । योगाभ्याससहकृताधर्मो बलवत्तरो यदि तदा तेन योगजसंस्कारोऽप्यभिभूयते भोगमात्रतो बलवत्तराधर्मक्षये सति पुनर्योग-जसंस्कार स्वयमेव कार्यमारभते । दीर्घकालतिरोहितयोगस्य नाशो नास्त्येव । यत एवमतो योगाभ्यासः श्रेष्ठ इत्यत्र हेत्वन्तरमाह—जिज्ञासुरिति । श्रवणा-

दिद्वारा योगस्वरूपं जिज्ञासुरपि योगभ्रष्ट शब्दब्रह्म वेदस्तदुक्तकर्मफल पशु-  
पुत्तस्वर्गादिकमतिवर्तते वेदोक्तकर्मफलमतिक्रम्य ब्रह्मज्ञानयत्नवान् भवतीत्यर्थः ।  
जिज्ञासुरपि शब्दब्रह्मातिवर्तते इत्युक्त्या बुद्धिपूर्वक योगाभ्यासं कुर्वन्शब्द-  
ब्रह्मातिवर्तते इति किमु वक्तव्यमिति द्योत्यत इति भावः ॥ ४४ ॥

काकर्त्तुं विशदयति—

**प्रयत्नाद्यतमानस्तु योगी संशुद्धकिल्बिषः ।**

**अनेकजन्मसंसिद्धस्ततो याति परां गतिम् ॥ ४५ ॥**

प्रयत्नादिति । आदौ क्षणमात्र शनैः शनैः क्षणोत्तराभिवृद्ध्या पुनः  
पुनः प्रयत्नाधिकं यतमानो ध्याननिष्ठो योगी तु स्वकृतध्यानाभ्यासबलेन संशुद्ध  
पुण्यपापतन्मिश्ररूप किल्बिष यस्य सोऽयं संशुद्धकिल्बिषः सन् अनेकेषु  
जन्मसु किञ्चित्किञ्चित्सपादितवेदान्तश्रवणादिसम्भारजनितप्रत्यगभिन्नब्रह्मज्ञान-  
संसिद्धो भूत्वा ततस्तादृशापरोक्षज्ञानानन्तरं परमामुत्कृष्टा गतिं मुक्तिं याति  
प्राप्नोतीत्यर्थः ॥ ४५ ॥

एवभूतयोगस्य मोक्षहेतुत्वेन योगिनः सर्वाधिकत्वमाह—

**तपस्विभ्योऽधिको योगी ज्ञानिभ्योऽपि मनोऽधिकः ।**

**कर्मिभ्यश्चाधिको योगी तस्माद्योगी भवार्जुन ॥ ४६ ॥**

तपस्विभ्य इति । हे अर्जुन ! कृच्छ्रचान्द्रायणादिरूप तपः, तस्मिन्  
निष्ठा येषां ते तपस्विनः, तेभ्यः तपस्विभ्यः योग्यधिक इति मतः । योग्य-  
पेक्षया ज्ञान्यधिक इति तत्राह—ज्ञानीति । केवलशास्त्रार्थपरिज्ञानं येषां  
ते ज्ञानिनः तेभ्योऽपि योग्यधिकः । निष्कामकर्मानुष्ठातारो योग्यधिका

इति तत्राह—कर्मिभ्य इति । ईश्वरार्पणबुद्ध्या चित्तशुद्धिपर्यवसायि निष्कामकर्मानुष्ठान ये कुर्वन्ति ते कर्मिण तेभ्य कर्मिभ्यश्चापि प्रत्यग-  
भिन्नब्रह्मापरोक्षसम्यग्ज्ञानारूढो योगी अधिक इति मतो निश्चित । यस्मादेवं  
तस्मात् त्वमसप्रज्ञातसमाधिलक्षणध्यानयोगी भव ॥ ४६ ॥

विराडाद्युपासका बहवो वर्तन्ते तेषा मध्ये कतम श्रेयानिति  
तत्राह—

योगिनामपि सर्वेषां मद्गतेनान्तरात्मना ।

श्रद्धावान्भजते यो मां स मे युक्ततमो मतः ॥ ४७ ॥ इति ।

इति श्रीमद्भगवद्गीतासु० अध्यात्मयोगो नाम षष्ठो अध्यायः ॥

योगिनामिति । यो ऽय श्रुत्याचार्यवाक्यश्रद्धावान् योगी मद्गतेन  
मद्भावारूढेनान्तरात्मना मनसा भक्तिप्राप्त्युपायसकलत्वेन स्वभावसिद्ध-  
निष्कलत्वेन वा किञ्चिदपि विकल्पासहसत्तासामान्यब्रह्मरूप मा त्रिपादहमह-  
मेव त्रिपादिति सततमेवप्रकारेण भजते सो ऽय ब्रह्मात्मनिष्ठो योगी विराडा-  
द्युपासकाना मध्ये मे मम वासुदेवस्य युक्ततमो मत स्वस्वरूपत्वेन समत ।  
इतिशब्द अध्यायपरिसमाप्त्यर्थ ॥ ४७ ॥

येन कृष्णेन कृष्णाय गीताशास्त्राद्यष्टकत ।

निरूपितस्त्वपदार्थो नम प्रत्यक्परात्मने ॥

## सप्तमो ऽध्यायः

स्वगीतामध्यषट्केन वाच्यलक्ष्यविभागत ।

ऐश्वर्यान्निष्कलं भावं भगवानाह तत्पदम् ॥

‘ऐश्वर्यस्य समग्रस्य वीर्यस्य यशसः श्रियः ।

ज्ञानवैराग्ययोश्चैव षण्णा भग इतीरणा ॥’

इति स्मृतिप्रकटितपारमैश्वर्यादिविशेषणविशिष्टो भगवानाद्यषट्केन

‘त्वं पदार्थविवेकाय सन्यासः सर्वकर्मणाम् ।

स्मृत्या विधीयते यस्मात्तत्त्यागी पतितो भवेत् ॥’

इति स्मृत्यनुरोधेन जीवानां स्वपदप्राप्तिविघ्ननिहननायोपायोपेयात्मकनिष्ठा-

द्वयात्मकं त्वंपदार्थमुपन्यस्यार्जुनेनापृष्टमपि ‘श्रद्धावान्भजते यो माम्’ इति

षष्ठाध्यायान्तप्रदर्शितप्रश्नबीजं स्वयमेवोपलभ्य तत्पदार्थं विवेचयितुं मध्यम-

षट्कमुवाच —

श्रीभगवानुवाच—

मय्यासक्तमनाः पार्थ योगं युञ्जन्मदाश्रयः ।

असंशयं समग्रं मां यथा ज्ञास्यसि तच्छृणु ॥ १ ॥

मयीति । हे पार्थ ! तत्पदार्थत्वेन सकलजगदधिष्ठाने वक्ष्यमाण-  
लक्षणे सर्वेश्वरे मयि आसक्तः सलग्नः मनो यस्य स त्वं मय्यासक्तमना यदि

तदा मय्येव योग मन समाधान युञ्जन्सन् अहमेवाश्रयो यस्य स त्वं  
मदाश्रयो भूत्वा समस्तविभूतिबलशक्त्यैश्वर्यादिसपन्न तत्पदवाच्य नित्यबुद्धा-  
नन्दशुद्धचैतन्यरूपेण तत्पदलक्ष्य वा यथा येन प्रकारेणासशय विस्पष्टं मा  
ज्ञास्यसि तन्मत्स्वरूपविषयकविज्ञान शृणु ॥ १ ॥

वक्ष्यमाणं ज्ञान स्तौति—

**ज्ञानं ते ऽहं सविज्ञानमिदं वक्ष्याम्यशेषतः ।**

**यज्ज्ञात्वा नेह भूयो ऽन्यज्ज्ञातव्यमवशिष्यते ॥ २ ॥**

ज्ञानमिति । यन्मयोच्यमान ज्ञात्वेह श्रेयोमार्गे तव भूय पुनरन्यत्  
ज्ञातव्य नावशिष्यते, तेनैव कृतार्थो भविष्यसीत्यर्थ । श्रुत्याचार्यमुखतो  
यथाविधि ज्ञात ज्ञानम्, तदेव पुनरनुभवारूढ विज्ञानम्, तत्सहितमिदं  
तत्पदलक्ष्यगोचर मत्स्वरूपज्ञान ते तुभ्य वक्ष्यामि ॥ २ ॥

त्वद्विषयकज्ञान किमतिदुर्लभमिति तत्राह—

**मनुष्याणां सहस्रेषु कश्चिद्यतति सिद्धये ।**

**यततामपि सिद्धानां कश्चिन्मां वेत्ति तत्त्वतः ॥ ३ ॥**

मनुष्याणामिति । मनुष्येतरजीवकोटीना प्रायशः श्रेयोमार्गप्रवृत्तिरेव  
नास्तीति द्योतयितुं मनुष्याणामित्युक्तम् । मनु प्रणव परमात्मा, त मनु  
श्रुत्याचार्यप्रसादलब्धप्रत्यगभिन्नब्रह्मज्ञानेन ज्ञातारो भविष्यन्तीति मनुष्या  
उच्यन्ते । तेषां मनुष्याणां सहस्रेष्वनेकेषु मध्ये कश्चिदेवानन्तकोटिजन्मसु  
कृतपरिपाकवशात् चित्तशुद्धिद्वारा ज्ञानसिद्धये यतति । एव सिद्धयर्थं यतता  
यत्नं कुर्वता सहस्रेषु कश्चिदेव भूरिपुण्यप्रभावतः शास्त्राचार्यप्रसादसिद्ध-



ज्ञानो भवति । एष सिद्धज्ञानाना सहस्रेषु कश्चिदेव मत्प्रसादेन ब्रह्माहमहमेव ब्रह्मेति तत्त्वतो मा वेत्ति । एवमुक्तरीत्या मज्ज्ञानमतिदुर्लभमपि केवलकृपया तुभ्यमभिधास्यामीत्यर्थ ॥ ३ ॥

एव श्रोतारमभिमुखीकृत्य प्रकृतिद्वयावष्टम्भेन सृष्ट्यादिकर्तृत्वेन च तत्पदवाच्यार्थं निरूपयितुं परापरभेदेन व्यवस्थितं प्रकृतिद्वयं प्रत्याययति—

**भूमिरापो ऽनलो वायुः खं मनो बुद्धिरेव च ।**

**अहंकार इतीयं मे भिन्ना प्रकृतिरष्टधा ॥ ४ ॥**

भूमिरिति । भूमिरापो ऽनलो वायुः खमित्यपञ्चीकृतपञ्चमहाभूतानि गृह्यन्ते । मनःशब्देन तत्कारणं वैक्षेपाहकारो गृह्यते । बुद्धिशब्देन तत्कारण-मावरणात्मकं महत्तत्त्वमुच्यते । अहंकारशब्देन तत्कारणमव्यक्तं गृहीतं भवति । एवमष्टधा प्रकृतिः मायाशक्तिर्भिन्ना,

‘महाभूतान्यहकारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचरा ॥’

इति त्रयोदशाध्याये वक्ष्यमाणचतुर्विंशतितत्त्वात्मिका प्रकृतिरप्यष्टधाभिन्न प्रकृत्यन्तर्भूतैवेत्यर्थः ॥ ४ ॥

अपरा प्रकृतिमुपसहरन्परा प्रकृतिमाह—

**अपरेयमितस्त्वन्यां प्रकृतिं विद्धि मे पराम् ।**

**जीवभूतां महाबाहो ययेदं धार्यते जगत् ॥ ५ ॥**

अपरेति । हे महाबाहो ! या प्रकृतिर्मायाशक्तिरष्टधा भिन्नेति प्रति-पादिता सेयमपरा निष्कृष्टा परार्थत्वेन जडत्वात् । अचेतनसर्गमेकीकर्तुमष्टधा

प्रकृतिपरिणाममुक्त्वा पुनश्चेतनसर्गमेकीकर्तुं जीवस्यापि प्रकृतित्वं प्रतिपादयति—इतस्त्वन्यामिति । इतो जडात्मकप्रकृतेरन्या विलक्षणा प्रकृतिममानपायिन्यस्ति ययेदं परिदृश्यमानं जगत् तत्तत्प्राणिकर्मनुरोधेन धार्यते ता पूर्वोक्तप्रकृतेरन्या जीवभूता क्षेत्रज्ञस्वरूपा मे मम परमेश्वरस्य परा प्रकृतिं विद्धि । चेतनाच्चेतनयोरेकीकरणाय जीवस्यापि प्रकृतित्वमुक्तमिति भावः ॥५॥

एव प्रकृतिद्वयमुक्त्वा तद्द्वारा स्वस्य जगत्सृष्ट्यादिकारणतामाह—

**एतद्योनीनि भूतानि सर्वाणीत्युपधारय ।**

**अहं कृत्स्नस्य जगतः प्रभवः प्रलयस्तथा ॥ ६ ॥**

एतदिति । एते क्षेत्रक्षेत्रज्ञरूपे प्रकृती योनी कारणभूते येषां तानि एतद्योनीनि । एव प्रकृतिद्वयतश्चेतनाच्चेतनात्मकानि सर्वाणि भवन्तीति भूतानीत्युपधारय निश्चिन्वित्यर्थः । तत्रैकाऽनृतजडदुःखात्मिका स्थूलसूक्ष्मकारणदेहरूपेण परिणमते । मदशत्वेन चेतनात्मिकाऽपरा प्रकृतिस्तु सर्वत्र भोक्तृत्वेन जडप्रकृतितत्कार्यमनुप्रविश्य तत्सर्वं धारयति । उभयोः प्रकृत्योः मत्तः सभूतत्वेन ते च मदीये प्रकृती । अतोऽहमेव सप्रकृतिकस्य कृत्स्नस्य जगतः प्रकृत्यवच्छिन्नचैतन्यात् भवत्याविर्भवतीति प्रभवश्च, नित्यनैमित्तिकप्राकृतात्यन्तभेदेन चतुर्धा प्रलीयत इति प्रलयः तिरोभावश्च, तथा तयोराविर्भावतिरोभावयोः प्रकृतिद्वयद्वारा अहमेव परमकारणमित्यर्थः ॥ ६ ॥

प्रकृतिद्वयद्वारा अहमेव परमकारणमिति यदुक्तं तद्विचार्यम्, प्रकृतिद्वयस्य तावत् जगत्तद्धारणरूपत्वेन च कारणत्वसंभवात् स्वेतरवस्त्वन्तरशून्यत्वादीश्वरस्य जगत्कारणता कथमित्यपेक्षायामपराया प्रकृतेः अचेतनत्वेन जडत्वात् परायाश्चेतनत्वेऽपि किञ्चिज्ज्ञत्वादेव जडत्वकिञ्चिज्ज्ञत्व-

स्वरूपप्रकृतिद्वयस्य कार्यकारणताऽनुपपत्त्या स्वज्ञदृष्ट्या स्वेतरवस्त्वन्तरशून्य-  
सर्वज्ञेश्वरस्य स्वरूपेण कार्यकारणताऽभावे ऽपि स्वाज्ञदृष्ट्या कार्यत्व कारणत्व  
चोपपद्यतेतरामित्याचष्टे—

**मत्तः परतरं नान्यत्किंचिदस्ति धनंजय ।**

**मयि सर्वमिदं प्रोतं सूत्रे मणिगणा इव ॥ ७ ॥**

मत्त इति । हे धनजय । मत्त सर्वज्ञेश्वरात् परतरमन्यत् कार्यकारणा-  
न्तर न किंचिदस्ति । यस्मादेव दीर्घसूत्रे मणिगणा इव सूत्रादिस्वरूपे मयि  
मिथ कार्यकारणात्मक जगत्सर्वं प्रोतं ग्रथितमनुस्यूतम् । तस्मादहमेव कार्य-  
कारणरूपेणावस्थित इत्यर्थः ॥ ७ ॥

जगदाविर्भावतिरोभावहेतुता तवास्तु, न तत्स्थितिहेतुता म्यात्,  
रसादिष्वबादीनां प्रोतत्वेन विद्यमानत्वात् कथं त्वय्येव सर्वं प्रोतमित्युक्तं  
तताह—रसो ऽहमिति पञ्चभिः ।

**रसो ऽहमप्सु कौन्तेय प्रभा ऽस्मि शशिसूर्ययोः ।**

**प्रणवः सर्ववेदेषु शब्दः खे पौरुषं नृषु ॥ ८ ॥**

रस इति । हे कौन्तेय । अप्सु रसो ऽहम्, रसरूपे मय्याप प्रोता,  
रसरूपया विभूत्या ऽप्सु स्थितो ऽस्मीत्यर्थः, रसाश्रयत्वादपाम् । एव सर्वत्र  
द्रष्टव्यम् । शशिसूर्ययोः प्रभा ऽस्मि, सर्वप्रकाशकत्वेन प्रभारूपेण मयि शशि-  
सूर्ययोः प्रोतत्वात् । तथा सर्ववेदेषु सारभूत प्रणवो ऽस्मि, प्रणवार्थरूपे मयि  
सर्ववेदानां प्रोतत्वात् । तथा खे आकाशे सारभूत शब्दो ऽस्मि, शब्द-  
तन्मात्रे मयि खस्य प्रोतत्वात् । तथा नृषु पुरुषेषु पौरुषं पुभावो ऽस्मि,  
पौरुषे सर्वोद्यमरूपे मयि पुरुषाणां प्रोतत्वात् ॥ ८ ॥

गन्धतेजोजीवनतपास्यहमेवेत्याह—

**पुण्यो गन्धः पृथिव्यां च तेजश्चास्मि विभावसौ ।**

**जीवनं सर्वभूतेषु तपश्चास्मि तपस्विषु ॥ ९ ॥**

पुण्य इति । पृथिव्या पुण्यः सहजो गन्ध गन्धतन्मात्रमहमस्मि , गन्धतन्मात्रे मयि पृथिव्या प्रोतत्वात् । तथा विभावसावमौ तेजो दीप्ति-  
श्चाहम् , दीप्तिस्वरूपे मयि विभावसोः प्रोतत्वात् । तथा सर्वाणि भूतानि येन  
जीवन्ति सर्वेषु भूतेषु तज्जीवनमहम् , जीवनशब्देन प्राणादिधारणमायु-  
रुच्यते , जीवनभूते मयि ब्रह्मादिस्तम्बान्तभूतानां प्रोतत्वात् । तथा तपस्विषु  
वानप्रस्थादिषु द्वद्रसहनरूप कृच्छ्रचान्द्रायणादिरूप सदसद्विवेकरूप वा तपो  
ऽस्मि , नानाविधतप स्वरूपे मयि तपस्विना प्रोतत्वात् ॥ ९ ॥

बीजबुद्धितेजास्यहमेवेत्याह—

**बीजं मां सर्वभूतानां विद्धि पार्थ सनातनम् ।**

**बुद्धिर्बुद्धिमतामस्मि तेजस्तेजस्विनामहम् ॥ १० ॥**

बीजमिति । हे पार्थ ! चेतनाचेतनात्मकानां सर्वभूतानां सनातन  
चिरतन बीज मा विद्धि । सजातीयकार्योत्पादनसमर्थत्वेनोत्तरोत्तरकार्यानु-  
स्यूतत्वमेव बीजस्य सनातनत्वम् , चिरतनबीजभूते मयि सर्वभूतानां  
प्रोतत्वात् । तथा बुद्धिमता व्यवसायिना प्रत्यक्परैक्याभिव्यञ्जिका बुद्धिर्ज्ञान-  
महमस्मि , बुद्धिस्वरूपे मयि बुद्धिमज्जन्तूनां प्रोतत्वात् । तथा तेज-  
स्विना सर्वोत्कृष्ट तेज प्रागल्भ्यमहमस्मि , सर्वसामर्थ्यरूपे मयि समर्थानां  
प्रोतत्वात् ॥ १० ॥

बलकामावप्यहमेवेत्याह—

**बलं बलवतां चाहं कामरागविवर्जितम् ।**

**धर्माविरुद्धो भूतेषु कामो ऽस्मि भरतर्षभ ॥ ११ ॥**

बलमिति । हे भरतर्षभ । बलवता बलिष्ठानां बलं सत्त्वमहमस्मि । बल कीदृशमिति तत्राह—कामेति अप्राप्तविषयकस्पृहा रज कार्यं कामश्च कामितार्थे प्राप्ते ऽपि पुनरधिकस्पृहा तम कार्यं रागश्च, ताभ्यां विवर्जित शरीरस्थितिमात्रहेतुसामर्थ्यं सत्त्वकार्यं बलमहम्मीत्यर्थः । बलस्वरूपे मयि बलवता प्रोतत्वात् । तथाभूतेषु दारेषु यथोक्तकाले धर्मशास्त्राविरुद्ध पुत्सोत्पत्तिमात्रहेतुकः कामो ऽस्मि । यद्वा सर्वभूतेषु तत्तदाश्रमोक्तधर्म-शास्त्राविरुद्ध शरीरस्थितिमात्रप्रयोजकाभिलाषः कामो ऽस्मि ॥ ११ ॥

स्वाधिष्ठेयप्रकृतेस्त्रिगुणात्मकत्वेन प्राणिनामपि त्रैविध्यात्तेषां कारणमहमेवेत्याह—

**ये चैव सात्त्विका भावा राजसास्तामसाश्च ये ।**

**मत्त एवेति तान्विद्धि न त्वहं तेषु ते मयि ॥ १२ ॥**

ये चेति । ये चैव सात्त्विका भावा शमदमादिगुणसपन्ना प्राणिनः सन्ति, ये च राजसा भावा हर्षादर्यादिगुणिनः प्राणिनः सन्ति, ये तामसा भावा शोकमोहादिसपन्ना प्राणिनः सन्ति, ये च मिश्रगुणिनः प्राणिनः सन्ति तान् प्राणिनः सर्वान् स्वस्वकर्मानुरोधेन मत्त एव जाता विद्धि । यथा पितुः पुत्रार्थीनता तथा तवापि त्वज्जन्यभावाधीनत्वाद् कियत् कुत इति तत्राह—नेति । अनुवृत्तत्वेन मम भावानां व्यावृत्त

च तेषु सर्पादिस्थानीयेषु रज्ज्वादस्थानीयो ऽहं वासुदेवो न वर्ते । तद्भावा-  
गुणदोषास्पृष्टत्वात् जीववत्तदधीनो न भवामीत्यर्थः । कथं पुनर्भावाना  
व्यावृत्तत्वं स्वतन्त्रत्वादिति तत्राह—ते मयीति । सर्वत्रानुवृत्ते प्रत्यगभिन्ने  
ब्रह्मरूपे मयि व्यावृत्ता नाना भावा स्वातन्त्र्यविरला सन्तो वर्तन्ते । सर्वेषा  
भावाना मत्सत्ताऽतिरिक्तमत्ताऽभावात् ॥ १२ ॥

एव सर्वकल्पनाऽन्तर्यामित्वेन तद्भावाभावप्रकाशकत्वेन तदभ्यारोपाप-  
वादास्पदत्वेन तत्सबन्धास्पृष्टत्वेन च प्रसिद्धं सर्वस्वतन्त्रं सर्वेश्वरं नित्यशुद्ध-  
बुद्धपरमानन्दस्वभावत्वात् किमर्थं सर्वे न जानन्तीति तत्राह—

**त्रिभिर्गुणमयैर्भावैरेभिः सर्वमिदं जगत् ।**

**मोहितं नाभिजानाति मामेभ्यः परमव्ययम् ॥ १३ ॥**

त्रिभिरिति । त्रिभिः गुणमयैः सत्त्वादित्रिगुणविकारैः कामक्रोधराग-  
द्वेषादिभावैः एभिः सर्वमिदं चेतनाचेतनात्मकं जगदावृतं सम्मोहितम् । यत्  
एवमत एभ्यः सत्त्वादिगुणतत्कार्येभ्यः परं व्यतिरिक्तं षड्भावविकार-  
रहितत्वादव्ययं सर्वात्मानं नित्यशुद्धबुद्धपरमानन्दब्रह्मरूपं मां न जानाति  
कृत्स्नस्य जगतो मन्मायामोहितत्वात् ॥ १३ ॥

जगतो मायामोहितत्वेन मायाशक्ते दुरतिक्रमत्वेन च यस्य  
कस्य वा जन्तोस्त्वद्भावापत्ते रैरल्यात् तत्प्रतिपादकशास्त्रस्याप्यकिञ्चित्कर-  
ता ऽनिवार्यतापदमेवार्हतीति तत्राह—

**दैवी ह्येषा गुणमयी मम माया दुरत्यया ।**

**मामेव ये प्रपद्यन्ते मायामेतां तरन्ति ते ॥ १४ ॥**

दैवीति । देवस्य मे विष्णो सत्तातिरिक्तसत्ताशन्या दैवी । त्वमिव किं सा ऽपि स्वतन्त्रेति तत्राह—एषेति । त्वकारयोग्यत्वात्तुच्छैषा मत्परतन्त्रा । तस्या स्वातन्त्र्याभावद्योतको हिशब्द । सा किं त्वमिव निर्गुणेति तत्राह—गुणमयीति । गुणत्रयोद्वेकवैधुर्यलक्षणगुणसाम्यरूपा ऽपि भाव्यनर्थस्वकार्यद्वारा त्रिगुणात्मिकेत्यर्थ । सा कस्य स्वाधीनेति तत्राह—ममेति । प्रत्यगभिन्नब्रह्मरूपस्य दासीव परिचारिणीत्यर्थ । तस्या नाम किमिति तत्राह—मायेति । प्रत्यगभिन्नब्रह्मस्वरूपातिरेकेण या मा प्रमादृष्टिर्नर्मूलत्वात् सा मायेत्युच्यते । न चाहमज्ञ इत्यनुभवात् कथं मायाया मिथ्यात्वमिति वाच्यम्, तस्या स्वविचारावधित्वात् । यथा प्रदीपानुगृहीतदृष्टेश्चिरकालस्थाय्यपि गुहासतमसो न दृश्यते, तथा परमेश्वराराधनलक्षणनिष्कामकर्मानुष्ठानजनितचित्तशुद्धिगम्यप्रत्यगभिन्नब्रह्मसम्यग्ज्ञानप्रचण्डमार्तण्डानुगृहीतदृष्टे स्वाज्ञानकालमारभ्यानुभूता ऽपि न दृश्यते, मिथ्याभूतत्वादित्यर्थ ।

‘अविद्यमानैवाविद्या वस्तुतत्त्वविचारिणाम् ।

अविचारेण मूढाना वज्रादपि दृढा यत ॥’

इति वार्तिककारोक्ते । तथा चेत्तिरस्कर्तुं शक्येति तत्राह—दुरत्ययेति । मद्भावविधुरै पुरुषै दुःखेनात्ययो ऽतिक्रमण यस्या सा दुरत्यया, दुष्प्रतरेयमित्यर्थ । तथाविधा माया के ऽपि न तरेयुरिति तत्राह—तरन्तीति । ये महाऽनुभावा मायाविन मायातत्कार्यसंबन्धास्पृष्ट सर्वप्रत्यगभिन्नब्रह्मरूपमा प्रपद्यन्ते ते मद्भक्ता एवैता त्रिगुणात्मिका मद्भावपराङ्मुखमहामोहकारिणीं तरन्त्यतिक्रामन्ति । मामेवेत्यवधारणतो मत्प्रापकसम्यग्ज्ञानेतरसाधनकोटिभिर्माया दुरत्ययेति द्योत्यते । यत एवमतो मत्प्रापकोपायोपेयभूतनिष्ठाद्वयप्रतिपादकशास्त्रस्य सफलत्वात् नार्किंचित्करताऽवकाश इति भावः ॥ १४ ॥

त्वत्प्रपत्तेर्मायाऽतिक्रमणहेतुत्वेन तेन दुस्तरामपि माया तीर्त्वा त्वा सर्वे किं न प्रतिपद्यन्त इति तत्राह—

**न मां दुष्कृतिनो मूढाः प्रपद्यन्ते नराधमाः ।**

**माययाऽपहृतज्ञाना आसुरं भावमाश्रिताः ॥ १५ ॥**

नेति । दुष्टजनश्लाघनीया कृति येषां ते दुष्कृतिनः पापकर्माचरणपरायणत्वात् । न ते मां प्रपद्यन्त इति योजना । कथं ते त्वत्प्रापकहेतुपुण्यकर्म हित्वा पापकर्मैव कुर्वन्तीति तत्राह—मूढा इति । मूलाविद्यादृढपटेन कर्तव्याकर्तव्यज्ञानदृष्टे गाढमावृतत्वात् । कथमेवमावृतमिति तत्राह—अपहृतेति । किं ज्ञानं कया मायया मदीयया अपहृतं शास्त्रजन्यज्ञानं येषां ते अपहृतज्ञाना मद्भक्तिविमुखानां शास्त्रजन्यज्ञानस्याकिञ्चित्करत्वात् । त्वद्भावाभावेऽपि शास्त्रजन्यज्ञानिनो नरोत्तमाभ्युतिरिति तत्राह—नराधमा इति । मद्भावारूढेतरप्राणिगम्यरौरवादिनरकोपमससारे स्वविज्ञातशास्त्रज्ञानविस्मृत्याधमजनवद्रमन्त इति नराधमा । मद्भाववैमुख्येन निकृष्टत्वात् त्वद्भावं विना कः भावः ते भजन्तीति तत्राह—आसुरमिति । ‘दम्भो दर्पोऽतिमानश्च क्रोधः पारुष्यमेव च’ इत्यादिवक्ष्यमाणलक्षणम् आसुरं भावमाश्रिताः सन्तः स्वात्मभूतमपि मां न प्रपद्यन्ते, न भजन्तीत्यर्थः ॥ १५ ॥

के त्वा प्रपद्यन्त इत्यत्र पूर्वोक्तविपरीता सुकृतिन इत्याह—

**चतुर्विधा भजन्ते मां जनाः सुकृतिनोऽर्जुन ।**

**आर्तो जिज्ञासुरर्थार्थी ज्ञानी च भरतर्षभ ॥ १६ ॥**

चतुर्विधा इति । हे अर्जुन ! अनेककोटिजन्मसुकृतपरिपाकवशादीश्वराराधनलक्षणनिष्कामकर्मानुष्ठानात्मिका शोभना कृति येषां ते सुकृतिनः



परमेश्वर मा भजन्ते । के त इति तत्राह—जना इति । भगवद्भजनतो ऽस्माक जन्मादि नास्तीति दृढनिश्चयवन्तो ये ते जना उच्यन्ते । ते कतिविधा इति तत्राह—चतुर्विधा इति । चतुर्णां नाम निर्दिशति—आर्त इत्यादिना । यो राजचोरव्याघ्ररोगकृत्याग्रहादिना ऽभिभवमापन्नस्तन्निवृत्तये मा भजति सो ऽयमार्त इत्युच्यते । तत्र कश्चिद्राजादिकृतार्तिमोचने मामनादृत्य क्षुद्रदेवता भजति, न मद्भक्त स भवति । यो मत्तत्त्व श्रुत्याचार्यमुखेण ज्ञातुमिच्छति स जिज्ञासुरुच्यते । य इहामुत्र च स्वभोगसाधनीभूतस्रक्चन्दनादिस्वर्गादिवाञ्छया मा भजति सो ऽर्थार्थीत्युच्यते । य सर्वप्रत्यगभेदेन ब्रह्मरूप मा जानाति स च ज्ञानीत्युच्यते । हे भरतर्षभ ! एव स्वकृतसुकृततारतम्यभेदेन चतुर्विधा मद्भक्ता मा भजन्तीत्यर्थ ॥ १६ ॥

एवप्रकारेण त्वा भजता मध्ये क श्रेष्ठ इति तत्राह—

**तेषां ज्ञानी नित्ययुक्त एकभक्तिर्विशिष्यते ।**

**प्रियो हि ज्ञानिनो ऽत्यर्थमहं स च मम प्रियः ॥ १७ ॥**

तेषामिति । तेषाम आर्तादिचतुर्णां मध्ये तत्त्वतो मा जानातीति ज्ञानी विशिष्यते, सदा प्रत्यगभेदेन मन्निष्ठत्वात् । चतुर्णां भक्तत्वसाम्ये ऽपि ज्ञानिन कथं वैशिष्ट्यमिति तत्राह—नित्ययुक्त इति । नित्यस्वरूपे मयि वासुदेवो ऽहमहमेव वासुदेव इति युक्त, यद्वा नित्य मय्येव युक्त सर्वत्रात्मीयाभिमानाभावेन चित्तविक्षेपाभावात् । अस्त्वेव ज्ञानिनो नित्ययुक्तत्वम्, आर्तादीना त्वद्भक्ते समत्वेन ज्ञानिनि को विशेष इति तत्राह—एकभक्तिरिति । अविद्याद्वयविजृम्भितनि सारससारमण्डले तदन्तर्यामिन्त्वेन तद्भावाभावप्रकाशकत्वेन तत्सत्तास्फूर्त्यानन्ददत्त्वेन तदध्यारोपापवाददोषास्पृष्टत्वेन च सारभूतात्स्वादत्यन्ताभिन्न परमात्मा यो ऽवशिष्यते स एवाह-

महमेव स इति भक्तिर्भजन परमप्रेमलक्षण यस्य सोऽयमेकभक्ति ज्ञान्येव विशिष्यते । आर्तादीना त्रयाणामेवमेकभक्त्यभावात् पुनस्तस्यैवाधिक्ये हेतु दर्शयति—प्रियो हीति । मदेकभक्ते ज्ञानिनोऽत्यर्थं तत्कृतसेवामनपेक्ष्य वासुदेवोऽहं प्रियं तदात्मभूतत्वात् । ज्ञानिन आत्मभूतत्वेन प्रियत्वेऽपि तस्य त्वत्प्रीतिविषयत्वं कुत इति तत्राह—स चेति । स च ज्ञानी वासुदेवस्य मम प्रियः । मद्भावारूढत्वेन मत्स्वरूपत्वात् । हि यस्मादेव तस्मात् ज्ञानी सर्वोत्तम इत्यर्थः ॥ १७ ॥

अस्त्वेव ज्ञानिन तव च मिथ प्रेमास्पदत्वम्, तदितरे त्रयस्त्वद्भक्ता अपि किं त्वामप्राप्य ससरन्तीति तत्राह—

**उदाराः सर्वे एवैते ज्ञानी त्वात्मैव मे मतम् ।**

**आस्थितः स हि युक्तात्मा मामेवानुत्तमां गतिम् ॥ १८ ॥**

उदारा इति । आर्तादयः सर्वे त्रयोऽप्युदारा मम प्रिया एव, क्रमादेते मा प्रपद्यन्त इत्यर्थः । आर्तादीनामुदारत्वेऽपि ज्ञानिन स्वात्मत्वेन तदतिरेकित्वं स्फुटयति—ज्ञानीति । प्रत्यगभेदेन मद्भावारूढो ज्ञानी तु मदात्मैवेति सर्वेश्वरस्य मे मम मतं निश्चयः । अवधारणार्थं विशदयति—आस्थित इति । यस्मात् ज्ञानी मदेकभक्तित्वेन युक्तात्मा सन्ननुत्तमा सर्वोत्तमा गतिं मुक्तालिंगम्य मामेवास्थितो मद्भावं प्रपन्नो भवति, मद्ब्रह्मतिरिक्तभावनामभावात् । तस्मात् त्रिभ्यो मद्भावारूढत्वेन ज्ञान्यधिक इति भावः ॥ १८ ॥

एवभूतो ज्ञानी दुर्लभ इत्याह—

**बहूनां जन्मनामन्ते ज्ञानवान्मां प्रपद्यते ।**

**वासुदेवः सर्वमिति स महाऽऽत्मा सुदुर्लभः ॥ १९ ॥**

बहूनामिति । बहूना प्रत्यगभिन्नब्रह्मज्ञानहेतुपुण्यकर्मानुष्ठानजनित-  
चित्तशुद्ध्याश्रयाणामनन्तकोटिजन्मनामन्ते चरमजन्मनि सर्वकर्मसंन्यासलक्षण-  
प्रत्यगभिन्नब्रह्मज्ञानवान्मा ब्रह्मात्मरूप वासुदेव प्रपद्यते । केनोपायेनेति  
तत्राह—वासुदेव सर्वमिति । ‘ब्रह्मैवेद सर्वम्’ ‘आत्मैवेद सर्वम्’  
‘सत्तामात्र हीद सर्वम्’<sup>१</sup> ‘नारायण एवेद सर्वम्’

‘स्वय ब्रह्मा स्वय विष्णु स्वयमिन्द्र स्वय शिव ।

स्वय विश्वमिद सर्व स्वस्मादन्यन्न किञ्चन ॥

न तदस्ति न यत्राह न तदस्ति न तन्मयम् ।

किमन्यदभिवाञ्छामि सर्व सच्चिन्मय ततम् ॥’

इत्यादिश्रुत्यनुरोधेन यत सर्वं चराचरात्मक जगद्वासुदेव ममापि सर्वान्त-  
पातित्वादतो ऽहमपि वासुदेव एवेत्यनेनोपायेनाय ज्ञानी मा प्रपद्यते,  
अपरिच्छिन्नदृष्टित्वात् । तादृश महाऽनुभाव ज्ञानिन स्तौति— स इति ।  
स ब्रह्मात्मभावारूढत्वेन महानात्मा ऽन्त करण यस्य स महाऽऽत्मा ब्रह्मात्म-  
निष्ठो मुनि मनुष्याणा सहस्रेष्वित्यत्र चतुर्थपर्यायारूढत्वेन मृदुर्लभ  
तत्समो ऽन्यो नास्तीत्यर्थ ॥ १९ ॥

सर्वेषाम ‘वासुदेव सर्वम्’ इति ब्रह्मात्मैक्यरूपैकभक्ति कुतो  
नोदेतीत्यत्र हेतु ‘न मा दुष्कृतिन’ इति श्लोकेनोक्तमपि पुनर्हेत्वन्तर-  
माह—कामैरिति चतुर्भि ।

कामैस्तैस्तैर्हृतज्ञानाः प्रपद्यन्ते ऽन्यदेवताः ।

तं तं नियममास्थाय प्रकृत्या नियताः स्वया ॥ २० ॥

कामैरिति । ये मदतिरिक्तबुद्ध्या क्षुद्रदेवतायाजिनः पुरुषा दार-  
पुत्रवित्तपशुस्वर्गादिगोचरा ये ये कामा तैस्तैः कामैः हतमपहृतः शास्त्राचार्य-  
प्रसादजन्यमपि ज्ञानं येषां ते हतज्ञानास्तृलाविद्याकबलितविवेका भूत्वा  
स्वया स्वात्मीयया प्रकृत्या पूर्वजन्मवासनारूपया नियता नियोजिता  
सन्तः तत्तत्कामान्बुगुणजपोपवासादिकं तत्तन् नियमयथाविध्यास्थाय मदन्य-  
बुद्ध्या क्षुद्रदेवतां प्रपद्यन्ते क्षुद्रदेवतारूपेणापि ते मामेव भजन्ति  
मद्व्यतिरिक्तोपास्याभावादित्यर्थः ॥ २० ॥

मद्व्यतिरेकेण क्षुद्रदेवतायाजिनामपि तत्तद्देवताविषये श्रद्धाभक्ती  
जनयित्वा तत्तत्कामपूरणमहमेव करोमीत्याह—

**यो यो यां यां तनुं भक्तः श्रद्धया ऽर्चितुमिच्छति ।**

**तस्य तस्याचलां श्रद्धां तामेव विदधाम्यहम् ॥ २१ ॥**

यो य इति । तेषां मदन्यदेवतायाजिनां मध्ये यो यो यस्या यस्या  
देवताया भक्तः मदभिन्ना या या तनुं मूर्तिं श्रद्धया भक्त्या चार्चितुं  
पूजयितुमिच्छति तस्य तस्य तत्तद्देवताभक्तस्य कामिनः तामेव तत्तद्देवता-  
विषयामचलां निश्चलां श्रद्धामास्तिक्यबुद्धिभक्तिं च विदधामि प्रयच्छा-  
मीत्यर्थः ॥ २१ ॥

ततः किमित्यत आह—

**स तया श्रद्धया युक्तस्तस्या राधनमीहते ।**

**लभते च ततः कामान्मयैव विहितान्हि तान् ॥ २२ ॥**

स तयेति । यो ऽयं क्षुद्रदेवतोपासकः स मद्व्यतिरिक्तान्यदेवता-  
याजी मद्व्यतिरिक्ततया तया श्रद्धया युक्तः सन् तस्या देवतायास्तन्वा राधनमीहते

उत्कटेच्छया करोतीत्यर्थ । ततो मदभिन्नदेवतारूपतस्तात्कालिकहितान्  
तत्तद्देवतान्तर्यामिणा मयैव विहितान् निर्मितान् कामान् लभते । चशब्द-  
स्तल्लभस्यान्तवत्त्वद्योतनार्थ । सर्वज्ञस्य मम तत्तत्प्राणिचित्तशुद्ध्यनुसारेण  
कर्मकाण्डादिकाण्डत्रयविहितफलदातृत्वेन प्रसिद्धत्वात् 'कर्माध्यक्ष सर्वभूता-  
धिवास' 'एको बहूना यो विदधाति कामान्' इत्यादिश्रुते ॥ २२ ॥

सर्वासा देवताना त्वत्तनुत्वात्तदाराधनस्यापि त्वदाराधनत्वात्तवैव सर्व-  
कर्माध्यक्षत्वेन सर्वेषां फलदातृत्वाच्च साक्षात्त्वद्भक्तानामन्यदेवताभक्तानां च  
को विशेष इति तत्राह—

**अन्तवत्तु फलं तेषां तद्भवत्यल्पमेधसाम् ।**

**देवान्देवयजो यान्ति मद्भक्ता यान्ति मामपि ॥ २३ ॥**

अन्तवदिति । अस्मत्प्रत्ययालम्बनभूतप्रत्यगात्मन सकाशादियं देवता  
भिन्नेति परिच्छिन्नदृष्टित्वादल्पा मेधा प्रज्ञा येषां तेषामल्पमेधसा तत्तच्चित्तानु-  
रोधेन तत्तद्देवतारूपं स्वीकृत्य सर्वेश्वरेण मया दत्तमपि तत्तत्फलं पशुपुत्र-  
स्वर्गाद्यन्तवत् विनाशवदेवेत्यर्थ , तुशब्दस्यावधारणार्थत्वात् । अन्तवत्त्वमेव  
स्पष्टयति—देवानिति । देवानभ्यादीन्यजन्तीति देवयज , ते देवानन्तवतो  
यान्ति । त्वद्भक्ता क यान्तीति तत्राह—मामिति । मद्भक्तास्तु सर्वप्रत्यगभिन्न  
मामेव यान्ति प्रत्यग्भावकबलितपराग्भावत्वान्नित्यशुद्धबुद्धमुक्तस्वरूपा भवन्ती-  
त्यर्थ ॥ २३ ॥

क्षुद्रदेवताऽपेक्षया परमदयालुत्वेन निहेतुजातकटाक्षतो भक्तवृन्दाना-  
मनितरसाधारणकैवल्यफलप्रदातृत्वेन च सर्वसमर्थं त्वयि सति सर्वप्रकारेण  
त्वा विहाय त्वद्विपरीतविशेषणविशिष्टक्षुद्रदेवतामेव कथं भजन्तीति तत्राह—

**अव्यक्तं व्यक्तिमापन्नं मन्यन्ते मामबुद्धयः ।**

**परं भावमजानन्तो ममाव्ययमनुत्तमम् ॥ २४ ॥**

अव्यक्तमिति । येषां ब्रह्मात्मसंस्था बुद्धिर्न विद्यते ते अबुद्धयो मन्दप्रज्ञा श्रुत्याचार्यप्रसादलेशशून्यत्वात्, अव्यय षड्भावविकारामृष्टत्वात्, अनुत्तम सर्वोत्कृष्टनिरतिशयानन्दरूपत्वात्, परमविद्याद्वयतत्कार्यपरत्वेन विभानात्, अव्यक्त तूलाविद्याविलसितमनोवाचामगोचरत्वात् । सर्वविकारासहसत्तासामान्यब्रह्मरूपस्य ममेदृश नित्यशुद्धबुद्धपरमानन्दस्वरूपत्वेन प्रसिद्ध निष्कल भाव भक्तवृन्दस्वपदप्राप्त्युपायभूताप्राकृतदिव्यमङ्गलविग्रह सकल भावमप्यजानन्त सन्तोऽविद्याद्वयतत्कार्यजातपाञ्चभौतिकीं व्यक्तिं मूर्तिं मा मन्यन्ते । तद्दोषेणैव मामनादृत्य क्षुद्रदेवतोपासनमेव कुर्वन्तीत्यर्थः ॥ २४ ॥

एवभावारूढानां स्वाज्ञाने हेतुमाह—

**नाहं प्रकाशः सर्वस्य योगमायासमावृतः ।**

**मूढोऽयं नाभिजानाति लोको मामजमव्ययम् ॥ २५ ॥**

नाहमिति । स्वयंप्रकाशरूपोऽप्यहं मद्भावविधुराणामप्रकाशो भवामि । प्रकाशोऽप्यप्रकाशो भवामीति कथमुच्यते ? तत्राह—योगमायासमावृत इति । योगप्रत्यगभिन्नब्रह्मगोचरज्ञानतस्य माया योगमाया मदीयाप्रकृतिरघटितघटनापटीयसी, तथा योगमायया समावृत इव मद्भावविकलस्याभक्तलोकस्थानभिव्यक्तप्रकाशो भवामि । न प्रकाशो भवामीत्यर्थः । न च योगमायया त्वमपि लोकवदावृतो यदि तदा लोकस्येव तवापि स्वरूपज्ञानतिरोधानं भवेदिति वाच्यम् । मम मायित्वात् ‘माया तु प्रकृतिविद्यान्मायिनस्तु महेश्वरम्<sup>१</sup>’ इति श्रुते । मायातत्त्वं जानतो मायाविनो

न हि माया स्वविज्ञानमावारयितुं पारयति । मायिनं परमेश्वरस्य मम निरावृतक्रियाज्ञानेच्छाशक्तिमत्त्वात् स्वाज्ञदृष्ट्या मायायाः सत्त्वेऽपि स्वदृष्ट्या मायायाः मायात्वात् माया नास्त्येवेत्यर्थः । लोकस्यापि तथाऽस्त्वित्यत आह—मूढ इति । मूलाज्ञानारूढो मूढोऽयं लोकः स्वाज्ञानावृतदृष्टित्वान्मावासुदेव नाभिजानाति किमिति तत्राह—अजमव्ययमिति । षड्भावविकाररहितत्वेनाविद्याद्वयातीतमिति न जानातीत्यर्थः ॥ २५ ॥

यथा त्वा लोको न जनाति तथा त्वमपि लोकं न जानासीत्यत आह—

**वेदाहं समतीतानि वर्तमानानि चार्जुन ।**

**भविष्याणि च भूतानि मां तु वेद न कश्चन ॥ २६ ॥**

वेदेति । हे अर्जुन ! परमेश्वरोऽहं समतीतानि अतिक्रान्तानि वर्तमानानि भविष्याणि च चेतनाचेतनात्मकानि सर्वभूतानि वेदं जाने । निरावृतत्वेनाकुण्ठितक्रियाज्ञानेच्छाशक्तिमत्त्वात् । कश्चन जन्तुः प्रत्यगभिन्नब्रह्मरूपः मां तु वेदं न जानाति । मज्ज्ञानप्रतिबन्धकतूलाविद्याऽऽवृतक्रियाज्ञानेच्छाशक्तिमत्त्वात् मद्भावारूढो मद्रूपेण सर्वं वेदेति तु शब्दार्थः ॥ २६ ॥

अविद्याद्वयातीतत्वेन सर्ववेदान्तप्रसिद्धप्रत्यगभिन्नब्रह्मज्ञानप्रतिबन्धकमाह—

**इच्छाद्वेषसमुत्थेन द्वंद्वमोहेन भारत ।**

**सर्वभूतानि संमोहं सर्गे यान्ति परंतप ॥ २७ ॥**

इच्छेति । हे भारत ! इष्टवस्तुविषयकस्पृहैवेच्छा, अनिष्टवस्तुविषयकक्रोधो द्वेषः । इच्छा च द्वेषश्चेच्छाद्वेषौ, ताभ्यां समुत्तिष्ठतीति इच्छाद्वेषस-

मुत्थ , इच्छाद्वेषसमुत्थेन मिथो विरुद्धस्वभावेन शीतोष्णसुखदुःखादिद्वन्द्व-  
प्रयुक्तविवेकश्रमात्मकमहामोहेनाब्रह्मस्तम्बात्मकानि सर्वभूतानि, सृज्यन्त इति  
सर्ग , तस्मिन् सर्गे स्थूलादिशरीरपरिग्रहे तदानुकूल्येनाह स्थूल कृश काणो  
बधिर सुखी दुःखी किञ्चिज्जानामि न जानामीत्यादिदृढाभिमानरूप  
समोह यान्ति । अतस्तेषां मज्ज्ञानाभावहेत्वच्छाद्वेषवृत्तदृष्टित्वेन मनुष्य-  
कीटत्वात् ते मा कथं जानीयुरित्यर्थः ।

‘इच्छाद्वेषसमुत्थेन द्वन्द्वमोहेन जन्तव ।

धराविवरमग्नाः कीटानां सन्ता गता ॥’

इत्यादिश्रुते ॥ २७ ॥

एव सर्वभूतानि समोहमेत्य धराविवरनिमग्नकीटोपमा सन्त त्वा न  
भजन्ति यदि, तदा त्वद्भजनप्रतिपादकवेदशास्त्रपुराणानि वैतथ्यपद भजे-  
युरित्यपेक्षायामेवमनेकेषु सत्स्वपि केषांचित्पुरुषधौरेयाणामनन्तकोटिजन्म-  
सुकृतपरिपाकवशान्मद्भावापन्नभक्तससर्गो भवेत् । तेन मदाराधनलक्षण-  
निष्कामकर्मानुष्ठानजनितचित्तशुद्धिद्वारा साधनचतुष्टयसपन्ना सन्तोऽथ  
वेदान्तश्रवणाद्यनुष्ठानेन मा भजन्ति हि । तेषामेवभूतानां विद्यमानत्वात्  
मद्भजनप्रतिपादकवेदशास्त्रपुराणानि न वैतथ्यपदमर्हन्तीत्याह—

येषां त्वन्तगतं पापं जनानां पुण्यकर्मणाम् ।

ते द्वन्द्वमोहनिर्मुक्ता भजन्ते मां दृढव्रताः ॥ २८ ॥

येषामिति । येषां मद्भक्तसङ्गसुकृतलब्धस्वान्त करणशुद्धिहेतुनिष्काम-  
कर्मानुष्ठातृणां वेदान्तश्रवणादिप्रतिबन्धकपापमन्तमवसानं गतं निशेषतो  
विनष्टमित्यर्थः । ते तु महानुभावा मद्भक्ताग्रगण्या शीतोष्णसुखदुःखादि-



द्वद्वमोहविनिर्मुक्ता भूत्वा सर्वकर्मसंन्यासलक्षणप्रत्यगभिन्नब्रह्मनिष्ठाया दृढव्रता  
सन्त मा वासुदेव प्रत्यगभेदेन भजन्ते ॥ २८ ॥

एव मद्भजनेन ज्ञातव्य मा ज्ञात्वा मद्भक्ता कृतार्था भवन्तीत्याह—

**जरामरणमोक्षाय मामाश्रित्य यतन्ति ये ।**

**ते ब्रह्म तद्विदुः कृत्स्नमध्यात्मं कर्म चाखिलम् ॥ २९ ॥**

जरेति । इहामुत्रफलभोगनैरपेक्ष्येण ये मद्भक्ता जरामरणयोर्मोक्षाय  
निवृत्त्यर्थं सर्वेश्वर वासुदेव मामाश्रित्य मज्ज्ञानबहिरङ्गसाधननिष्कामकर्मा-  
नुष्ठान चित्तशुद्धिपर्यन्त कृत्वा सर्वकर्मसंन्यासपूर्वक मज्ज्ञानान्तरङ्गसाधन-  
वेदान्तश्रवणमनननिदिध्यासनमप्रमादेन यतन्ति निर्वर्तयन्तीत्यर्थ । तेन  
सकलजगतामभिन्ननिमित्तोपादानकारण प्रत्यगभिन्न ब्रह्मरूप मा त एव विदु  
मद्व्यतिरेकेण वस्त्वन्तराभावात् । कृत्स्न समस्तमध्यात्म सर्वप्राणिहृदयारूढ-  
प्रत्यगात्मस्वरूपमविद्याद्वयतत्कार्यरूपमखिल कर्म च मद्व्यपेणैव विदुरित्यर्थ ॥

एवविधाना मद्भक्ताना जात्वपि न योगभ्रशो ऽस्तीत्याह—

**साधिभूताधिदैवं मां साधियज्ञं च ये विदुः ।**

**प्रयाणकाले ऽपि च मां ते विदुर्युक्तचेतसः ॥३०॥ इति ॥**

इति श्रीमद्भगवद्गीतासु० ज्ञानविज्ञानयोगो नाम सप्तमो ऽध्यायः ॥

साधिभूतेति । अधिभूतादिशब्दार्थं भगवानुत्तराध्याये वक्ष्य-  
तीति न व्याख्यातम् । ये अध्यात्मकर्माधिभूताधिदैवाधियज्ञविदो मद्भक्ता  
अधिभूत चाधिदैव चाधिभूताधिदैवम् । तेन सह वर्तत इति साधिभूताधि-

दैवम्, अधियज्ञेन सह वर्तत इति साधियज्ञं च मा परमेश्वरं विदुः, ते अध्यात्मादिपञ्चब्रह्मविदो मयि वासुदेवे युक्तमेकीभूतं चेतो येषां ते युक्तचेतसः सन्तः प्राणप्रयाणकाले ऽपि प्रत्यगभेदेन मा विदुः, तदानीं व्याकुलतया मा न विस्मरन्ति । यत एवमतो मद्भक्तानां न योगभ्रंशशङ्का सेद्बुद्धिं पारयति । इतिशब्दः अध्यायपरिसमाप्त्यर्थः ॥ ३० ॥

यद्भिन्ननिमित्तैककारणं जगतां नृणाम् ।

चरमे जन्मनि प्राप्य ज्ञानं तन्मे प्रसीदतु ॥

इति श्रीमद्भगवद्गीताऽर्थप्रकाशिकायां सप्तमो ऽध्यायः ॥

## अष्टमो ऽध्यायः

पार्थप्रश्नानुरोधेन ब्रह्माध्यात्मादिभेदत ।

सप्तपर्यायसर्वस्वमष्टमेनाह माधव ॥

सप्तमाध्यायान्ते ते ब्रह्म तद्विदु कृत्स्नम्' इत्यादिना भगवदुप-  
दिष्टप्रश्नबीजमुपलभ्य ब्रह्माध्यात्मादिसप्तविधार्थं जिज्ञासुरर्जुन उवाच—  
किमिति द्वाभ्याम् ।

अर्जुन उवाच—

किं तद्ब्रह्म किमध्यात्मं किं कर्म पुरुषोत्तम ।

अधिभूतं च किं प्रोक्तमधिदैवं किमुच्यते ॥ १ ॥

अधियज्ञः कथं को ऽत्र देहे ऽस्मिन्मधुसूदन ।

प्रयाणकाले च कथं ज्ञेयो ऽसि नियतात्मभिः ॥ २ ॥

किमिति । क्षराक्षरादिविभागाम्पृष्टसत्तासामान्यरूपत्वात् हे पुरु-  
षोत्तम । 'ते ब्रह्म तद्विदु' इत्यत्र यद्ब्रह्म मुमुक्षुभि वेदितव्यं तत्किं  
सकल निष्कल वा, ब्रह्मशब्दस्योभयार्थसंभवात् । कृत्स्नमध्यात्ममित्यत्रात्मानं  
देहमधिकृत्य भवतीत्यध्यात्मम् । तत्किं श्रोत्रादिकरणग्राम तत्प्रत्यगात्मा वा,  
तयोरध्यात्मत्वाविशेषात् । कर्म चाखिलमित्यत्र किं तत्कर्म कृप्यादिर्यज्ञादिर्वा,  
'विज्ञानं यज्ञं तनुते, कर्माणि तनुते ऽपि च' इत्यत्र द्वैविध्यदर्शनात् ।

साधिभूताधिदैवमित्यत्र भूतान्यधिकृत्य भवतीत्यधिभूतम् । तत्किं पृथिव्यादि-  
कार्यैकदेश तत्समग्र वा तयोरप्यधिभूतत्वाविशेषात् । दैवमधिकृत्य भवतीत्यधि-  
दैवम् । तत्किमुच्यते ? देवताऽन्तरज्ञान तदन्तर्यामि चैतन्य वा, तयोरपि देवता-  
त्वस्य तुल्यत्वात् । हे मधुसदन ! साधियज्ञ चेत्यत्र यज्ञमधिकृत्य भवतीति  
अधियज्ञ क विज्ञानात्मा परमात्मा वा ? स कथं केन प्रकारेण चिन्त्य ?  
किं तादात्म्येनात्यन्ताभेदेन वा ? येन केन वा स चिन्त्यो भवतु, सो  
ऽस्मिन्देहे किं वर्तते तद्बहिर्वा ? देहे वर्तमानो ऽपि को ऽसौ बुद्ध्यादि  
तद्व्यतिरिक्तो वा ? अधियज्ञ कथं को ऽत्र इति न प्रश्नभेद, प्रकारभेद-  
सम्भवात् । प्रयाणकाले ऽपि चेत्यत्र नियत आत्मा ऽन्तःकरण येषां तै  
नियतात्मभि त्वद्भक्तैः कथं केन प्रकारेण सगुणत्वेन निर्गुणत्वेन वा ज्ञेयो  
ऽसि ? तत्सर्वं वदेत्यर्थः ॥ १, २ ॥

अर्जुनकृतप्रश्नक्रमेण प्रतिवचनं सर्वज्ञो भगवानुवाच—

श्रीभगवानुवाच—

अक्षरं ब्रह्म परमं स्वभावो ऽध्यात्ममुच्यते ।

भूतभावोद्भवकरो विसर्गः कर्मसंज्ञितः ॥ ३ ॥

अक्षरमिति । किं तद्ब्रह्मेत्याद्यप्रश्नस्योत्तरमाह—अक्षरमिति । ‘ओ-  
मित्येतदक्षरमिदं सर्वम्<sup>१</sup>’ इत्यादिश्रुत्यनुरोधेन कालत्रये ऽपि स्वरूपाद्यन्न  
क्षरति तदक्षरम् । तस्यैवाविद्याद्वयतत्कार्यजातात्परत्वेन बृहणात् निरतिशया-  
नन्दस्वरूपत्वेन यत्प्रसिद्धं तदेव निष्कलं परमं ब्रह्मोच्यते सकलस्यापि  
निष्कलोपायत्वात् उपायोपेययोरेकत्वाच्च ब्रह्मैकमेव, ‘एकमेवाद्वयं ब्रह्म’

इत्यादिश्रुते । किमध्यात्ममिति द्वितीयप्रश्नस्योत्तरं विशदयति—स्वभाव इति । पूर्वोक्तपरमाक्षरब्रह्मण 'तत्सृष्ट्वा तदेवानुप्राविशत्<sup>१</sup>' 'स एतमेव सीमानं विदार्यैतया द्वारा प्रापद्यत्<sup>२</sup>' 'अनेन जीवेनात्मना ऽनुप्रविश्य नामरूपे व्याकरवाणि<sup>३</sup>' इत्यादिश्रुत्यनुरोधेन प्रतिदेहमात्मानमधिकृत्य प्रत्यगात्मतया प्रवृत्तस्य स्वस्य भावः स्वभावो ऽध्यात्ममुच्यते । परमात्म-स्वभावप्रत्यगतिरेकेण करणग्रामासम्भवात् प्रत्यगात्मैवाध्यात्ममित्यर्थः । किं कर्मेति तृतीयप्रश्नस्योत्तरमाचष्टे—भूतानीति । भूतानां जरायुजादीनां भाव उत्पत्तिः ,

‘अमौ प्रास्ता ऽऽहुतिं सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजा ॥’

इत्युद्भवश्च, तौ भावोद्भवौ करोतीति भूतभावोद्भवकरो भूतवस्तुत्पत्तिकरो यो विसर्गो देवतोद्देशेन चरुपुरोडाशादिस्वद्रव्यपरित्यागः स एव यज्ञः कर्मसंज्ञितः निष्कामबुद्ध्या ऽनुष्ठितयज्ञादिकर्मणः चित्तशुद्धिगम्यज्ञानद्वारा परमपुरुषार्थ-हेतुत्वात् तदपेक्षया तद्विपरीतकृप्यादिकाम्यकर्मणा कुत्सितफलप्रदत्वादत एव बीजभूतयज्ञकर्मतृप्तदेवताप्रसादोत्थवृष्ट्यादिकर्मेण स्थावरजङ्गमात्मकभूतानि जायन्ते । ततः ससरन्तीत्यर्थः ॥ ३ ॥

अधिभूतं किमिति प्रश्नोत्तरमुपादत्ते—

अधिभूतं क्षरो भावः पुरुषश्चाधिदैवतम् ।

अधियज्ञो ऽहमेवाहं देहे देहभृतां वरः ॥ ४ ॥

<sup>१</sup> तै. २. ६

<sup>२</sup> ऐ. ३. १२

<sup>३</sup> छ. ३. १.

अधिभूतमिति । देवस्य प्रत्यगात्मनो दहराकाशालयत्वात् तदुप-  
लब्धियोग्यो देह उच्यते । त विभ्रतीति देहभूत , तेषा वरिष्ठत्वात् हे  
देहभूता वर । क्षरतीति क्षरो नश्वरो भावो देहादि यावद्भूतजातमधिकृत्य  
भवतीत्यधिभूत पृथिव्यादि समग्र कार्यजातमधिभूतशब्देनोच्यते । पृथि-  
व्यादिकार्यैकदेशस्य समग्रे ऽन्तर्भावात् । अधिदैव किमिति प्रश्नोत्तर  
विशिनष्टि—पुरुष इति । सर्वप्राणिपुरीतति शेत इति पुरुष । यद्वा सूर्यादि-  
करणग्रामान्तर्गतेन करणग्रामानुग्राहकेणानेन स्थूलसूक्ष्मात्मक जगत्पूर्णमिति  
पुरुष सर्वप्राणिबृन्द सूर्यादिकरणग्रामाधिपबृन्द चाधिकृत्य भवतीत्यधिदैवम् ।  
सर्वलिङ्गशरीरानुग्राहको हिरण्यगर्भ सूत्रात्मा अधिदैवम्, न देवताऽन्तर-  
मित्यर्थ ।

‘ हिरण्यगर्भ समवर्तताग्रे भूतस्य जात पतिरेक आसीत् । ’

‘ आदिकर्ता स भूताना ब्रह्माग्रे समवर्तत ।

स वै शरीरी प्रथम स वै पुरुष उच्यते ॥ ’

इत्यादिश्रुतिस्मृतिभ्य । ‘ अधियज्ञ कथ को ऽत्र देहे ऽस्मिन् ’ इति  
प्रश्नोत्तर प्रकटयति—अहमिति । अग्निष्टोमादियज्ञजातमधिकृत्य भवती-  
त्यधियज्ञ । सर्वयज्ञाभिमानिनी विष्ण्वाख्या देवता, ‘ यज्ञो वै विष्णु ’  
इति श्रुते । स विष्णुरहमेवात्र व्यवहारभूमौ देहे विज्ञानात्माऽत्यन्ताभेदेन  
बुद्ध्यादिव्यतिरिक्त परमात्मा ऽहमेवेत्यर्थ । सर्वेश्वरस्य मम सर्वयज्ञप्रवर्त-  
कत्वेनाध्यात्मादिज्ञानास्पदत्वेन सर्वकर्माध्यक्षत्वेन परमार्थत सर्वकलनाऽसह-  
नित्यशुद्धबुद्धपरमानन्दसत्तासामान्यब्रह्मरूपत्वेन च प्रसिद्धत्वात् ॥ ४ ॥

प्रयाणकाले च कथ ज्ञेयो ऽसीत्यर्जुनप्रश्नप्रतिवचनरूपेण तत्काल-  
स्मरणोपाय तत्फल चाह—

**अन्तकाले च मामेव स्मरन्मुक्त्वा कलेबरम् ।**

**यः प्रयाति स मद्भावं याति नास्त्यत्र संशयः ॥ ५ ॥**

अन्तकाल इति । यो मद्भक्त अन्तकाले चरमश्वासवेलाया मा-  
मेवान्तर्यामिस्वरूपत्वेन स्मरन् करणग्रामास्पदकलेबर देह मुक्त्वा अर्चिरादि-  
मार्गेण प्रयाति स अपुनरावृत्तिलक्षण मद्भावं क्रमेण याति । तत्रास्मिन्नर्थे  
सशयो न कर्तव्य इत्यर्थः । न चान्तकाले मामेवेत्यवधारणात् अध्यात्मा-  
दिविशिष्टमेव स्मर्तव्यमिति वाच्यम् । विशिष्टस्मरणस्य चित्तविक्षोभहेतुत्वेन  
प्रधानस्मरणासम्भवात् । यत एवमतो विशिष्टस्मरण विहायाहमेव प्रधानतया  
स्मर्तव्य इत्यर्थः । यद्वा मद्भावारूढो योगी स्वाज्ञानतत्कार्यजातान्तकालास्पदे  
चरमजन्मनि विष्ण्वाख्य व्यापनशील त्रिविधपरिच्छेदशून्य ब्रह्माहमस्मीति  
मामेव स्मरन् कलेबर तदुपलक्षिताहममाभिमान मुक्त्वा पुनस्तदभिमाना-  
स्मरण प्रयाति तद्धेतुत्वज्ञानाभावात् सो ऽयं मद्भक्त प्रत्यगभिन्नब्रह्मस्वरूपाव-  
स्थानलक्षण मम विष्णोर्भावं परमपद विदेहकैवल्य याति । याति न वेत्यत्रा-  
स्मिन्नर्थे सशयो न कर्तव्यः, सम्यग्ज्ञानस्य कैवल्यफलत्वात्, 'तमेव विद्वानमृत  
इह भवति । नान्य पन्था अयनाय विद्यते' इति श्रुतः ॥ ५ ॥

न केवलं मा स्मरन् मद्भावं यातीति नियमः, किं तु यः भावं  
स्मरति तमेवैतीत्याह—

**यं यं वा ऽपि स्मरन्भावं त्यजत्यन्ते कलेबरम् ।**

**तं तमेवैति कौन्तेय सदा तद्भावं भावितः ॥ ६ ॥**

यं यमिति । हे कौन्तेय ! अन्तकाले प्राणवियोगकाले देही यः य-  
भावं देवताविशेषं तदन्यद्वा स्मरन् कलेबरं त्यजति तं तमेव स्मृतं

भावमेवैति । न तदन्य तदानीं प्राणोत्क्रमणयातनापरवशस्य तद्भावना कथं  
सेद्धुमर्हतीति तत्राह—सदेति । तस्य स्मर्यमाणवस्तुनो भाव तद्भावः,  
तदनुचिन्तनम् । तेन तद्भावेन भावितो भाव येन स तद्भावभावित ।  
एव भावयतोऽन्तर्काले प्राणोत्क्रमणयातनापरवशस्यापि तद्भावस्मरणवशाद्भव-  
तीत्यर्थः ॥ ६ ॥

यस्मात्सततभावना प्रतिनियतफलप्राप्तिनिमित्तचरमश्वासकालस्मृतिहेतुः  
तस्मात्सदा मामनुस्मरेत्याह—

**तस्मात्सर्वेषु कालेषु मामनुस्मर युध्य च ।**

**मय्यर्पितमनोबुद्धिर्मामेवैष्यस्यसंशयः ॥ ७ ॥**

तस्मादिति । यस्मादेव तस्मात्कारणात् त्व वासुदेवे मय्यर्पित सकल्पा-  
दिवृत्तिशून्य मनो विषयाकारपरिणतिविनिर्मुक्त ब्रह्माकारपरिणता बुद्धिश्च यस्य  
म त्व मय्यर्पितमनोबुद्धि सन् सर्वेषु कालेषु सुप्तेरुत्थाय पुन सुप्त्यन्त  
प्रत्यगभिन्न ब्रह्मैवाहमस्मीति मामनुस्मर । यत एव सर्वदा स्मरणं चित्तशुद्धि  
विना न घटते, अतश्चित्तशुद्ध्यर्थं युध्य च युध्यस्वेत्यर्थः । एव स्वधर्मा-  
नुष्ठानेन शुद्धान्त करणो भूत्वा मत्स्मृतिमनवरतमेत्य प्रत्यगानन्दाभिन्नपरमा-  
नन्द मामेवैष्यसि । सकलनिगममौलिसमतत्वेन प्रसिद्धे नि सशये ऽर्थे  
सशयो न क्लार्थ इत्यर्थः ॥ ७ ॥

एव सर्वदा स्मरणस्य बहिरङ्गसाधन युध्य चेति स्वाश्रमोचित-  
निष्कामकर्मानुष्ठानमुक्त्वा तदन्तरङ्गसाधनमभ्यासयोगमादिशति—

**अभ्यासयोगयुक्तेन चेतसा नान्यगामिना ।**

**परमं पुरुषं दिव्यं याति पार्थानुचिन्तयन् ॥ ८ ॥**



अभ्यासेति । हे पार्थ ! सुमुक्षुकोटिचिन्त्ये मयि ब्रह्मैवाहमहमेव ब्रह्मेति सततानुस्मरणमभ्यास , स एव योग , तेन युक्तम् , तेनाभ्यासयोग-युक्तेन मदनन्यविषय गन्तु शील यस्य तेनानन्यगामिना ब्रह्मात्माकारेण सर्वं चेतयति भावयतीति चेत् , तेन चेतसा परम निरतिशयानन्दरूपत्वात् , दिव्य देदीप्यमानरूपत्वेन सूर्यादिभासामवभासकत्वात् , पुरुषं पुरि शयनात् सर्वत्र पूर्णत्वाद्वा ' सत्यमात्मा ब्रह्मैव ब्रह्मात्मैवात्र ह्येव न विचिकित्स्यम् ' इत्यादि-श्रुत्यनुरोधेन मामुक्तलक्षण, चिन्तयन्मामेव याति ॥ ८ ॥

एवं ध्यायत प्राप्यमाह—कविमिति द्वाभ्याम् ।

**कविं पुराणमनुशासितार-**

**मणोरणीयांसमनुस्मरेद्यः ।**

**सर्वस्य धातारमचिन्त्यरूप-** '

**मादित्यवर्णं तमसः परस्तात् ॥ ९ ॥**

कविमिति । क ब्रह्मादिस्तम्बान्तं प्राणिजातं स्वाभेदेन विन्दते जानातीति कवि क्रान्तदर्शी स्वाभेदेन सर्वज्ञत्वात् ' कविर्मनीषी परिभू स्वयम्भू ' इत्यादिश्रुते । इदानींतनस्य कवित्वं कुत इति तत्राह—पुराण-मिति । इदानींतनस्य कवेरसर्वज्ञत्वे ऽपि पुरा ऽपि नवत्वेन प्रसिद्धस्य स्वातिरिक्ताद्यन्तशून्यत्वेन क्रान्तदर्शित्वात् ' अजो नित्यः शाश्वतो ऽयं पुराणः ' इति श्रुते । पुराणपुरुषस्य निष्कलत्वेन नियन्तृत्वासभवात् जगन्नियन्ता तदन्यो भवितुमर्हतीति तत्राह—अनुशासितेति । पुराणपुरुष

स्वीयनिष्कलभावमविहायैव मूलाविद्याबीजाशमधिष्ठाय स्वयमेव जगद्भूत्वा  
जीवरूपेणानुप्रविश्य मलिनोपाधियोगतोऽनीश्वरत्वं प्रपद्य तदुपाधिगुणदोषा-  
स्पृष्टेश्वररूपेणाज्ञबृन्दमुन्मार्गप्रवृत्तिनिवृत्तये सदाऽनुशास्ति नियोजयतीत्यनु-  
शासिता 'य सर्वेभ्यो भूतेभ्योऽन्तरो यमयति'<sup>१</sup> 'एतस्य वा अक्षरस्य  
प्रशासने गार्गि सूर्याचन्द्रमसौ विधृतौ तिष्ठतः'<sup>२</sup> ।

‘भयादस्यामिस्तपति भयात्तपति सूर्यः ।

भयादिन्द्रश्च वायुश्च मृत्युर्धावति पञ्चमः’ ॥’

‘इश्वर सर्वभूतानां हृद्देशेऽर्जुन तिष्ठति । भ्रामयन् सर्वभूतानि यन्त्रा-  
रूढानि मायया’ इत्यादिश्रुतिस्मृतिसहस्रेभ्यो यः प्रतिपादितो नियन्ता  
सर्वेश्वरः स परस्मात् पुराणपुरुषादभिन्नः ‘एकमेवाद्वितीयः ब्रह्म’<sup>३</sup> ‘नेह  
नानास्ति किञ्चन’<sup>४</sup> इत्यादिश्रुते । ‘पृथिव्या ज्यायानन्तरिक्षाज्ज्यायान्दि-  
वो ज्यायान्’<sup>५</sup> इत्यादिश्रुत्या सर्वनियन्तुः परमेश्वरस्य स्वनियम्यत्वेन प्रसिद्ध-  
पृथिव्यादिज्यायसामपि ज्यायस्त्वात्, बुद्ध्यादेरणुत्वात् तन्नियामकता  
कथमिति तत्राह—अणीयानिति । अणुरूपात् बुद्ध्यादेरप्यणीयस्त्वेन  
तन्नियन्तृत्वमुपपद्यत इत्यर्थः । ‘अणीयान्ब्रीहेर्वा यवाद्वा सर्षपाद्वा श्यामाकाद्वा  
श्यामाकतण्डुलाद्वैष म आत्माऽन्तर्हृदये’<sup>७</sup> ‘अणोरणीयान्महतो महीयान्’<sup>८</sup>

<sup>१</sup> वृ ३ ७ १४

<sup>२</sup> वृ ३ ८ ९

<sup>३</sup> क ६ ३

<sup>४</sup> छा ६ २ १

<sup>५</sup> वृ ४ ४ १९

<sup>६</sup> छा ३ १४ ३

<sup>७</sup> छा ३ १४ ३

<sup>८</sup> क० २, २०.

इत्यादिश्रुते । अणुमहद्रूपेण विद्यमानस्य जगतो नियन्तृत्वे ऽपि तत्पाल-  
कत्वं कथमिति तत्राह—धातेति । सर्वस्य चेतनाचेतनात्मकस्य जगत  
तत्तत्प्राणिकृतकर्मफलप्रदातृत्वेन पोषयितृत्वात् ‘धाता विधाता भुवनस्य  
गोप्ता विष्णु ’ इति श्रुते । धातृत्वेन चिन्तनीयस्य मनोवाग्विषयता स्यादिति  
तत्राह—अचिन्त्यरूपमिति । तूलाविद्याविजृम्भितेन्द्रियद्वग्नागोचरत्वेन प्रसि-  
द्धस्यास्य रूपस्य चिन्तितुमशक्यत्वात् ‘मनोवागगोचर ब्रह्म’ इति श्रुते ।  
ब्रह्मणो ऽचिन्त्यरूपत्वे स्वपरप्रकाशकत्वं कथमिति तत्राह—आदित्येति ।  
आदित्यवत् स्वपरवस्तुप्रकाशकत्वात् आदित्यवर्ण । यद्वा आदित्यादि-  
भासामपि भासको वर्णो विपुलप्रकाशो यस्य सो ऽयमादित्यवर्ण ।

‘न तत्र सूर्यो भाति न चन्द्रतारक

नेमा विद्युतो भान्ति कुतो ऽयमग्नि ।

तमेव भान्तमनुभाति सर्वं

तस्य भासा सर्वमिदं विभाति<sup>१</sup> ॥’

इत्यादिश्रुते । तादृशं ब्रह्म कासनमर्हतीति तत्राह—तमस परस्ता-  
दिति । स्वाविद्यापदतत्कार्यजातात्तमस परस्तात्त्रिपाद्ब्रह्मस्वरूपत्वेन विभानात्  
‘तम परे देव एकीभवति परस्तान्न सन्नासन्न सदसदित्येव निर्वाणानु-  
शासनम्’ इति श्रुते । एव कविं पुराण इत्यादिविशेषणविशिष्ट यो  
ऽनुस्मरेदयमहमस्मीति ध्यायति स तमुपैतीत्युत्तरेणान्वय ॥ ९ ॥

एव ध्यातुर्यथोक्तफलाप्तये काल निर्दिशति—

प्रयाणकाले मनसा ऽचलेन

भक्त्या युक्तो योगबलेन चैव ।

श्रुवोर्मध्ये प्राणमावेक्ष्य सम्य-

क्स तं परं पुरुषमुपैति दिव्यम् ॥ १० ॥

प्रयाणकाल इति । प्रयाणकाले प्राणोत्क्रान्तिवेलाया यो ध्यायी कविमित्यादिविशेषणविशिष्ट तमनुस्मरेत्, सो ऽय ध्यायी तमेवोपैतीति योजना । कीदृग्रूपेण परमात्मा ध्येय इति तत्राह—पुरुष इति । पुरि शयनात् स्वेन रूपेणाविद्यापदतत्कार्यपूरणाद्वा पुरुष त्रिविधपरिच्छेद-शून्यत्वात् ‘सत्यज्ञानानन्तानन्दपरिपूर्णम्’ इति श्रुते । परमात्मा स्वरूपेणाविद्यापदपूरकश्चेत् पूर्यपूरकयोरभेदेन पूर्यनिष्ठो विकार पूरके स्यादिति तत्राह—पर इति । स्वपूर्याविद्यापदतत्कार्यात्परत्वेन विभानात् ‘तत्पर परमात्मा’ इति श्रुते । परमात्मन तत्परत्वे स्वप्रकाश्याविद्यापदाभावेन प्रकाशकत्वानुपपत्त्याऽप्रकाशो भवेदिति तत्राह—दिव्यमिति । स्वभिन्न-प्रकाश्याविद्यापदाभावेऽपि त्रिपात्स्वरूपेण सर्वदा देदीप्यमानरूपत्वात् दिव्य ‘दिव्यो ह्यमूर्त पुरुष स बाह्याभ्यन्तरो ह्यज<sup>१</sup>’ इति श्रुते । एव विशेषणविशिष्ट परमात्मा किं बाह्यकरणकलापेन ध्येय इति तत्राह—मनसेति । बाह्यकरणमनपेक्ष्यैव केवलमनसा ध्यातुं शक्यत्वात् ‘मनसैवानु-द्रष्टव्यम्’ इति श्रुते । मनस कामसकल्पादिवृत्तिमत्त्वेन चञ्चलत्वप्रसिद्धे तेन परमात्मा कथं स्मर्तव्य इति तत्राह—अचलेनेति । ब्रह्मात्मैक्यानुसंधाने प्रवर्तित मनो विषयसकल्पतो बहिर्निर्गतमपि भूयो भूयस्तत्सकल्पादिवृत्ति-निराकरणेन तदनुसंधाने निश्चलतामर्हतीत्यर्थः ।

‘असकल्पनशस्त्रेण च्छिन्न चित्तमिदं यदा ।

सर्वं सर्वगतं शान्तं ब्रह्म संपद्यते तदा ॥’

इति श्रुते । तादृश मन केन निश्चल भवेदिति तत्राह—भवत्येति । ब्रह्मैवाहमहमेव ब्रह्मेति ब्रह्मात्मैक्यानुसधानरूप भजन भक्ति , ‘स्वस्वरूपानुसधान भक्तिरित्यभिधीयते’ इति श्रुते । तादृशी भक्ति केन जायत इति तत्राह—योगेति । ब्रह्मात्मैक्याकारपरिणताखण्डाकारवृत्तिर्योग , तस्य बल तदतिरिक्तपरिणामराहित्यम् , तेन योगबलेन चैव युक्त स योगी सिद्धासनस्थ सन्दृढभावनया ग्रन्थित्रयोपेतानि षट् चक्राणि विभिन्न सुषुम्णानाड्यन्तर्गतचित्रानाडीद्वारा भ्रुवोर्मध्ये प्राण प्राणोपलक्षितकरणग्राममावेश्य सहस्रारचक्रस्थ कविं पुराणमित्यादिविशेषणविशिष्टं तुर्यतुर्यमुपेत्य विदेहमुक्तो भवतीत्यर्थ ॥ १० ॥

एव साङ्गफलमभ्यासयोगमुक्त्वेदानीं वक्ष्यमाणोपायभूतप्रणवाल्म्बनत्वेन प्रसिद्धस्य ब्रह्मणो वेदविद्वदनत्व मुक्तगम्यत्व ब्रह्मचारिभिरुपास्यत्व चाह—

यदक्षरं वेदविदो वदन्ति

विशन्ति यद्यतयो वीतरागाः ।

यदिच्छन्तो ब्रह्मचर्यं चरन्ति

तत्ते पदं संग्रहेण प्रवक्ष्ये ॥ ११ ॥

यदिति । केनाप्यविषये प्रत्यगभिन्नब्रह्मणि वेदार्थविदा मुक्ति कथं प्रवर्तत इत्यपेक्षाया ब्रह्मात्मनिष्ठाविषयतामत्यक्तैव प्रवृत्तेत्याह— वदन्तीति । ‘अन्यत्र धर्मात्<sup>१</sup>’ इत्युपक्रम्य ‘ब्रह्म प्राप्नो विरजो ऽभूद्वि-मृत्यु<sup>२</sup>’ इत्यन्तेन ‘एतद्वै सत्यकाम पर चापर च ब्रह्म यदोकार<sup>३</sup>’ इत्युप-

<sup>१</sup> क २ १४

<sup>२</sup> क ६ १८

<sup>३</sup> प्र ५ २.

क्रम्य 'परात्परं पुरिशय पुरुषमीक्षते'<sup>१</sup> इत्यन्तेन 'ओमित्येतदक्षरमिद सर्वम्'<sup>२</sup> इत्युपक्रम्य 'आत्मना ऽऽत्मान य एव वेद' इत्यन्तेन 'एतस्य वा अक्षरस्य प्रशासने गार्गि' इत्युपक्रम्य 'अस्थूलमनण्वहस्वम्'<sup>३</sup> इत्याद्यन्तेन च वेदविदो वेदार्थविदो ब्रह्मात्मनिष्ठा मुनयो महासत्तास्वरूपतो न क्षरतीत्यक्षर यद्ब्रह्म वदन्ति तस्य ब्रह्मण सर्वात्मरूपत्वेन सर्वैरपि प्राप्तुं शक्यत्वान्मुक्तोप-सृप्यत्वव्यपदेशो निरर्थक इति तत्राह—विशन्तीति । किं तत् 'यदक्षर निष्कलं ब्रह्म । के तद्विशन्तीति तत्राह—यतय इति । सम्यग्ज्ञाननिष्ठामारुह्य चरमसाक्षात्कारार्थं यतन्त इति यतयः सन्यासिनः, तेषां चरमसाक्षात्कारानु-रागित्वात् । तत्पदार्हता कथमिति तत्राह—वीतरागा इति । स्वेतर-वस्तुशून्यधिया चरमसाक्षात्कारे तत्फले वा वीतो रागो येषां ते वीतरागा यत्पदं विशन्ति विदेहमुक्ता भवन्तीत्यर्थः । यदेतन्मुक्तोपसृप्य तत्प्राप्ति-साधनानुष्ठानं न के ऽपि चरन्तीति तत्राह—चरन्तीति । मुमुक्षवो ब्रह्मचारिणो यदक्षरं ज्ञातुमिच्छन्तः सन्तो गुरुकुले द्विविधब्रह्मचर्यव्रतमा-चरन्ति । बाह्यमान्तरं चेति द्विविधं हि ब्रह्मचर्यम् । अष्टाङ्गमैथुनास्पृष्टत्वं बाह्यं ब्रह्मचर्यमुच्यते । ब्रह्माकारमनपरिणतिरान्तरं ब्रह्मचर्यम् । तज्जीवन्मुक्तै-रनुष्ठेयमित्यर्थः ।

‘दर्शनं स्पर्शनं केलिः कीर्तनं गुह्यभाषणम् ।  
सकल्पोऽध्यवसायश्च क्रियानिर्वृत्तिरेव च ॥  
एतन्मैथुनमष्टाङ्गं प्रवदन्ति मनीषिणः ।  
विपरीतं ब्रह्मचर्यमनुष्ठेयं मुमुक्षुभिः ॥  
ब्रह्मभावे मनश्चारो ब्रह्मचर्यं विदुर्बुधाः ।’

<sup>१</sup> प्र ५ ५  
मा आ १

<sup>३</sup> बृ० ३ ८. ९.

इत्यादिश्रुते । तादृश चेद्ब्रह्म कथं मया ज्ञातुं शक्यमित्याशङ्कमानमर्जुनमालक्ष्याह—तत्ते पदं प्रवक्ष्ये इति । तदक्षराख्यं ब्रह्म जीवन्मुक्तपूगैः पद्यते गम्यते इति पदं सर्वप्रत्यगभिन्नं मत्स्वरूपं विदेहकैवल्यम्, तत्प्रापकं यज्ज्ञानं तत्ते तुभ्यं प्रवक्ष्ये । किं विस्तरेण वदसि ? नेत्याह—सग्रहेणेति । यथा ते तद्विषयको बोधो भवेत् तथा सक्षेपतः कथयिष्यामीत्यर्थः ॥ ११ ॥

तत्ते पदं सग्रहेण प्रवक्ष्ये इति प्रतिज्ञातोपायं व्यनक्ति—सर्वद्वाराणीति द्वाभ्याम् ।

**सर्वद्वाराणि संयम्य मनो हृदि निरुध्य च ।**

**मूर्ध्न्याधायान्मनः प्राणमास्थितो योगधारणाम् ॥१२॥**

सर्वद्वाराणीति । सर्वेषां श्रोत्रादीन्द्रियाणां स्वार्थोपलब्धिद्वाराणि बाह्यशब्दादिविषयाग्रहणपूर्वकं संयम्य निगृह्य बाह्यान्तः सकल्पत्यागपूर्वकं हृदि मनो निरुध्य तत्रैव वशीकृतेन मनसा मूलाधारमारभ्य ब्रह्मरन्ध्रान्तर्गामिन्या सुषुम्णानाड्यन्तर्गतकैवल्यनाड्योर्ध्वमाकृष्य प्राणवायुमात्मनः स्वस्य मनसा साकं मूर्ध्नि ब्रह्मरन्ध्रे सहस्रारचक्रे आधाय स्थिरीकृत्य,

‘कास्यघण्टानिनादस्तु यथा लीयति शान्तये ।

ओकारस्तु तथा योज्यं शान्तये सर्वमिच्छता ॥’

इति श्रुत्यनुरोधेन मनसा प्रणवोच्चारणयोगः, तस्य धारणामास्थितः प्राप्तवानित्यर्थः ॥ १२ ॥

ततः किं कुर्वन् तत्पदं यातीत्यपेक्षायामाह—

**ओमित्येकाक्षरं ब्रह्म व्याहरन्मामनुस्मरन् ।**

**यः प्रयाति त्यजन्देहं स याति परमां गतिम् १३ ॥**

ओमिति । ओमित्येवरूप ब्रह्मवाचकत्वेन प्रसिद्धमेकाक्षर तदर्थ-  
भूतब्रह्मानुसंधानपूर्वक व्याहरन्मनसोच्चारयन् तत परमुच्चारणव्यापार विहाय  
ब्रह्म प्रणवार्थस्वरूपकवलितजाग्रज्जाग्रद्विश्वविराड्विराडादित्रिपञ्चदशकल-  
नावैभवतुर्यतुर्य ब्रह्माहमस्मीति मामनुस्मरन् सन् देह देहोपलक्षित सर्वत्रात्मा-  
त्मीयाभिमान निक्षेपत त्यजन् यो मद्भावारूढो योगी स्वाविद्याद्वयतत्कार्य-  
विजृम्भितादेहाभिमानात् प्रयाति विमुक्तो भवति, स ब्रह्मात्मनिष्ठो मुनि  
परमा पराभूमिप्रतिष्ठितत्वेन प्रसिद्धा मद्रूपिणीं तुर्यतुर्यस्वरूपावस्थानलक्षण-  
विदेहकैवल्यरूपा गति याति, विदेहमुक्तो भवतीत्यर्थ । यद्वैव सद्योमुक्ति  
गन्तुमधिकारी न भवेद्यदि तदा सर्वद्वाराणि सयम्येत्याद्युक्तरीत्या ऽऽलुतरूपेण  
ओमित्येकाक्षर ब्रह्मावलम्बनत्वात् ब्रह्म व्याहरन् तदर्थमीश्वर मामनुस्मरन्  
पाञ्चभौतिक देह त्यजन्य प्रयाति स प्रणवोपासक प्राणवियोगानन्तर-  
मर्चिरादिमार्गेण ब्रह्मलोक प्राप्य तत्र वेदान्तश्रवणादिजनितज्ञानविज्ञान-  
सम्यग्ज्ञानानि सपाद्य ब्रह्मणा सह परमामुत्कृष्टा गतिं याति 'ते ब्रह्मलोकेषु  
परान्तकाले परामृता परिमुच्यन्ति सर्वे' इति श्रुते ॥ १३ ॥

पूर्वोक्तमुक्तिद्वय वायुधारणकुशलानामेव, नेतरेषामिति तत्राह—

**अनन्यचेताः सततं यो मां स्मरति नित्यशः ।**

**तस्याहं सुलभः पार्थ नित्ययुक्तस्य योगिनः ॥ १४ ॥**

अनन्येति । हे पार्थ ! मद्ब्रह्मतिरिक्तान्यम्य दुर्लभत्वेन यो मद्भक्त  
ब्रह्मैवाहमहमेव ब्रह्मेत्यनवरतानुसंधानादनन्यभावमापन्न चेतो यस्य सोऽयमनन्य-  
चेता सन् प्रत्यगभेदेन मा परमात्मान स्मरति । किं दिनमेकमेव स्मर्तव्य-  
मिति तत्राह—नित्यश इति । प्रतिदिन यावज्जीव स्मर्तव्यमित्यर्थ ।  
यावज्जीव प्रतिदिन किं घटिकामात्र स्मर्तव्यम् ? तत्राह—सततमिति । सतत



निरन्तरम्, सुप्तेरुत्थाय सुप्त्यन्तमित्यर्थः । ‘सुप्तेरुत्थाय सुप्त्यन्तं ब्रह्मैकं प्रवि-  
चिन्त्यताम्’ इति श्रुते । एव मा य स्मरति तस्यैव मद्भावारूढत्वेन  
नित्ययुक्तस्य प्रत्यगभिन्नब्रह्मज्ञानिनो वासुदेवो ऽहं सुलभं वायुधारणा  
विना ऽपि तदात्मत्वेनानायासतो लभ्य इत्यर्थः ॥ १४ ॥

‘सकृदेव प्रपन्नाय तवास्मीति च याचते ।

अभयं सर्वभूतेभ्यो ददाम्येतद् व्रतं मम ॥’

इत्येव परमसुलभत्वेन प्रख्यातविरुद्धं त्वामनुप्राप्य त्वद्भावारूढा योगिनः किं  
त्वय्येवावतिष्ठन्ते उत धूमादिमार्गतश्चन्द्रलोकादिगन्तृपुरुषवत् पुनरावर्तन्ते ?  
तथा चेत् किं तव सौलभ्येनेत्याकाङ्क्षायामाह—

**मामुपेत्य पुनर्जन्म दुःखालयमशाश्वतम् ।**

**नाप्नुवन्ति महाऽऽत्मानः संसिद्धिं परमां गताः ॥१५॥**

मामिति । यत एवमुक्तलक्षणा मद्भावारूढत्वेन महानात्मा ऽन्तःकरण-  
येषां ते महाऽऽत्मानो मद्भक्ता स्वाविद्यापदतत्कार्यकलनासहसत्तासामान्यस्व-  
रूपावस्थानलक्षणविदेहकैवल्यरूपं मामुपेत्याध्यात्मिकादिदुःखानि आलीयन्ते  
ऽस्मिन्निति दुःखालयं पुनर्जन्मं नाप्नुवन्ति । तत्किं शाश्वतम् ? तत्राह—  
अशाश्वतमिति । अनवस्थितस्वरूपत्वेन क्षणभङ्गुत्वात् ‘तमेव ज्ञात्वा ऽति-  
मृत्युमेति’ ‘तरति शोकमात्मवित्’ ‘गुहाग्रन्थिभ्यो विमुक्तो ऽमृतो भवति’  
इत्यादिश्रुते । अतस्ते सम्यग्ज्ञानफलात्मकत्वेन परमा सर्वोत्कृष्टा सिद्धि-  
मत्स्वरूपावस्थानलक्षणा मुक्तिं गतां प्राप्तां, नान्यथेत्यर्थः ॥ १५ ॥

‘न च पुनरावर्तते’ इति श्रुत्या ब्रह्मलोकगामिनामप्यपुनरावृत्तिदर्श-  
नात् त्वत्प्राप्तेरपि तत्तुल्यत्वात् तयोः को विशेष इत्येव प्राप्ते, तत्रोच्यते—

**आ ब्रह्मभुवनाल्लोकाः पुनरावर्तिनो ऽर्जुन ।**

**मामुपेत्य तु कौन्तेय पुनर्जन्म न विद्यते ॥ १६ ॥**

आ ब्रह्मेति । हे अर्जुन ! भवन्त्यस्मिन् भूतानीति भुवनम्, ब्रह्मण चतुराननस्य भुवन ब्रह्मलोक तस्मादा ब्रह्मभुवनात् ब्रह्मलोकेन सह सर्वे लोका पुनरावर्तिन ब्रह्मलोकस्यापि कालपरिच्छिन्नत्वेन नश्वरत्वात् तल्लोक-प्राप्तिहेतुपुण्यकर्मानुष्ठानमहिम्ना ब्रह्मलोक प्रविष्टानामपि पुनरावृत्तिदर्शनात् ज्ञानकर्मसमुच्चयानुष्ठानेन केवलयोगाभ्यासेन सन्यस्य ज्ञानाभावे ऽपि,

‘स्वशाखोपनिषद्गीता विष्णोर्नामसहस्रकम् ।

श्रीरुद्र प्रणव चैव नित्यमावर्तयेद्यति ॥’

इति स्मृत्यनुरोधेन स्वाश्रमोक्तकर्मानुष्ठानेन च ये ब्रह्मलोक प्रविष्टा ते तत्र चतुराननससदि वेदान्तश्रवणादिजनितसम्यग्ज्ञानसपन्ना भूत्वा ‘न च पुनरावर्तते’ इति श्रुत्यनुरोधेन ब्रह्मणा सह मुक्ति लभन्ते । दीर्घकालेन मुक्ता भवन्तीत्यर्थ । त्वा प्रपन्नानामपि न सद्योमुक्ति स्यादिति तत्राह— नेति । हे कौन्तेय ! सम्यग्ज्ञानोत्कृष्टफल ब्रह्मैवाहमहमेव ब्रह्मेति प्रत्यगभिन्न-ब्रह्मरूप मामुपेत्य वर्तमानानां तु ‘ज्ञानसमकालमेव मुक्त कैवल्य याति’ इति श्रुत्या सद्योमुक्ति विना पुनर्जन्म धूमादिमार्गप्रविष्टानामिव पुनरावृत्ति-रर्चिरादिमार्गतो ब्रह्मलोक प्रविष्टानामिव कममुक्तिर्वा न विद्यते । ज्ञानसम-कालमेवाविद्याद्वयतत्कार्यजातान्मुक्तत्वात् ‘एतद्यो वेद निहित गुहाया सो ऽविद्याग्रन्थि विकिरतीह सोम्य ।’

‘क्षीर क्षीरे यथा क्षिप्त तैल तैले जल जले ।

सयुक्तमेकता याति तथा ऽऽत्मन्यात्मविन्मुनि ॥

घटे नष्टे यथा व्योम व्योमैव भवति स्वयम् ।  
 तथैवोपाधिविलये ब्रह्मैव ब्रह्मविस्वयम् ॥  
 दर्शनादर्शने हित्वा स्वयं केवलरूपतः ।  
 य आस्ते कपिशार्दूल ब्रह्म न ब्रह्मविस्वयम् ' ॥

इत्यादिश्रुतिभ्यः ॥ १६ ॥

‘तपस्विनो दानशीला वीतरागास्तितिक्षव ।  
 त्रिलोक्या उपरि स्थानं लभन्ते शोकवर्जिता ॥’

इति स्मृत्यनुरोधेन भूरादिलोकत्रयं प्रविष्टानां पुनरावृत्तिसंभवेऽपि महर्लोकादिलोकचतुष्टयगतानामपुनारावृत्तिध्रौव्यात् ब्रह्मलोकसहिता लोकाः कथं पुनरावर्तिन इत्यपेक्षया दिनपक्षमासर्तृथनसंवत्सरादिकालसंख्या-परिच्छिन्नत्वादात्मलोकमृते सर्वे लोकाः पुनरावर्तिन एवेत्याह—

**सहस्रयुगपर्यन्तमहर्षद्ब्रह्मणो विदुः ।**

**रात्रिं युगसहस्रान्तां तेऽहोरात्रविदो जनाः ॥ १७ ॥**

सहस्रेति । ‘सहस्रयुगपर्यन्तमहर्षद्ब्रह्मणो विदुः’ इति वचनतः सहस्रं चतुर्युगाणि पर्यन्तमवसानं यस्याहं तत्सहस्रयुगपर्यन्तं यद् ब्रह्मणो विराजं चतुराननस्याहरहं परिमाणं विदुः, यथाऽहस्तथा रात्रिं चतुर्युगसहस्रान्तां विदुः । के विदुरिति तत्राह—त इति । एव ब्रह्मणो अहोरात्रविभागं शास्त्रदृष्ट्या विदन्ति इत्यहोरात्रविदः । येषां सर्वलोकानामाद्यन्तवत्त्वेन ते लोका जन्मनाशवन्त इति ज्ञानं ते जना उच्यन्ते । त एव ब्रह्मणोऽहोरात्रविभागं विदुरित्यर्थः । न चन्द्रार्कगत्या कालप्रमाण-ज्ञाः । शास्त्रदृष्ट्या कालगणनाप्रकार उच्यते—मनुष्याणां यद्वर्षं तद्देवाना-

महोरात्रम् । एव दिनपक्षमासर्त्ययनसवत्सरभेदेन द्वादशवर्षसहस्रैश्चतुर्युगं भवति । चतुर्युगसहस्राणि ब्रह्मणो दिन भवति । तावता कालेन पुनस्तस्य रात्रिर्भवति । द्वे अहोरात्रे एक दिन भवति । तस्मिन्नेकस्मिन्दिने सप्तानामपि लोकानामुदयस्थितिलया जायन्ते । पञ्चदश दिनानि पक्षो भवति । पक्षद्वय मासो भवति । मासद्वयमृतुर्भवति । ऋतुत्रयमयन भवति । अयनद्वय वत्सरो भवति । वत्सरशत ब्रह्ममानेन ब्रह्मण परमायु प्रमाणम् । 'तावत्कालस्तस्य स्थितिरुच्यते' इत्यादिश्रुते । एव ब्रह्मलोकादीना कालपरिच्छिन्नत्वात् पुनरावर्तित्व सिद्धमित्यर्थ ॥ १७ ॥

ब्रह्मणश्चतुराननस्याहनि रात्रौ च यदाविर्भावतिरोभावपदमेति तदुच्यते—

**अव्यक्ताद्व्यक्तयः सर्वाः प्रभवन्त्यहरागमे ।**

**रात्र्यागमे प्रलीयन्ते तत्रैवाव्यक्तसंज्ञके ॥ १८ ॥**

अव्यक्तादिति । ब्रह्मण प्रजापते, चतुराननस्य स्वापावस्थैवाव्यक्तशब्देनोच्यते । तत्स्वापावस्थाया अनभिव्यक्तत्वात् अव्यक्तत्वम् । तस्मादव्यक्तात् स्वापावस्थारूपादेव चेतनाचेतनात्मका प्रजाततयोऽस्मिन् व्यज्यन्ते आविर्भवन्तीति व्यक्तयो मूर्तय प्रभवन्ति अभिव्यक्ता सत्य आविर्भवन्तीत्यर्थ । एव व्यक्तय कदाऽऽविर्भवन्तीति तत्राह—अहरिति । ब्रह्मण प्रजापतेरहरागमे, प्रबोधवेलायामित्यर्थ । पुन कदा व्यक्तय तिरोभवन्तीति तत्राह—रात्र्यागम इति । तथैव ब्रह्मण परिमेष्ठिनोऽव्यक्तमिति सज्ञा यस्य कालस्य सोऽयमव्यक्तसंज्ञकः । तस्मिन् अव्यक्तसंज्ञके रात्र्यागमे स्वापकाले या पुराऽऽविर्भूतास्ता सर्वा व्यक्तय प्रलीयन्ते तिरोधानं प्रयान्तीत्यर्थः ॥ १८ ॥

ननु ब्रह्मण प्रतिदिन प्रत्यवान्तरकल्प प्राणिपटलस्याभिनवत्वेन पूर्वकल्पकृतपुण्यपापकमेणा निष्फलत्वादिदानीं प्रकृतकर्मणो ऽपि तथात्वात् बन्धमोक्षवत् प्राणिपटलस्याभावादेव व्यवस्थाहेतुर्कर्मोपासनाज्ञानकाण्डानां साफल्यस्य वैरल्य स्यादित्याशङ्क्य प्रकटितदोषपूगपरिहारार्थं ससारिणा वैराग्यसपादनार्थं च प्रतिकल्प प्राणिपटल त्वेकमेवाविद्याकामकर्मवशादाविर्भावतिरोभावौ पुन पुनरनुभवतीति स्फोरयति—

**भूतग्रामः स एवायं भूत्वा भूत्वा प्रलीयते ।**

**रात्र्यागमे ऽवशः पार्थ प्रभवत्यहरागमे ॥ १९ ॥**

भूतग्राम इति । हे पार्थ ! य प्राणिनिचय पूर्वकल्पे स्थित सो ऽयं भूतग्राम एव ब्रह्मण पितामहस्याहरागमे भूत्वा भूत्वा पुनस्तद्रात्र्यागमे प्रलीयते । पुनरहरागमे ऽवशः अस्वाधीनः सन् प्रभवति उत्पद्यते । एव प्रत्यवान्तरकल्पादौ भूतग्रामस्यैकत्वात् नोक्तदोषपटलावकाशो नापि काण्डत्रयवैयर्थ्यमिति भावः ॥ १९ ॥

एव ब्रह्मलोकादीनामनित्यत्व प्रतिपाद्य तद्विपरीतत्वेन ब्रह्मात्मलोकस्य स्वस्य परमार्थनित्यत्व प्रकटयति—पर इति द्वाभ्याम् ।

**परस्तस्मात्तु भावो ऽन्यो व्यक्तो ऽव्यक्तात्सनातनः ।**

**यः स सर्वेषु भूतेषु नश्यत्सु न विनश्यति ॥ २० ॥**

पर इति । तस्मात्पूर्वोक्तभूतग्रामबीजभूतादव्यक्तात् परत्वेन विभा-  
नात् पर । तत्परत्व कथमित्यत्र तद्विलक्षणत्वादित्याह—अन्य इति ।  
तस्यापि व्यक्तत्वात्तदन्यत्व कुत इति तत्राह—अव्यक्त इति । करण-  
ग्रामागोचरत्वादिदानीं तनस्य तवाव्यक्तत्व कुत इति तत्राह सनातन इति ।

आदिमभ्यान्तशून्यत्वेन प्रसिद्धस्य भूमात्मनोऽव्यक्तत्वादेव विशेषणविशिष्ट-  
सनातनो यो भावो वर्तते सोऽयं मद्भावो ब्रह्मादिस्तम्बान्तेषु सर्वेषु भूतेषु  
नश्यत्स्वपि न विनश्यति परमार्थसत्यत्वादित्यर्थः ॥ २० ॥

पूर्वोक्तो योऽव्यक्तो भावः तस्याक्षरत्वसाधयति-

**अव्यक्तोऽक्षर इत्युक्तस्तमाहुः परमां गतिम् ।**

**यं प्राप्य न निवर्तन्ते तद्धाम परमं मम ॥ २१ ॥**

अव्यक्त इति । ‘न चक्षुषा गृह्यते नापि वाचा नान्यैर्देवैस्तपमा-  
कर्मणा वा’ इत्यादिश्रुत्या करणग्रामाग्राह्यत्वेन ‘अव्यक्तोऽयमचिन्त्यो  
ऽयमविकार्योऽयमुच्यते’ इत्यादिना च योऽव्यक्तः परमात्मा निर्दिष्ट-  
पुनः स एव ‘येनाक्षरं पुरुषं वेद सत्यं तथाऽक्षरात्संभवतीह विश्वम्’  
इत्यादिश्रुत्या परमाक्षर इत्युक्तः । परमाक्षरात् परमा गतिरन्येति तत्राह—  
परमेति । यो मद्भावोऽव्यक्तोऽक्षर इत्युक्तः तमेवाव्यक्ताक्षरशब्दार्थं  
परमात्मानं मुक्तपूगप्राप्यत्वेन परमामुत्कृष्टां गतिं विदेहमुक्तिमाहुः, ब्रह्मात्म-  
निष्ठा इति शेषः । ‘पुरुषान्न परं किञ्चित्सा काष्ठा सा परा गतिः’ इति  
श्रुतेः । कथं पुनस्ते परगतिवमित्यत्र सूरिबृन्दप्राप्यत्वात्तदुपपद्यत इत्याह—  
यमिति । ‘स यश्चायं पुरुषे, यश्चासावादित्यं, स एकः’ ‘त्वंब्रह्मासि’  
‘अहं ब्रह्मास्मि’ ‘आवयोरन्तरं न विद्यते’ ‘त्वमेवाहमहमेव त्वम्’ इत्यादि-  
श्रुत्यनुरोधेन सूर्यादौ प्रौढप्रकाशत्वेन यन्निष्कलं चैतन्यं वर्तते तदेवाहमहमेव  
ब्रह्मेति ये पश्यन्ति ते सूरयो यः प्रत्यगभेदेन प्राप्यं न निवर्तन्ते न  
पुनर्जन्मं लभन्ते स्वभेदेन पुनर्जन्मादिहेतुस्वाज्ञानाभावात् तदेव मम  
विष्णोः परममुत्कृष्टं धाम स्वरूपत्वात् । यत एवमतोऽहमेव सूरिणां परमा  
गतिरित्यर्थः ।

‘तद्विष्णो परम पद सदा पश्यन्ति सूरय । दिवीव चक्षुराततम् ।  
तद्विप्रासो विपन्यवो जागृवास समिन्धते । विष्णोर्यत्परम पदम् ।’

इति श्रुते ॥ ११ ॥

सर्वोपेयत्वेन सूरिपटलप्राप्तावुपाय क इत्यपेक्षाया यथोक्ता ऽनन्य-  
भक्तिरेवाकुण्ठित उपाय इत्याचष्टे—

**पुरुषः स परः पार्थ भक्त्या लभ्यस्त्वनन्यया ।**

**यस्यान्तःस्थानि भूतानि येन सर्वमिदं ततम् ॥ २२ ॥**

पुरुष इति । हे पार्थ ! चेतनाचेतनात्मकानि भूतानि यस्य  
परमकारणस्यान्त स्थानि स्वाविद्याकार्यत्वात् कार्यस्य कारणान्त पातित्वात् ।  
कुण्डे बद्धवत् कार्यजात कारणे ऽन्तर्भवतु, कार्यदशाया कारणस्य  
तदन्तर्भावात् तद्व्यापकत्वं कुत इति तत्राह—ततमिति । कार्यदशायामपि  
परिदृश्यमानमनृतजडदुःखात्मक सर्व कार्यजात जगद्येन परमकारणत्वेन  
प्रसिद्धसच्चिदानन्दरूपेण पुरुषेण मृदा घटादिकमिव ततं व्याप्तं कबलित-  
मित्यर्थः । ‘वृक्ष इव स्तब्धो दिवि तिष्ठत्येकस्तेनेद पूर्ण पुरुषेण सर्वम्’ इति  
श्रुते । कार्यकारणयोर्व्याप्यव्यापकत्वोक्त्या व्याप्यनिष्ठविकारस्य व्यापक-  
गतत्वात् व्यापकस्याप्यनृतजडदुःखत्व स्यादिति तत्राह—पर इति । य  
सर्वाधिष्ठान येन सर्वं तत म पुरि शयनात् पूर्णत्वाद्वा स्वकार्यव्यापक पुरुष  
पर अनुवृत्तरज्ज्वादिव्यावृत्तसर्पादिवत् सर्वानुवृत्ते व्यापके कारणात्मनि  
व्यावृत्तस्य व्याप्यस्य कार्यजातस्यानुवृत्तातिरेकाभावप्रमाणान्मिथ्याभूतव्या-  
प्यनिष्ठविकार परमार्थसत्ये व्यापके कथं सेद्बु पारयति ‘यत एवमत  
सर्वस्मात्पुरुष पर इत्यर्थः । ‘अन्यदेव तद्विदितादथो अविदितादधि<sup>१</sup>’

‘सर्वस्य साक्षी तत सर्वस्मादन्यो विलक्षण’ इत्यादिश्रुते । पुरुषस्य विदिताविदितात् परत्वेन तत्प्राप्त्युपायस्य मृग्यत्वात् तदुपलब्धि कथमिति तत्राह—भक्त्येति । किरूपा सा भक्ति । मत्तस्त्वमुत्कृष्ट त्वत्तोऽहमपकृष्ट इति सेव्यसेवकरूपा । तस्या अपि विदितत्वात् तल्लभ्यत्व कुत इति तत्राह— अनन्ययेति । ज्मादिदमन्यदह जीवोऽन्य , आवयो कारणमीश्वरोऽन्य , सेव्योऽय सेवकोऽहमित्याद्यन्यभावविकलया अनन्यया स्वव्यतिरिक्तान्य- शून्यो वासुदेवोऽहमहमेव वासुदेव इत्येवरूपया मद्भावापन्नया युक्तया भक्त्यैव लभ्य । तस्या भक्ते विदिताविदितदोषास्पृष्टत्वात् तयैव लभ्य इत्यर्थः ।

‘असाधनमसाध्य यत्त्रिपाद्विभवक मह ।

तत्कथं भेदधीवेद्यं विना तद्रूपभावनाम् ॥’

इति नैष्कर्म्यसिद्धिकारवचनात् ॥ २२ ॥

प्रत्यगभिन्नब्रह्मज्ञानात्परमपुरुषप्राप्तिरुक्ता । न च तादृश ज्ञानमर्चि-  
रादि द्वारमपेक्षते, तस्य स्वफलप्राप्तौ साधनान्तरासहत्वात् ‘ब्रह्म वेद ब्रह्मैव  
भवति’ इत्यादिश्रुत्या वेदनान्तरसाधनाभावश्रवणात्तथाऽपि विद्वानुत्कर्म्य  
ब्रह्मभावमुपैतीति चेन्न , विदुषो गत्युत्क्रान्तिनिषेधश्रवणात्, ‘न तस्य प्राणा  
उत्क्रामन्त्यत्रैव समवलीयन्ते, ब्रह्मैव सन् ब्रह्माप्येति’ इत्यादिश्रुते । तथा  
सति ‘तद्य इत्थं विदुर्ये चेमेऽरण्ये श्रद्धा तप इत्युपासते तेऽर्चिषमभि  
सभवन्त्यर्चिषोऽहरह आर्प्यमाणपक्षमापूर्यमाणपक्षाद्यान् षडुदङ्घ्रेति मासा-  
स्तान्मासेभ्यः सवत्सरः सवत्सरादादित्यमादित्याच्चन्द्रमसः चन्द्रमसो विद्युतः  
तत्पुरुषोऽमानवः स एनान् ब्रह्म गमयत्येष देवयानं पन्था इत्यथ इमे ग्राम-  
इष्टापूर्ते दत्तमित्युपासते ते धूममभि सभवन्ति धूमाद्रात्रि रात्रेरपरपक्षमपर-  
पक्षाद्यान् षड् दक्षिणेति मासास्तात्रैते सवत्सरमभि प्राप्नुवन्ति मासेभ्यः.



पितृलोक पितृलोकादाकाशमाकाशाच्चन्द्रमसमेष सोमो राजा त देवाना-  
मन्न त देवा भक्षयन्ति तस्मिन् यावत्सपातमुषित्वा ऽथैतमेवाध्वान पुनर्नि-  
वर्तन्ते' इति देवपितृमार्गसद्भावप्रमाणभूतश्रुते का गतिरित्याकाङ्क्षाया  
निष्कलप्रत्यगभिन्नब्रह्मचरमसाक्षात्कारहेतुसम्यग्ज्ञानिषु 'मार्गद्वयप्रमाणभूतश्रुति-  
गतिकुण्ठने ऽपि सकलब्रह्मप्राप्त्युपायशरणेऽपि पूर्वादिकर्मानुष्ठायिषु च  
मार्गद्वयप्रमाणभूता श्रुति गतिमर्हतीति व्याचष्टे—

**यत्र काले त्वनावृत्तिमावृत्तिं चैव योगिनः ।**

**प्रयाता यान्ति तं कालं वक्ष्यामि भरतर्षभ ॥ २३ ॥**

यत्रेति । ह भरतर्षभ । यत्र कालाभिमानिदेवताऽनुगृहीतकाले तु  
प्रयाता मृता योगिनो ऽयोगिनश्चानावृत्तिमपुनर्जन्मावृत्ति पुनर्जन्म च यान्ति  
त काल कालाभिमानिदेवतासहित वक्ष्यामि । न च कालशब्देन दक्षिणो-  
त्तरायणकालविशेषो भवेदिति वाच्यम् । दक्षिणोत्तरायणयोर्मृतानामप्युपासना-  
तारतम्यत फलतारतम्यसमवात् कालशब्देन कालाभिमानिनीभिरातिवाहिक-  
देवताभि प्रापणीयमार्गो भवितुमर्हतीत्यर्थ ॥ २३ ॥

‘अनावृत्तिमावृत्तिं प्रयाता यान्ति’ इत्यत्र मार्गद्वय निर्दिष्टम् । तत्र  
यथोक्तज्ञानविकलत्वे ऽपि स्वाश्रमाचारसपन्नाना यतीना हठादियोगिना  
निष्कामकर्मानुष्ठातृणा च क्रममुक्तिद्वारमर्चिरादिमार्गमाह—

**अग्निर्ज्योतिरहः शुक्लः षण्मासा उत्तरायणम् ।**

**तत्र प्रयाता गच्छन्ति ब्रह्म ब्रह्मविदो जनाः ॥ २४ ॥**

अग्निरिति । अग्नि कालाभिमानिन्यातिवाहिकी देवता । तथा  
ज्योतिरर्चिरभिमानिन्यातिवाहिकी देवता । आतिवाहिकीशब्द सर्वत्रानुष-

ज्यते । तथा अहरहरभिमानीनी देवता । शुक्ल शुक्लपक्षाभिमानीनी देवता । षण्मासा उत्तरायणमित्यत्राप्युत्तरायणाभिमानीन्यातिवाहिकी देवतोच्यते । तत्र पूर्वोक्तदेवतोपलक्षिते सुषुम्णामार्गगम्यार्चिरादिमार्गे प्रणवयोगकर्मोपासनाभि सगुणब्रह्मविद<sup>१</sup> सकलब्रह्मशरणा सन्यासिनो योगिन कर्मिणश्च प्रयाता सन्त त्रिष्कल ब्रह्म क्रमेण गच्छन्ति,

‘शत चैका च हृदयस्य नाड्यस्तासा मूर्धानमभि नि सृतैका ।  
तयोर्ध्वमायन्नमृतत्वमेति विष्वङ्ङन्या उत्क्रमणे भवन्ति<sup>१</sup> ॥’

इति श्रुते । तत्रोक्तामृतत्वमापेक्षिकमित्यर्थ ॥ २४ ॥

धूमादिमार्गस्य पुनरावृत्तिहेतुत्वेन तन्निरूपणमकिचित्करमित्यत्र धूमादिमार्गस्य गतागतत्वादार्चिरादिमार्गस्य पुनर्निर्गमनाभावात् धूमादिमार्गापेक्षया ऽर्चिरादिमार्गो महीयानिति स्तोतुं धूमादिमार्गस्यापि वक्तव्यत्वान्नाकिचित्करतेत्याह—

**धूमो रात्रिस्तथा कृष्णः षण्मासा दक्षिणायनम् ।**

**तत्र चान्द्रमसं ज्योतिर्योगी प्राप्य निवर्तते ॥ २५ ॥**

धूम इति । धूमो रात्रि कृष्णपक्ष षण्मासा दक्षिणायनमित्यत्र पूर्ववत्तत्तदभिमानीन्यातिवाहिकी देवतोच्यते । तत्राप्यातिवाहिकीदेवतासहित धूमादिमार्गमालम्ब्य गच्छन्निष्ठापूर्तादिकर्मकृद्योगी चन्द्रमसि भव चान्द्रमस ज्योति स्वकृतकर्मफल प्राप्यानुभूय तद्भोगक्षये पुनर्निवर्तते, तद्भोगक्षयस्य सावशेषत्वात्, शेषकर्मणा बीजभूतेन सहाकाशवायुधूमाभ्रमेघवृष्टिद्वारा भूमि प्रविश्य ब्रीह्याद्यन्नभावमुपेत्य सस्कारत प्राणिजठर प्रविश्य तत शुक्ल-

रूपेण रमणीययोनिं पापकर्मप्राचुर्यतो नीचयोनि वा प्रविश्य यथोक्तकाले जन्म लब्ध्वा पूर्ववासनया पुनरपि शुभाशुभादि कर्म कृत्वा तत्फलमनुभूय घटीयन्त्रवदविश्रान्तो भवति । क्षुद्रकर्मकारी चेत्तदा धूमादिमार्गतो गमना-गमन विना मशकादिरूपेण भूत्वा भूत्वा पदे पदे म्रियते । ततो ऽपि क्रूरकर्मकारी यदि तदा कल्पपर्यन्तस्थापिपाषाणादिभावमुपैति । यत एवमतो विवेकिना धूमादिमार्गो जुगुप्सितव्य इत्यर्थः । ‘यथेतमाकाश-माकाशाद्वायु वायुर्भूत्वा धूमो भवति, धूमो भूत्वा ऽग्नौ भवति, अग्नौ भूत्वा मेघो भवति, मेघो भूत्वा प्रवर्षति, त इह व्रीहियवा ओषधिवन-स्पतयस्तिलमाषा इति जायन्ते ऽतो वै खलु दुर्निष्प्रपतर यो यो ह्यन्नमत्ति यो रेतः सिञ्चति तद्भूय एव भवति । तद्य इह रमणीयचरणा अभ्याशो ह यत्ते रमणीया योनिमापद्येरन् ब्राह्मणयोनिं वा क्षत्रिययोनि वा वैश्ययोनि वा, ऽथ य इह कपूयचरणा अभ्याशो ह यत्ते कपूया योनिमा-पद्येरञ्श्वयोनि वा सूकरयोनि वा चाण्डालयोनि वा । अथैतयो पथोर्न कतरेणचन तानीमानि क्षुद्राण्यसकृदावर्तीनि भूतानि भवन्ति, जायस्व म्रियस्वेत्येतत्तृतीय स्थान तेनासौ लोको न संपूर्यते, तस्माज्जुगुप्सेत<sup>१</sup>’ इति श्रुते ॥ २५ ॥

सकलब्रह्मशरणाना रात्रिकृष्णपक्षदक्षिणायनमरणतो ब्रह्मप्राप्त्यभावे प्राप्ते तत्राभ्यादिशब्दा तदभिमानिदेवतावाचका इति वक्तु मार्गद्वयस्य नित्यत्व साधयति—

**शुक्लकृष्णे गती ह्येते जगतः शाश्वते मते ।**

**एकया यात्यनावृत्तिमन्यया ऽऽवर्तते पुनः ॥ २६ ॥**

शुक्लकृष्णे इति । अर्चिरादिगतिं शुक्ला प्रकाशप्राचुर्यात्, धूमादि-  
गति कृष्णा तम.प्राचुर्यात् । एते शुक्लकृष्णे गती अर्चिरादिधूमादि-  
मार्गौ योग्ययोगिजुष्टजगत शाश्वते अनादी इति मते निश्चिते । न चाना-  
देरन्तवत्त्व कुत इति वाच्यम् । तद्गतानादित्वस्यापेक्षिकत्वात् स्वाज्ञानकालमा-  
रभ्य स्वज्ञानावधि ससारस्य विद्यमानवद्भानात्तदनुरोधेनानयोर्गत्योरप्यनादित्व  
स्वज्ञाने सति तद्गतानादित्वानन्तत्वयोर्मृषात्वात्, यत एवमत स्वाज्ञदृष्टि-  
मवलम्ब्यैव तयोरेकया सकलब्रह्मशरणोऽनावृत्ति क्रममुक्ति याति । अन्यया  
कृष्णया गत्या वेदोक्तेष्टापूर्तादिकर्मकर्ता त्वावर्तते पुनर्जन्म भजतीत्यर्थ ॥२६॥

एवमुक्तप्रकारेण मार्गद्वययाथात्म्यं यो जानाति स पूर्ववत्तत्र न  
मुह्यतीत्याह—

**नैते सृती पार्थ जानन्योगी मुह्यति कश्चन ।**

**तस्मात्सर्वेषु कालेषु योगयुक्तो भवार्जुन ॥ २७ ॥**

नैत इति । हे पार्थ । यस्मादेते ऽर्चिरादिधूमादिसृती क्रममुक्ति-  
ससारप्रापकमार्गौ यथावज्जानन् कश्चन कश्चिदपि योगी धूमादिगति-  
प्रापकससारहेतुस्वर्गादिफले तदपेक्षया सर्वोत्कृष्टार्चिरादिगतिप्राप्यक्रममुक्तौ  
वा न मुह्यति । किं तु सद्योमुक्तिहेतुसम्यग्ज्ञानसाधने प्रवर्तते । तस्मात्कारणा-  
त्त्वमपि मार्गद्वये मोहविधुरो भूत्वा सर्वेषु कालेषु प्रत्यगभिन्नब्रह्मध्यानयोग-  
युक्तो भव ॥ २७ ॥

उक्तस्वप्रापकध्यानयोगस्तुवन्नुपसहरति—

**वेदेषु यज्ञेषु तपःसु चैव**

**दानेषु यत्पुण्यफलं प्रदिष्टम् ।**

**अत्येति तत्सर्वमिदं विदित्वा**

**योगी परं स्थानमुपैति चाद्यम् ॥ २८ ॥ इति ।**

इति श्रीमद्भगवद्गीतासूपनिष० अक्षरब्रह्मयोगो नामाष्टमोऽध्याय ॥

वेदेष्विति । पवित्रपाणित्वादिनियमाधीतेषु वेदेषु तदुदितेषु यज्ञेषु साद्रुण्यतया ऽनुष्ठितेषु कायशोषणादिविविधतपसु देशकालपात्रसमर्पित-  
सर्वस्वदानेषु च शास्त्रतो यत्पुण्यफलं प्रदिष्टं देवयानादिमार्गद्वयगम्यमत्येति ।  
किं कृत्वेत्यत आह—विदित्वेति । पार्थभगवत्प्रश्नप्रतिवचनसिद्धान्तार्थं  
विदित्वा ऽनुष्ठाय प्रत्यगभिन्नब्रह्मज्ञानयोगी भूत्वा मार्गद्वयादिविभ्रममत्येती-  
त्यर्थः । तदतिक्रम्य किमुपैतीति तत्राह—स्थानमिति । किं लोकान्तरेषु  
तत्राह—परमिति । स्वाविद्याद्वयतत्कार्यविजृम्भितब्रह्मलोकादिसर्वलोकात्परत्वेन  
यद्विभातं तत्परं स्थानं विष्णोः परमं पदं विदेहकैवल्यमुपैतीत्यर्थः । किमि-  
दानीं रचितं तत्राह—आद्यमिति । यदविद्यापदतत्कार्याध्यारोपापवादवि-  
कल्पासहं त्रिपात्परब्रह्मतत्त्वं सत्तासामान्यमिति विख्यातं तदेवाद्यं स्थानम् ।  
इतिशब्दः अध्यायपरिसाप्त्यर्थः ॥ २८ ॥

चरमश्वासवेलाया यत्स्मर्तव्यं महाऽऽत्मभिः ।

तत्तारकब्रह्म मम हृदये जयतु स्वयम् ॥

इति श्रीमद्भगवद्गीताऽर्थप्रकाशिकायामष्टमोऽध्यायः ॥

## नवमो ऽध्यायः

अचिन्त्ययोगमायात पारमैश्वर्यवैभवम् ।

अनन्यभक्ते कैवल्यहेतुत्व चाह केशव ॥

अष्टमाध्यायान्ते ‘इदं विदित्वा योगी परं स्थानमुपैति चाद्यम्’  
इति यत्स्वरूपमुक्तमिदानीं तत्पारमेश्वररूपं तत्प्राप्तिहेतुज्ञानविज्ञान-  
स्वानन्यभक्ते प्रभावश्च प्रकटयितुं नवमाध्यायं श्रीभगवानुवाच—

श्रीभगवानुवाच—

इदं तु ते गुह्यतमं प्रवक्ष्याम्यनसूयवे ।

ज्ञानं विज्ञानसहितं यज्ज्ञात्वा मोक्ष्यसे ऽशुभात् ॥१॥

इदमिति । पूर्वाध्यायादौ यज्ज्ञानं मयोक्तं तदिदं तु ज्ञानं तुभ्यं  
वक्ष्यामीति योजना । तुशब्दः पूर्वोक्तज्ञानाद्वैशिष्ट्यद्योतकः । कर्मै-  
वक्ष्यसीति तत्राह—तुभ्यमिति । किं गुणविशिष्टायेति तत्राह—अनसूय-  
व इति । भूयो भूय स्वमाहाऽऽत्म्यमेव प्रकटयति भगवान्—परमकारुणिके-  
भगवति वासुदेवे मय्यनसूयवे मदुद्धारणार्थं केवलकृपयोपदिशति भगवानिति  
श्रद्धालवे तुभ्यमर्जुनाय प्रत्यगभिन्नब्रह्मज्ञानं वक्ष्यामि । तज्ज्ञानं किंविशि-  
ष्टमिति तत्राह—विज्ञानसहितमिति । यन्मया प्रकटितस्वरूपं ज्ञात्वा  
अपरोक्षीकृत्य त्वमिदानीमेव स्वाज्ञानविजृम्भितससाररूपादशुभान्मोक्ष्यसे

तज्ज्ञान विशेषानुभूत्या ज्ञायत इति विज्ञान तत्सहित तद्विशिष्टमित्यर्थ ।  
किं तद्गुह्यं तत्राह—गुह्यतममिति । कर्मकाण्डविषयकज्ञानमुत श्रुत्याचार्य-  
प्रसादलभ्य ज्ञान देहातिरिक्तप्रत्यग्ज्ञान वा गुह्यम्, उपासनाकाण्डविषयक-  
ज्ञान परमात्मपरोक्षज्ञान वा गुह्यतरम्, स्वानुभूतिपरामृष्टप्रत्यक्परैक्यसम्यग्ज्ञान  
गुह्यतमम्, अनेककोटिजन्मशोभनकर्मपरिपाकतश्चरमजन्मलभ्यत्वात् गुह्यतम-  
त्वमुपपद्यत इत्यर्थ ॥ १ ॥

श्रोतारमर्जुन वक्ष्यमाणगुह्यतमज्ञानाभिमुखीकरणाय तज्ज्ञान प्रस्तौति—

**राजविद्या राजगुह्यं पवित्रमिदमुत्तमम् ।**

**प्रत्यक्षावगमं धर्म्यं सुसुखं कर्तुमव्ययम् ॥ २ ॥**

राजेति । या प्रत्यगभिन्नब्रह्मविद्यामाश्रित्य तदितरविद्यापटल राजते  
सेय राजविद्या सर्वविद्याऽधिराजत्वात् विद्याऽन्तरेभ्यो विशिष्यते, सैवेह  
खलु प्रत्यगभिन्नब्रह्मज्ञान सर्वज्ञानेभ्यो विशिष्यत इति प्रसिद्धम् । ज्ञान्य-  
न्तरेभ्यो ब्रह्मज्ञानी विशिष्ट पूजनीयश्च यस्मिंस्तुष्टे तुष्यति सर्वमिति च

‘यं यं लोकं मनसा संविभाति

विशुद्धसत्त्वं कामयते याश्च कामान् ।

त तं लोकं जयते ताश्च कामा-

स्तस्मादात्मज्ञं ह्यर्चयेद्भूतिकाम ॥

यद्येको ब्रह्मविद् भुङ्क्ते जगत्तर्पयते ऽखिलम् ।

तस्मादन्विष्य सर्वत्र पूजनीयो विदा वर ॥’

इति श्रुतिस्मृतीतिहासपुराणेषु सर्वत्र प्रसिद्धत्वान्न गोप्यतापदमेतदर्हतीति  
तत्राह—राजगुह्यमिति । यदनधिकारिणे गोपनीयं तद्गुह्यं मन्त्रतन्त्रादिधर्म-

शास्त्ररहस्य च तदपेक्षया गोपनीयत्वेन गुह्यतमत्वात् उत्तमाधिकारिणे वक्तव्यत्वात् अत एव गुह्याना राजत्वात् राजगुह्यम् । तथा च श्रुति —

- ‘ आदौ शमदमप्रायैर्गुणै शिष्य विशोधयेत् ।  
 पश्चात्सर्वमिदं ब्रह्म शुद्धस्त्वमिति बोधयेत् ॥ ’  
 ‘ विद्यां ह वै ब्राह्मणमाजगाम गोपाय मा शेवधिष्ठेऽहमस्मि ।  
 असूयकायानृजवे शठाय मा मा ब्रूयाद्वीर्यवती तथा स्याम् ॥ ’  
 ‘ यमेवैष विद्याश्रुतमप्रमत्त मेधाविन ब्रह्मचर्योपपन्नम् ।  
 अस्मा इमामुपसन्नाय सम्यक् परीक्ष्य दद्याद्वैष्णवीमात्मनिष्ठाम् ॥ ’  
 ‘ अज्ञस्यार्धप्रबुद्धस्य सर्वं ब्रह्मेति यो वदेत् ।  
 महानरकसाम्राज्ये स तेन विनियोजित ॥ ’

इत्यादि । स्मृतिश्च ‘ न बुद्धिभेद जनयेदज्ञाना कर्मसङ्गिनाम् । ’ ‘ तानकृत्स्न-  
 विदो मन्दान् कृत्स्नविन्न विचालयेत् ’ इति । अज्ञाना पतनहेतुत्वात् तत्किमपवि-  
 त्रमिति तत्राह—पवित्रमिति । शूद्र प्रत्युपदिष्टाध्ययनवत्साधनचतुष्टयसपत्ति-  
 विकलत्वेनानधिकारिणा पतनहेतुत्वेऽपि तद्व्रतामनन्तकोटिजन्मसचयमूल-  
 स्वाज्ञानापवित्रप्राप्तकत्वात् पवित्र पुण्यकर्म तीर्थयात्राकरणस्यापि पावनहेतु-  
 त्वात् किमनेन ज्ञानेनेति तत्राह—उत्तममिति । पुण्यकर्मतीर्थयात्रादीना  
 चित्तशुद्धिपर्यवसायित्वात् । तावन्मात्रेण स्वाज्ञानापवित्रक्षालनासम्भवाच्चित्त-  
 शुद्ध्यनन्तरभाविविज्ञानोदयमात्रेण स्वाज्ञानमलादर्शनात् स्वफलप्राप्तावुपा-  
 यान्तरासहत्वाच्च पावनहेतूना ज्ञानमेवोत्तममित्यर्थः । एव केनावगम्यत इति  
 तत्राह—प्रत्यक्षेति । सुखादिवदनुभवप्रत्यक्षेणावगमोऽवगतिर्यस्य तत्प्र-  
 त्यक्षावगमम् । यद्वा, प्रत्यक्षमवगम्यत इत्यवगम स्वाज्ञानतत्कार्यनिवृत्ति-  
 लक्षण कैवल्यफल यत्तत्प्रत्यक्षावगम कर्तृकारकक्रियाफलानुवादकधर्मविरुद्ध-  
 त्वात् । प्रत्यक्षावगमत्वेऽपि नादर्तव्यमेतदिति तत्राह—धर्म्यमिति । ‘ सर्वं



कर्माखिल पार्थ ज्ञाने परिसमाप्यते' इत्यादिस्मृत्यनुरोधेन प्रत्यगभिन्नब्रह्म-  
धारणार्हे धर्मे स्वज्ञाने स्वाज्ञानविजृम्भितकर्तृकारकक्रियाफलानुवादकधर्म-  
शास्त्रानुकूलप्रवृत्तिनिवृत्तिव्यापृते परिसमाप्तत्वेन स्वप्रतियोगिधर्माभावात्  
तद्ग्रासरूपस्वधर्मादनपेतत्वाद्धर्म्यम् । अतो मुमुक्षुभिरादत्तव्यमित्यर्थः । किं  
धर्मानुष्ठानवदायाससाध्यमिति तत्राह—सुसुखमिति । न्यथा परीक्षकोप-  
देशमात्रादनर्थं रत्नं ज्ञातुं सुकरं तथा गुरूपदेशमात्रेण ब्रह्मज्ञानसाधनानुष्ठानं  
कर्तुं सुसुखं सुखसाध्यमित्यर्थः । यथा आयासतारतम्यतो भूयस्त्वमल्पत्वं च  
कर्मफलस्य श्रूयते, तथा ऽऽयासतारतम्यतो ज्ञानफलस्यापि भूयस्त्वमल्पत्वं  
च न्याय्यं वक्तुम् । निरायाससाध्यज्ञानफलस्याल्पत्वेन व्ययः स्यादित्याशङ्क-  
मानं प्रत्याह—अव्ययमिति । न स्वतः परतो वा व्ययो ऽस्तीत्यव्ययम् ।  
बहुलतरायाससाध्यधर्मतत्फलविपरीतत्वाद्नायासलब्धमपि ज्ञानफलमव्यय-  
मेवेत्यर्थः । 'अव्ययमनाद्यनन्तं तदव्ययम्' 'यद्भूतयोनिं परिपश्यन्ति  
धीराः' 'सत्यं ज्ञानमनन्तं ब्रह्म' इत्यादिश्रुते । यतो वक्ष्यमाणज्ञानमेव-  
विशेषणविशिष्टमतस्त्वया श्रद्धाभक्तिपुरःसरमनुसर्धेयमित्यर्थः ॥ २ ॥

ननु वक्ष्यमाणज्ञानस्यातिसुलभत्वेन सर्वे तदवष्टभ्य त्वामेव प्रपद्यन्ते  
यदि तदा ससारिणा मृग्यत्वात् ससारनिवर्तकशास्त्रस्य वैरल्यं स्यादित्य-  
पेक्षायाम् अशुद्धचित्तानां तत्र श्रद्धाऽनुदयेन ससारकलनाध्रौव्यात् तन्नि-  
वर्तकशास्त्रस्य नाकिचित्करतेत्याह—

**अश्रद्धधानाः पुरुषा धर्मस्यास्य परंतप ।**

**अप्राप्य मां निवर्तन्ते मृत्युसंसारवर्त्मनि ॥ ३ ॥**

अश्रद्धधाना इति । हे परंतप ! ब्रह्माहमहं ब्रह्मेति ब्रह्मात्मैक्यधारणा-  
र्हस्यास्यानन्यभक्तिलक्षणसम्यग्ज्ञानधर्मस्य विचारे प्रतिपत्तौ फले च येषां

श्रद्धा आस्तिक्यबुद्धिर्नोदिति ते अश्रद्धाणां श्रद्धाभक्तिध्यानशमादिसाधन-  
विरला इत्यर्थः । तेषां तद्वैरल्यं कुत इति तत्राह—पुरुषा इति । स्वाविद्या-  
विजृम्भिता पुरुषा, दुःखससारवेषभाषामहामोहावृतदृष्टित्वात्तेषां श्रद्धाऽऽदि-  
साधनवैरल्यं युक्तमित्यर्थः । एवविधा कुत्रासनमर्हन्तीति तत्राह—निवर्तन्त-  
इति । अश्रद्धाणां दिविशेषणविशिष्टा जन्तवो मत्प्राप्तावनन्यभक्त्यतिरिक्त-  
साधनानुष्ठाने प्रवृत्ता अपि सर्वान्तर्यामित्वेन सर्वप्रत्यक्त्वेन सर्वाधिष्ठानत्वेन  
स्वेतरसर्वासहत्वेन च वर्तमानं मामप्राप्य 'जीवापेतं वा व किलेदं म्रियते न  
जीवो म्रियते' इति श्रुतिप्रकटितामृतभावमपि जीवजातं मृतमिव करोतीति  
मृत्युस्तूलाविद्याविजृम्भितं ससारं, तद्वर्त्मनि नितरां वर्तन्ते तत्रैवासन-  
मर्हन्ति । मृत्युकबलिते ससारमार्गे सदा परिभ्रमन्तीत्यर्थः ॥ ३ ॥

वक्ष्यमाणज्ञानश्रद्धाऽश्रद्धावस्तुतिनिन्दाभ्यां श्रोतारमभिमुखीकृत्य  
यद्वक्तव्यं तज्ज्ञानं विशिनष्टि—

**मया ततमिदं सर्वं जगदव्यक्तमूर्तिना ।**

**मत्स्थानि सर्वभूतानि न चाहं तेष्ववस्थितः ॥ ४ ॥**

मयेति । परमकारणभूतेन मया चेतनाचेतनात्मकं सर्वमिदं जग-  
त्ततम् । किमस्मद्गोचरव्यक्तमूर्तिना त्वया व्याप्तम् ? नेत्याह—अव्यक्तेति ।  
भक्तेच्छोपात्तमूर्तभावस्य कारणग्रामगोचरत्वेन व्याप्त्यसम्भवात् तद्विपरीतत्वे-  
नाव्यक्ता मूर्तिर्यस्य तेनाव्यक्तमूर्तिना परमार्थनित्यनिष्कलसच्चिदानन्दरूपेण  
मया सर्वमिदं कबलितमित्यर्थः । न च निरात्मकं भूतजातं किञ्चिद्व्यवहाराय  
कल्पते । इदमस्तीदं भातीदं प्रियमिति व्यवहारास्पदत्वेन विद्यमानत्वात् सर्वं  
मदात्मकमेवेति भावः । त्वदात्मकान्यपि भूतानि किं त्वय्येव तिष्ठन्त्युत  
त्वदन्यत्रेति तत्राह—मत्स्थानीति । परमकारणभूते अव्यक्तमूर्ते मयि

तिष्ठन्तीति मत्स्थानि सर्वभूतानि चेतनाचेतनात्मकानि ब्रह्मादिस्तम्बान्तानि मत्स्थानीत्युच्यन्ते । तेषां मदात्मकत्वेन मदन्यत्र विश्रमाभावात् । यथा मृदात्मका घटशरावादयो मृत्स्था तथा त्वदात्मकानि सर्वभूतानि त्वत्स्थानि भवन्तु । घटशरावादिषु मृदिव त्वन्मयभूतेषु त्वमपि किं तिष्ठसि ? नेत्याह—  
न चेति । कार्यकारणभावमापन्नयो मूर्तेर्द्रव्ययोरितरेतराश्रयतोपपद्यते । न चामूर्तेस्य मूर्तेन सश्लेषो ऽस्ति । यथा ऽनुवृत्तव्योम्नो व्यावृत्तघटाद्यश्लेषो दृश्यते, तथा व्योम्नो ऽप्यन्तरतमत्वेन सर्वानुवृत्तस्य मम न केनचित्सश्लेषो युक्तः । तस्मात्तेषु भूतेषु न चाहमवस्थितः । यत एवमतो ऽनुवृत्तव्यावृत्तयोरितरेतराश्रयता नोपपद्यत एवेत्यर्थः ॥ ४ ॥

अव्यक्ताक्षरस्य तवामूर्तत्वेन व्यावृत्तभूतसश्लेषाभावे ऽपि सर्वानुवृत्ते त्वयि व्यावृत्तभूतजातस्य सश्लेषसंभवात् तैरसंश्लिष्टत्वं कुत इति तत्राह—

**न च मत्स्थानि भूतानि पश्य मे योगमैश्वरम् ।**

**भूतभृन्न च भूतस्थो ममात्मा भूतभावनः ॥ ५ ॥**

न चिति । न च कुण्डे बदराणीव मत्स्थानि सर्वभूतानि भवन्ति । सर्वानुवृत्ते मयि तेषां व्यावृत्तत्वेन मिथ्यात्वात् वितथावितथयो सश्लेषायोगाद्येन मे तैः सश्लेषो भवेत् । ननु मूर्तामूर्तयोः सश्लेषाभावे कथं मया ततमिदं सर्वं मत्स्थमिति विरुद्धमुच्यत इति चेत्तस्य व्यापकत्वाश्रयत्वयोरविरोधाच्च विरुद्धमित्याह—पश्य मे योगमिति । मे मम परमेश्वरस्यैश्वरयोगमवष्टितघटनाचातुर्यमवलोकय । मद्योगमायावैभवस्याप्रतर्क्यत्वात् न कश्चिद्विरोधावकाश इत्यर्थः । स्वयोगमायावैभवमेव प्रकटयति—भूतभृदिति । को ऽयं भूतभृत् ? तत्राह—ममात्मेति । स्वाविद्याऽऽवृतदृष्टीनां सोपाधिकवस्थितस्य मम परमेश्वरस्य मद्भावकबलिताद्भाववद्योगिपटलानु-

भवसिद्धो निरुपाधिक आत्मा गगनवदसङ्गो ऽपि सन् भूतानि विभर्ति  
धारयति पालयतीति भूतभृदित्युच्यते । भूतभृत्त्वे ऽपि भूताविर्भावतिरो-  
भावहेतुता कुत इति तत्राह —भूतभावन इति । स्वव्यावृत्तभूतान्याविर्भा-  
वयति तिरोभावयतीति च भूतभावन । परमार्थतो नाह भूतेषु वसामि नापि  
मयि भूतानि वसन्ति मद्ब्रह्मतिरेकेण भूतभौतिकजातशून्यत्वादानात्मप्रपञ्चो  
नास्त्येवेत्यर्थः ,

‘अनात्मेति प्रसङ्गो वा अनात्मेति मनो ऽपि वा ।

अनात्मेति जगद्धा ऽपि नास्त्यनात्मेति निश्चिनु ॥

यथैव मृन्मय कुम्भस्तद्वद्देहो ऽपि चिन्मय ।

आत्मानात्मविवेको ऽयं मुधैव क्रियते ऽबुधै ॥’

इत्यादिश्रुते ॥ ५ ॥

अस्त्वेव त्वद्भावारूढाना तेषां कृतकृत्यत्वात् । प्रकृते तावद्यथा  
देहादिजन्मस्थितिभङ्गकर्मणा जीवः श्लिष्यते, तथा त्वमपि भूतग्रामजन्म-  
स्थितिभङ्गकर्मणा श्लिष्यस इत्याकाङ्क्षायाम् ‘मया ततमिदम्’ इत्यादि-  
श्लोकद्वयेन यो ऽर्थो ऽभिहितः तमेतमर्थं दृष्टान्तेन स्पष्टयति—

यथा ऽऽकाशस्थितो नित्यं वायुः सर्वत्रगो महान् ।

तथा सर्वाणि भूतानि मत्स्थानीत्युपधारय ॥ ६ ॥

यथेति । यथा सर्वत्र गच्छतीति सर्वत्रगो वायुः परिमाणतो  
महानपि नित्यः सदा स्वोत्पत्तिस्थितिलयकाले ऽवकाशः विना कस्याप्युत्पत्त्य-  
सम्भवात् स्वोत्पत्त्याद्यवकाशहेतुत्वेन स्वकारणभूताकाशे तिष्ठतीत्याकाशस्थो  
ऽपि नाकाशेन वायुः सश्लिष्यते वायुना ऽऽकाशः वा । निरवयवत्वे-

नाकाशस्य वायुना सश्लोषाभावे ऽपि वायो सावयवत्वेनाकाशेन सश्लेष स्यादिति चेन्न, सावयवयोरिव निरवयवसावयवयो सामानाधिकरण्याभावेन सश्लेषवैरल्यस्य स्फुटत्वादिति पुरस्तादेवोक्तत्वात् । तथा सर्वाण्याकाशादीनि पञ्च महाभूतानि तथा भौतिकजातानि चाकाशस्थानीयविज्ञानात्माभिन्ने परमात्मनि मयि सश्लेषमन्तरेण तिष्ठन्तीति मत्स्थानीत्युपधारयावधारय, निश्चिन्वित्यर्थ ॥ ६ ॥

स्वस्यासङ्गत्वे ऽपि योगमायया जगत्स्थितिहेतुता यथोपपद्यते तथा सृष्टिप्रलयहेतुता ऽप्युपपद्यत इत्याह —

**सर्वभूतानि कौन्तेय प्रकृतिं यान्ति मामिकाम् ।**

**कल्पक्षये पुनस्तानि कल्पादौ विसृजाम्यहम् ॥ ७ ॥**

सर्वेति । हे कौन्तेय । कल्पक्षये प्रलयकाले सर्वभूतान्याकाशादि-भूतभौतिकजातानि मामिका मदधीनत्वेनास्वतन्त्रा त्रिगुणात्मिका प्रकृति यान्ति, जडप्रकृतौ विलीयन्त इत्यर्थ । कल्पक्षये भूतानि प्रकृति यान्ति चेत् कल्पादौ भूतानि स्वयमेव प्रकृतित एवोत्पद्येरन्, किं स्वप्रकृत्यतिरिक्त-कारणताकल्पनेनेत्यत आह—विसृजामीति । कल्पादौ सृष्टिकाले पुनस्तान्याकाशादीनि भूतभौतिकजातानि विशेषेण सृजामि । भूताना प्रकृतिवशगत्वेन प्रकृतेर्जडत्वेन च तयोराविर्भावतिरोभावकारणमहमेवेत्यर्थ ॥ ७ ॥

प्रकृतेर्जडत्वात् भूताना चेतनत्वे ऽपि प्रकृतिपरतन्त्रत्वादीश्वरस्यापि स्वेतरवस्तुशून्यत्वेन कार्यकारणताऽनुपपत्तेरित्येव प्राप्ते, तत्रोच्यते । परमेश्वरस्य स्वेतरवस्तुशून्यत्वे ऽपि प्रकृत्यवष्टम्भत कार्यत्व कारणत्व चोपपद्यत इत्याह—

**प्रकृतिं स्वामवष्टभ्य विसृजामि पुनः पुनः ।**

**भूतग्राममिमं कृत्स्नमवशं प्रकृतेर्वशात् ॥ ८ ॥**

प्रकृतिमिति । स्वेतरवस्त्वन्तरशून्य परमेश्वरोऽप्यहं स्वा स्वाधीना प्रकृतिमवष्टभ्याधिष्ठाय प्रलयकाले मदीयप्रकृतौ प्रलीन स्वाज्ञानतत्कार्यस्वभावरूपा प्रकृतिस्तद्वशात् तत्पारतन्त्र्यात् अवशमस्वतन्त्र कृत्स्नमिमं चतुर्विधं भूतग्राममनादिससारे विशेषेण सृजामि । कदा ? पुन पुन प्रतिकल्पमित्यर्थः । वीप्सात् ससारस्यानादित्वं द्योत्यते ॥ ८ ॥

स्वाज्ञानपरवशं भूतग्रामं विषमं विदधतस्तव तत्तद्धर्मादिसम्बन्धतो जीववदनीश्वरत्वं किं न स्यादित्याकाङ्क्षायामाह-

**न च मां तानि कर्माणि निबध्नन्ति धनंजय ।**

**उदासीनवदासीनमसक्तं तेषु कर्मसु ॥ ९ ॥**

न चेति । हे धनजय ! यद्भूतग्रामकृतपुण्यपापवासनाऽनुरोधिविषमसृष्टिनिमित्तकर्मलेपतो जीववदनीश्वरत्वं मयि शङ्कसे तानि कर्माणि न च मां निबध्नन्ति । विषमं कर्म कुर्वतः तत्प्रयुक्तो बन्धः स्यादिति शङ्कमानः प्रत्याह—असक्तमिति । तेषु विषमसृष्टिहेतुषु पुण्यपापकर्मसु करोमीदं कर्म ममेदमिति च कर्तृत्वाद्यभिमानविकलत्वादसक्तमसङ्गोदासीनस्वभावः परमेश्वरः तानि कर्माणि कथं बध्नीयुः ? तत्कथमिति तत्राह—आसीनमिति । यथा कश्चिदुदासीनो विवदमानयोर्हानिं वृद्धिं वा प्रपन्नयोरप्युपेक्षको निर्विकारो भवति, तथा कूटस्थरूपेणासीनः नित्यशुद्धबुद्ध्यापरिमितानन्दं फलं फलवन्ति कर्माणि स्पृष्टुमपि न पारयन्तीत्यर्थः । एवमद्वावारूढस्य यस्य कस्यचित्फलकामनाकर्तृत्वाभिमानाभावो धर्माधर्माक्षेपे कारणमिति भावः ॥ ९ ॥

तवेश्वरस्य जगत्स्रष्टृत्व तत्रोदासीनत्व च तम प्रकाशवद्विरुद्धमित्या-  
शङ्क्याह—

**मया ऽध्यक्षेण प्रकृतिः सूयते सचराचरम् ।**

**हेतुना ऽनेन कौन्तेय जगद्विपरिवर्तते ॥ १० ॥**

मयेति । हे कौन्तेय ! ‘कर्माध्यक्ष सर्वभूताधिवास’ ‘यो  
अस्याध्यक्ष परमे व्योमन्’ इत्यादिश्रुतिषु सर्वेषा सर्वकर्मफलदातृत्वेन  
चेतनाचेतनात्मकविश्वाधिष्ठानत्वेन च प्रसिद्धेन मया अध्यक्षेण निर्विकारतया  
निमित्तभूतेन स्वाज्ञदृष्ट्या ऽनाद्यनिर्वचनीया प्रकृति सचराचर जगत् सूयते  
उत्पादयतीत्यनेन मदधिष्ठानहेतुना सचराचरमिदं जगत्पश्यामि शृणोमि  
सुखासुखमनुभवामि किञ्चिज्जानामि न जानामीत्येवरूपेण विपरिवर्तते,  
पौन पुन्येन भूत्वा भूत्वा ससारचक्रे परिभ्रमति । लोहव्यापारहेत्वय-  
स्कान्तवन्ममेश्वरस्य सनिधिमात्राधिष्ठातृत्वात् जगत्कर्तृत्व तत्रोदासीनत्व  
चाविरुद्धम्, वस्तुत उभयाभावादिति भावः ॥ १० ॥

ननु ‘एको देव सर्वभूतेषु गूढ सर्वव्यापी सर्वभूतान्तरात्मा’ इत्यादि-  
श्रुत्या अद्वैतपरमानन्दस्वरूपेण सर्वात्मभूतमपि त्वा ज्ञात्वा कुतो न भजन्ती-  
त्याकाङ्क्षायामाह—अवजानन्तीति द्वाभ्याम् ।

**अवजानन्ति मां मूढा मानुषीं तनुमाश्रितम् ।**

**परं भावमजानन्तो मम भूतमहेश्वरम् ॥ ११ ॥**

अवजानन्तीति । मूलाज्ञानदृढपटावृता देहादावात्मात्मीयाभिमाना-  
रूढा मूढा पुरुषाधमा प्रत्यगभिन्नब्रह्मरूपिणो मम स्वाविद्याद्वयतत्कार्यजा-  
तात् परं भावं नित्यशुद्धबुद्धमुक्तपरमानन्दस्वभाव सर्वेषामाकाशादिभूताना-

मन्तरतमत्वेन प्रसिद्ध भक्तपूगस्त्रपदप्राप्तिहेतु सकल भाव च अजानन्त सन्त सर्वेषा ब्रह्मादिस्तम्बान्तभूताना महान्तमीश्वर मा तूलाविद्याविजृम्भिता मानुषी तनुमाश्रित मत्वा केवलमनुष्यो ऽयमित्यवजानन्त्यवज्ञा परिभव च कुर्वन्ति । मदवज्ञादोषेण मामज्ञात्वा ससरन्तीत्यर्थ ॥ ११ ॥

ईश्वरावज्ञानात्तेषा किं भवतीति तत्राह —

**मोघाशा मोघकर्माणो मोघज्ञाना विचेतसः ।**

**राक्षसीमासुरीं चैव प्रकृतिं मोहिनीं श्रिताः ॥ १२ ॥**

मोघेति । मद्भिन्नदेवता क्षिप्रफल दास्यति इत्येव मोघा आशा आशिषो येषा ते मोघाशा भवन्ति, परमार्थफलबहिष्कृतत्वात् । त्वा परिभव कुर्वतामपि नित्यनैमित्तिककर्मानुष्ठानादमोघाशा स्युरिति तत्राह—मोघेति । मदवज्ञा-दोषतो मोघानि नित्यनैमित्तिककर्माणि येषा ते मोघकर्माण मद्भावविकलकर्माणा बन्धहेतुत्वात् । मोघकर्माणो ऽपि शास्त्रार्थपरिज्ञानात् सफलाशा स्युरिति तत्राह—मोघेति । तथा मदवज्ञादोषेण मोघ व्यर्थ शास्त्रार्थपरिज्ञान येषा ते मोघज्ञाना कुतर्कतो विपरीतभावनादोषदुष्टत्वात् कुतर्कबलेन तेषामाशा सफला भवेदिति तत्राह—विचेतस इति । पुरुषार्थान्तरे ऽपि विक्षिप्त चेतो येषा ते विचेतस । मद्भावविकलाना विक्षेपस्य ध्रौव्यात् न केवलमुक्तदोष तेषाम्, किं तु वर्तमानदेहपातानन्तर निवृष्टयोनिप्राप्ति निरङ्कुशेत्याह—श्रिता इति । छिन्धि भिन्धि पिव खादेति रक्षसामिय राक्षसी परम्ब परदारानपहरेत्याद्यसुराणामियमासुरी, तामेवरूपा मोहिनीं महामोहकरीं प्रकृतिं स्वभावमाश्रिता भवन्ति । कदा ऽपि ते मा न भजन्तीत्यर्थ ॥ १२ ॥

के त्वामुक्तलक्षण भजन्तीत्याकाङ्क्षाया श्रद्धाया मद्भक्ता इत्याह—  
महाऽऽत्मान इति द्वाभ्याम्—



**महाऽऽत्मानस्तु मां पार्थ दैवीं प्रकृतिमाश्रिताः ।**

**भजन्त्यनन्यमनसो ज्ञात्वा भूतादिमव्ययम् ॥ १३ ॥**

महाऽऽत्मान इति । हे पार्थ ! मदाराधनलक्षणनिष्कामकर्मानुष्ठानतो महान्विशुद्ध आत्मा ऽन्तःकरणे येषां ते महाऽऽत्मानः । तुल्यवदतो महदपरिच्छिन्नब्रह्मात्मभावारोहेच्छा द्योत्यते । साधनचतुष्टयसपन्ना पुरुषा 'अभयसत्त्वसशुद्धिः' इत्यादिवक्ष्यमाणलक्षणा देवानां प्रकृतिः दैवीं प्रकृतिं शमदमदयाश्रद्धाऽऽदिस्वभावमाश्रिताः सन्तः अनन्यमनसः प्रत्यगनन्यत्वेन विद्यमाने परमपुरुषे मयि मनो येषां ते अनन्यमनसो भूत्वा परमकारणत्वेन महदादिभूतानामादि महासत्तास्वभावत्वादव्ययं मां श्रुत्याचार्य्यदिनकरानुगृहीतवेदान्तज्ञानदृष्ट्या ज्ञात्वा अपरोक्षीकृत्य प्रत्यगभेदेन भजन्ति सेवन्ति इत्यर्थः ॥ १३ ॥

एवं भजता भजनप्रकारमाह—सततमिति द्वाभ्याम्—

**सततं कीर्तयन्तो मां यतन्तश्च दृढव्रताः ।**

**नमस्यन्तश्च मां भक्त्या नित्ययुक्ता उपासते ॥ १४ ॥**

सततमिति । केचिदनन्यभक्त्या साधनचतुष्टयसपत्नौ नित्ययुक्ता सन्यासिनः प्रणवमहावाक्यैः प्रत्यगभिन्नब्रह्मरूपवासुदेवं मां कीर्तयन्तस्तुवन्तः सन्तः उपासते । केचिदनन्यभक्त्या स्वेन्द्रियद्वयनिग्रहे नित्ययुक्ता वानप्रस्थाद्विविधब्रह्मचर्यमेव दृढव्रतं येषां ते दृढव्रता भूत्वा सर्वकर्मसन्यासलक्षणप्रत्यगभिन्नब्रह्मनिष्ठामारोढुं यतन्तो यत्नं कुर्वन्तः सर्वभूतगुहाशयमाम् उपासते । केचिन्निरतिशयप्रेमलक्षणभक्त्या नित्ययुक्ता परमैकान्तिनो भागवता सर्वस्वरूपिणं मां सर्वत्र पश्यन्तो नमस्यन्तश्चोपासते ।

‘ ईश्वरो जीवरूपेण प्रविष्टो भगवानिति ।  
प्रणमेद्दण्डवद्भूमावाश्वचण्डालगोखरम् ॥ ’

इति श्रुते ॥ १४ ॥

पूर्वोक्ताधिकारिण केन प्रकारेण त्वामुपासत इति तत्राह—

**ज्ञानयज्ञेन चाप्यन्ये यजन्तो मामुपासते ।**

**एकत्वेन पृथक्त्वेन बहुधा विश्वतोमुखम् ॥ १५ ॥**

ज्ञानेति । उत्तमाधिकारिण केचिदन्ये सर्वकर्मसंन्यासलक्षणब्रह्म-  
निष्ठार्हा संन्यासिन प्रत्यगब्रह्मणोरेकत्वेन वासुदेवः सर्वमिति सर्वात्मैकत्व-  
दर्शन ज्ञान तदेव यज्ञ तेन ज्ञानयज्ञेन यजन्त अनुसधान कुर्वन्त सन्तो  
मामद्वैतभावनयोपासते । चापिशब्दाभ्या प्रत्यगब्रह्मणोरभेदभावना द्योत्यते ।  
तेषा कुत्रापि द्वैतभान न भातीत्यर्थ । मध्यमाधिकारिण कथमुपासत  
इति तत्राह—पृथक्त्वेनेति । केचिन्मध्यमाधिकारिणो यो ऽसौ भगवान्  
विष्णु सो ऽयमादित्यचन्द्रादिरूपेणावस्थित इति पृथक्त्वेनोपासते ।  
मन्दाधिकारिण कथमुपासत इति तत्राह—बहुधेति । केचिन्मन्दाधि-  
कारिणो बहुधा बहुप्रकारेण विश्वतोमुख विराड्भाव प्रतिपद्य चेतनाचेतनेषु  
भगवानेक एवावस्थित इत्युपासते, ‘एको देवो बहुधा सनिविष्ट ’ इति  
श्रुते ॥ १५ ॥

एकस्त्व बहुधा कथमुपास्यो भवसीति तत्राह—अहमिति चतुर्भि ।

**अहं क्रतुरहं यज्ञः स्वधा ऽहमहमौषधम् ।**

**मन्त्रो ऽहमहमेवाज्यमहमग्निरहं हुतम् ॥ १६ ॥**

अहमिति । अग्निष्टोमादि श्रौत कर्माहमेवेत्याह—ऋतुरिति । स्मृत्युक्त पञ्चयज्ञादिक कर्माहमेवेत्याह—यज्ञ इति । श्राद्धादिक कर्माहमेवेत्याह—स्वधेति । ओषधिभवमन्न भेषज वा ऽहमेवेत्याह—औषधमिति । पितृदेवतोद्देशेन येन हविर्दीयते स याज्यापुरोऽमुवाक्यावहमेवेत्याह—मन्त्र इति । मन्तार त्रायत इति मन्त्र , मनोव्यापाराधीनत्वात् । होमसाधनद्रव्यमहमित्याह—आज्यमिति । आहवनीयादिरहमिति विशिनष्टि—अग्निरिति । हवनक्रिया ऽप्यहमित्यादिशति—हुतमिति । क्रियाकारकफलादिक मदतिरिक्त नास्तीत्यर्थ ॥ १६ ॥

इतश्च सर्वात्मकत्व स्फोरयति—

**पिता ऽहमस्य जगतो माता धाता पितामहः ।**

**वेद्यं पवित्रमोकार ऋक्साम यजुरेव च ॥ १७ ॥**

पितेति । परिदृश्यमानस्य चराचरात्मकस्यास्य जगत कारणमहमित्याह—पिता जनयिता निमित्तकारणम्, माता जनयिष्युपादानकारणम्, अभिन्ननिमित्तोपादानकारणमहमित्यर्थ । सर्वकर्मफलप्रदाता कर्माध्यक्षो ऽहमेवेत्याह—धानेति । हिरण्यगर्भो ऽप्यहमित्याह—पितामह इति । मुमुक्षुकोटिवेदितव्यमहमित्याह—वेद्यमिति । पापपटलशोषकपुण्यतीर्थादिरहमित्याह—पवित्रमिति । वेद्यब्रह्मवेदनसाधनमहमित्याह—ओकार इति । तत्प्रमाणमप्यहमित्याह—ऋगिति । ऋक्साम यजुरेव च, चकारादथर्वाङ्गिरसो ऽपि गृह्यते ॥ १७ ॥

इतश्च स्वस्य सर्वात्मकत्वे हेत्वन्तरमाचष्टे—

**गतिर्भर्ता प्रभुः साक्षी निवासः शरणं सुहृत् ।**

**प्रभवः प्रलयः स्थानं निधानं बीजमव्ययम् ॥ १८ ॥**

गतिरिति । यावदविद्याद्वय तावत्स्वर्गादिकर्मफल गम्यत इति गमकोऽहमित्याह---गतिरिति । स्वकृतकर्मफलप्रदानेन जगत्पोष्टाऽहमित्याह---भर्तेति । सर्वान्तरत्वेन नियामकोऽहमित्याह---प्रभुरिति । स्वसाक्ष्यपटल-भावाभावेक्षकोऽहमित्याह---साक्षीति । कार्यकरणप्रपञ्चो यत्र निवसति तदधिष्ठानमहमित्याह---निवास इति । प्रपन्नजनाध्यात्मिकादिदुःखानि यत्प्रबोधमात्रेण शीर्यन्ते तादृशोऽहमित्याह---शरणमिति । प्रत्युपकार-नैरपेक्षेण सर्वप्राण्युपकर्ताऽहमेवेत्याह---सुहृदिति । प्रकर्षेण भवत्यनेन सर्वमिति तदुत्पात्तकारणमहमित्याह---प्रभव इति । प्रलीयतेऽस्मिन् सर्वमिति प्रलयकारणमहमित्याह---प्रलय इति । तिष्ठत्यस्मिन् सर्वमिति सर्वाधिकरणमहमिति दर्शयति---स्थानमिति । कालान्तरोपभोग्यतया निधी-यन्तेऽस्मिन्निति निक्षेपोऽहमित्यादिशनि---निधानमिति । सर्वप्राणिना प्ररोहकारणमहमिति प्रत्याययति---बीजमिति । बीजस्य नश्वरत्वशङ्का शातयति---अव्ययमिति । ब्रह्मादिबीजानां नश्वरत्वेऽपि सर्वप्ररोहबीजस्य पारमेश्वरस्य सच्चिदानन्दरूपत्वेन कदाचिन्न व्यतीत्यव्ययत्व निरडकुश-मित्यर्थः ॥ १८ ॥

इतश्च सर्वात्मकत्वं व्याचष्टे—

तपाम्यहमहं वर्षं निगृह्णाम्युत्सृजामि च ।

अमृतं चैव ऋत्युश्च सदसच्चाहमर्जुन ॥ १९ ॥

तपामीति । ग्रीष्मकाले सूर्यादिरूपेण जगत्ताप करोमीत्याह---तपामीति । कैश्चिद्रश्मिभिः वर्षं निगृह्णामीत्यर्थः । प्रावृट्काले कैश्चिद्र-श्मिभिः वृष्टिं वितरामीत्याह---वर्षमुत्सृजामीति । सर्वप्राणिजीवन देवानामुपभोग्य वाऽहमित्याचष्टे---अमृतमिति । सर्वप्राणिपूगोपसहर्ता

ऽहमित्याह—मृत्युश्चेति । चाक्षुषमभिव्यक्तनामरूप विशेषवस्तुजातमह-  
मित्याह—सदिति । अनभिव्यक्तनामरूपत्वेनाचाक्षुष सामान्यवस्तुजात  
चाहमित्याह—असच्चेति । एतत्सर्वमहमेवेति मत्वा बहुधा मामेवोपासत इति  
पूर्वेणान्वय ॥ १९ ॥

‘महाऽऽत्मानस्तु मा पार्थ’ इत्यादिना प्रत्यक्परयोगेकत्वेन पृथक्त्वेन  
बहुधा वा तरतमज्ञानयज्ञारूढा ये मामुपासते ते स्वकृतोपासनातारतम्येन  
सद्योमुक्ति क्रममुक्ति वा प्राप्नुवन्तीति प्रकटयितुम् ‘अवजानान्ति  
मा मूढा’ इत्यादिश्लोकद्वयेन क्षिप्रफलप्रतिपत्तिसया मदतिरिक्तधिया  
देवताऽन्तरयाजकाना गतागतत्वलक्षणससारगति निगमयति—त्रैविद्या  
इति द्वाभ्याम् ।

**त्रैविद्या मां सोमपाः पूतपापा**

**यज्ञैरिद्धा स्वर्गंति प्रार्थयन्ते ।**

**ते पुण्यमासाद्य सुरेन्द्रलोक-**

**मश्नन्ति दिव्यान्दिवि देवभोगान् ॥ २० ॥**

त्रैविद्या इति । ऋग्यजु सामरूपा तिस्रो विद्या येषां ते त्रिविद्या  
त्रिविद्या एव त्रैविद्या । तिस्रो विद्या अधीयते विदन्तीति वा त्रैविद्या ।  
वेदत्रयोक्तकर्मपरायणा इत्यर्थः । मद्रूप देवताऽन्तरमिति जानन्तो ऽपि  
परमार्थतो वेदत्रयविहितयज्ञैरिन्द्रादिरूपिण मामेवेष्ट्वा संपूज्य यज्ञशिष्टं सोमं  
पिबन्तीति सोमपा । तेनैव पूतपापा विगतकल्मषा सन्तः स्वर्गंति स्वर्ग-  
लोकगमनं प्रति ये प्रार्थयन्ते तं कामिनं पुण्यफलं सुरेन्द्रलोकमासाद्य  
दिवि स्वर्गे दिव्याननुत्तमान् देवभोगानश्नन्ति भुञ्जते ॥ २० ॥

स्वर्गप्राप्तिरपि भगवत्प्राप्तितुल्येति तत्राह—

ते तं भुक्त्वा स्वर्गलोकं विशालं  
क्षीणे पुण्ये मर्त्यलोकं विशन्ति ।

एवं त्रैधर्म्यमनुप्रपन्ना

गतागतं कामकामा लभन्ते ॥ २१ ॥

ते तमिति । ते स्वर्गकामा पशुसदृशबुद्धित्वात् त स्वकाङ्क्षित  
विपुल स्वर्गलोक तद्गतसुखस्य विपुलत्वात् विशाल तत्सुख भुक्त्वा भोगप्रापक-  
पुण्ये क्षीणे सति मृतिपर्यवसायित्वात् मर्त्यलोक मनुष्यादिलोक विशन्ति ।  
एवमुक्त्वा त्रयाणां वेदत्रयविहितानां हौत्रादिधर्माणां समाहारस्त्रिधर्म  
तदेव त्रैधर्म्यं त्रिवेदोक्तकर्मानुप्रपन्ना आश्रिता भूत्वा कामान् कामयन्त इति  
कामकामिनः कर्मफलाभिलाषावृतदृष्टित्वात् गतागतं गमनागमनं लभन्ते ।

‘सुखा ह्येता अदृढा यज्ञरूपा अष्टादशोक्तमवरं येषु कर्म ।

एतच्छ्रेयो ये ऽभिनन्दन्ति मूढा जरामृत्युं ते पुनरेवापि यन्ति<sup>१</sup> ॥

दृष्टापूर्तं मन्यमाना वरिष्ठं नान्यच्छ्रेयो वेदयन्ते प्रमूढा ।

नाकस्य पृष्ठे सुकृते ऽनुभूत्वेमं लोकं हीनतरं वा विशन्ति<sup>२</sup> ॥’

इति श्रुते ॥ २१ ॥

फलाभिसन्धिना योगक्षेमौ स्यातां तदभिसन्धिं विना ज्ञानयज्ञेनैकत्व-  
पृथक्त्वविश्वतोमुखत्वेन निष्कलसकलभावेन त्वामनन्यभक्त्या भजता कथं  
योगक्षेमौ स्यातामित्यपेक्षायामाह—

<sup>१</sup> मु—१, २, ७

<sup>२</sup> मु—१, १. १०.

**अनन्याश्चिन्तयन्तो मां ये जनाः पर्युपासते ।**

**तेषां नित्याभियुक्तानां योगक्षेमं वहाम्यहम् ॥ २२ ॥**

अनन्या इति । सर्वप्रत्यगभिन्न परमात्मा ऽहमेव न मत्तो ऽन्य पर-  
मात्मेति दृढभावनाऽऽरूढत्वात् अनन्या सन्यासिनो मुख्याधिकारिण । तेषां  
मुख्याधिकारित्वं कुत इति तत्राह—जना इति । जन्मादिषड्भावविकारा  
देहादेरेव नात्मन इति निश्चयात् जना उच्यन्ते । देहात्मभावनावैधुर्यं हि  
मुख्याधिकारित्वम् । एवमुक्तमाधिकारिण सन्यासिनो ये जना परमात्मान  
मा प्रत्यगभेदेन चिन्तयन्तो ध्यायन्त सन्त पर्युपासते, परिच्छेदत्रयातीत  
मा सर्वत्र पश्यन्तीत्यर्थः । एव चिन्तयता किं करोषीति तत्राह—वहा-  
मीति । किं वहसि ?—योगक्षेममिति । तेषां स्वान्तर्बाह्ये नित्यमभितो  
मद्ब्रह्मानयुक्तानां मद्भावारूढानाम् । अप्राप्तवस्तुप्रापणं योगः, प्राप्तवस्तु-  
रक्षणं क्षेमः, तदुभयं वहामि प्रापयामीत्यर्थः । ‘प्रियो हि ज्ञानिनो ऽत्यर्थमहं  
स च मम प्रियः । उदारा सर्व एवैते ज्ञानी त्वात्मैव मे मतम्’  
इत्युक्तत्वादातादित्रयाणां योगक्षेमं किं त्वं न वहसि ? तत्रोच्यते । सर्वेषां  
योगक्षेमवाहको मदन्यः को ऽस्ति ? किं त्वार्तादयस्त्रयः स्वाभिन्नमपि मा  
स्वभिन्नं भावयित्वा योगक्षेममीहन्ते । ततः परं ताननुगृह्णामि । मदनन्य-  
भावमारूढानां ज्ञानिनां मद्ब्रह्मतिरेकेण योगक्षेमतत्प्रापकेच्छाऽभावात् ते स्वा-  
त्मार्थं न किञ्चिदपीहन्ते । तैरप्रार्थितमपि योगक्षेमं वहामीत्यर्थः ॥ २२ ॥

त्वद्ब्रह्मतिरेकेण देवताऽन्तरस्य सृष्ट्यत्वेनेन्द्रादिदेवतायाजिनां त्वद्ब्रह्म-  
त्वात् त्वत्प्राप्तिं विना कथं ते गतागतलक्षणससारचक्रे भ्रमन्तीति तत्राह—

**ये ऽप्यन्यदेवताभक्ता यजन्ते श्रद्धया ऽन्विताः ।**

**ते ऽपि मामेव कौन्तेय यजन्त्यविधिपूर्वकम् ॥ २३ ॥**

ये ऽपीति । हे कौन्तेय । ये 'मदन्यबुद्धयेन्द्रादिदेवताभक्ता अपि  
श्रद्धया ऽऽस्तिक्यबुद्ध्या ऽन्विता सन्त इन्द्रादिदेवता एव यजन्ते, त इतर-  
देवतायाजिनो ऽपि मामेव यजन्तीति सत्यम् । किं त्वविधिपूर्वकं यजन्ति ।  
त्रिविधपरिच्छेदशून्यो विष्णुरहमस्मीति धी विधिर्ज्ञानं तद्विपरीतमविधि  
मदज्ञानम्, तत्पूर्वकं यतो यजन्त्यत ते गतागतलक्षणं ससारं लभन्ते । न  
मा प्रत्यगभिन्नब्रह्मरूपम्, मत्प्राप्ते मज्ज्ञानगम्यत्वादित्यर्थः ॥ २३ ॥

पूर्वश्लोके यो ऽर्थो ऽभिहितः तमेव पुनर्विवृणोति—

**अहं हि सर्वयज्ञानां भोक्ता च प्रभुरेव च ।**

**न तु मामभिजानन्ति तत्त्वेनातश्च्यवन्ति ते ॥ २४ ॥**

अहमिति । हि यस्मात् श्रौतस्मार्तविहितानां सर्वेषां यज्ञानां  
तत्तद्देवतारूपेणाहमेव भोक्ता तत्तद्देवताऽन्तर्यामिरूपेण प्रभवामीति प्रसिद्ध्या  
प्रभुः स्वामी । चकारद्वयतो भगवदतिरिक्तभोक्तृप्रभवभावो द्योत्यते । 'अधियज्ञो  
ऽहमेवात्र' इत्युक्तत्वात् । मत्स्वामिको हि यज्ञः भिन्नदेवतायाजिना यज्ञ-  
नस्याविधिपूर्वकत्वं कुत इति तत्राह—न त्विति । तुशब्दो ऽविधिपूर्वकय-  
जनद्योतकः । यतो भिन्नदेवतायाजिनस्तयो भोक्तृप्रभवोर्भावस्तत्त्वं तेन  
तत्त्वेन यज्ञभोक्तृत्वेन सर्वप्रभुत्वेन च सर्वप्रत्यगभिन्नब्रह्मरूपं मा यथावन्नाभि-  
जानन्ति । मदितरदेवतानिष्ठभोक्तृत्वादेः मदज्ञानप्रभवत्वात् । अतः तस्मा-  
द्वेतोरितरदेवतायाजिनो मद्वृषज्ञानात् च्यवन्ति । मग्न्यनर्पितकर्मफलत्वात्  
कर्मफलादपि च्यवन्ति, तद्भोगक्षये पुनरावर्तन्त इत्यर्थः ॥ २४ ॥

त्वद्भिन्नदेवतायाजिना त्वद्भाववैकल्येन त्वत्तः कर्मफलादपि च्युति-  
दर्शनादन्यदेवतायजनमकिञ्चित्करमित्याशङ्क्य मद्वृषावस्थानलक्षणमोक्षाभावे  
ऽप्यनित्यकर्मफलस्यावश्यभावात् नार्किञ्चित्करतेत्याह—



यान्ति देवव्रता देवान्

पितृन्यान्ति पितृव्रताः ।

भूतानि यान्ति भूतेज्या

यान्ति मद्याजिनो ऽपि माम् ॥ २५ ॥

यान्तीति । इन्द्रादिदेवेषु हविर्भागप्रदानादि व्रत नियमो येषां ते देव-  
व्रता देवानन्तवतो यान्ति । पितृदेवतोद्देशेनाष्टकाऽन्वष्टकाऽऽदिषण्णवतिश्रा-  
द्धादि व्रत येषां ते पितृव्रता अन्तवतो ऽग्निष्वात्तादिपितृन्यान्ति । विना-  
यकमातृकाऽऽदिभूतगणोद्देशेन यजनं कुर्वन्तीति भूतेज्या विनायकादिभूतानि  
यान्ति । देवपितृभूतादिषु मामन्तर्यामित्वेन ये यजन्ति मद्याजिन ते ऽपि  
मा क्रमाद्यान्ति । यद्वा सर्वप्रत्यगभेदेन ये मा यजन्ति ते मद्याजिन मामेव  
जीवन्मुक्तपटलगम्य यान्ति । सद्योमुक्ता भवन्तीत्यर्थः ॥ २५ ॥

बहुलतरायासलभ्यदेवादिप्राप्तिफलमन्तवन्मत्प्राप्तिफलमनन्तमपि कर्तु-  
मतिसुकरमित्युपदिशति —

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्नामि प्रयतात्मनः ॥ २६ ॥

पत्रमिति । यो मद्भक्त भक्त्या परमप्रेमलक्षणया पत्रं तुलस्यादि,  
पुष्पं कमलादि, फलं कदल्यादि, तोयं गङ्गोदकादि, तेषु यद्यत्सुलभं  
तत्तन्मे मद्यं प्रयच्छति समर्पयति । प्रत्यगभिन्नपरमात्मा वासुदेवो ऽहमिति  
निष्कामभक्त्या प्रकर्षेण यतो नियत आत्मा ऽन्तःकरणं यस्य तस्य  
प्रयतात्मनो मद्भक्तस्य परमप्रेमलक्षणभक्त्युपहृतं मदर्थं गृहीत्वा समर्पितं  
पत्रपुष्पफलादिकमश्नामि स्वीकरोमीत्यर्थः ॥ २६ ॥

मदाराधनस्यातिसुकरत्वे ऽपि अनन्तफलत्वात् त्वया तदवश्य कार्य-  
मित्याज्ञापयति—

**यत्करोषि यदश्नासि यज्जुहोषि ददासि यत् ।**

**यत्तपस्यसि कौन्तेय तत्कुरुष्व मदर्पणम् ॥ २७ ॥**

यदिति । हे कौन्तेय ! विहितमविहित वा देहेन्द्रियादिचेष्टारूपा-  
त्मक कर्म यत्करोषि, प्राप्त प्राप्त यदश्नासि, श्रौत स्मार्त वा यज्जुहोषि,  
ब्राह्मणादिभ्यो हिरण्यान्नादि यद्ददासि, कृच्छ्रचान्द्रायणादि यत्तपस्यसि,  
तत्सर्व मदर्पण कुरुष्व समर्पयत्यर्थ ॥ २७ ॥

त्वदर्पणबुद्ध्या सर्वं कुर्वतो मम किं स्यादित्याकाङ्क्षाया कर्मणा  
मयि समर्पितत्वात् निर्मुक्तकर्मबन्धनो भूत्वा विदेहमुक्तो भवसीत्याह—

**शुभाशुभफलैरेवं मोक्ष्यसे कर्मबन्धनैः ।**

**संन्यासयोगयुक्तात्मा विमुक्तो मामुपैष्यसि ॥ २८ ॥**

शुभेति । एवमुक्तप्रकारेण सर्वं मदर्पण करोषि यदि त्वं तदा  
शुभमिष्ट स्वर्गादि फलम् अशुभमनिष्ट नरकादि फलं च शुभाशुभफले  
येषां कर्मणा तैः शुभाशुभफलैः, शुभाशुभफलप्रापककर्मण्येव बन्धनानि  
तैः कर्मबन्धनैः मोक्ष्यसे । तत् किमित्यत आह—मामुपैष्यसीति ।  
मयि वासुदेवे बाह्यान्तर्विजृम्भितसर्वभावसमर्पणं संन्यासं स एव योगः,  
तेन युक्त आत्मा ऽन्तःकरण यस्य तव स त्वं संन्यासयोगयुक्तात्मा  
सन् इदानीमेव स्वदेहे स्थिते मृते वा विदेहकैवल्यरूपं मामुपैष्यसि  
प्राप्नोषीत्यर्थ ॥ २८ ॥

भक्तेभ्य स्वरूप दास्यसि नाभक्तेभ्य , तस्मात् तवापि रागद्वेषतो  
वैषम्यमस्तीति तत्राह—

**समो ऽहं सर्वभूतेषु न मे द्वेष्यो ऽस्ति न प्रियः ।**

**ये भजन्ति तु मां भक्त्या मयि ते तेषु चाप्यहम् ॥**

सम इति । वासुदेव परमेश्वरो ऽह सर्वेषु ब्रह्मादिस्तम्बान्तभूतेषु  
स्वात्तोपाधिवैचित्र्यतो विषमेष्वपि सर्वदा सम नत्तत्प्रत्यक्सवरूपस्यैकत्वेन  
समत्वात् । सर्वसमे ऽपि त्वयि द्वेष्य कश्चिदस्तीति तत्राह—नेति । मे मम  
वासुदेवस्य द्वेष्यो न कश्चिदस्ति । द्वेष्याभावे ऽपि प्रिय कश्चित्स्यादिति  
तत्राह—नेति । मदतिरिक्तद्वेष्यप्रियाभावात् । तर्हि त्वद्भजनमकिञ्चित्करम् ।  
भक्ताभक्तसमत्वात् तद्दोषपरिहाराय यदि भक्ताननुगृह्णाम्यभक्तान्निगृह्णामीति  
वदसि तदा तव रागद्वेषादिमत्त्वमनिवार्य स्यादिति तत्राह—ये भजन्तीति ।  
ये मद्भावारूढा मामनन्यभक्त्या भजन्ति । तुशब्दो नैरन्तर्यद्योतक । ते मयि  
वर्तन्ते तप्त्वहमपि वर्ते । यथा स्वभावतो ऽग्निः शीतनिवारको ऽपि स्वसमीप-  
मागतानामेव शीतनिवारको न दूरस्थानाम् । यथा कल्पवृक्षो वाञ्छितार्थ-  
प्रदो ऽपि स्वसेवकानामेव तथाविधो न सर्वेषाम् । तथैव भक्तपक्षपातिनो  
मम नास्ति वैषम्यम् । मद्भक्ते प्रभाव ईदृश । भक्तेषु पक्षपातित्वात् मद्भ-  
जनमकिञ्चित्करमन्वयव्यतिरेकाभ्या निग्रहानुग्रहयो मद्भक्तिनिष्ठत्वान्न मे  
समत्वहानिरित्यर्थ ॥ २९ ॥

ननु त्वद्भक्ति सदाचारानेव पुनाति न दुराचारानित्याशङ्क्या-  
नन्यभक्ति दुराचारानपि सदाचारान्कृत्वा स्वपदे नियोजयतीत्याह—

**अपि चेत्सुदुराचारो भजते मामनन्यभाक् ।**

**साधुरेव स मन्तव्यः सम्यग्व्यवसितो हि सः ॥ ३० ॥**

अपीति । श्रुतिस्मृत्यनुगृहीतस्वाश्रमाचारसपन्न सदाचार , तद्वि-  
परीतो दुराचार , ततोऽप्युत्कृष्ट सुदुराचार कुत्सिताचाराग्रगण्योऽपि ब्रह्मा-  
हमहमेव ब्रह्मेति प्रत्यगनन्यत्वेन सर्वेश्वर मा भजतीत्यनन्यभाक् चेद्योऽयमेव-  
भूत सम्यक् समीचीनं व्यवसित निश्चित यस्य स सम्यग्व्यवसितो भवति ।  
स साधु सदाचार एव मन्तव्य । हिशब्दस्तस्य साधुजनैरपि श्लाघनीयता-  
द्योतक । मयि सम्यग्व्यवसितत्वात् । न चानन्यभाक्त्वमन्तरेण सुदुराचारता-  
ऽनिवृत्ते सुदुराचारस्यानन्यभाक्त्वानुपपत्ते तयोरन्योऽन्याश्रयता किं न भवे-  
दिति वान्यम् । सुदुराचारस्थूलसूक्ष्मबीजाशाना भागवतसङ्गसकलनिष्कल-  
भक्तिनाश्यत्वादनन्तकोटिजन्मसुकुनलब्धभागवतससर्गमात्रत सुदुराचारस्थू-  
लाशो निवर्तते । भागवतसङ्गजनितसुदुराचारस्थूलाशनिवृत्तिजनितसकल-  
ब्रह्मशरणलक्षणभक्तित सूक्ष्मभागो निवर्तते । ततो निष्कलब्रह्माहमस्मीति  
प्रत्यगभिन्नब्रह्मज्ञानलक्षणानन्यभक्तित सुदुराचारबीजभागोऽपि विलीयते ।  
यत एवमतोऽनन्यभाक्त्वत सुदुराचारनिवृत्ते कृतकृत्यताप्राप्तेश्च न तयो-  
रन्योन्याश्रयादिदोषावकाश इत्यर्थ ॥ ३० ॥

कथ पुनस्त्वदनन्यभाक्त्वतो दुराचारनिवृत्तिरिति तत्राह—

**क्षिप्रं भवति धर्मात्मा शश्वच्छान्तिं निगच्छति ।**

**कौन्तेय प्रतिजानीहि न मे भक्तः प्रणश्यति ॥ ३१ ॥**

क्षिप्रमिति । मदनन्यभावाम्निभस्मीकृते सुदुराचारतूलाद्रौ सति  
तदानीमनन्यभाङ् मुनि क्षिप्रमव्यवधानेन प्रत्यक्परचिदैक्यधारणार्हो धर्म  
पूर्णाहभाव आत्मा ऽन्त करण यस्य सोऽयं ब्रह्मात्मनिष्ठो भवति । तत  
किमित्यत आह— निगच्छतीति । धर्मात्मतापदारोहसमकालमेव शश्वच्छा-  
श्वतीमविद्याद्वयतत्कार्यसुदुराचारघातिनीं मन्निष्ठा शान्तिं नितरा गच्छति ।

एव वेदान्तवेद्यचरणेन विस्पष्टार्थाभिधायिना भगवता यदुक्त तत्सत्यमेव ।  
 एतमर्थमेते सभासद कुतर्ककर्कशधिषणा न मन्येरन्निति शङ्काव्याकुलितमर्जुन-  
 मालक्ष्य हे कौन्तेयेति संबोधयन् प्रोत्साहयति—प्रतिजानीहीति । एव  
 विवदमानाना सभाऽङ्गत्वात् वीणावेणुकाहलमहलमृदङ्गभेरीवाद्यादिपुर सर  
 स्वबाहू उर्ध्वमुत्क्षिप्य नि शङ्क त्व प्रतिजानीहि प्रतिज्ञा कुरु । किमिति ?  
 मे मम वासुदेवस्थानन्यभावमारूढो भक्तो मद्भजनात् प्रागाचरितसुदुराचार-  
 दोषतो न प्रणश्यति । मद्भजनस्य सदाचारत्वेन दुराचारघातित्वात् स  
 विदेहकैवल्यभागिति घोषय । तत सभासदस्त्वत्प्रसादलब्धविवेका सन्त  
 कृतार्थतापदमश्नुवीरन्नित्यर्थ ॥ ३१ ॥

‘न मे भक्त प्रणश्यति’ इति यदुक्त तत्सत्यमस्तु, तथा ऽपि  
 त्वद्भक्ति सत्कुलप्रसूतानेव कृतार्थान्कुर्यान्नेतरानिति तत्राह—

मां हि पार्थ व्यपाश्रित्य

ये ऽपि स्युः पापयोनयः ।

स्त्रियो वैश्यास्तथा शूद्रा-

स्ते ऽपि यान्ति परां गतिम् ॥ ३२ ॥

मा हीति । हे पार्थ । पापमेव योनि स्वोत्पत्तौ कारण येषा ते  
 पापयोनय निकृष्टजन्मभाज इत्यर्थ । के ते पापयोनय इति तत्राह —  
 स्त्रिय इति । कृषिवाणिज्यादिकर्मकर्तारो वैश्या वेदाध्ययनाधिकारताहेतुप-  
 नयनादिसस्काररहिता स्त्रिय तथाविधा शूद्रा मद्भजनयुक्ताश्चेत् ते ऽपीति  
 अपिशब्दस्वारस्यात् । ततो निकृष्टजन्मानो ऽपि महाभागवतससर्गलब्ध-  
 भक्त्या सकल निष्कल वा ब्रह्मरूप मा व्यपाश्रित्य ब्रह्मैवाहमहमेव ब्रह्मेत्यन-

न्यभक्तिं कृत्वा परा परमपुरुषार्थरूपा गतिं मुक्तिं यान्ति । भगवद्भक्ते जातिकुलवैशिष्ट्यनियमाभावद्योतको हिशब्दः ॥ ३२ ॥

यतः पापयोः न्योऽपि मामुपाश्रित्य परा गतिं यान्ति अतः सत्कुलप्रसूता सदाचारसपन्ना परा गतिं यान्तीति किं वक्तव्यमित्याह—

**किं पुनर्ब्राह्मणाः पुण्या भक्ता राजर्षयस्तथा ।**

**अनित्यमसुखं लोकमिमं प्राप्य भजस्व माम् ॥ ३३ ॥**

किमिति । स्वाश्रमाचारसपन्नत्वेन पुण्या पुण्यकर्माणः शमादि-  
प्रधाना ब्राह्मणा तथा राजानश्च ते ऋषयश्चेति राजर्षयश्च मद्भक्ता  
परमा गतिं यान्तीति किं पुनर्वक्तव्यमवशिष्यते ? मनुष्येतरपञ्चादिदेहयोगतो  
मद्भजनाधिकारायोगाद्यतो मद्भजनयोग्यं मनुष्यदेहं प्राप्तोऽसि । अतः त्वया  
कार्यान्तरं हित्वा मद्भजनमेव कर्तव्यमित्यादिशति—भजस्वेति । क भजेय-  
मिति तत्राह—मामिति । प्रत्यगभेदेनेत्यर्थः । किं कृत्वेति तत्राह—  
प्राप्येति । दुर्लभं मानुषं लोकं भजनयोग्यं प्रतिपद्येत्यर्थः । दुर्लभमनुष्य-  
लोकस्य प्राप्तत्वात् कालान्तरे भजनीयमिति तत्राह—अनित्यमिति ।  
क्षणभङ्गुरत्वात् सुखाभासमप्यसुखमिमं लोकं प्राप्य त्वया ऽहं भजनीय-  
इति भावः ॥ ३३ ॥

भजनप्रकारं दर्शयन्नुपसहरति—

**मन्मना भव मद्भक्तो मद्याजी मां नमस्कुरु ।**

**मामेवैष्यसि युक्तवैवमात्मानं मत्परायणः ॥ ३४ ॥ इति ॥**

इति श्रीमद्भगवद्गीतासूपनिषत् ० राजविद्याराजगुह्ययोगो नाम नवमोऽध्यायः ॥

मन्मना भवेति । हे पार्थ ! प्रत्यगभिन्ने मयि वासुदेवे मनो यस्य स त्व मन्मना भव । मदन्यत्र मनो मा कुर्वित्यर्थ । तथा वासुदेवो ऽहमेव वासुदेव इति भक्ति भजन यस्य स त्व मद्भक्तो भव । मदितरदेवताभक्ति कदा ऽपि मा कुर्वित्यर्थ । प्रत्यगभेदेन मद्यजन मदनुसधान करोषीति मद्याजी भव । मद्यजनाधिकाराभावे, ऽपि तादृशाधिकारतासिद्धये मा सदा नमस्कुरु । दासो ऽह सो ऽहमिति वेत्यर्थ । ‘नमस्त्वैक्य प्रवदेत्’ इति श्रुते । एव कृते कि स्यादिति तत्राह—मामेवैष्यसीति । वासुदेवो ऽहमेव परमयन प्राप्य यस्य स त्व मत्परायण सन् मय्येव चित्त युक्त्वा निधाय सर्वप्रत्यगभिन्न परमात्मानमखण्डैकरस मामेवैष्यसि । तदा नित्यशुद्धबुद्धपरमानन्दस्वरूपो भवसि । इतिशब्द अध्यायपरिसमाप्त्यर्थ ॥ ३४ ॥

यद्वाजविद्यासवेद्यसत्ताचित्सौख्यवैभवम् ।

अनन्यहन्मुनिप्राप्य तत्कैवल्य वृणोतु माम् ॥

इति श्रीमद्भगवद्गीताऽर्थप्रकाशिकाया नवमो ऽध्याय ॥

## दशमो ऽध्यायः

पुरोक्ता अपि सक्षेपात्सप्तमादौ विभूतयः ।

सर्वत्र स्वावगतये वितन्यन्ते पुनश्च ता ॥

सप्तमाद्यध्यायत्रयेण मुमुक्षुकोटिभजनीय तत्त्व निरूपितम् 'रसो ऽहमप्सु' इत्यादिना । 'अहं क्रतुरहम्' इत्यादिना च सक्षेपतो विभूतयो ऽपि निरूपिता । तथा ऽपि स्वतत्त्वस्य दुर्विज्ञेयत्वेन विभूतीनामनन्तत्वेन च यावद्विभूतीना वक्तुमशक्यत्वे ऽपि प्राधान्येन येषु येषु भावेषु चिन्त्यो ऽहं स्या ते ते भावा वक्तव्या इति सर्वत्र स्वावगतये भूय एव विभूतीः प्रपञ्चयिष्यन् स्वानन्यभक्तेः स्वपदप्राप्तिहेतुतां विशदयन् श्रीभगवानुवाच—

श्रीभगवानुवाच—

भूय एव महाबाहो शृणु मे परमं वचः ।

यत्ते ऽहं प्रीयमाणाय वक्ष्यामि हितकाम्यया ॥ १ ॥

भूय इति । हे महाबाहो ! मद्ब्रूचने प्रीयमाणाय तुभ्य मत्तत्त्वज्ञानमुत्पादयितव्यमिति हितकाम्यया पुरैवोक्तमपि तदर्थस्य दुर्विज्ञेयत्वेन त्वया ऽनवधृतत्वात् भूय एव पुनरपि यदल्पं वचो वक्ष्यामि तन्मे परमं वचः शृणु । मद्ब्रूचसो ब्रह्मात्मैकत्वबोधकत्वेन परमत्वमुचितमित्यर्थः ॥ १ ॥



परमवचसस्त्वदन्येनापि वक्तुं शक्यत्वेन त्वद्वचने को विशेष इति तत्राह—

**न मे विदुः सुरगणाः प्रभवं न महर्षयः ।**

**अहमादिर्हि देवानां महर्षीणां च सर्वशः ॥ २ ॥**

नेति । हि यस्मात् सर्वश सर्वप्रकारेणेंद्रादिदेवाना भृग्वादि-महर्षीणा चादिरभिन्ननिमित्तोपादानकारणमहमस्मि, तस्मात्सुरगणा महर्षयश्च प्रत्यगभिन्नब्रह्मरूपिणो मे मम प्रभव भक्तपूगस्वपदप्राप्त्युपायभूत न विदुः । तेषा मद्भावविकलत्वात् मद्भावारूढेनोपदिष्ट ज्ञान मद्भावार्हम्, मद्भावारूढस्य मत्स्वरूपत्वात्, मदनन्याचार्योपदिष्ट ज्ञान गमनागमनाभाव-लक्षणैकैवल्याय भवेत् । ‘ अनन्यप्रोक्ते गतिरत्र नास्ति ’ इत्यादिश्रुते । अतोऽहमेव तुभ्यमभिधास्यामीत्यर्थः ॥ २ ॥

मत्स्वरूपं मदन्ये न जानन्तीत्युक्तम् । त्वत्स्वरूपं कीदृशं तज्ज्ञान-फलं चेत्यत आह—

**यो मामजमनादिं च वेत्ति लोकमहेश्वरम् ।**

**असंमूढः स मर्त्येषु सर्वपापैः प्रमुच्यते ॥ ३ ॥**

य इति । यस्माद्देवाना महर्षीणा चाहमादि, तस्माल्लोकाना महान्तमीश्वर सर्वनियन्तारमज षड्भावविकारास्पृष्टमनादि च स्वभिन्नकार्य-कारणाभावविभव वासुदेव मा यो वेत्ति, सोऽयं मद्भक्तो मर्त्येष्व-संमूढो निरावृत्त सन्मतिपूर्वामतिपूर्वकृतपुण्यपापैर्न लिप्यते प्रकषेण मुच्यते इत्यर्थः ॥ ३ ॥

बन्धमोक्षादिव्यवहारसिद्धये मुमुक्षुकोटिस्वपदप्राप्त्युपायभूत सोपाधिक  
भावमाचष्टे—बुद्धिरिति त्रिभि ।

**बुद्धिर्ज्ञानमसंमोहः क्षमा सत्यं दमः शमः ।**

**सुखं दुःखं भवोऽभावो भयं चाभयमेव च ॥ ४ ॥**

बुद्धिरिति । बुद्धिः सदसद्विवेककुशला सदसतो सूक्ष्मसूक्ष्मतरसूक्ष्म-  
तमग्राहकत्वात्, अत एवैव बुद्धिविशिष्ट बुद्धिमन्तमाहुः । ज्ञान श्रुत्याचार्य-  
प्रसादजनितशास्त्रार्थगोचरम् । तस्मिन्नतद्भावं समोहः, तद्विपरीतोऽसमोहः ।  
क्षमा परकृतमानावमानसहिष्णुता । यथा दृष्टं यथा श्रुतं यथा अनुभूतं तथा  
तथा शसनं सत्यम् । दमो बाह्येन्द्रियनिग्रहः । शमोऽन्तरिन्द्रियनिग्रहः ।  
स्वानुकूलविषयलाभजं सुखम् । तद्विपरीतं दुःखम् । यस्यकस्यचिद्वस्तुन उद्भवो  
हि भवः । तद्विपरीतस्वभावः । तासो भयम् । तद्विपर्ययोऽभयमेव च ।  
एतत्सर्वं मत्त एव भवतीत्युत्तरेणान्वयः ॥ ४ ॥

अहिंसाऽऽदयोऽपि मत्त एव भवन्तीत्याह—

**अहिंसा समता तुष्टिस्तपो दानं यशोऽयशः ।**

**भवन्ति भावा भूतानां मत्त एव पृथग्विधाः ॥ ५ ॥**

अहिंसेति । अहिंसा जन्तुमामान्यापीडा । समता शत्रुमित्रादिषु  
विषमबुद्धिविकल्पात् । तुष्टिर्विषयात्मिका । इन्द्रियद्वयसंयमनं तपः । दानं  
सर्वस्वत्यागः । यशः कीर्तिः इष्टापूर्तादिनिमित्ताः । तद्विपरीतमयशः । एते  
बुद्ध्यादयो भावाः स्वेनैव भवन्ति, न त्वयेत्यत आह—भवन्तीति ।  
भूतानां पृथग्विधाः बुद्ध्यादयो भावाः स्वस्वकर्मानुसारेण मत्त एवेश्वरात्  
भवन्ति न स्वतः, कारणं विना कार्यानुत्पत्तेः ॥ ५ ॥

सामान्यभावास्त्वतो भवन्तु महर्षयः स्वेनैवेति तत्राह—

**महर्षयः सप्त पूर्वे चत्वारो मनवस्तथा ।**

**मद्भावा मानसा जाता येषां लोक इमाः प्रजाः ॥ ६ ॥**

महर्षय इति । महान्तश्च ते ऋषयश्चेति महर्षय प्रसिद्धा सप्त, तेभ्य पूर्वे सनकादयो ऽन्ये चत्वार, तथा स्वायम्भुवादयश्च मनव चत्वार, मदीयो वैष्णवो भावो येषां ते मद्भावा चतुराननात्मना मानसा जाता, मनस सकल्पमात्रतो जाता उत्पादिता इत्यर्थः । येषामत्र्यादीनां पुत्रपौत्रप्रशिष्यादिरूपा इमा प्रजा ब्राह्मणाद्या इहास्मिन् लोके अद्यापि दृश्यन्ते, ते सर्वे तत्तदात्मना मयैव जाता इत्यर्थः ॥ ६ ॥

सोपाधिक भावमुक्त्वा तज्ज्ञानफल प्रकटयति—

**एतां विभूतिं योगं च मम यो वेत्ति तत्त्वतः ।**

**सो ऽविकम्पेन योगेन युज्यते नात्र संशयः ॥ ७ ॥**

एतामिति । एता यथोक्तलक्षणामत्र्यादिरूपा मद्भिभूतिं मत्सर्वात्मकता योगमघटितघटनाचातुर्यलक्षण पारमैश्वर्यं च भक्तपूगस्वपदप्राप्त्युपाय-भूतमेतत्सर्वं मायामात्रम्, परमार्थतः स्वभिन्नविभूतियोगयोरभावादिति तत्त्वतो यो वेत्ति जानाति, सो ऽयमविकम्पेनाप्रचलितेन ब्रह्मात्मैक्यज्ञानयोगेन युज्यते, सकलज्ञानस्य निष्कलज्ञानहेतुत्वात् । अत्रास्मिन्नर्थे सशयो नास्तीत्यर्थः ॥ ७ ॥

पूर्वोक्तसकलनिष्ठातो निष्कलनिष्ठा भवतीत्याह—अहमिति चतुर्भिः ।

**अहं सर्वस्य प्रभवो मत्तः सर्वं प्रवर्तते ।**

**इति मत्वा भजन्ते मां बुधा भावसमन्विताः ॥ ८ ॥**

अहमिति । प्रकर्षेण भवत्यस्मादिति प्रभव । सर्वस्य जगत परम-  
कारणमहमेव । सर्वकारणता तवास्तु तत्प्रवृत्तिहेतुता कस्य ? कुतः सर्वं  
प्रवर्तते इत्यत आह—मत्त इति । मत्त सर्वान्तर्यामिरूपात्सर्वज्ञेश्वरादेव  
बुद्धिर्ज्ञानमसमोह इत्यादि सर्वं प्रवर्तते । एव जानते फलमाह—भजन्ते  
इति । इत्येवप्रकारेणावगतपरमार्थतत्त्वा बुधा सर्वत्र मद्भावसमन्विता  
सर्वप्रकृतित्वसर्वेश्वरत्वसर्वज्ञत्वसर्वात्मत्वादिविशेषणविशिष्ट मा प्रत्यगभेदेन मत्त्वा  
भजन्ते । मन्निष्ठा भवन्तीत्यर्थः ॥ ८ ॥

त्वन्निष्ठायामुपाय क इत्यपेक्षाया प्रत्यगभिन्नब्रह्मणोऽन्यत्र चित्त-  
प्रचारविकलत्व मद्भजनपरमसाधनमित्यादिशति—

**मच्चित्ता मद्गतप्राणा बोधयन्तः परस्परम् ।**

**कथयन्तश्च मां नित्यं तुष्यन्ति च रमन्ति च ॥ ९ ॥**

मच्चित्ता इति । मयि वासुदेवे चित्तं येषां ते मच्चित्ता । चक्षुरा-  
दिप्राणानां त्वच्चित्तपरिपन्थित्वात् त्वच्चित्तत्वं कुत इति तत्राह—मद्गतेति ।  
स्वस्वविषयविमुखीकरणतो मद्गता मय्युपसहृता प्राणा चक्षुरादयो येषां ते  
मद्गतप्राणा । तेषां मच्चित्तत्वमुपपद्यत इत्यर्थः । त्वच्चित्तत्वमेव त्वदुपासन  
नान्यदिति तत्राह—बोधयन्त इति । ब्रह्मचारिणो मद्भावारूढगुरुमुखा-  
दत्याश्चर्यं मद्भैभव श्रुत्वा परस्परमन्योन्यं बोधयन्तो भवन्ति । तदपि  
मदुपासनमित्यर्थः । उपासनान्तरमाह—कथयन्तश्चेति । मच्चित्तादिविशेष-  
णविशिष्टा गुरवः स्वशिष्येभ्यः प्रत्यगभिन्न मां कथयन्त उपदिशन्तीत्यर्थः ।  
तदपि मदुपासनमेव । तेषां त्वद्भावारूढत्वेन बाह्यविषयविमुखत्वात्तुष्टिः कथ-  
मिति तत्राह—तुष्यन्तीति । ब्रह्मात्मानन्दतुष्टा भवन्ति । ब्रह्मानन्दे क्षुद्रा-  
नन्दानामन्तर्भावान्न बाह्यतृप्तिरपेक्षितेत्यर्थः । तेषां मनोरथाभावेन कथं

रति स्यादिति तत्राह—रमन्ति चेति । कामिनीगणसंगता कामुका इव ब्रह्मात्मन्येव रमन्ति रमन्ते, 'आत्मक्रीड आत्मरति क्रियावान्' इति श्रुते ॥ ९ ॥

एव भजता कि ददासीत्यपेक्षायामविकम्पयोगात्मकोपायबुद्धियोग ददामीत्याह—

**तेषां सततयुक्तानां भजतां प्रीतिपूर्वकम् ।**

**ददामि बुद्धियोगं तं येन मामुपयान्ति ते ॥ १० ॥**

तेषामिति । ये मच्चित्तत्वादिविशेषणविशिष्टा सन्तो मामुपासते तेषां किञ्चिदपि फलान्तरमनपेक्ष्य सततं यावज्जीव मय्येव युक्तानां प्रीति-पूर्वकं मा परमेश्वर प्रत्यगभेदेन भजता मद्भक्तानां येन अविकम्पयोगेन स्वात्मानमात्मत्वेनोपयान्ति, ब्रह्मात्मविषयकाखण्डाकारवृत्ति बुद्धि, सैव योगः, त बुद्धियोगमविकम्पयोग ददामि प्रयच्छामीत्यर्थः ॥ १० ॥

तेषां स्वाज्ञानसभवेन त्वद्भुक्तबुद्धियोगस्याकिञ्चित्करत्वं स्यादित्य-पेक्षायां स्वज्ञानं दत्त्वा स्वाज्ञानमुन्मूलयामीत्याह—

**तेषामेवानुक्मप्पाऽर्थमहमज्ञानजं तमः ।**

**नाशयाम्यात्मभावस्थो ज्ञानदीपेन भास्वता ॥ ११ ॥**

तेषामिति । तेषामेव मद्भावारूढानां विदेहकैवल्यं ददामीत्यनु-क्मप्पाऽर्थं तेषामात्मा ऽन्तःकरणं तद्भावं आशय्य श्रुत्याचार्यप्रसादलब्धा-खण्डाकारचित्तवृत्तिरूपः, तस्मिन्नात्मभावे तिष्ठामीत्यात्मभावस्थो वासुदेवो ऽहं मदाराधनलक्षणनिष्कामकर्मानुष्ठानजनितविशुद्धान्तःकरणाधारेण व्याविद्ध-

सकल्पकामरागद्वेषप्रभवब्रह्मचर्यशमदमादिविवेकवर्तिना मद्भावनाऽभिनिवेश-  
स्नेहेन नित्यैकाग्रध्यानजनितसम्यग्दर्शनभास्वता ज्ञानदीपेन स्वाज्ञानाज्जात  
मज्ञानजं मिथ्याप्रत्ययलक्षणमहामोहाभिध तमो नाशयामि । मद्बुद्धियोग-  
स्यातद्योगप्राप्तकत्वात् ॥ ११ ॥

निरस्ताशेषविशेष भागवत निरुपाधिक सोपाधिक च भाव  
तज्ज्ञानफल च श्रुत्वा निरुपाधिकभावस्य भगवत्प्रसादत स्वबुद्धिगोचरत्वे  
ऽपि सर्वप्राणिबुद्ध्यगोचरत्वात् सर्वप्राणिसाधारण सोपाधिक भागवत भाव  
मन्दानुकम्पया भगवन्मुखतः स्फुटयितु पर ब्रह्मेत्यादिविशेषणै स्तुवन्नर्जुन  
उवाच—परमिति सप्तभि ।

अर्जुन उवाच—

परं ब्रह्म परं धाम पवित्रं परमं भवान् ।

पुरुषं शाश्वतं दिव्यमादिदेवमजं विभुम् ॥ १२ ॥

परमिति । स्वाविद्यातत्कार्यात्परत्वेन बृहणात् पर ब्रह्म भवानेव  
नान्य इत्यर्थ । परब्रह्मत्वं मे कथमिति तत्राह—पर धामेति । परमुत्कृष्ट  
धाम ज्योतिर्मुक्तप्राप्यत्वात् । किमर्थं मुक्ता मा प्रपद्यन्त इति तत्राह—  
पवित्र परममिति । सर्वस्मात्परतो विभानात् परम स्वाज्ञानापवित्रस्य स्वज्ञान-  
शुद्धोदक्षालनात्पवित्रमपि भवानेवेत्यर्थ । कथं मामेव ज्ञातवानसीत्यपेक्षायाम्  
ऋषिगणवाक्यादित्याह—पुरुषमिति । पुरि शयनात्पुरुष तम् । पुरीततो  
ऽशाश्वतत्वात् तंथात्वं कुतो न स्यादिति तत्राह—शाश्वतमिति । शश्वद्भव  
शाश्वत त पुरीतति सबन्धाभावात् । तथा चेत् केन रूपेण कुत्र वर्त इति  
तत्राह—दिव्यमिति । दिवि स्वे महिम्नि स्वेन रूपेण भवसीति दिव्यः

त सर्वप्रपञ्चातीतत्वात् । सर्वस्यादि क इत्यपेक्षायामाह— आदिदेवमिति ।  
सर्वकारणत्वादादिश्चासौ स्वेनैव देदीप्यमानत्वाद्देवश्चेत्यादिदेव तमादिदेवम् ।  
जन्माद्यभावादजम् । सर्वव्यापकत्वाद्विभु भवन्तं ज्ञातवानित्यर्थ ॥ १२ ॥

के मामेव तुभ्य वदन्तीति तत्राह—

**आहुस्त्वामृषयः सर्वे देवर्षिर्नारदस्तथा ।**

**असितो देवलो व्यासः स्वयं चैव ब्रवीषि मे ॥ १३ ॥**

आहुरिति । यस्मात्पुरुषमित्याद्युक्तविशेषणविशिष्ट त्वा सर्वे वसिष्ठा-  
दय ऋषय आहु , तथा देवश्चासौ ऋषिश्चेति देवर्षिः नारद , असितो  
देवलस्य पिता, तथा देवलो व्यासश्च तदन्ये चाप्याहु , स्वयं चापि मे  
मह्य ब्रवीषि, तस्मात्पर ब्रह्मेत्यादि मदुक्त युक्तमित्यर्थ । ऋषय सर्व  
इति गृहीताना नारदादीना पृथग्ग्रहण विशिष्टत्वादुपपद्यत इत्यर्थ ॥ १३ ॥

ऋषिभिस्त्वया चोक्तत्वात् त्वद्विभूतावसंभावना निवृत्तेत्याह—

**सर्वमेतदृतं मन्ये यन्मां वदसि केशव ।**

**न हि मे भगवन्व्यक्तिं विदुर्देवा न दानवाः ॥ १४ ॥**

सर्वमिति । हे केशव ! पुरुष शाश्वतमित्यादिमहर्षिपूगवाक्यत  
पर ब्रह्मेत्यादि मदुक्तमृत सत्य मन्ये , ' न मे विदुः सुरगणा प्रभव न  
महर्षय ' इति यन्मा प्रति कृपया त्व वदसि तत्सर्वमप्यृत मन्य इत्याह—  
न हीति । हे भगवन् ! देवा ब्रह्मादयो ऽपि ते तव व्यक्तिसमस्मदनुग्रहार्थ-  
मियमभिव्यक्तिरिति न विदुः । तथा दानवा अपि अस्मद्वैरात्योत्पाटनेन  
सन्मार्गे नियोजयितुमिति न विदुरेव । हिशब्दो ऽवधारणार्थः ॥ १४ ॥

यतस्त्वद्रूपं देवादीनामपि दुर्विज्ञेयमत त्वमेव जानासीत्याह—

**स्वयमेवात्मना ऽऽत्मानं वेत्थ त्वं पुरुषोत्तम ।**

**भूतभावन भूतेश देवदेव जगत्पते ॥ १५ ॥**

स्वयमिति । पुरुषाणां विराडादीनामुत्तमत्वात् पुरुषोत्तम , सर्व-  
भूतैरहमहमित्यात्मत्वेन भावितत्वात् भूतभावन , सर्वभूतनियन्तृत्वात् भूतेश ,  
ब्रह्मादीनामप्युपास्यत्वात् देवदेव , जगता पालकत्वात् जगत्पति , इत्यादि-  
विशेषणैः स्वात्मानं भगवन्तं संबोध्य स्वयं त्वमेव सर्वप्रत्यगात्मना ऽभिन्न  
परमात्मानं तावकं सकलं निष्कलं वा गुरूपदेशमन्तरेण वेत्थ जानासि,  
स्वस्यैव गुरुणामपि गुरुत्वात् ॥ १५ ॥

यस्मात्तव सकलं निष्कलं वा भावमस्मदाद्यगोचरं ब्रह्मादिभिरपि  
जिज्ञासितं च तस्मान्मह्यं त्वयैव वक्तव्यमित्याह—

**वक्तुमर्हस्यशेषेण दिव्या ह्यात्मविभूतयः ।**

**याभिर्विभूतिभिर्लोकानिमांस्त्वं व्याप्य तिष्ठसि ॥ १६ ॥**

वक्तुमिति । याभिर्विभूतिभिरिमान् लोकान् व्याप्य पूरयित्वा  
तिष्ठसि, तासामप्राकृतत्वात् आत्मनो विभूतयः यास्तां समग्रमशेषं  
वक्तुमर्हसि ॥ १६ ॥

किमर्थं मद्विभूतीं श्रोतुमिच्छसि ? ध्यानार्थमित्याह—

**कथं विद्यामहं योगिंस्त्वां सदा परिचिन्तयन् ।**

**केषु केषु च भावेषु चिन्त्यो ऽसि भगवन्मया ॥ १७ ॥**



कथमिति । योगो नाम षड्गुणैश्वर्यसंपत्तिः, तदस्यास्तीति हे योगिन् ! बहिर्मुखो ऽहं कथं केन प्रकारेण त्वद्विभूतीं परिचिन्तयन्सन् अथ त्वा निरुपाधिकस्वरूपं विद्या जानीयाम् ? प्रश्नान्तरं पृच्छति—  
केष्विति । हे भगवन् ! केषु केषु च भावेषु पदार्थेषु चिन्त्यो ऽसि ?  
चेतनाचेतनभेदेनोपाधीना बहुलत्वाद् बहुवचनम् ॥ १७ ॥

स्वकृतप्रश्नार्थमुपसहरति—

**विस्तरेणात्मनो योगं विभूतिं च जनार्दन ।**

**भूयः कथय तृप्तिर्हि शृण्वतो नास्ति मे ऽमृतम् ॥ १८ ॥**

विस्तरेणेति । हे जनार्दन ! हि यस्मात् सप्तमनवमाध्याययो-  
रुक्तमपि त्वन्मुखारविन्दनिःसृतममृतोपमं वचनं शृण्वतो मम तृप्तिः अल्लुब्धि-  
नास्ति । तस्मादात्मनः तव योगः सर्वज्ञत्वादिरूपमैश्वर्यं विभूतिवैभवश्च  
भूयः पुनरपि कथय ॥ १८ ॥

अर्जुनेनैव प्रार्थितो भगवान् तदनुरोधेन प्रतिवचनमुवाच—

**श्रीभगवानुवाच—**

**हन्त ते कथयिष्यामि दिव्या ह्यात्मविभूतयः ।**

**प्राधान्यतः कुरुश्रेष्ठ नास्त्यन्तो विस्तरस्य मे ॥ १९ ॥**

हन्तेति । हि यस्मात् विस्तरस्य परमात्मनो मे मम विभूतीनामन्तो  
ऽवसानः नास्ति, तस्मात् ब्रह्मात्माव्यतिरिक्तत्वेन दिव्या या या स्वात्म-  
विभूतयः सन्ति तास्ता विभूती प्राधान्यतो हन्तेदानीं ते तुभ्यमहं  
कथयिष्यामि ॥ १९ ॥

स्वरूपतटस्थलक्षणाभ्यामात्मन स्वरूपमादिशति—

**अहमात्मा गुडाकेश सर्वभूताशयस्थितः ।**

**अहमादिश्च मध्यं च भूतानामन्त एव च ॥ २० ॥**

अहमिति । हे गुडाकेश । वासुदेवोऽह परमात्मा सर्वेषां भूतानामाशेरतेऽविद्याकामकर्मप्रभवा प्रज्ञा यस्मिन्निति आशयो हृदयम्, तस्मिन् सर्वभूताशये अन्तर्हृदये तत्रत्यकामादिवृत्तिसहस्रभावाभावप्रकाशक-प्रत्यगात्मत्वेन तिष्ठामीति सर्वभूताशयस्थितः । ‘सत्यं ज्ञानमनन्तं ब्रह्म’ इति श्रुत्यनुरोधेन स्वरूपलक्षणमुक्त्वा ‘यतो वा इमानि भूतानि जायन्ते’ इत्यादिश्रुत्यनुरोधिना तटस्थलक्षणेन ध्येयत्वमाह—अहमिति । ब्रह्मादि-स्तम्बान्तभूतानामादिश्चोत्पत्तिकारणं मध्यं च स्थितिकारणम् अन्त एव च प्रलयकारणमहमेवेत्यर्थः ॥ २० ॥

एव स्वरूपतटस्थलक्षणाभ्यामुत्तमाधिकारिणा ध्येयोऽहमित्युक्त्वा मध्यममन्दाधिकारिणा वक्ष्यमाणादित्यादिविभूतिषु तदधिष्ठानत्वेन तदन्तर्यामित्वेन च ध्येयोऽहमित्याह—आदित्यानामित्यादि यावदध्याय-परिसमप्तिः ।

**आदित्यानामहं विष्णुर्ज्योतिषां रविरंशुमान् ।**

**मरीचिर्मरुतामस्मि नक्षत्राणामहं शशी ॥ २१ ॥**

आदित्यानामिति । अदिते गर्भसंभूता द्वादशादित्या, तेषां मध्ये विष्णुर्नामादित्योऽहम् । यद्वा आदित्यानामिन्द्रादिदेवानां मध्ये विष्णुरु-पेन्द्रो वामनोऽहम्, आदित्यानामित्यादौ निर्धारणे षष्ठी । वामनशकर-

रामवासुदेवानां स्वस्वरूपत्वे ऽपि तत्तदवतारप्रभावातिशयरूपापनार्थं विभूति-  
त्वेन परिगणनमित्यर्थः । ज्योतिषा प्रकाशयितृणां विपुलप्रकाशो ऽशुमान्  
मद्विभूतित्वेनोपास्य इत्याह—रविरिति । मरुता वायूनां मरीचिर्नाम मरुत्  
मद्बुद्धयोपास्य इत्याचष्टे—मरीचिरिति । नक्षत्राणां शश्वहमिति निर्दि-  
शति—शशीति ॥ २१ ॥

सामवासवमनोबुद्धयो मद्विभूतित्वेनोपास्या इत्याह—

**वेदानां सामवेदो ऽस्मि देवानामस्मि वासवः ।**

**इन्द्रियाणां मनश्चास्मि भूतानामस्मि चेतना ॥ २२ ॥**

वेदानामिति । वैदिकैर्मन्त्रब्राह्मणरूपेण वेदनीयानामृगादीनां वेदानां  
सामवेदो मद्विभूतिरित्याह—सामवेदो ऽस्मीति । ‘सामवेदो ब्राह्मणानां  
प्रसूतिः’ ‘सामानि यो वेदः स वेदः सर्वम्’ इत्यादिश्रुते । रुद्रादित्य-  
रूपेण दीप्यमानानामिन्द्रो ऽस्मीत्याह—वासव इति । ‘इन्द्रो वै देवाना-  
मधिपतिर्बभूव’ इति श्रुते । विषयोपलब्धिद्वाराणामेकादशानामिन्द्रियाणां  
मनो मद्विभूतिरिति निगमयति—मनश्चास्मीति । मनोऽधीनत्वादिन्द्रिय-  
प्रवृत्ते । स्वाविद्यातो भवन्तीति भूतानि तेषां प्रत्यग्भासमाना बुद्धिर्मद्विभूति-  
रिति व्यनक्ति—चेतनेति । मनआदिसर्वेन्द्रियाणां चेतयति प्रकाशयतीति  
चेतना बुद्धिरहमस्मि । भूतानां चेतनेत्यादिषु सबन्धषष्ठी ॥ २२ ॥

शकरचित्तेशपावकमेरवो मद्विभूतित्वेनोपास्या इत्याह—

**रुद्राणां शंकरश्चास्मि चित्तेशो यक्षरक्षसाम् ।**

**वसूनां पावकश्चास्मि मेरुः शिखरिणामहम् ॥ २३ ॥**

रुद्राणामिति । स्वस्वगणानामध्यात्मिकादिरुजं द्रावयन्तीति रुद्रा ।  
तेषामेकादशानां रुद्राणां मध्ये शकरो नाम रुद्रोऽस्मीत्याह—शकरश्चा-  
स्मीति । सर्वेषां स्वरूपसुखं करोतीति शकर । यक्षरक्षसां क्रौर्यसामान्यात्तेषां  
कुबेरोऽस्मीत्याह—वित्तेश इति । अष्टानां वसूनामभिरहमस्मीत्याह—  
पावकश्चास्मीति । शिखराणि कूटशृङ्गाणि एषां सन्तीति शिखरिण  
तेषामधिपोऽस्मीत्याह—मेरुरिति । लोकत्रयाधारत्वात् ॥ २३ ॥

बृहस्पतिस्कन्दसागरा अपि मद्विभूतित्वेनोपास्या इत्याह—

**पुरोधसां च मुख्यं मां विद्धि पार्थ बृहस्पतिम् ।  
सेनानीनामहं स्कन्दः सरसामस्मि सागरः ॥ २४ ॥**

पुरोधसामिति । पुरोधसा मध्ये बृहस्पतेर्मुख्यत्वात् तं मां मद्विभूति-  
त्वेन वा विद्धीत्याह—बृहस्पतिमिति । प्रज्ञाबाहुल्यात् । सेनानीनां  
देवसेनापतिरहमित्याह—स्कन्द इति । अकुण्ठितपराक्रमत्वात् । सरसा  
देवखातानां समुद्रोऽस्मीत्याह—सागर इति ॥ २४ ॥

भृग्वेकाक्षरजपयज्ञहिमाद्रयोऽपि मद्विभूतित्वेन सेव्या इत्याचष्टे—

**महर्षीणां भृगुरहं गिरामस्म्येकमक्षरम् ।  
यज्ञानां जपयज्ञोऽस्मि स्थावराणां हिमालयः ॥ २५ ॥**

महर्षीणामिति । महान्तश्च ते मन्त्रद्रष्टार ऋषयश्चेति महर्षयः ।  
तेषां मध्ये भृगुरहमस्मीत्याह—भृगुरिति । गिरा पदात्मिकानां वाचा मध्ये  
प्रणवोऽस्मीत्याह—एकमक्षरमिति । ओंकाराख्यस्यैकाक्षरस्य ब्रह्मप्रतीक-  
त्वेन तदभिधानत्वेन प्रधानत्वात् । वाक्कायनिर्वर्त्यानां ज्योतिष्टोमादियज्ञानां

मनोनिर्वर्त्ययज्ञो ऽस्मीत्याह—जपयज्ञो ऽस्मीति । तस्याहिंसाऽत्मकत्वेन सर्वयज्ञेभ्य श्रेष्ठत्वात् । स्थिरासनाना हिमवानस्मीत्याह—हिमालय इति ॥ २५ ॥

अश्वत्थनारदचित्ररथकपिला मद्विभूतित्वेनोपासनीया इत्याह—

**अश्वत्थः सर्ववृक्षाणां देवर्षीणां च नारदः ।**

**गन्धर्वाणां चित्ररथः सिद्धानां कपिलो मुनिः ॥ २६ ॥**

अश्वत्थ इति । सर्ववृक्षाणा वनस्पतीना मध्ये वृक्षराजो ऽस्मीत्याह—अश्वत्थ इति । त्रिमूर्तिप्रतीकत्वात् । ये देवा मन्त्रदर्शनत ऋषित्व प्राप्ता तेषा देवर्षीणा नारदो ऽस्मीत्याह—नारद इति । भागवतप्रधानत्वात् । गन्धर्वाणा मध्ये तत्प्रवरो ऽस्मीत्याह—चित्ररथ इति । गायकोत्तमत्वात् । जातमात्रेणावगतपरमार्थतत्त्वाना राजा ऽस्मीत्याह—कपिलो मुनिरिति ॥ २६ ॥

उच्चैः श्रवणैरावतनराधिपा मद्विभूतित्वेन सेव्या इत्याह—

**उच्चैःश्रवसमश्वानां विद्धि माममृतोद्भवम् ।**

**ऐरावतं गजेन्द्राणां नराणां च नराधिपम् ॥ २७ ॥**

उच्चैः श्रवसमिति । अश्वाना मध्ये क्षीराब्धावमृतार्थं मथिते सति तस्मादुत्पन्नम् उच्चैः श्रवोनामकमश्व मा मद्विभूतिं विद्धीत्याह—उच्चैः श्रवसमिति । गजेन्द्राणामिरावत्या अपत्यमहमस्मीत्याह—ऐरावतमिति । मद्विभूतिं विद्धीत्यर्थ । नराणामधिपतिं मा विद्धीत्याह—नराधिप-मिति ॥ २७ ॥

वज्रकामधुक्कदर्पवासुकयो मद्विभूतय इत्यादिशति—

**आयुधानामहं वज्रं धेनूनामस्मि कामधुक् ।**

**प्रजनश्चास्मि कंदर्पः सर्पाणामस्मि वासुकिः ॥ २८ ॥**

आयुधानामिति । आयुधानामायोधनकरणाना मध्ये दधीचि-  
मुन्यस्थिसभव पविरहमस्मीत्याह—वज्रमिति । क्षीरमात्र दोग्धूणा मध्ये  
वसिष्ठादे वाञ्छितार्थप्रदा धेनुरहमस्मीत्याह—कामधुगिति । प्रकर्षेण  
जनयतीति व्युत्पत्त्या प्रजनो जनयिता ऽहमस्मीत्याह—कंदर्प इति ।  
सर्पाणा सर्पराजो ऽस्मीत्याह—वासुकिरिति ॥ २८ ॥

अनन्तवरुणार्यमयमा अपि मद्विभूतय इत्याह—

**अनन्तश्चास्मि नागानां वरुणो यादसामहम् ।**

**पितृणामर्यमा चास्मि यमः संयमतामहम् ॥ २९ ॥**

अनन्त इति । नागभेदानामादिशेषो ऽस्मीत्याह—अनन्तश्चास्मीति ।  
धरणीधरत्वात् । यादसा जलाभिमानिदेवताना तत्पतिरहमस्मीत्याह—  
वरुण इति । पितृणामर्यमेत्याह—अर्यमा चास्मीति । पितृराजत्वात् ।  
सयमन निग्रह कुर्वता वैवस्वतो ऽस्मीत्याह—यम इति । चण्डशासन-  
त्वात् ॥ २९ ॥

प्रह्लादकालमृगेन्द्रवैनतेया मद्विभूतित्वेन समाराध्या इत्याह—

**प्रह्लादश्चास्मि दैत्यानां कालः कलयतामहम् ।**

**मृगाणां च मृगेन्द्रोऽहं वैनतेयश्च पक्षिणाम् ॥ ३० ॥**

प्रह्लाद इति । दितिपुत्रा दैत्या , तेषा मध्ये कायाधवो ऽस्मी-  
त्याह—प्रह्लादश्चेति । परमभागवतत्वात् , ' प्रह्लादो ह वै कायाधव ' इति  
श्रुते । गणयता कालो ऽहमित्याह—कलयतामिति । कलनाया काल-  
परिसमाप्तत्वात् । मृगाणा मृगराडहमित्याह—मृगैन्द्र इति । विपुल-  
पराक्रमत्वात् । पक्षिणा पक्षिराजो विनताया अपत्यमहमस्मीत्याह—  
वैनतेय इति । मनोजवत्वात् ॥ ३० ॥

पवनराममकरजाह्व्यो मद्विभूतित्वेन चिन्त्या इत्याह—

**पवनः पवतामस्मि रामः शस्त्रभृतामहम् ।**

**झषाणां मकरश्चास्मि स्रोतसामस्मि जाह्नवी ॥ ३१ ॥**

पवन इति । पवता पावयितृणा वायुरहमस्मीत्याह—पवन इति ।  
वायुस्पर्शस्य परिशुद्धिहेतुत्वात् । शस्त्रभृता दाशरथिरहमस्मीत्याह—राम  
इति । सत्यप्रतिज्ञाशाल्मिवादप्रतिद्वन्द्वपौरुषत्वाच्च । जलचराणा झषाणामधिपो  
ऽस्मीत्याह—मकरश्चेति । जलचरसत्त्वानामधिकसत्त्वात् । स्रोतसा नदीना  
गङ्गा ऽस्मीत्याह—जाह्नवीति । सरित्प्रवरत्वात् ॥ ३१ ॥

सृष्टिस्थितिलयाध्यात्मविद्यावादा मद्विभूतित्वेन चिन्त्या इत्याह—

**सर्गाणामादिरन्तश्च मध्यं चैवाहमर्जुन ।**

**अध्यात्मविद्या विद्यानां वादः प्रवदतामहम् ॥ ३२ ॥**

सर्गाणामिति । हे अर्जुन ! सृज्यन्त इति सर्गा आकाशादि-  
कार्याणि, तेषामादि सभूति मध्य स्थितिरन्त लयश्च अहमेवेत्याह—  
सर्गाणामिति । न चाहमादिश्च मध्यं चेत्यादावुक्तत्वात्सर्गाणामादिरित्यादि

पुनरुक्ति स्यादिति वाच्यम्, अत्र कार्यविवक्षयोक्तत्वात् । चतु षष्टि-  
कलाविद्यानामनात्मविषयाणामात्मविद्या ऽहमित्याचष्टे—अध्यात्मविद्येति ।  
मोक्षार्थत्वात् । प्रकर्षेण वदता वादिना सर्वान्धन्यो वादजल्पवितण्डा  
इति तिस्र कथा, तासा गुरुशिष्यसवादो ऽहमित्याह—वाद इति । पर-  
मार्थनिर्णयहेतुत्वात् । यत्र प्रमाणतस्तर्कतश्च स्वपक्ष स्थाप्यते परपक्षो दूष्यते  
सेह जल्पो नाम कथेत्युच्यते । स्वपक्षमेको यत्र स्थापयति अन्य परपक्ष  
दूषयति न तु स्वपक्ष स्थापयति सा कथा वितण्डेत्युच्यते । विजि-  
गीष्वोर्वादिनो जल्पवितण्डाकथे निष्फले भवत । वादस्तु शिष्याचार्ययो  
ब्रह्मात्मतत्त्वनिर्णयहेतु । अतो मद्विभूतित्व तस्योपपद्यत इत्यर्थ ॥ ३२ ॥

अकारद्वंद्वकालधातारो मद्विभूतित्वेन ज्ञेया इति स्फुटयति—

**अक्षराणामकारो ऽस्मि द्वंद्वः सामासिकस्य च ।**

**अहमेवाक्षयः कालो धाता ऽहं विश्वतोमुखः ॥ ३३ ॥**

अक्षराणामिति । अक्षराणां वर्णानामाद्यो वर्णो ऽहमस्मीत्याह—  
अकार इति । सर्ववर्णव्यापकत्वात् । ‘अकारो वै सर्वा वाक्, सैषा स्प-  
शोष्मभिर्यज्यमाना बह्वी नानारूपा भवति’ इत्यादिश्रुते । सामासिकस्य  
च समाससमूहस्य मध्ये रामश्च कृष्णश्च रामकृष्णौ इति समासो ऽहम-  
स्मीत्याह—द्वंद्व इति । उभयप्राधान्येन श्रेष्ठत्वात् । प्रवाहरूप कालो  
ऽस्मीत्याह—अक्षय इति । न च काल कलयतामित्युक्तत्वात् पुनरक्षय  
काल इत्युक्त्या पुनर्वचो मन्तव्यम्, तयोरर्थभेदसमवात् । पुरोक्तकाल-  
शब्द सवत्सरशतात्मकायुष्यपर, ‘शतायु पुरुष शतेन्द्रिय’ इति श्रुते ।  
तादृशायुषि क्षीणे सति काल क्षीयते । अत्र तु प्रवाहात्मक काल  
इति विशेष । सेवाफलदातृणा मध्ये कर्माध्यक्षो ऽहमित्याह—धाता



ऽहमिति । विश्वतोमुख सर्वकर्मफलदाता परमेश्वर , ' कर्माध्यक्ष सर्व-  
भूताधिवास ' इति श्रुते ॥ ३३ ॥

मृत्युद्भवकीर्त्यादयो मद्विभूतित्वेन भाव्या इत्याह—

**मृत्युः सर्वहरश्चाहमुद्भवश्च भविष्यताम् ।**

**कीर्त्तिः श्रीर्वाक् च नारीणां स्मृतिर्मेधा धृतिः क्षमा ॥३४॥**

मृत्युरिति । मृत्युर्द्विविध धनहर प्राणहरश्चेति । धनस्यापि बहि-  
प्राणत्वात् । न तथा ऽहम् , नित्यादिप्रलये स्वप्रकृतौ सर्वोपसहारको मृत्यु-  
रहमिति व्यनक्ति—सर्वहर इति । भाविकल्याणानां मध्ये प्राणिना-  
मुद्भवकल्याणो ऽहमेवेत्याह—उद्भवश्चेति । यासामाभाससबन्धमात्रतो ऽपि  
लोक स्वात्मान कृतार्थ मन्यते ता कीर्त्यादिस्त्रियो मद्विभूतित्वेन चिन्त-  
नीया इति विशिनष्टि—कीर्त्तिरिति । नारीणां स्त्रीणां मध्ये कीर्त्याद्या  
सप्त देवतारूपाः स्त्रियो ऽहम् । कीर्त्तिर्धार्मिको ऽयमिति ख्यातिः । श्रौर्लक्ष्मीः,  
शोभा कान्ति , वाक् सर्वत्र विजृम्भिता वाणी, स्मृतिश्चिरानुभूतस्मरण-  
शक्ति , मेधा ग्रहणधारणशक्ति , धृति धैर्य धीरता, क्षमा मानावमान-  
योरविकृतचित्तता ॥ ३४ ॥

बृहत्सामगायत्रीमार्गशीर्षकुसुमाकरा मद्विभूतय इति वदति—

**बृहत्साम तथा साम्नां गायत्री च्छन्दसामहम् ।**

**मासानां मार्गशीर्षो ऽहमृतूनां कुसुमाकरः ॥ ३५ ॥**

बृहदिति । वेदानां सामवेदो ऽस्मीत्युक्तत्वात् बृहत्सामेति पृथग्रहण  
किमर्थमित्याशङ्क्यावान्तरविशेषख्यापनार्थमित्याह—बृहदिति । ' त्वामिद्धि

हवामहे' इत्यादिनेन्द्रस्य सर्वेश्वरत्वेन स्तूयमानत्वात् । छन्दोविशिष्टाना-  
मृगादिमन्त्राणां मध्ये गायत्रीमन्त्रोऽहमित्याह—गायत्रीति । ब्राह्मण्य-  
हेतुत्वात् । मृगशीर्षेण युक्ता पौर्णमास्यस्मिन्निति मार्गशीर्षो मासो  
ऽहमित्याह—मासानांमिति । पक्षस्याढ्यत्वात् । षण्णामृतूनां मध्ये वसन्तो  
ऽस्मीत्याह—कुसुमाकर इति । रमणीयत्वात् ॥ ३५ ॥

द्युततेजोजयव्यवसायसत्त्वानि मद्विभूतित्वेन मन्तव्यानीत्याह—

**द्युतं छलयतामस्मि तेजस्तेजस्विनामहम् ।**

**जयोऽस्मि व्यवसायोऽस्मि सत्त्वं सत्त्ववतामहम् ॥ ३६ ॥**

द्युतमिति । छलयता मिथोवञ्चनापराणां सबन्धि द्युतमहमस्मी-  
त्याह—द्युतमिति । सर्वस्वापहारहेतुत्वात् । तेजस्विनामाज्ञाधुरधराणाम-  
प्रतिहताऽऽज्ञाऽहमित्याह—तेज इति । जयशालिना सबन्धी जयोऽ-  
हमित्याह—जयोऽस्मीति । व्यवसायिनामुद्यमोऽस्मीत्याह—व्यवसाय  
इति । फलपर्यवसायित्वात् । सत्त्ववता धर्मज्ञानवैराग्यादिसत्त्वकार्यमहमि-  
त्याह—सत्त्वमिति ॥ ३६ ॥

वासुदेवधनजयव्यासकवयो मद्विभूतय इति ज्ञेया इत्याह—

**वृष्णीनां वासुदेवोऽस्मि पाण्डवानां धनंजयः ।**

**मुनीनामप्यहं व्यासः कवीनामुशना कविः ॥ ३७ ॥**

वृष्णीनामिति । वृष्णीनां मध्ये वसुदेवस्यापत्यमहमस्मीत्याह—  
वासुदेव इति । परमार्थतत्त्वोपदेष्टृत्वात् । पाण्डवानां त्वमेवाहमित्याह—  
धनजय इति । मुनीनां वेदार्थमननशीलानां व्यासोऽप्यहमित्याह—

व्यास इति । कवीनां क्रान्तदर्शिनां शुको ऽस्मीत्याह—उशना कविरिति ।  
कविशब्दो ऽत्र यौगिको न रूढ ॥ ३७ ॥

दण्डनीतिमौनज्ञानानि मदैश्वर्यत्वेनोपास्यानीत्याह—

**दण्डो दमयतामस्मि नीतिरस्मि जिगीषताम् ।**

**मौनं चैवास्मि गुह्यानां ज्ञानं ज्ञानवतामहम् ॥ ३८ ॥**

दण्ड इति । दमयता दुर्मागान् सन्मार्गे प्रवर्तयितृणां सबन्धी  
दण्डो ऽस्मीत्याह—दण्ड इति । उत्पथप्रवृत्तितो निवृत्तिहेतुत्वात् । जिगी-  
षता जेतुमिच्छतां संबन्धिनी नीतिरस्मीत्याह—नीतिरिति । जयोपाय-  
प्रकाशकत्वात् । गुह्यानां वाङ्नियमनमहमस्मीत्याह—मौनमिति । तदति-  
रिक्तगोप्याभावात् । ज्ञानवता तुर्याश्रमप्रवृत्तिहेतुवेदान्तश्रवणादिजनित-  
विज्ञानानां चरमसाक्षात्कारहेतुं सम्यग्ज्ञानं तत्प्रतिफलितप्रत्यक्चैतन्यं वा  
ऽहमस्मीत्याह—ज्ञानमिति ॥ ३८ ॥

सर्वभूतकारणं न मत्तो ऽन्यदित्याचष्टे—

**यच्चापि सर्वभूतानां बीजं तदहमर्जुन ।**

**न तदस्ति विना यत्स्यान्मया भूतं चराचरम् ॥ ३९ ॥**

यच्चेति । हे अर्जुन । यदपि सर्वभूतानां बीजं प्ररोहकारणं तदह-  
मस्मीत्याह—यच्चेति । तत्र हेतुमाह—न तदिति । मया परमेश्वरेण विना  
चराचरात्मकं भूतजातं यत्स्यादिति मन्यसे तत्सर्वं नास्तीति निश्चिन्वि-  
त्यर्थः ॥ ३९ ॥

स्वविभूतीनां परिमितत्वशङ्कां शांतयति—

नान्तोऽस्ति मम दिव्यानां विभूतीनां परंतप ।

एष तूद्देशतः प्रोक्तो विभूतेर्विस्तरो मया ॥ ४० ॥

नान्त इति । हे परतप ! ममेश्वरस्य दिव्यानां विभूतीनामप्रा-  
कृतानाम् अन्त इत्येति परिमिति परिच्छेदो नास्ति, अनन्तत्वेन साक-  
ल्यतो वक्तुमशक्यत्वात् । तर्हि स्वविभूते विस्तरं कथं प्रपञ्चित इति  
तत्राह—एष इति । विभूतेरुद्देशत एष विस्तरस्तु सक्षिप्य मया  
प्रोक्त ॥ ४० ॥

अनुक्ता अपि विभूती साकल्येन कथयति—यद्यदिति द्वाभ्याम् ।

यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं मम तेजोऽंशसंभवम् ॥ ४१ ॥

यद्यदिति । विभूतिमदैश्वर्ययुक्तं यद्यत्सत्त्वं प्राणिजातमस्ति, श्रीमत्स-  
मृद्धिमत् कान्तिमद्वा यद्यद्वस्तुजातमस्ति, ऊर्जितं बलवदुत्साहोपेतं वा  
यद्यज्जन्तुवृन्दमस्ति, तत्तद्वस्तुकदम्बं ममेश्वरस्य तेजोऽंशसंभवमित्यवगच्छ  
जानीहीत्यर्थं ॥ ४१ ॥

सर्वत्र परिच्छिन्नदृष्टिं विहाय मद्वृष्टिमेव कुर्वित्युपसहरति—

अथ वा बहुनैतेन किं ज्ञातेन तवार्जुन ।

विष्टभ्याहमिदं कृत्स्नमेकांशेन स्थितो जगत् ॥४२॥ इति ॥

इति श्रीमद्भगवद्गीतासु० विभूतियोगो नाम दशमोऽध्यायः ॥

अथ वेति । हे अर्जुन । अथ वेति पक्षान्तरोक्ति । बहूनैतेन साव-  
 शेषेण ज्ञातेन किं प्रयोजन स्यात् तव । तर्हि किं कर्तव्यमिति तत्राह—  
 विष्टभ्येति । अविद्यापदात्मक कृत्स्न जगदेकाशेनावष्टभ्याहं त्रिपात्परमात्मा  
 वासुदेव स्थितो ऽस्मि । ‘पादो ऽस्य विश्वा भूतानि, त्रिपादस्यामृत  
 दिवि’ इति श्रुते । अविद्यापदस्य त्रिपाद्ब्रह्मातिग्रेकेणाभवात् सर्व त्रिपाद्  
 ब्रह्मैवास्मीति निश्चयवान् भवेति प्रकरणार्थः । इतिशब्दस्त्वध्यायपरि-  
 समाप्त्यर्थ ॥ ४२ ॥

यदज्ञानादविद्यावज्जृम्भते रज्जुसर्पवत् ।

यज्ज्ञानाद्विलय याति तत्कैवल्य तनोतु मे ॥

इति श्रीमद्भगवद्गीताऽर्थप्रकाशिकाया दशमो ऽध्याय ॥

## एकादशो ऽध्यायः

एकाशेन स्थितो ऽस्मीति यदुक्तं तत्प्रसिद्धये ।

एकादशेन पार्थाय विश्वरूपमदर्शयत् ॥

पूर्वाध्यायान्ते ‘विष्टभ्याहमिदं कृत्स्नम्’ इत्यादिनोक्तं भागवत-  
सोपाधिकभावं श्रुत्वा ऽथ तत्साक्षात्कर्तुमिच्छन् भगवन्तं प्रत्यर्जुन उवाच—  
मदनुग्रहायेति चतुर्भिः ।

अर्जुन उवाच—

मदनुग्रहाय परमं गुह्यमध्यात्मसंज्ञितम् ।

यत्त्वयोक्तं वचस्तेन मोहो ऽयं विगतो मम ॥ १ ॥

मदिति । मदनुग्रहाय मय्यनुग्रहार्थं गुह्यं गोप्यमपि परमार्थवस्तुप्रति-  
पादकत्वात् परमं परमात्माभिन्नप्रत्यगात्मानमधिकृत्येदमुपायोपेयभूतं प्रवृत्त-  
मित्यध्यात्मसंज्ञितमाद्यष्टकं यत्त्वयोक्तम् ‘अशोच्यान्’ इत्यादि वचः तेन  
वचसा ‘दृष्ट्वेमं स्वजनं कृष्णं’ इत्यारभ्य ‘ते ऽवस्थिता प्रमुखे धार्त-  
राष्ट्रा’ इत्यन्तेन यो मामावृतवान् सो ऽयं मोहो मम विगतः विनष्टः  
स्वात्मनः षड्भावविकारवैकल्योक्ते ॥ १ ॥

सप्तमाध्यायादितत्पदार्थनिर्णयः सकलनिष्कलगोचरः वचो ऽपि श्रुत-  
मित्याह—

**भवाप्ययौ हि भूतानां श्रुतौ विस्तरशो मया ।**

**त्वत्तः कमलपत्राक्ष माहात्म्यमपि चाव्ययम् ॥ २ ॥**

भवाप्ययाविति । कमलस्य पत्रे इव प्रसन्ने अक्षिणी यस्य तव स त्व हे कमलपत्राक्ष ! ‘अह कृत्स्नस्य जगत प्रभव प्रलयस्तथा’ ‘मत् परतर नान्यकिंचिदस्ति धनजय’ इत्यादिना ब्रह्मादिस्तम्बान्त-भूताना भव आविर्भावश्चाप्ययस्तिरोभावश्च, तावेव भवाप्ययौ विस्तरशो न सक्षेपतो मया श्रुतौ । कस्मात्सकाशात्<sup>१</sup> त्वत् सर्वज्ञेश्वरादेव । किं च महाऽऽत्मनस्तव भावो माहाऽऽत्म्यमपि चाव्ययमक्षयमकुण्ठितचारिच्य श्रुतम् । अपिचशब्दाभ्यां जगदाविर्भावतिरोभावकारणत्वे ऽपि तद्गतदोषास्पृष्टत्व द्योत्यते । ‘अव्यक्त व्यक्तिमापन्न मन्यन्ते मामबुद्धयः’ । ‘मया ततमिदं सर्वं जगदव्यक्तमूर्तिना’, ‘न च मा तानि कर्माणि निबध्नन्ति धन-जय’, ‘समो ऽह सर्वभूतेषु’ इत्यादिना तव सोपाधिक निरुपाधिक च रूप त्वत् पुन पुन श्रुतमित्यर्थः ॥ २ ॥

मदुक्ते ऽर्थे विश्वासाभावात् कुतस्तद्विद्वक्षेति तत्राह—

**एवमेतद्यथा ऽऽत्थ त्वमात्मानं परमेश्वर ।**

**द्रष्टुमिच्छामि ते रूपमैश्वरं पुरुषोत्तम ॥ ३ ॥**

एवमिति । विराडादीनामीश्वराणामपीश्वरत्वात् हे परमेश्वर ! त्वं यथा ग्रेन प्रकारेण ‘विष्टभ्याहमिदं कृत्स्नमेकाशेन स्थितो जगत्’ ‘न मे विदुः सुरगणा प्रभव न महर्षयः’ इत्याद्येवमात्मानं सकल निष्कल वा ऽऽत्थ कथयसि मद्गतमोहनिवृत्तनपूर्वकं त्वत्प्रसादलब्धविवेकेन त्वदुक्तं सर्वं यथाऽर्थं

मन्ये । हे पुरुषोत्तम । चतुर्भुजादिरूपवैलक्षण्यतः पारमेश्वरमकुण्ठितक्रिया-  
ज्ञानेच्छाशक्तिसपन्नं ते तव सोपाधिकं रूपं द्रष्टुमिच्छामि ॥ ३ ॥

तावकमैश्वरं रूपं मया द्रष्टुं शक्यं चेद्दर्शयेत्याह—

**मन्यसे यदि तच्छक्यं मया द्रष्टुमिति प्रभो ।**

**योगेश्वर ततो मे त्वं दर्शयात्मानमव्ययम् ॥ ४ ॥**

मन्यसे इति । स्वाविद्यापदतत्कार्याविर्भावतिरोभावहेतुत्वात् हे प्रभो ।  
तावकं वैराजं यद्विश्वरूपं तत् मया अर्जुनेन द्रष्टुं शक्यमिति मन्यसे  
यदि, योगिन एव योगी, तेषामधीश्वरत्वात् हे योगेश्वर । तदा त्वं मे  
स्वात्मानमव्ययं वैराजं भावं दर्शय । यतोऽहं दिदृक्षुः, अतस्त्वया दर्श-  
यितव्यमिति भावः ॥ ४ ॥

परमदयालुरर्जुनेनैव प्रार्थितं स्वरूपं दिदर्शयिषुः श्रीभगवानुवाच—  
पश्येत्यादिभिश्चतुर्भिः ।

श्रीभगवानुवाच—

**पश्य मे पार्थ रूपाणि शतशोऽथ सहस्रशः ।**

**नानाविधानि दिव्यानि नानावर्णाकृतीनि च ॥ ५ ॥**

पश्येति । हे पार्थ । मे मम परमेश्वरस्य शतशोऽथ सहस्रशः  
अनेकशो रूपाणि पश्य । स्वाविद्यापदव्यापकरूपस्यैकत्वेऽपि स्वाधिष्ठेय-  
भिदाऽनुयोगवद्भानाद्रूपाणीति बहुवचनम् । तानि किमेकविधानि ? तत्राह—  
नानेति । नानाविधानि रूपाणि उपाधिवैचित्र्यादनेकप्रकाराणीत्यर्थः ।  
उपाधियोगतः किं तानि प्राकृतानीति तत्राह—दिव्यानीति । स्वाधिष्ठे-



योपाधियोगस्य मिथ्यात्वादप्राकृतानीत्यर्थ । त्वद्रूपाणामप्राकृतत्वे नाना-  
वर्णाकृतित्वं कुत इति तत्राह—नानेति । स्वज्ञदृष्ट्या निरुपाधि-  
करूपस्य नानावर्णाद्यभावे ऽपि स्वाज्ञदृष्ट्या सोपाधिकरूपस्य विराड्भावेन  
विश्वरूपत्वात् नीलपीतादिनानावर्णा, तथा नानाविधचेतनाचेतनात्मका  
आकृतयो येषां रूपाणां तानि नानावर्णाकृतीनि चेति नानावर्णाकृतित्व-  
मुपपद्यत इत्यर्थ ॥ ५ ॥

तत्र यान्यप्राकृतानि रूपाणि मे सन्ति तान्येकदेशेनानुक्रामति—  
पश्येत्यादिना ।

**पश्यादित्यान्वसून् रुद्रानश्विनौ मरुतस्तथा ।**

**बहून्यदृष्टपूर्वाणि पश्याश्चर्याणि भारत ॥ ६ ॥**

पश्येति । हे भारत ! ममेश्वरस्य तनौ द्वादशादित्यान् अष्ट  
वसून् एकादश रुद्रान् द्वावश्विनौ सप्त मरुतः पश्य । नानाविधानि  
रूपाणि पश्येति यदुक्तं तदेव विशदयति—बहूनीति । मनुष्यलोके त्वया  
अन्येन वा केनचिदप्यदृष्टपूर्वाणि बहूनि रूपाण्यवलोकयेत्यर्थ । नानावर्णा-  
कृतित्वं व्यक्तीकरोति—आश्चर्याणीति । पश्यद्विस्मयास्पदत्वेनाश्चर्याण्यद्भुत-  
तमानि मदीयरूपाणि पश्येत्यर्थ ॥ ६ ॥

न केवलमादित्यवस्वाद्येव मद्रूपत्वेन पश्य, किं तु समस्तजगदपि  
मद्देहस्थ द्रष्टुमर्हसीत्याह—

**इहैकस्थ जगत्कृत्स्नं पश्याद्य सचराचरम् ।**

**मम देहे गुडाकेश यच्चान्यद्रष्टुमिच्छसि ॥ ७ ॥**

इहेति । हे गुडाकेश । मम देहे इहैकस्मिन्नेव प्रदेशे तिष्ठतीत्ये-  
कस्थ चराचरेण सहितत्वात्सचराचर कृत्स्नमिदं जगदद्येदानीमेव पश्य  
'यद्वा जयेम यदि वा नो जयेयुः' इत्यादि यच्चान्यद् द्रष्टुमिच्छसि  
तदपि पश्येत्यर्थः ॥ ७ ॥

'मन्यसे यदि तच्छक्यम्' इति यत्तूक्तं तत्र मद्रूपस्य प्राकृतचक्षुषा  
द्रष्टुमशक्यत्वात् तद्दर्शनक्षमं दिव्यं चक्षुस्ते ददामीत्याह—

**न तु मां शक्यसे द्रष्टुमनेनैव स्वचक्षुषा ।**

**दिव्यं ददामि ते चक्षुः पश्य मे योगमैश्वरम् ॥ ८ ॥**

न त्विति । अनेन प्राकृतेनैव चक्षुषा विश्वरूपधरं मां द्रष्टुं न तु  
शक्यसे । तर्हि कथं त्वां द्रष्टुं शक्यामीति तत्राह—पश्येति । येन दिव्य-  
चक्षुषा मां द्रष्टुं प्रभवसि, तादृशं महर्शनक्षमं दिव्यं ज्ञानात्मकं चक्षुस्ते  
तुभ्यमहं ददामि । तेन दिव्येन चक्षुषा मे ममैश्वरं योगयुक्तिमघटित-  
घटनाचातुर्यं पश्य ॥ ८ ॥

इमं वृत्तान्तं धृतराष्ट्राय सजय उवाच—एवमिति षड्भिः ।

**एवमुक्त्वा ततो राजन्महायोगेश्वरो हरिः ।**

**दर्शयामास पार्थाय परमं रूपमैश्वरम् ॥ ९ ॥**

एवमिति । हे राजन् धृतराष्ट्र । 'पश्य मे पार्थ रूपाणि' इत्याद्येव-  
मुक्तप्रकारेणोक्त्वा ततस्तदनन्तरं महाश्वसौ योगस्याघटितघटनासामर्थ्यस्या-  
स्पदत्वादीश्वरश्चेति महायोगेश्वरो हरिः नारायणः पार्थाय परमं सर्वोत्कृष्ट-  
मैश्वरं विश्वरूपं दर्शयामास दर्शितवानित्यर्थः ॥ ९ ॥

तदेव रूप विशदयति—

**अनेकवक्त्रनयनमनेकाद्भुतदर्शनम् ।**

**अनेकदिव्याभरणं दिव्यानेकोद्यतायुधम् ॥ १० ॥**

अनेकेति । अनेकानि वक्त्राणि नयनानि च यस्मिन् विश्वरूपे दृश्यन्ते तदनेकवक्त्रनयनम् । अनेकानि पश्यदाश्चर्यकरत्वात् अद्भुतानि दर्शनानि यस्मिन् तदनेकाद्भुतदर्शनम् । तथा ऽनेकानि दिव्यानि अप्रा-  
कृतान्याभरणानि यस्मिन् भान्ति तदनेकदिव्याभरणम् । तथा दिव्यान्य-  
दृष्टपूर्वाण्युद्यतायुधानि शङ्खचक्रगदाशार्ङ्गशूलासिपरशुपरिघादीनि यस्मिन्  
जाग्रति तद्विव्यानेकोद्यतायुधं पार्थाय भगवान् दर्शयामासेति पूर्वेण  
सबन्धः ॥ १० ॥

प्रकारान्तरेण पारमेश्वर रूप व्यनक्ति —

**दिव्यमाल्याम्बरधरं दिव्यगन्धानुलेपनम् ।**

**सर्वाश्चर्यमयं देवमनन्तं विश्वतोमुखम् ॥ ११ ॥**

दिव्येति । दिव्यानि माल्यानि तुलसीपुष्पाद्यञ्चितानि अम्बराणि  
वासांसि च येन ध्रियन्ते तं दिव्यमाल्याम्बरधरम् । दिव्यो गन्धः, सो ऽनु-  
लेपनं यस्य तं दिव्यगन्धानुलेपनम् । सर्वेषामाश्चर्याणामास्पदत्वात् सर्वाश्चर्यमय  
देवः स्वप्रकाशतो देदीप्यमानम् । अनन्तमपरिच्छिन्नम् । विश्वतोमुखं  
सर्वतोमुखं सर्वभूतात्मभूतत्वात् । एवरूप भगवन्तमर्जुनो ददर्शेत्यर्थः ॥ ११ ॥

भगवतो विश्वरूपत्वेन विश्वस्य जडत्वेन चाभारूपत्वाद्यदि तस्य  
भारूपत्वमुच्येत तदा तस्योपमा कीदृशीत्यत आह—

दिवि सूर्यसहस्रस्य भवेद्युगपदुत्थिता ।

यदि भाः सदृशी सा स्याद्भासस्तस्य महाऽऽत्मनः ॥ १२ ॥

दिवीति । तृतीयस्या दिव्यन्तरिक्षे सूर्याणा सहस्र तस्य युगपदे-  
कस्मिन् काले समुत्थितस्य युगपदेककालावच्छेदेनोत्थिता भा कान्तिर्यदि  
सदृशी स्यात् । कस्येत्यत आह— तस्येति । महान् त्रिविधपरिच्छेदशून्यश्चा-  
सावात्मा चेति महाऽऽत्मा, तस्य महाऽऽत्मनो विश्वरूपस्य भास सदृशी  
स्यात् भवेत् । यदिशब्दो विश्वरूपस्य भासो वैशिष्ट्यद्योतक । स्याच्छब्दो  
नि सशयार्थ । युगपदुदितसूर्यसहस्रप्रभापुञ्जापेक्षया भगवत्प्रभैवातिरिच्यत  
इति भाव ॥ १२ ॥

न केवलमनन्तकोटिसूर्यभारूप दृष्टवान्, किं तु तदेकदेशे विश्व-  
कलनामनुभूतवानित्याह—

तत्रैकस्थं जगत्कृत्स्नं प्रविभक्तमेनकधा ।

अपश्यद्देवदेवस्य शरीरे पाण्डवस्तदा ॥ १३ ॥

तत्रेति । पाण्डवो ऽर्जुनस्तदा विश्वरूपदर्शनसमये देवदेवस्य  
विश्वरूपधरस्य भगवत शरीरे तत्र शरीरैकदेशे तिष्ठतीत्येकस्थमनेकधा  
देवर्षिमनुष्यादिभेदतः प्रविभक्तं चेतनाचेतनात्मकं कृत्स्नं जगदपश्यत्  
सम्यगनुभूतवानित्यर्थ ॥ १३ ॥

तदपरोक्षानन्तर किं कृतवानित्यपेक्षायामाह—

ततः स विस्मयाविष्टो हृष्टरोमा धनंजयः ।

प्रणम्य शिरसा देवं कृताञ्जलिरभाषत ॥ १४ ॥

तत इति । धनजय ततो विश्वरूपदर्शनानन्तर विस्मयेनाश्चर्येणा-  
विष्टो व्याप्तो भूत्वा हृष्टानि पुलकितानि रोमाणि यस्य सो ऽयं हृष्टरोमा  
सन् देव देदीप्यमान विष्णु प्रणम्य भक्तिश्रद्धाऽतिशयेन कृताञ्जलि  
संपुटीकृतहस्तो भूत्वा ऽभाषत उक्तवान् ॥ १४ ॥

भगवदनुग्रहात्तद्विश्वरूप यथा दृष्ट तथा स्वानुभवमविष्कुर्वन् अर्जुन  
उवाच—पश्यामीति सप्तमि ।

अर्जुन उवाच—

पश्यामि देवांस्तव देव देहे

सर्वास्तथा भूतविशेषसंघान् ।

ब्रह्माणमीशं कमलासनस्थ-

मृषींश्च सर्वानुरगांश्च दिव्यान् ॥ १५ ॥

पश्यामीति । हे देव ! तव विश्वरूपधरस्य देहे देवान् इन्द्रादीन्  
तथा भूतानामाकाशादीना तद्विशेषाणा भौतिकाना चेतनाचेतनाना संघा ,  
तान् भूतविशेषसंघान् तथा सर्वान् वसिष्ठादिमहर्षीन् तथा दिव्यानुरगान्  
दिवि भवानादिशेषादीन् । देवशब्देन ब्रह्मणो ऽपि गृहीतत्वे ऽपि पृथग्ग्रहणं  
तेभ्यो वैशिष्ट्यद्योतनार्थम् । ब्रह्माण चतुरानन देवानामीश पृथ्वीकमल-  
मध्यस्थमेरुकर्णिकाऽसनस्थत्वात् कमलासनस्थत्व नाभिकमलासनस्थमिति वा  
युगपत्पश्यामि ॥ १५ ॥

यदेकदेशे सर्वमिदं दृष्ट तं देव वर्णयति—

अनेकबाहूदरवक्त्रनेत्रं

पश्यामि त्वा सर्वतो ऽनन्तरूपम् ।

नान्तं न मध्यं न पुनस्तर्वादि

**पश्यामि विश्वेश्वर विश्वरूप ॥ १६ ॥**

अनेकेति । हे, विश्वरूप ! अनेके बाहव उदराणि वक्त्राणि नेत्राणि च यस्य तमनेकबाहूदरवक्त्रनेत्रम् । सर्वतः सर्वत्रान्तोऽवसानं न विद्यते इत्यनन्तानि रूपाणि यस्य तमनन्तरूपम् । त्वा त्वा पश्यामि । हे विश्वेश्वर ! तव रूपस्यादि मूल मध्यमन्तमवसान वा न पुन पश्यामि । तवेश्वरस्योत्पत्तिस्थितिभङ्गवैकल्येन त्रिविधपरिच्छेदशून्यत्वात् ॥ १६ ॥

पुन प्रकारान्तरेण प्रत्याययति—

**किरीटिनं गदिनं चक्रिणं च**

**तेजोराशिं सर्वतो दीप्तिमन्तम् ।**

**पश्यामि त्वा दुर्निरीक्ष्यं समन्ता-**

**दीप्तानलार्कद्युतिमप्रमेयम् ॥ १७ ॥**

किरीटिनमिति । शिरोभूषणत्वेन प्रसिद्धं किरीटमस्यास्तीति किरीटी, त किरीटिनम् । शत्रुघातिनी गदाऽस्य विद्यत इति गदी त गदिनम् । नक्र-  
शादिविक्रमघाति चक्रमस्यास्तीति चक्री, तं चक्रिणम् । तेजोराशिं तत्पुञ्जम् ।  
सर्वतः समन्तात् सच्चिदानन्दरूपिणी दीप्तिर्यस्यास्ति सोऽयं सर्वतो दीप्ति-  
मान्, त सर्वतो दीप्तिमन्तम् । तथा दुर्निरीक्ष्यं त्वत्प्रसाद विना द्रष्टुम-  
शक्यत्वात् । समन्तात्समन्ततो दीप्तानलार्कयो द्युतिरिव द्युतिर्यस्य तव स  
त्व दीप्तानलार्कद्युति, तम् । प्रत्यक्षादिप्रमाणैः प्रमातुमशक्यत्वादप्रमेय त्वा  
त्वा पश्यामि उपलभ इत्यर्थः ॥ १७ ॥

सकले भगवद्रूपे प्रकृते सत्यप्रकृतमक्षरमित्यादिवचनमित्याशङ्क्य तदी  
ययोगैश्वर्यदर्शनस्य निष्कलतत्त्वपर्यवसायित्वात् नाप्रकृतदोषावकाश इत्याह—

त्वमक्षरं परमं वेदितव्यं

त्वमस्य विश्वस्य परं निधानम् ।

त्वमव्ययः शाश्वतधर्मगोप्ता

सनातनस्त्वं पुरुषो मतो मे ॥ १८ ॥

त्वमिति । कालत्रये ऽपि न क्षरतीत्यक्षरम् । सर्वस्य क्षरत्वेन विभानात् अक्षरत्वं कुत इति तत्राह—परममिति । स्वाधिष्ठेयक्षरजातात् परत्वेन विभानादक्षरत्वमुपपद्यते । परमाक्षरस्य स्वेतरवस्तुशून्यत्वेन वेदितव्यता कुत इति तत्राह—वेदितव्यमिति । मुमुक्षुकोटिप्रत्यगभेदेन वेदनीयत्वात् तादृश परमाक्षरं मुमुक्षुकोटिवेदनीयं त्वमेवासि । परमाक्षरस्य विश्वाश्रयताऽनुपपत्तिमाशङ्क्य स्वज्ञदृष्ट्या तदभावे ऽपि स्वाज्ञदृष्ट्या तत्सम्भवात् । विश्वाश्रयो ऽपि त्वमेवेत्याह—निधानमिति । सर्वस्यास्य विश्वस्य परं प्रकृष्टं निधीयते ऽस्मिन् सर्वमिति निधानमधिष्ठानं त्वमेवासीत्यर्थः । नश्वरविश्वाधिष्ठानत्वे तथात्वं स्यादिति तत्राह—अव्यय इति । व्यावृत्तानुवृत्तयो योगाभावेन स्वतः परतो वा न व्येतीत्यव्ययं त्वमसि । यत एवमतः शश्वद्भवः शाश्वतो नित्यो निष्ठाद्वयात्मको धर्मः, तस्य गोप्ता पालयिता ऽपि त्वमसीत्यर्थः । धर्मस्येदानीं तनत्वेन तद्गोप्तृत्वे तथात्वं स्यादिति तत्राह—सनातन इति । धर्मस्यापि सनातनप्रभवत्वेन सनातनत्वात् सनातनश्चिरतनः पुरुषस्त्वमेवासीति मे मम मतो निश्चय इत्यर्थः ॥ १८ ॥

भगवन्तं निष्कलत्वेन स्तुत्वा पुनः सकलत्वेन विशिनष्टि—

अनादिमध्यान्तमनन्तवीर्य-

मनन्तबाहुं शशिसूर्यनेत्रम्

पश्यामि त्वा दीप्तहुताशवक्त्रं

खतेजसा विश्वमिदं तपन्तम् ॥ १९ ॥

अनादीति । आदिमध्यान्ता सभवस्थितिप्रलया यस्य न विद्यन्ते तमनादिमध्यान्तम् । न विद्यते अन्त परिमिति यत्संबन्धिनो वीर्यस्य पराक्रमस्याघटितघटनाचातुर्यस्य वा तमनन्तवीर्यम् । अनन्ता बाहवो यस्य तमनन्तबाहुम् । शशिसूर्यौ नेत्रे यस्य त चन्द्रादित्यनयनम् । दीप्तश्चासौ हुताशश्च, स एव वक्त्र यस्य त दीप्तहुताशवक्त्रम् । स्वस्यापरिमिततेजसा परिदृश्यमानमिदं विश्वं तपन्तं सतापयन्तं त्वा त्वा पश्यामि ॥ १९ ॥

प्रकृतभगवद्रूपस्यापरिच्छिन्नता प्रपञ्चयति—

द्यावापृथिव्योरिदमन्तरं हि

व्याप्तं त्वयैकेन दिशश्च सर्वाः ।

दृष्ट्वा ऽद्भुतं रूपमुग्रं तवेदं

लोकत्रयं प्रव्यथितं महाऽऽत्मन् ॥ २० ॥

द्यावापृथिव्योरिति । हे महाऽऽत्मन् अपरिच्छिन्नस्वरूप ! द्यावा-पृथिव्यो द्युभूलोकयो इदमन्तरमन्तरिक्षलोक एकेन त्वया विराड्रूपेण व्याप्तम् । सर्वा दिशो विदिशश्च व्याप्ता । लोकानां त्रयं तवेदमत्यद्भुत-मुग्रं रूपं दृष्ट्वा प्रकर्षेण व्यथितं विशेषतो भीतं चलितं वा पश्यामीति पूर्वैणान्वयः ॥ २० ॥

‘ यद्वा जयेम ’ इत्यादिस्वसशयमुन्मूलयन्तं भगवन्तं प्रत्याह—

अमी हि त्वा सुरसंघा विशन्ति

केचिद्भीताः प्राञ्जलयो गृणन्ति ।



स्वस्तीत्युक्त्वा महर्षिसिद्धसंघाः

**स्तुवन्ति त्वां स्तुतिभिः पुष्कलाभिः ॥ २१ ॥**

अमी इति । उभयोर्वाहिन्यो. स्थिता युध्यमाना अमी भूभारापन-  
यनायावतीर्णा सुराणा संघा वस्वादयो मनुष्याकृतिं स्वीकृत्य भीता-  
सन्तः त्वा त्वा विशन्ति । यद्वा असुरसंघाः भूभारभूता दुर्योधनादयः  
त्वा विशन्तो दृश्यन्ते । तत्र केचित् भीता दूरादेव स्थित्वा प्राञ्जलय सन्त  
त्वा गृणन्ति रक्ष रक्षेत्युच्चैर्घोषयन्ति । केचिद्युद्धे प्रत्युपस्थिते पलायि-  
तुमशक्ता सन्त उत्पातादिनिमित्तान्युपलभ्य वेपमाना भूत्वा पश्यन्ति ।  
केचित् महर्षीणा सिद्धाना च संघा स्वस्त्यस्तु जगत इत्युक्त्वा पुष्कलाभि-  
गभिदावाक्यगोचराभि स्तुतिभि स्तुवन्ति ॥ २१ ॥

रुद्रादयो ऽपि त्वद्रूपं विस्मिता पश्यन्तीत्याह—

**रुद्रादित्या वसवो ये च साध्या**

**विश्वे ऽश्विनौ मरुतश्चोष्मपाश्च ।**

**गन्धर्वयक्षासुरसिद्धसंघा**

**वीक्षन्ते त्वां विस्मिताश्चैव सर्वे ॥ २२ ॥**

रुद्रेति । एकादश रुद्रा द्वादशादित्या अष्टौ वसवश्च साध्या नाम  
देवा ये च विश्वेदेवा अश्विनौ च मरुत सप्त ऊष्माण पिबन्तीति  
ऊष्मपा पितर , ' ऊष्मभागा हि पितर ' इति श्रुते । गन्धर्वा हाहाहूह-  
प्रभृतयः यक्षा. कुबेरप्रभृतयः, असुरा विरोचनप्रभृतयः, भूभारभूता दुर्यो-  
धनादयश्च सिद्धा कपिलादयश्च. तेषा संघा सर्व एव विस्मिता सन्त  
त्वा वीक्षन्ते पश्यन्ति ॥ २२ ॥

भगवद्रूपदर्शनतो लोकत्रय व्यथितमित्युपसहरति—

रूपं महत्ते बहुवक्त्रनेत्रं  
महाबाहो बहुबाहुरूपादम् ।

बहूदरं बहुदंष्ट्राकरालं  
दृष्ट्वा लोकाः प्रव्यथितास्तथाऽहम् ॥ २३ ॥

रूपमिति । हे महाबाहो ! ते तव बहूनि वक्त्राणि नेत्राणि च यस्मिन्  
तत् बहुवक्त्रनेत्रम् । बहवो बाहव ऊरव पादाश्च यस्मिन् तत् बहुबाहुरू-  
पादम् । बहून्युदराणि यस्मिन् तत् बहूदरम् । बह्वीभि दंष्ट्राभि कराल विकृत  
महदतिप्रमाण रूप दृष्ट्वा यथा लोकाः प्रव्यथिता तथाऽहमपीत्यर्थः ॥ २३ ॥

स्वभीतौ हेत्वन्तरमाह—

नभःस्पृशं दीप्तमनेकवर्णं  
व्यात्तानन दीप्तविशालनेत्रम् ।  
दृष्ट्वा हि त्वा प्रव्यथितान्तरात्मा  
धृतिं न विन्दामि शमं च विष्णो ॥ २४ ॥

नभ इति । हे विष्णो ! नभो द्युलोकं स्पृशतीति नभःस्पृशम् ।  
दीप्तं प्रज्वलितम् । अनेकवर्णा भयकरा नानारूपा यस्मिन् तमनेकवर्णम् ।  
व्यात्तानि विवृतान्याननानि यस्मिन् तं व्यात्ताननम् । दीप्तानि प्रज्वलितानि  
विशालानि च नेत्राणि यस्मिन् तं दीप्तविशालनेत्रम् । एवरूप त्वा दृष्ट्वा  
भीत्या प्रव्यथितोऽन्तरात्मा मनो यस्य सोऽहं प्रव्यथितान्तरात्मा धृतिं  
धैर्यं शमं तुष्टिं च न विन्दामि नोपलभ इत्यर्थः ॥ २४ ॥

दृश्यमाने ऽपि भगवद्रूपे धृतितुष्ट्यभावे हेत्वन्तरमाह—

दंष्ट्राकरालानि च ते मुखानि  
दृष्ट्वैव कालानलसंनिभानि ।  
दिशो न जाने न लभे च शर्म  
प्रसीद देवेश जगन्निवास ॥ २५ ॥

दष्टेति । हे देवेश । त तव दष्टाभि करालानि विकृतानि प्रलयकाले लोकदाहकत्वेन प्रसिद्ध कालानलो ऽग्नि , तत्सदृशानि मुखानि दृष्ट्वैव पूर्वाभेयादिदिशो विदिशश्च न जाने । किं च मन प्रसाद-लक्षण शर्म सुख न लभे । यत एवमतो जगन्निवास । प्रसीद प्रसन्नो भव ॥ २५ ॥

अस्माक जय परेषा पराजयश्च विस्पष्टमवलोकित इत्याह—अमो इति पञ्चभिः ।

अमी च त्वा धृतराष्ट्रस्य पुत्राः  
सर्वे सहैवावनिपालसंघैः ।  
भीष्मो द्रोणः सूतपुत्रस्तथा ऽसौ  
सहास्मदीयैरपि योधमुख्यैः ॥ २६ ॥

अमी इति । अवनि पालयन्तीत्यवनिपाला जयद्रथादय , तेषा सघै सहामी च धृतराष्ट्रस्य पुत्रा दुर्योधनादय सर्वे, तथा भीष्मो द्रोणश्च सूतपुत्र कर्गश्च शिखण्डिवृष्टयुन्नमभृतिभि अन्मदीयै सहैव तव वक्त्राणि विशन्तीत्युत्तरेणान्वयः ॥ २६ ॥

भगवद्रूपस्य पश्यद्भयकरत्वे हेत्वन्तरमाह—

वक्त्राणि ते त्वरमाणा विशन्ति  
दंष्ट्राकरालानि भयानकानि ।

केचिद्विलग्ना दशनान्तरेषु  
संदृश्यन्ते चूर्णितैरुत्तमाङ्गैः ॥ २७ ॥

वक्त्राणीति । ये पूर्वोक्ता धातंराष्ट्रादयः ते सर्वे दंष्ट्राकरालानि विकृतानि भयानकानि भयकराणि ते तव वक्त्राणि त्वरमाणा सन्तो विशन्ति । तव वक्त्राणि प्रविष्टानां मध्ये केचिदशनान्तरेषु विलग्ना सन्त चूर्णितैरुत्तमाङ्गैः शिरोभिः सदृश्यन्ते । दन्तपङ्क्तिः सलग्नमासखण्डवत् समुपलभ्यन्त इत्यर्थः ॥ २७ ॥

भगवद्वक्त्रप्रवेशमेव दृष्टान्तेन स्पष्टयति—

यथा नदीनां बहवोऽम्बुवेगाः  
समुद्रमेवाभिमुखा द्रवन्ति ।

तथा तवामी नरलोकवीरा

विशन्ति वक्त्राण्यभिविज्वलन्ति ॥ २८ ॥

यथेति । यथा अनेकमार्गप्रवृत्तानां गङ्गाऽऽदिनदीनां बहवोऽम्बुवेगाः प्रवाहाः समुद्राभिमुखा सन्त समुद्रमेव द्रवन्ति प्रविशन्ति, तथाऽमी नरलोकवीरा ते भीष्मादयः अभितो विज्वलन्ति सर्वतः प्रदीप्यमानानि तव वक्त्राणि प्रविशन्ति ॥ २८ ॥

नदीदृष्टान्तेनावुद्धिपूर्वकप्रवेशमुक्त्वा पतङ्गदृष्टान्तेन बुद्धिपूर्वक-  
प्रवेशमाचष्टे—

यथा प्रदीप्तं ज्वलन पतङ्गा

विशन्ति नाशाय समृद्धवेगाः ।

तथैव नाशाय विशन्ति लोका-

स्तवापि वक्त्राणि समृद्धवेगाः ॥ २९ ॥

यथेति । पतङ्गा शलभा समृद्ध उद्भूतो वेगो गति येषा  
ते समृद्धवेगा सन्त स्वनाशाय प्रदीप्त ज्वलनमग्नि बुद्धिपूर्वक यथा  
विशन्ति, तथैव बुद्धिपूर्वकं स्वनाशाय लोकाः प्राणिनः समृद्धवेगाः सन्तः  
तवापि वक्त्राणि विशन्ति । अपिशब्दस्वारस्यात्कार्यभूतानि स्वकारणा-  
वशेषाणि भवन्तीति द्योत्यते ॥ २९ ॥

तत किमित्यत आह—

लेलिह्यसे ग्रसमानः समन्ता-

ल्लोकान्समग्रान्वदनैर्ज्वलद्भिः ।

तेजोभिरापूर्य जगत्समग्रं

भासस्तवोग्राः प्रतपन्ति विष्णो ॥ ३० ॥

लेलिह्यसे इति । हे विष्णो व्यापनशील ! समन्तात् ज्वलद्भिः  
वदनैः अग्रेण कार्यकरणसंघातेन सम विशिष्टा समग्रा, तान् लोकान्  
भीष्मादीन् ग्रसमानो ऽन्तः प्रवेशयन्सन् त्वं लेलिह्यसे आस्वादयसे । तव  
भासो दीप्तय उग्रा क्रूरा सत्य तेजोभिः विस्फुरणैः समग्रं सकार्यं  
जगदापूर्य प्रतपन्ति सतापं कुर्वन्तीत्यर्थः ॥ ३० ॥

भगवद्रूपस्यार्जुनेन ज्ञातपूर्वत्वात् तस्य तज्जिज्ञासा कथमुदितेत्या-  
शङ्क्य भगवद्वाथाऽऽत्म्यापरिज्ञानात् जिज्ञासोचितेत्याह—

आख्याहि मे को भवानुग्ररूपो

नमोऽस्तु ते देववर प्रसीद ।

विज्ञातुमिच्छामि भवन्तमाद्यं

न हि प्रजानामि तव प्रवृत्तिम् ॥ ३१ ॥

आख्याहीति । उग्ररूप कूरकलेबरो भवान् क ? त्वद्रूपस्यैवमदृष्ट-  
पूर्वत्वात् मे मद्य भवत्स्वरूपमाख्याहि कृपयोपदिश । स्वरूपोपदेशात्  
पुरा तत्प्रतिपित्सुना प्रह्वीभावः कर्तव्य इति सूचयति—नमोऽस्त्विति ।  
देवानां ब्रह्मादीनामपि प्रवर्त्त्वात् हे देववर । ते तुभ्य नमोऽस्तु । प्रसीद  
प्रसन्नो भवेत्यर्थः । जानन्नपि किं मा ज्ञातुमिच्छसीति तत्राह—न हीति ।  
हि यस्मात्तवेश्वरस्य प्रवृत्तिं यदर्थं प्रवृत्तोऽसीति न प्रजानामि तस्मादादौ  
भवमाद्यं भवन्तमहं विशेषेण यथावज्ज्ञातुमिच्छामि । केवलकृपया तावक  
भावः प्रकटयेत्यर्थः ॥ ३१ ॥

एवमर्जुनेन प्रार्थितः स्वाभिप्रायं श्रीभगवानुवाच—कालोऽस्मीति  
त्रिभिः ।

श्रीभगवानुवाच—

कालोऽस्मि लोकक्षयकृत्प्रवृद्धो

लोकान्समाहर्तुमिह प्रवृत्तः ।

ऋतेऽपि त्वा न भविष्यन्ति सर्वे

येऽवस्थिताः प्रत्यनीकेषु योधाः ॥ ३२ ॥

काल इति । लोकानां क्षयं करोतीति लोकक्षयकृत् प्रवृद्धो वृद्धिं गतः कालः अकुण्ठितक्रियाशक्त्युपहितः परमेश्वरो ऽस्मि । यदर्थं प्रवृत्तो ऽसीति तत्राह—समाहर्तुमिति । इहास्मिन् लोके लोकान् समाहर्तुं संहारं कर्तुं प्रवृत्तः उद्युक्तो ऽस्मि । लोकसंहारार्थं त्वयि प्रवृत्ते ऽपि मत्प्रवृत्तिं विना भीष्मादीनां सहर्तुमशक्यत्वात् त्वत्प्रवृत्तिर्नार्थवतीत्याशङ्क्याह—ऋते ऽपीति । प्रत्यनीकेषु प्रतिपक्षेषु ये ऽवस्थिता भीष्मद्रोणादयः, ते सर्वे त्वामृते विना ऽपि न भविष्यन्ति न जीविष्यन्ति, मत्प्रातिकूल्यात् तवोदासीन्यमकिञ्चित्करमित्यर्थः ॥ ३२ ॥

भीष्मादयो मयैव हता अपि निमित्तमात्रं त्वं भवेत्याह—

**तस्मात्त्वमुत्तिष्ठ यशो लभस्व**

**जित्वा शत्रून्भुङ्क्ष्व राज्यं समृद्धम् ।**

**मयैवैते निहताः पूर्वमेव**

**निमित्तमात्रं भव सव्यसाचिन् ॥ ३३ ॥**

तस्मादिति । यस्मान्मत्प्रातिकूल्येन त्वत्प्रवृत्तिं विना ऽपि भीष्मादयो मृतप्राया भवन्ति, तस्मात् युद्धाय त्वमुत्तिष्ठ युद्धोन्मुखीभवेत्यर्थः । तेषां त्वयैव निर्जितत्वात् तद्धनने को मे लाभः स्यादिति तत्राह—यश इति । भीष्मादीनां देवैरपि दुर्जयत्वात् तादृशा अपि ते अर्जुनेन निर्जिता इति यशो लभस्व । चिरकालानुष्ठितपुण्यैर्हि यशः प्राप्यते । राज्यलाभं विना केवलं यशोलाभेन किं मे स्यादिति तत्राह—भुङ्क्ष्वेति । शत्रून् दुर्योधनप्रभृतीन् जित्वा निष्कण्ठकं यथा भवति तथा समृद्धं राज्यं भुङ्क्ष्व । भीष्मादिष्वतिरथेषु सत्सु कुतो मे जयाशा स्यादिति तत्राह—निहता इति । एते तव शत्रवो भीष्मादयस्त्वदीययुद्धप्रवृत्तेः पुरैव मयैव कालात्मना

प्राणैर्वियोजिता इत्यर्थः । त्वयैव निहता मया हन्तु नोचिता इति तत्राह—  
निमित्तेति । दक्षिणपाणिनेव सव्येनापि पाणिना बाणक्षेपणनिपुणत्वात्  
हे सव्यसाचिन् ! मयैव ते निहता अपि तद्धनने निमित्तमात्रं भव ॥ ३३ ॥

‘यद्वा जयेम यदि वा नो जयेयुः’ इत्यादिशङ्कां शातयति—

द्रोणं च भीष्मं च जयद्रथं च

कर्णं तथा ऽन्यानपि योधवीरान् ।

मया हतांस्त्वं जहि मा व्यथिष्ठा

युध्यस्व जेतासि रणे सपत्नान् ॥ ३४ ॥

द्रोणमिति । येषु योधेषु तस्याशङ्का जाता जेष्यामो न वेति  
तामाशङ्कामुन्मूलयति भगवान् । तत्र द्रोणो हि ते धनुर्वेदाचार्यो दिव्यास्त्र-  
संपन्नः । स्वच्छन्दमृत्युं भीष्मो ऽपि तथा परशुरामेण द्वद्वयुद्धं प्राप्तो  
ऽपि न च तेन पराजितो भवति । यत्पित्रा ‘यो भूमौ मत्पुत्रशिरः पात-  
यिष्यति तच्छिरः पततु’ इति तपः कृतं सो ऽयं जयद्रथो ऽपि तादृशः ।  
शक्रदत्तामोघशक्तिसंपन्नः सूर्यपुत्रः कर्णो ऽपि तादृशः । तथा ऽन्ये योध-  
वीरा युद्धोत्सुकाः । ते सर्वे कालात्मना मया हताः । यत एवमतः तान्  
जहि । मा व्यथिष्ठा तेभ्यो भयं मा कार्षी । नि शङ्क युध्यस्व । त्वत्स-  
पत्नान् दुर्योधनप्रभृतीन् जेतासि ॥ ३४ ॥

कृष्णार्जुनवृत्तान्तं धृतराष्ट्रं प्रति सजय उवाच—

सजय उवाच—

एतच्छ्रुत्वा वचनं केशवस्य

कृताञ्जलिर्वेपमानः किरीटी ।



नमस्कृत्वा भूय एवाह कृष्णं

सगद्गदं भीतभीतः प्रणम्य ॥ ३५ ॥

एतदिति । केशवस्यैतत्पूर्वश्लोकत्रयात्मकं वचनं श्रुत्वा वेपमान-  
किरीटी कृताञ्जलि सन् श्रीकृष्ण नमस्कृत्वा हर्षशोकोत्थितेनाश्रुपूर्णलोच-  
नाञ्चितेनास्पृष्टशब्दोच्चारणलक्षणेन गद्गदेन सह वर्तते इति सगद्गदं यथा  
भवति तथा भीतभीतं पुनः पुनर्भयाविष्टचेता सन् भूयोऽपि प्रणम्य  
वक्ष्यमाणं वचनमाह । निमित्तीकृत्यार्जुनं भगवता द्रोणादिषु चतुर्ष्वपराजितेषु  
पराजितेषु सत्सु दुर्योधनस्यापि नाशमाशङ्क्य धृतराष्ट्र तयोः सधिं करिष्य-  
तीति सजयाभिप्रायः । भगवतः सत्यसकल्पत्वेन तदन्यथा कर्तुमशक्यत्वात्  
धृतराष्ट्रं तद्वचः कथं श्रद्दध्यादिति भावः ॥ ३५ ॥

भगवन्तं प्रत्यर्जुनं किं तद्गद्गदवचनमुक्तवानित्यपेक्षायाम् अर्जुनं  
उवाचेत्यर्जुनवाक्यमनुकामिति—स्थाने इत्येकादशभिः ।

अर्जुन उवाच—

स्थाने हृषीकेश तव प्रकीर्त्या

जगत्प्रहृष्यत्यनुरज्यते च ।

रक्षांसि भीतानि दिशो द्रवन्ति

सर्वे नमस्यन्ति च सिद्धसंघाः ॥ ३६ ॥

स्थान इति । स्थान इत्यव्ययम् । युक्तमित्यर्थः । किं तद्युक्तम् ?  
हे हृषीकेश ! तव प्रकीर्त्या भक्तवत्सलो भगवानिति त्वन्माहाऽऽत्म्यसकीर्तनेन  
न केवलमहमेव हृष्यामि, किं तु जगत्सर्वं प्रहृष्यतीति यत्तत् स्थाने युक्तम् ।

किं च सर्वेश्वर सर्वात्मा सर्वभूतसुहृदित्यहमिव जगदप्यनुरज्यत इति यत्तदपि स्थाने युक्तम् । जगत्प्रहृष्यत्यनुरज्यत इत्युक्त्या रक्षसा जगदन्त-पातित्वेन भगवति हर्षानुद्वागौ स्यातामित्यत आह—द्रवन्तीति । रक्षासि भीतानि सन्ति दिशो यथेच्छ पलायन्ते । अस्मद्वैरात्स्थोत्पादनेनास्मान् कृतार्थीकर्तुं भगवदाविर्भाव इत्यज्ञानात् तत्पलायन यत्तदपि युक्तमेव । यागव्रततपोदानमन्त्रतन्त्रादिसिद्धानां सघा विशुद्धचित्तत्वात् नमस्यन्तीति यत्तदपि युक्तमेव, न चित्रमित्यर्थ ॥ ३६ ॥

उक्तेऽर्थे हेत्वन्तरमाह—

**कस्माच्च ते न नमेरन्महाऽऽत्मन्**

**गरीयसे ब्रह्मणोऽप्यादिकर्त्रे ।**

**अनन्त देवेश जगन्निवास**

**त्वमक्षरं सदसत्तत्पर यत् ॥ ३७ ॥**

कस्माच्चेति । महानक्षुद्र आत्मा ऽन्तःकरणमस्येति हे महाऽऽत्मन् ! यस्यान्तः इत्युक्तेति परिच्छेदो न विद्यते स त्वमनन्तः, त्रिविधपरिच्छेद-शून्यत्वात् हे अनन्त ! ब्रह्मादिसकलदेवानामपि नियन्तृत्वात् हे देव-देव ! जगतामन्तर्यामित्वेन तदधिष्ठानत्वेन वा स्थितत्वात् हे जगन्निवास ! तव महाऽऽत्मत्वमपरिच्छिन्नत्व सर्वनियन्तृत्व सर्वाश्रयत्व च सर्वनमस्कारादि-योग्यत्वे कारणम् । यतः सर्वस्माद्गरीयसे गुरुतराय विराड्भावमापन्नस्य ब्रह्मण चतुराननस्याप्यादिकर्त्रे मूलकारणभूताय च तुभ्य कस्माद्धेतो ते सर्वे प्राणिनो न नमेरन् नमस्कारं न कुर्युः ? अतस्त्वमेव हर्षादीनां नमस्कारस्य चास्पदमित्यर्थः । सर्वास्पदत्वे ऽपि कालत्रये स्वरूपान्न क्षरतीति

व्युत्पत्त्या यद्वेदान्ते श्रूयते तदक्षरं ब्रह्म त्वमेव । ‘एतद्धचेवाक्षरं ब्रह्म’ इति श्रुते । ‘यदक्षरं वेदविदो वदन्ति’ तत्किं सदसदात्मकम् ? नेत्याह— तत्परमिति । चक्षुरादिविषयो घटादिकं सत्, तद्विपरीतमसत्, परमाक्षरातिरेकेण सदसतोरभावात् सदसच्च तदेवेत्युपचर्यते । परमार्थतस्तु सदसतोः परत्वेन विमानात् सदसत्परं तदेव त्वमित्यर्थः । ‘अन्यदेव तद्विदितादथो अविदितादधि’ इति श्रुतेः ॥ ३७ ॥

महाऽऽत्मत्वादिभिर्नवभिर्हेतुभिः सर्वनमस्कार्यतामुक्त्वा सप्रति जगत्सृष्ट्यादिकर्तृत्वेनापि तदेव द्रढयति—

**त्वमादिदेवः पुरुषः पुराण-**

**स्त्वमस्य विश्वस्य परं निधानम् ।**

**वेत्ता ऽसि वेद्यं च परं च धाम**

**त्वया ततं विश्वमनन्तरूप ॥ ३८ ॥**

त्वमिति । ब्रह्मादिदेवानामप्यादित्वात् आदिदेवस्त्वमेव, जीवरूपेण पुरीतति शयनात् तन्नियामकरूपेण तत्साक्षिरूपेण वा पुरुषो ऽपि त्वमेव । जीवेशादिविभागात् पुरा ऽपि नवत्वेन प्रसिद्धत्वात् पुराणश्चिरतनो ऽपि त्वमेव । अवान्तरप्रलयादावस्य चेतनाचेतनात्मकविश्वस्य परं प्रकृष्टं निधानं लयकारणमपि त्वमेव । स्वभेदेन स्वाभेदेन वा भासमानस्य वेद्यजातस्य वेत्ता ऽपि त्वमेव । सर्वज्ञत्वात् प्रत्यगभेदेन वेदनार्हतया वेदान्तगोचरो वेद्यं वस्त्वपि त्वमेवासि । मुमुक्षुप्राप्यत्वेन प्रसिद्धं परं प्रकृष्टं वैष्णवं धाम त्वमेवासि । हे अनन्तरूप ! त्वयैकेन समस्तं विश्वं ततमात्मत्वेन कबलितमित्यर्थः ॥ ३८ ॥

पूर्वोक्तैः सप्तभिर्हेतुभिः सार्वान्त्र्यं प्रतिपाद्य तत्रैव हेत्वन्तरमाह—

**वायुर्यमोऽग्निर्वरुणः शशाङ्कः  
प्रजापतिस्त्वं प्रपितामहश्च ।**

**नमो नमस्तेऽस्तु सहस्रकृत्वः  
पुनश्च भूयोऽपि नमो नमस्ते ॥ ३९ ॥**

वायुरिति । वायुः सर्वप्राणिजीवनभूतत्वात्त्वमसि । यमः स्वावासि-  
प्रतिबन्धिपापशोधकत्वात् त्वमेवासि । त्वमग्निः पुरुषार्थप्रापकत्वात् । त्वं  
वरुणो जगज्जीवनहेतुत्वात् । त्वं शशाङ्कः प्राणिसतापहारित्वात् । त्वं  
प्रजापतिः काश्यपादिरूपेण जगत्स्रष्टृत्वात् । प्रपितामहोऽपि त्वमेव  
पितामहश्चतुराननः, तस्यापि जनकत्वात् । एव सर्वान्त्र्यकत्वेन भगवन्तम-  
परोक्षीकृत्य स्वानन्दपरवशं सन् नमस्करोति—नम इति । सहस्रकृत्वः ते  
तुभ्य नमो नमोऽस्तु । पुनश्च भूयोऽपि नमो नमस्त इति श्रद्धा-  
भक्त्यतिशयव्यापनार्थम् ॥ ३९ ॥

प्रकारान्तरेण भगवद्भावमनुभूय स्वाभिमुखीकरणाय प्रह्वीभावः  
करोति—

**नमः पुरस्तादथ पृष्ठतस्ते  
नमोऽस्तु ते सर्वत एव सर्व ।  
अनन्तवीर्यामितविक्रमस्त्वं  
सर्वं समामोषि ततोऽसि सर्वः ॥ ४० ॥**

नम इति । पुरस्तात्पूर्वस्यां दिशि ते तुभ्यं नमोऽस्तु । अथ  
पृष्ठतोऽपि हे सर्वं मर्वात्मन् ! सर्वत एव सकलदिक्षु विद्यमानाय ते तुभ्य

नमो ऽस्तु । अनन्त वीर्यममिर्तो विक्रमश्च यस्य स त्वमनन्तवीर्यामित-  
विक्रमो ऽसि । वीर्यविक्रमशब्दयोरेकार्थत्वेन न पुनरुक्तिः शङ्कनीया, अर्थभेद-  
सभवात् । यथा कश्चिच्छ्लोके वीर्यवान् शक्तिमानग्निः स्वरिपुविषये न पराक्रमते  
मन्दपराक्रमत्वात् । कश्चित्पराक्रमवानपि स्वरिपुहृन्ननशक्त्यभावान्निर्वीर्यो  
भवति । यत एवमेकरूपेण सर्वं समस्तं जगत्समाप्नोषि ततस्त्वमेव सर्वो ऽसि ।  
त्वदतिरिक्तं भूतं भवद्भविष्यद्वा वस्तुजातं न किञ्चिदस्तीत्यभिप्रायः ॥ ४० ॥

भगवन्माहाऽऽत्म्यापरिज्ञानजनितः स्वापराधः क्षमापयति—सखेति  
द्वाभ्याम् ।

**सखेति मत्वा प्रसभं यदुक्तं**

**हे कृष्ण हे यादव हे सखेति ।**

**अजानता महिमानं तवेदं**

**मया प्रमादात्प्रणयेन वा ऽपि ॥ ४१ ॥**

सखेति । सखा समानवयस्कः त्वमसीति मत्वा प्रसभं हठात् तवेदं  
विश्वरूपं महिमानमकुण्ठितक्रियाज्ञानेच्छाशक्तिवैभवः चाजानता ऽज्ञानिना  
मूढेन मया प्रमादात् विक्षिप्तचेतोनिमित्तात् प्रणयेन स्नेहपरवशतो विसम्भे-  
णापि वा हे कृष्ण हे यादव हे सखेति यदुक्तं तत्क्षामय इत्युत्तरेणा-  
न्वयः ॥ ४१ ॥

विहारादौ यन्मयोक्तं तदपि सोढव्यमित्याह—

**यच्चापहासार्थमसत्कृतो ऽसि**

**विहारशय्याऽऽसनभोजनेषु ।**

**एको ऽथ वा ऽप्यच्युतं तत्समक्षं**

**तत्क्षामये त्वामहमप्रमेयम् ॥ ४२ ॥**

यच्चेति । भिदालेशमप्यसहन्सत्तासामान्यम्बवरूपतो जात्वपि न च्यवत इति हे अच्युत । प्राकृतयोरिव क्रीडा केलि विहारः एकस्मिन् तल्पे शय्या द्वयोरेकासन सहभोजन तेषु विहारशय्याऽऽसनभोजनेषु अपहास परिहास. तदर्थं तत्प्रयोजनाय मया असत्कृतोऽवमानितोऽसीति यद्रहस्येक एकाकी सन् असत्कृतोऽसीति च यत् । अथ वा, तत्समक्ष तेषां परिहासकारिणा सखीनां समक्ष पुरतस्त्वमसत्कृतसत्कृतोऽसीति यच्चास्ति, तज्जापराधजाल सोढव्यमिति प्रत्यक्षादिप्रमाणशतैरप्यचिन्त्यविभवत्वादप्रमेयत्वमह क्षमापये, क्षमानिधित्वात् भगवतो मत्कृतापराधपरपरा सोढव्येति विज्ञापनं करोमीत्यर्थः ॥ ४२ ॥

मदपराधं सोढव्यं इत्युक्त्वाऽथ मदपराधो न गणनीयः, गणितोऽपि सोढव्य एवेत्याह—

पिताऽसि लोकस्य चराचरस्य

त्वमस्य पूज्यश्च गुरुर्गरीयान् ।

न त्वत्समोऽस्त्यभ्यधिकः कुतोऽन्यो

लोकत्रयेऽप्यप्रतिमप्रभावः ॥ ४३ ॥

पितेति । यत्प्रभावस्य प्रतिमोपमा न विद्यत इति हे अप्रतिमप्रभाव ! चेतनाचेतनात्मकलोकस्य पिता जनयिताऽसि । न केवलं त्वमस्य जगतः पिता, किं तु सर्वैरपि पूजनीयचरणत्वात् पूज्यो गुरुः गरीयान् गुरोरपि गुरुत्वात् गुरुतरः । कथमेवमवगम्यत इति तत्राह—न त्वदिति । लोकत्रयशब्दः स्वाविद्याविजृम्भितानन्तकोटिब्रह्माण्डानामुपलक्षकः । तत्रापि त्वत्तल्लोऽन्यो नास्ति । न चेश्वरद्वयं श्रुतिः सोढुं पारयति । यत एव

त्वत्समस्य मृग्यत्वात् त्वत्तो ऽभ्यधिक कुतो मे लभ्यते ? अतस्ते गुरुतरत्वं युक्तमित्यर्थ ॥ ४३ ॥

यतः पित्रादि पुत्रादिकृतमपराधं सहते प्राकृतो ऽपि, अतस्त्वमप्राकृतपितृत्वादनन्तापराधिनमपि मामनुगृहीप्सेत्याह—

**तस्मात्प्रणम्य प्रणिधाय कायं**

**प्रसादये त्वामहमीशमीड्यम् ।**

**पितेव पुत्रस्य सखेव सख्युः**

**प्रियः प्रियायार्हसि देव सोढुम् ॥ ४४ ॥**

तस्मादिति । यस्मादेवप्रभावो ऽसि, तस्मादीशमीड्यं त्वा प्रणम्य प्रक्षेपेण दण्डवत् कायं प्रणिधाय यथा पुन पुत्रस्यापराधं पिता सख्यु-  
रपराधं सखा प्रियाया अपराधं प्रिय क्षमते, तथा त्वमपि मदपराधसहस्रं हे देव ! सोढुमर्हसीति त्वामहं प्रसादये, प्रसीदेत्यर्थ ॥ ४४ ॥

एवं भगवन्तं प्रसाद्य विश्वरूपोपसंहारं कुर्विति प्रार्थयते—

**अदृष्टपूर्वं हृषितो ऽस्मि दृष्ट्वा**

**भयेन च प्रव्यथितं मनो मे ।**

**तदेव मे दर्शय देव रूपं**

**प्रसीद देवेश जगन्निवास ॥ ४५ ॥**

अदृष्टेति । हे देवेश ! कदाचिदपि मया मदन्यैर्वा दृष्टपूर्वं न भवतीत्यदृष्टपूर्वं तवेदं विश्वरूपं दृष्ट्वा हृषितः तुष्टो ऽस्मि । तवैतद्विकृत-

रूपदर्शनजन्यभयेन च मे मम मन ' प्रव्यथित विक्षिप्तम् । मद्विक्षेप-  
प्रशान्तये हे जगन्निवास ! तदेव तावक पूर्वरूप मे दर्शय । इत त्वद्वि-  
श्वरूप द्रष्टु न शक्नोमि, क्षिप्र प्रसीद ॥ ४५ ॥

किं तन्मे रूपमित्यपेक्षायामाह —

**किरीटिनं गदिनं चक्रहस्त-**

**मिच्छामि त्वा द्रष्टुमह तथैव ।**

**तेनैव रूपेण चतुर्भुजेन**

**सहस्रबाहो भव विश्वमूर्ते ॥ ४६ ॥**

किरीटिनमिति । हे सहस्रबाहो ! विश्वरूपधरत्वात् हे विश्वमूर्ते !  
किरीटिन गदिन चक्र हस्ते यस्य त त्वा त्वामह द्रष्टुमिच्छामि । यथा  
पुरा यत्ते रूप मया दृष्ट तथा तेनैव रूपेण चतुर्भुजेन वसुदेवपुत्ररूपेण  
भव आविर्भव । मत्प्रत्ययहेतु विश्वरूपमुपसंहृत्य मद्भागधेयभूतयदूत्तमरूपो  
भवेत्यर्थ । भवेति प्रार्थनात पूर्वमेव भगवन्त दृष्टवानित्यवगम्यते । विश्व-  
रूपदर्शने किरीटिन गदिन चक्रिणमित्युक्तिरनेककिरीटाद्यभिप्रायेण । यत  
एवमतो न पुनरुक्ति ॥ ४६ ॥

अर्जुनप्रत्ययहेतु विश्वरूपमुपसंहृत्य तद्दर्शनतो भीतमर्जुनं प्रियवचनै-  
राश्वासयन् श्रीभगवानुवाच—मयेति त्रिभि ।

श्रीभगवानुवाच—

**मया प्रसन्नेन तवार्जुनेदं**

**रूपं परं दर्शितमात्मयोगात् ।**



तेजोमयं विश्वमनन्तमाद्यं

यन्मे त्वदन्येन न दृष्टपूर्वम् ॥ ४७ ॥

मयेति । हे अर्जुन ! त्वदनुग्रहार्थं प्रसन्नेन मया आत्मयोगादैश्वर्य-  
सामर्थ्यात् त्वदन्येन न दृष्टपूर्वम्, तेज पुञ्जत्वात्तेजोमयम्, विश्वरूपत्वाद्विश्वम्,  
अव्ययत्वादनन्तम्, आदावेव सिद्धत्वादाद्यम्, अविद्यातर्कार्यात्परं यन्मे रूपं  
तव दर्शितं तन्मद्रूपदर्शनेन कृतार्थो भवसीत्यर्थः ॥ ४७ ॥

विश्वरूपसदर्शनेनार्जुनस्य कृतार्थता व्यक्तीकरोति—

न वेदयज्ञाध्ययनैर्न दानै-

र्न च क्रियाभिर्न तपोभिरुग्रैः ।

एवंरूपः शक्य अहं नृलोके

द्रष्टुं त्वदन्येन कुरुप्रवीर ॥ ४८ ॥

न वेदेति । कुरूणां प्रवराः पाण्डवाः, तेषामर्जुनस्य वीर्योद्रेकात् हे  
कुरुप्रवीर ! नृणां मनुष्याणां लोके त्वदन्येन मदनुग्रहहीनेन द्रष्टुम् एवरूपो  
विश्वरूपधरः परमेश्वरो ऽहं न शक्यः । मदन्येनापि साधनपौष्कल्यात्  
द्रष्टुं शक्यो ऽसीति तत्राह—नेति । वेदाध्ययनातिरेकेण यज्ञाध्ययना-  
भावात् यज्ञाध्ययनशब्देन यज्ञविद्याः कल्पसूत्रादयो लक्ष्यन्ते । वेदानां  
यज्ञविद्यानां चाध्ययनैर्द्रष्टुं न शक्यः । न च सर्वस्वदानैः । न चाग्नि-  
होत्रादिक्रियाभिः । नाप्युग्रैः कृच्छ्रचान्द्रायणादितपोभिः । अपि तु त्वमेव  
केवलं मत्प्रसादेनेदं दृष्ट्वा कृतार्थो भवसीत्यर्थः ॥ ४८ ॥

विश्वरूपदर्शनमेव स्तुत्वा यतो विश्वरूपं दृष्ट्वा विभेद्यत तदुपसहृत्य  
त्वदीप्सितं रूपं दर्शयामीत्याह—

मा ते व्यथा मा च विमूढभावो

दृष्ट्वा रूपं घोरमीदृङ् ममेदम् ।

व्यपेतभीः प्रीतिमनाः पुनस्त्व

तदेव मे रूपमिदं प्रपश्य ॥ ४९ ॥

मेति । ईदृशीदृश घोर मत्प्रसादतो मद्भावविकलैः द्रष्टुं दुःशक्त्वात्  
ममेदं विश्वरूपं दृष्ट्वा व्यथा भी ते मा ऽस्तु । विमूढभावो विक्षिप्तचेतस्त्व  
च मा ऽस्तु । त्वं व्यपेतभी निर्भयो भूत्वा प्रीतिमना सतुष्टचित्तं सन्  
त्वया बहुतिथमनुभूतं यत्पुनस्तदेव शङ्खचक्रगदापद्मधरं त्वत्सखं मद्रूपं  
पश्य ॥ ४९ ॥

भगवानेवमर्जुनायोक्त्वा पूर्वरूपं दर्शितवानिति धृतराष्ट्रं प्रति सजय  
उवाच—

संजय उवाच—

इत्यर्जुनं वासुदेवस्तथोक्त्वा

स्वकं रूपं दर्शयामास भूयः ।

आश्वासयामास च भीतमेवं

भूत्वा पुनः सौम्यवपुर्महाऽऽत्मा ॥ ५० ॥

इतीति । श्रीवासुदेवो ऽर्जुनं प्रति मया प्रसन्नेनेत्यादि वच उक्त्वा  
यथा वसुदेवगृहाविर्भूतं भक्तपूगम्भ्वपदप्राप्तिसाधनं च पुरा ऽऽसीत् तथा भूयः  
स्वकं रूपं दर्शयामास । महान् प्रसन्न आत्मा देहो यस्य सो ऽयं महाऽऽत्मा  
भगवान् सौम्यवपुर्भूत्वा विश्वरूपदर्शनतो भीतमेनमर्जुनं पुनः पुनराश्वास-  
यामास । स्वस्थचित्तं निर्भयं कृतवानित्यर्थः ॥ ५० ॥

एव भगवदाश्वस्तो निर्भय 'सन् भगवन्त प्रत्यर्जुन उवाच—

अर्जुन उवाच—

**दृष्ट्वेदं मानुषं रूपं तव सौम्यं जनार्दन ।**

**इदानीमस्मि संवृत्तः सचेताः प्रकृतिं गतः ॥ ५१ ॥**

दृष्ट्वेति । हे जनार्दन ! तवेद मत्सखत्वेन प्रसिद्ध सौम्य मानुष रूप दृष्ट्वा ऽह सचेता प्रसन्नचित्तो भूत्वेदानी सवृत्त सजातस्मृति- सन् प्रकृति स्वस्थचित्तता गतो ऽस्मि ॥ ५१ ॥

सर्वजनोपासनार्हं स्वक विश्वरूपं स्तुवन् श्रीभगवानुवाच—

श्रीभगवानुवाच—

**सुदुर्दर्शमिदं रूपं दृष्टवानसि यन्मम ।**

**देवा अप्यस्य रूपस्य नित्यं दर्शनकाङ्क्षिणः ॥ ५२ ॥**

सुदुर्दर्शमिति । यन्मम विश्वरूपं त्व दृष्टवानसि तदिदं सुष्ठु दु खेन दर्शनमस्येति सुदुर्दर्शम् । द्रष्टुमशक्यमित्यर्थ । तत्र हेतु , यतो देवा अप्यस्य विश्वरूपस्य नित्यं सर्वदा दर्शनकाङ्क्षिणो भवन्ति । तथा ऽपि न पश्यन्तीत्यर्थ ॥ ५२ ॥

देवाना त्वदर्शनोपायाभावात् कथं ते द्रक्ष्यन्तीत्यपेक्षायामुपायेषु सत्स्वपि यथा त्वया दृष्टं तथा तैर्द्रष्टुं न शक्यो ऽस्मीत्याह—

**नाहं वेदैर्न तपसा न दानेन न चेज्यया ।**

**शक्य एवंविधो द्रष्टुं दृष्टवानसि मां यथा ॥ ५३ ॥**

नाहमिति । यथा येन प्रकारेणैवविध विश्वरूपधर मा दृष्टवानसि,  
तथा केवलवेदपारायणैः सर्वस्वदानेनेज्यया यज्ञेन वा ऽपि द्रष्टु न  
शक्य ॥ ५३ ॥

तर्हि केनोपायेन द्रष्टु शक्यो ऽसीति तत्राह—

**भक्त्या त्वनन्यया शक्य अहमेवविधो ऽर्जुन ।  
ज्ञातु द्रष्टुं च तत्त्वेन प्रवेष्टु च परतप ॥ ५४ ॥**

भक्त्येति । हे अर्जुन ! भक्तिर्भजनम्, तथा ऽहमेवविधो विश्व-  
रूपधर. परमात्मा वासुदेवो निष्कामकर्मानुष्ठानजनितचित्तशुद्धशुत्तरकाल  
भाव्यवेदान्तविचाराज्ज्ञातु तदर्थमनननिदिध्यासनतो द्रष्टु साक्षात्कर्तु तत्त्वेन  
तत्त्वतः प्रवेष्टु च स्वाविद्याकलनामुन्मूल्य स्वविद्यासर्वोत्कृष्टफल कैवल्य  
प्रतिपत्तु शक्य । किं जीवपरयोर्भेदरूपया मत्तत्त्वमुत्कृष्ट सेव्यत्वात्त्वतो  
ऽहमपकृष्ट सेवकत्वादित्येवभावापन्नया भक्त्या ज्ञातु द्रष्टु प्रवेष्टु च शक्यो  
ऽसीति तत्राह— अनन्ययेति । वासुदेवो ऽहमहमेव वासुदेव इत्यष्टगभूतया  
मद्विज्ञानकबलितसेव्यमेवकभावया ऽनन्यभक्त्या प्रतिपत्तु योग्य इत्यर्थः ।  
तुशब्द सर्वकर्मसंन्यासलक्षणमन्निष्ठाद्योतक । पर सेव्यसेवकभाव, तम-  
नन्यभक्त्या तपतीति हे परतपेति सबुद्धिरुचितेति भावः ॥ ५४ ॥

गीताशास्त्रार्थसर्वस्व समुच्चित्य कथयति—

**मत्कर्मकृन्मत्परमो मद्भक्तः सङ्गवर्जितः ।**

**निर्वैरः सर्वभूतेषु यः स मामेति पाण्डव ॥ ५५ ॥ इति ।**

इति श्रीमद्भगवद्गीतासु० विश्वरूपदर्शनयोगो नामैकादशोऽध्यायः ।

मदिति । हे पाण्डव । मर्दर्थमेव न स्वतत्फलभागार्थं कर्म करोतीति मत्कर्मकृत् । पराया गते त्वद्भिन्नत्वात् त्वदर्थं कर्मकृतं तल्लभं कथमिति तत्राह—मत्परम इति । अहं प्रत्यगभिन्नं परमात्मा वासुदेव परा गति यस्य सो ऽयं मत्परम । मदितरपुरुषार्थाभावात् । त्वद्भक्तिविकलस्य त्वद्भतिता कुन इति तत्राह—मद्भक्त इति । वासुदेवादितरन्न किंचिदस्ति, सर्वमहमपि वासुदेव एवेति भजनं भक्तिः, तद्वतो मद्भतितोपपद्यत इत्यर्थः । स्वदेहतदन्ययोरात्मात्मीयत्वाभिमानवत् कथं त्वद्भक्ततेति तत्राह—सङ्गवर्जित इति । स्वदेहदारपुत्रवित्तादीनां स्वव्यतिरेकेणाभावात् मिथ्येति जानन्तः तत्र कथं सङ्गो भवेत् ? त्वद्भक्तत्वं सभवत्येवेत्यर्थः । स्वापकारिषु शत्रुभावमुपेयुषो नि सङ्गताः कथमाविर्भवतीति तत्राह—निर्वैर इति । वासुदेवः सर्वमिति मनीषया सर्वभूतेषु स्वापकारिष्वपि निर्गतो वैरभावो यस्य स सर्वभूतेषु निर्वैरः । य ईदृशभावारूढो योगी स मा विदेहकैवल्यरूपमेति तस्याहमेव परा गतिः । तवायमेव परमोपदेशो मया कृपयोपदिष्टः । इतिशब्दः अध्यायपरिसमाप्त्यर्थः ॥ ५५ ॥

सर्वात्मभावनाजुष्टमुक्तप्रत्यगभेदतः ।

चकास्ति यत्परं ब्रह्म तन्मे क्षिप्रं प्रसीदतु ॥

इति श्रीमद्भगवद्गीताऽर्थप्रकाशिकायामेकादशोऽध्यायः ।

## द्वादशो ऽध्यायः

विष्णो साकल्यनैष्कल्यभक्त्योर्नि श्रेयस प्रति ।

असाधारणता वक्तुमेष स्याद्द्वादशोद्यम ॥

‘अशोच्यान्’ इत्यारभ्य दशमाध्यायपर्यन्तमेकादशाध्यायान्ते ऽपि  
‘अविनाशि तु तद्विद्वि येन सर्वमिदं ततम्’ ‘नित्यं सर्वगतं स्थाणु-  
रचलो ऽयं सनातनः’ ‘अव्यक्तो ऽयमचिन्त्यो ऽयमविकार्यो ऽयमुच्यते’  
‘विहाय कामान्य सर्वान्पुमाश्चरति निस्पृहः’ ‘निर्ममो निरहकारः’  
‘स शान्तिमधिगच्छति’ ‘यस्त्वात्मरतिरेव स्यात्’ ‘ज्ञात्वा मा शान्ति-  
मृच्छति’ ‘सर्वं ज्ञानप्लवेनैव वृजिन सतरिप्यसि’ ‘स योगी ब्रह्मनिर्वाण  
ब्रह्मभूतो ऽधिगच्छति’ ‘यो मा पश्यति सर्वत्र सर्वं च मयि पश्यति’  
‘वासुदेव सर्वमिति स महाऽऽत्मा सुदुर्लभः’ ‘पुरुष स परं पार्थ भक्त्या  
लभ्यस्त्वनन्यया’ ‘मया ततमिदं सर्वं जगदव्यक्तमूर्तिना’ ‘अहमात्मा  
गुडाकेश सर्वभूताशयस्थितः’ ‘मत्कर्मकृन्मत्परमो मद्भक्त सङ्गवर्जितः ।  
निर्वैरं सर्वभूतेषु यः स मामेति पाण्डव ॥’ ‘भक्त्या त्वनन्यया शक्य  
अहमेवविधो ऽर्जुन’ इत्यादिना निष्कलब्रह्मगोचरानन्यभक्तिनिष्ठात उत्त-  
माधिकारिणा कृतार्थता ऽभिहिता । विश्वरूपाध्याये तु सकलब्रह्मगोचर-  
भक्तिनिष्ठया च तयोर्निष्कलसकलब्रह्मभक्तिनिष्ठयोर्मध्ये यद्भक्तिनिष्ठाऽऽरूढो  
योगी त्वामव्यवधानेनोपैतीति तद्विशेषं बुभुत्सुर्जुन उवाच—

अर्जुन उवाच—

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥ १ ॥

एवमिति । मत्कर्मकृदित्यादिनैव ये सकलब्रह्मभक्ता सर्वकर्मार्षणादिना सतत नैरन्तर्येण युक्ताः समाहितचित्ता सन्तः सर्वज्ञ परमेश्वरम् अकुण्ठित-क्रियाज्ञानेच्छाशक्तिसपन्नत्वेन विश्वरूपधर त्वा पर्युपासते ध्यायन्ति, ये चापि सन्यस्तसर्वकर्माण त्वदनन्यभावलक्षणब्रह्मात्मनिष्ठाव्याविद्धसर्वोपाधित्वेन कालत्रये ऽपि न क्षरतीत्यक्षरमिन्द्रियद्वयागोचरत्वादव्यक्त नित्यशुद्धबुद्ध-परमानन्दस्वरूपसत्तासामान्यब्रह्माहमस्मीति त्वा पर्युपासते तेषा सकल-निष्कलब्रह्मभक्तिनिष्ठाना मध्ये के योगवित्तमा ब्रह्मात्मनिष्ठा ॥ १ ॥

ये निष्कलब्रह्मात्मभक्तिनिष्ठास्ते तिष्ठन्तु ‘ज्ञानी त्वात्मैव मे मतम्’ इत्युक्तमपि तान्प्रति यद्वक्तव्यं तदुपरिष्ठादुच्यते । सप्रति किमनयोनिष्ठयो सुशका निष्ठा केति पृच्छ्यते, किमव्यवधानेन साक्षात्कैवल्यहेतु कति वेति विकल्प्य क्रमेणोत्तर श्रीभगवानुवाच—

श्रीभगवानुवाच—

मय्यावेश्य मनो ये मां नित्ययुक्ता उपासते ।

श्रद्धया परयोपेतास्ते मे युक्ततमा मताः ॥ २ ॥

मयीति । ये मद्भक्ता विश्वरूपधरे सर्वज्ञत्वादिगुणविशिष्टे मयि मनो ऽन्त करणमावेश्य मदाराधनलक्षणनिष्कामकर्मानुष्ठाने नित्ययुक्ता भूत्वा परया प्रकृष्टया श्रद्धया भगवानेव स्वाविद्याविजृम्भितससारादुद्धरिष्य-

तीत्यास्तिक्यबुद्ध्योपेता सन्त सोपाधिक भगवन्त मामुपासने । ते मे मम परमेश्वरस्य युक्ततमा इति मता अभिप्रेता । सुसेरुत्थाय पुन सुस्यन्त यतस्ते मच्छरणा अभवन् ततो युक्ततमा इति वक्तु युक्तमित्यर्थ ॥ १ ॥

किमितरे निष्कलब्रह्मनिष्ठा युक्ततमा न भवन्तीत्यपेक्षाया ब्रह्मैवाह-  
महमेव ब्रह्मेति मुद्गावारूढाना मत्स्वरूपत्वेन मुद्गावमारोढुमिच्छता साध-  
कानामिव युक्ततमत्वस्य वक्तुमरमणीयत्वात् स्वातन्त्र्येण ते मामेव प्राप्नु-  
वन्तीत्याज्ञापयति—ये त्विति द्वाभ्याम् ।

**ये त्वक्षरमनिर्देश्यमव्यक्तं पर्युपासते ।**

**सर्वत्रगमचिन्त्यं च कूटस्थमचलं ध्रुवम् ॥ ३ ॥**

**संनियम्येन्द्रियग्रामं सर्वत्र समबुद्धयः ।**

**ते प्राप्नुवन्ति मामेव सर्वभूतहिते रताः ॥ ४ ॥**

ये त्विति । ये तु निष्कलभक्तिनिष्ठया मामुपासते ते मामेव प्राप्नुवन्तीति योजना । सकलब्रह्मनिष्ठेभ्यो निष्कलब्रह्मनिष्ठाना वैशिष्ट्य-  
द्योतक तुशब्द । सकलभक्तिनिष्ठेभ्यो विशिष्टाश्चेत् ते कीदृशा इति तत्राह—समबुद्धय इति । सर्वत्र सर्वदेष्टानिष्ठप्राप्तावपि हर्षविषादवैकल्येन समा बुद्धि सर्व ब्रह्मेति ज्ञान येषा ते समबुद्धय , साम्यब्रह्मनिष्ठाकबलि-  
तविषमत्वात् । स्वाहितकारिष्वहितचिन्तकाना समबुद्धित्व कुत इति तत्राह—  
सर्वेति । सर्वेषा ब्रह्मादिस्तम्बान्तभूताना यदात्यन्तिक हित प्रत्यक्परचि-  
दैक्यसुख तदितरविषयविस्मरणपूर्वक तत्रैव रतत्वात् सर्वभूतहिते रता । तेषा  
समबुद्धित्व निरङ्कुशमित्यर्थ । इन्द्रियग्रामस्य साम्यब्रह्मबुद्धिचालकत्वेन  
प्रसिद्धत्वात् तद्वत् प्रत्यक्परचिदैक्यसुखरति कथमुपपद्यत इति तत्राह—  
संनियम्येति । ब्रह्मातिरेकेणेन्द्रियग्राम तद्व्यापारो वा कथं सभवदिति



प्रबोधेन स्वान्तर्बहिर्विजृम्भितमिन्द्रियग्राम सनियम्य ब्रह्मात्मना ग्रसित्वा स्वस्वरूपेण वर्तमानानां ब्रह्मानन्दरतिरूपपद्यते तस्मात् इति । त एव विशेषण-विशिष्टा ब्रह्मात्मनिष्ठा किंविशेषणविशिष्ट त्वमुपासत इति तत्राह—  
 अक्षरमिति ; सत्तासामान्यरूपत कदाचिदपि न क्षरति न च्यवत इत्यक्षरम् । अक्षरमिति शब्दतो निर्दिष्टस्य क्षरत्वप्रौढ्यत् अक्षरत्व कुत इति तत्राह—अनिर्देश्यमिति । यदिन्द्रियद्वयगोचरत्वेन प्रसिद्धं विशेष-सामान्यात्मक वस्तु तस्य निर्देष्टुं शक्यत्वेन क्षरत्वमुपपद्यते । तद्विपरीतत्वेन सर्ववेदान्तप्रसिद्धमक्षर ब्रह्म स्वेतरत्वेन निर्देशासहत्वात् अनिर्देश्यमक्षरमुच्यते ।  
 अक्षरमिति व्यपदेशस्य तदवबोधोपायत्वादुदिते सति तद्बोधे स्वव्यतिरेकेण व्यपदेशादर्शनात् न दोषाय तद्भवतीत्यर्थ । स्वतो ऽनिर्देश्यमपि व्यक्तविश्वसमन्वयात् निर्देश्यतापदमर्हतीति तत्राह—अव्यक्तमिति । किं तद्ब्रह्मणो व्यक्तत्वम् उपाधितो गुणतो वा ? नाद्य , स्वभिन्नोपाध्यभावेन निरुपाधिकत्वात् । न द्वितीय , निर्गुणत्वात् । विश्वनिष्ठव्यक्तताया स्वाज्ञान-कल्पितत्वेन मिथ्यात्वात् तथातथ्ययोगवद्व्यक्ताव्यक्तसमन्वयस्य मृग्यत्वा-दनिर्देश्य ब्रह्माव्यक्तमेवेत्यर्थ । तादृशमव्यक्त ब्रह्म कुत्रासनमर्हतीति तत्राह—  
 सर्वत्रेति । सर्वत्र गच्छतीति सर्वत्रग निरुपमविभुत्वात् । किं तद्विभुत्वेन चिन्त्यमिति तत्राह—अचिन्त्यमिति । ब्रह्मातिरेकेण विभु ब्रह्मेति चिन्तकचित्ताभावात् । ननु अचिन्त्य चेत् ब्रह्म तस्य कूटस्थत्व कुत इति तत्राह—कूटस्थमिति । स्वाविद्याद्वयतत्कार्यजात कूट तदन्तर्यामित्वेन तदधिष्ठानत्वेन वा यच्चैतन्य वर्तते तत्कूटस्थमुच्यते, तदध्यक्षस्वरूपत्वात् 'यो अस्याध्यक्ष' इति श्रुते । कूटस्य चलत्वेन तदध्यक्षस्यापि तथात्व किं न स्यादिति तत्राह—अचलमिति । यथा घटे चालिते ऽपि तत्सबन्धा-स्पृष्टमाकाशं न चलति, तथा स्वविकल्पितकूटसबन्धाभावादचलत्व सिद्ध-

मित्यर्थ । तत्र हेतुमाह—ध्रुवमिति । स्वत परतो वा यच्चलति तद्ध्रुव  
चलितत्वात् । यत्तद्विपरीत तद्ध्रुवम्, निश्चलत्वेन परमार्थसत्यत्वात् । प्रत्य-  
गभेदेनैवंविशेषणविशिष्टं मा परि समन्तादुपासते । उपासनं नाम स्वोपा-  
स्यविषयैकतानत्वम् । 'एव निष्कलभक्तिनिष्ठा भूत्वा ये मामुपासते तदुपास-  
नासमकालमेव ते मा प्राप्नुवन्तीति वर्तमानप्रयोगस्तदुत्तरक्षणावाप्तिं न सहते ।  
'ज्ञानसमकालमेव मुक्तः' इति श्रुतेः ॥ ३, ४ ॥

सकलभक्तिनिष्ठाऽपेक्षया निष्कलभक्तिनिष्ठाया श्रेष्ठत्वात् सकलभक्ति-  
निष्ठैरपि निष्कलभक्तिनिष्ठैव भजनीयेत्याकाङ्क्षाया देहाभिमानिनो निष्कल-  
निष्ठाया दुष्करत्वात् तदितराया सुकरत्वादित्याह—

**क्लेशोऽधिकतरस्तेषामव्यक्तासक्तचेतसाम् ।**

**अव्यक्ता हि गतिर्दुःखं देहवद्भिरवाप्यते ॥ ५ ॥**

क्लेश इति । हि यस्मात् अव्यक्ता निष्कलब्रह्मभक्तिनिष्ठाऽऽख्या  
गतिं देहवद्भिर्देहाभिमानिभिरवाप्यते इति यत्तद् दुःखं दुःखेनावप्यनवाप्यम्,  
दुःशकमित्यर्थः । यद्यपि मत्कर्मादिपरायणानां सकलब्रह्मशरणानां स्वेच्छा-  
ऽऽचारविहारिभ्यः कामिभ्यः स्वदेहाद्यभिमानपरित्यागनिमित्तं क्लेशोऽधिकः,  
यदिन्द्रियद्वयागोचरस्तदव्यक्तम्, तस्मिन्नासक्तचेतो येषां निष्कलभक्ति-  
निष्ठानामव्यक्तासक्तचेतसां स्वेतरबुद्धिपरित्यागनिमित्तं क्लेशोऽधिकतरः,  
तथाऽपि परदृष्ट्यपेक्षया क्लेशस्याधिकतरत्वोक्तिः न स्वदृष्ट्या, स्वानन्दकव-  
लितसर्वक्लेशत्वादित्यर्थः ॥ ५ ॥

निष्कलभक्तिनिष्ठा ये 'ते प्राप्नुवन्ति मामेव' इत्यवधारणापूर्वक-  
मव्यवधानेन त्वत्प्राप्तेरुक्तत्वात् सकलब्रह्मभक्तिनिष्ठानां त्वत्प्राप्तिर्विरलेत्य-

पेक्षाया तेषा ज्ञानाभावे ऽपि मच्छरणत्वात्तानहमुद्धरामीत्याह— ये त्विति द्वाभ्याम् ।

**ये तु सर्वाणि कर्माणि मयि संन्यस्य मत्पराः ।**

**अनन्येनैव योगेन मां ध्यायन्त उपासते ॥ ६ ॥**

**तेषामहं समुद्धर्ता मृत्युसंसारसागरात् ।**

**भवामि न चिरात्पार्थ मय्यावेशितचेतसाम् ॥ ७ ॥**

ये त्विति । हे पार्थ । ये तु सकलशरणा पुरुषा । तुशब्दो भगवत्प्रसादलब्धसम्यग्ज्ञानद्वारा कैवल्यद्योतक । विश्वरूपधर परमेश्वरो ऽहं परो येषा ते मत्परा सन्त परमेश्वरे मयि श्रौतस्मार्तचोदितानि सर्वाणि कर्माणि संन्यस्य समर्प्य विश्वरूप परमेश्वर एवास्माभि भजनीयो नान्य इति भावो ऽनन्य , तेन समाधियोगेनैव मा विराडूप ध्यायन्त सन्त उपासते, तेषा मय्यावेशितचेतसा सकलब्रह्मभक्तिनिष्ठाना मृत्यु स्वाज्ञान मरणाद्यनर्थनिदानत्वात्, तत्कार्य संसार स एव समुद्र , तस्मान्मृत्युसंसार-सागरात् मज्ज्ञानप्लवदानेनोद्धर्ता भवामि ॥ ६, ७ ॥

यतो मदुपासना विशिष्टफला अत तन्निष्ठाया प्रयतितव्यमित्याह—

**मय्येव मन आधत्स्व मयि बुद्धिं निवेशय ।**

**निवसिष्यसि मय्येव अत ऊर्ध्वं न संशयः ॥ ८ ॥**

मयीति । विश्वरूपे मय्येव सकल्पविकल्पात्मक मम आधत्स्व । मयि निश्चयात्मिका बुद्धिं निवेशय । त्वयि मनोबुद्धिस्थापनेन किं मे स्यादिति तत्राह—निवसिष्यसीति । एव मयि मनोबुद्धिनिवेशन कुर्वत्स्व

मत्प्रसादलब्धज्ञानो भूत्वा अतो देहपतनादूर्ध्वं मय्येव परमात्मनि निव-  
सिष्यसि मद्रूपो भविष्यसि । नास्मिन्नर्थे सशयं कर्तव्यं ॥ ८ ॥

एव कर्तुं न शक्नोषि यदि तदा अभ्यासयोगो वा कुर्वित्याह—

**अथ चित्तं समाधातुं न शक्नोषि मयि स्थिरम् ।  
अभ्यासयोगेन ततो मामिच्छाप्तुं धनंजय ॥ ९ ॥**

अथेति । हे धनजय ! पूर्वोक्तार्थद्योतकोऽथशब्दः । अथ यथोक्त-  
तथा मयि चित्तं समाधातुं स्थिरीकर्तुं न शक्नोषि यदि तदा ततः पश्चात्  
स्थूलप्रतिमाऽऽदौ पौनःपुन्येन मनः प्रत्याहृत्य स्थिरीकरणमभ्यासः, स एव  
योगः, तेनाभ्यासयोगेन विश्वरूपधरं मामाप्तुमिच्छ प्रार्थयेत्यर्थः ॥ ९ ॥

तत्राप्यशक्तश्चेत् मदर्थं कर्म कुर्वित्याह—

**अभ्यासोऽप्यसमर्थोऽसि मत्कर्मपरमो भव ।  
मदर्थमपि कर्माणि कुर्वन्सिद्धिमवाप्स्यसि ॥ १० ॥**

अभ्यासेति । अभ्यासयोगेऽप्यसमर्थो यदि भवसि तदा मदारा-  
धनलक्षणस्वाश्रमोचितश्रुतिस्मृतिविहितनित्यनैमित्तिकोपवासपूजानमस्कारना-  
मसकीर्तनादि कर्मैव परमसाधनं यस्य स त्वं मत्कर्मपरमो भव । त्वदर्थं  
कर्म कुर्वतः किं फलमिति तत्राह—अवाप्स्यसीति । मदर्थमेवंरूपं कर्म  
कुर्वस्व तदुदितचित्तशुद्धिप्राप्त्यज्ञानद्वारा सिद्धिं मुक्तिमवाप्स्यसि ॥ १० ॥

मत्कर्मयोगमनुष्ठातुमप्यसमर्थस्योपायान्तरमादिशति—

**अथैतदप्यशक्तोऽसि कर्तुं मद्योगमाश्रितः ।  
सर्वकर्मफलत्यागं ततः कुरु यतात्मवान् ॥ ११ ॥**

अथेति । अथ मत्कर्मपरमं त्वं यदुक्तं तदेतदपि कर्तुमशक्तो ऽसि,  
तदा श्रुतिस्मृत्यनुगृहीतं स्वाश्रमोचितं यत्कर्म तस्य मदर्थमनुष्ठानं मद्योगः,  
तमाश्रितः सन् यतो नियतं आत्मा ऽन्तःकरणं तद्वान् भूत्वा ततस्तदनन्तरं  
सर्वेषां कर्मणां फलत्यागं कुरु ॥ ११ ॥

इदानीमर्जुनप्ररोचनाय तस्य कर्मफलत्यागं स्तौति —

**श्रेयो हि ज्ञानमभ्यासाज्ज्ञानाद्ध्यानं विशिष्यते ।**

**ध्यानात्कर्मफलत्यागस्त्यागाच्छान्तिरनन्तरम् ॥ १२ ॥**

श्रेय इति । ज्ञानरहितात्केवलाभ्यासात् शास्त्रजन्यं ज्ञानं श्रेयम् ।  
हिशब्दो वैशिष्ट्यद्योतकः । केवलशास्त्रजन्यज्ञानात् ज्ञानविशिष्टं ध्यानं  
विशिष्यते । ज्ञानवत्कृतध्यानादपि कर्मफलत्यागो विशिष्यते । एव सर्वकर्म-  
फलत्यागादनन्तरमेव ससारस्य शान्तिरुपशमो भवति । श्रेयो हि ज्ञान-  
मित्याद्युत्तरोत्तरवैशिष्ट्योपदेशेन कर्मफलत्यागः स्तूयते । ‘अथ चित्तं  
समाधातुम्’ इत्यादिसाधनानुष्ठानाशक्तपुरुषानुष्ठेयत्वेन श्रुतत्वात् स्तुते  
प्ररोचनार्थत्वात् । वस्तुतस्तु ‘यदा सर्वे प्रमुच्यन्ते कामा ये ऽस्य हृदि  
स्थिता’ इत्यादिश्रुत्यनुरोधेन सर्वकर्ममूलसर्वकामप्रहाणतः ससारशान्ति-  
लक्षणामृतत्वं सम्भवति । न हि त्यक्तसर्वकामाणां कर्मयोग उपपद्यते यतस्ते  
प्राप्नुवन्ति मामेवेति निष्कलब्रह्मभक्तनिष्ठानां कैवल्यवाप्तौ स्वातन्त्र्यम् ।  
तेषामहं समुद्धर्तेत्यादिनेतरेषामीश्वरपरतन्त्रत्वं दर्शितम् । अतः तदर्जुन-  
प्ररोचनार्थमिति सिद्धम् ॥ १२ ॥

सकलब्रह्मनिष्ठानां तत्प्राप्तौ साधनमुक्त्वा निष्कलब्रह्मनिष्ठानां  
सन्यासिनां धर्मपूगमुपन्यस्यति—अद्वैष्टेत्यादिभिरष्टभिः ।

अद्वेष्टा सर्वभूतानां मैत्रः करुण एव च ।

निर्ममो निरहंकारः समदुःखसुखः क्षमी ॥ १३ ॥

संतुष्टः सततं योगी यतात्मा दृढनिश्चयः ।

मय्यर्पितमनोबुद्धिर्यो मद्भक्तः स मे प्रियः ॥ १४ ॥

अद्वेष्टेति । सर्वेषां भूतानामद्वेष्टा स्वात्मातिरेकेण भूतभौतिकजात-  
शून्यत्वात् । अद्वेष्टेत्यादिविशेषणविशिष्टो यः सन्यासी स मे प्रियभक्त  
इत्यन्वयः । स्वात्मापकारिणममित्रत्वेन पश्यतः सर्वभूताद्वेष्टृत्वं कुत इति  
तत्राह—मैत्र इति । स्वामित्रभूतानामपि स्वात्मत्वेन मित्रत्वात् सर्वभूतानां  
मैत्र । मित्रतया वर्तनात् सर्वत्राद्वेष्टृत्वमुपपद्यते । करुणाविहीनस्य कुत्र वा  
मित्रतोपपद्यत इति तत्राह—करुण एव चेति । सर्वभूतानां करुणया स्व-  
लोकनात् दुःखितेषु तद्दुःखमार्जनोपायचिन्तकत्वाच्च सर्वभूतमित्रतोपपद्यत  
इत्यर्थः । इदं मे स्यादिति ममकाराविष्टमयं करुणा कुत इति तत्राह—  
निर्मम इति । देहधारणमात्रोपयोगिभक्तोपनीतमिक्षाऽऽदाविदं ममेति ममकार-  
विकलत्वात् निर्गतो ममकारो यस्मात् स निर्ममः । स्वदेहादन्यत्र ममकाराभावे  
ऽपि स्वदेहादावहंकारः स्यादिति तत्राह—निरहंकार इति । ‘ययैव  
मृन्मयः कुम्भस्तद्वदेहोऽपि चिन्मयः’ इति श्रुत्यनुरोधेन देहादावपि निर्गतो  
ऽहंकारो यस्मात् स निरहंकारः । सुखादिवैषम्यं पश्यतो निरहंकारता कथमिति  
तत्राह—समेति । द्वेषरागयोः प्रवर्तके दुःखसुखे यस्य समे स समदुःखसुखः ।  
वैषम्यहेत्वज्ञानाभावात् क्षमाविकलस्य समत्वं किमिति तत्राह—क्षमीति ।  
स्वाज्ञानैः ताडितोऽप्याक्रुष्टः सन्नविक्रिय एवावतिष्ठत इति क्षमावान् ।

‘क्रुध्यन्तं न प्रतिक्रुध्येदाक्रुष्टः कुशलं वदेत् ।

ताडितः सनिरुद्धो वा वृत्त्या वा परितापितः ॥

विष्टितो मूत्रितो वा ऽर्जैर्बहुधैव प्रकम्पितः ।

श्रेयस्कामः कृच्छ्रगत आत्मना ऽऽत्मानमुद्धरेत् ॥ '

इत्यादिश्रुते । केनाप्यसतुष्टस्य क्षमित्व कथमिति तत्राह—सतुष्ट इति । अवर्जनीयशरीरस्थितिहेतोर्भैक्षादेर्लाभे ऽलाभे ऽप्यविकृतचित्तो भूत्वा बाह्य-मनपेक्ष्य सतत स्वानन्देनैव सतुष्टत्वात् ।

‘अप्राप्त हि परित्यज्य संप्राप्ते समता गत ।

अदृष्टखेदाखेदो यः सतुष्ट इति कथ्यते ॥ ’

इति श्रुते । अयोगिनः सतुष्टिः कथमिति तत्राह—योगीति । प्रत्यक्परैक्य-ज्ञान योगस्तद्धान्योगी, तस्य परमानन्दपारावारमग्नचित्तत्वात् । अयतात्मनो योगित्वं कुत इति तत्राह—यतात्मेति । स्वार्थतो यतो नियत आत्मा करणग्रामो येन स यतात्मा । निगृहीतेन्द्रियद्वयत्वाददृढनिश्चयवतो यतात्मता कथमिति तत्राह—दृढनिश्चय इति । ब्रह्मैवेदं सर्वमहं चेति दृढो निश्चयो यस्य स दृढनिश्चयः । त्वय्यनर्पितमनोबुद्धे दृढनिश्चयता केति तत्राह—मयीति । प्रत्यगभिन्नब्रह्मरूपे मय्यर्पिते दृढ निवेशिते मनोबुद्धी यस्य संन्यासिनः स मय्यर्पितमनोबुद्धिः । एवविशेषणविशिष्टो यो मद्भक्तः स मे मम प्रियः मन्निष्कलभक्तिनिष्ठाऽऽरूढत्वात् मत्सकलभक्तिनिष्ठेभ्यो विशिष्यते । ‘तेषां ज्ञानी नित्ययुक्तः एकभक्तिर्विशिष्यते । प्रियो हि ज्ञानिनो ऽत्यर्थमहं स च मम प्रियः ॥ उदारा सर्व एवैते ज्ञानी त्वात्मैव मे मतम् ।’ इत्युक्तत्वात् ॥ १३, १४ ॥

कुत्राप्युद्वेगादिराहित्यमपि मन्निष्कलभक्तिनिष्ठलक्षणमाह—

यस्मान्नोद्विजते लोको लोकान्नोद्विजते च यः ।

हर्षामर्षभयोद्वेगैर्मुक्तो यः स च मे प्रियः ॥ १५ ॥

यस्मादिति । यस्मात् संन्यासिनो लोक प्राणिपूगो नोद्विजते उद्वेग क्षोभ न गच्छति, तथा य सन्यासी लोकात् प्राणिमात्रादपि नोद्विजते न सतप्यते, यश्च परित्राट् स्वेप्सितविषयाधिगमे रोमाञ्चादिलिङ्गो हर्षश्च तदलाभे परश्रयस्यसहिष्णुता अमर्षश्च द्वैतदर्शनजं भय त्रासश्च उद्वेगः सदा विक्षिप्तचित्तता च, तै हर्षामर्षभयोद्वेगै मुक्तो भवति, स च ब्रह्मात्मनिष्ठो मे प्रियः ॥ १५ ॥

निरपेक्षत्वादिकमपि ज्ञानिनो लक्षणमित्याह—

**अनपेक्षः शुचिर्दक्ष उदासीनो गतव्यथः ।**

**सर्वारम्भपरित्यागी यो मद्भक्तः स मे प्रियः ॥ १६ ॥**

अनपेक्ष इति । अनपेक्ष देहेन्द्रियादिषु आत्मत्वात्मीयत्वाभिमानवैकल्येन कुत्राप्यपेक्षाऽभावात् निस्पृह इत्यर्थः । शुचि मद्भावानुदकेन स्वान्तर्बहिर्विलसिताशुचे क्षालितत्वात् । दक्ष प्रत्यक्परैक्यानुसधानकबलितजामिताकत्वात् । उदासीनः मित्रामित्रेष्वपि समत्येन पक्षपाताभावात् । गतव्यथ परैस्ताडने कृतेऽप्यविक्षिप्तचित्तत्वात् । सर्वे चारभ्यन्त इत्यारम्भाश्चेहामुत्रविजृम्भितकामकार्यकर्माणि सर्वारम्भाः तान्परित्यक्तुं शीलमस्येति सर्वारम्भपरित्यागी । एवविशेषणसपन्नो यो मद्भक्तः स मे प्रियः ॥ १६ ॥

द्वेषहर्षादिराहित्यमपि ज्ञानिलक्षणमित्याह—

**यो न हृष्यति न द्वेष्टि न शोचति न काङ्क्षति ।**

**शुभाशुभपरित्यागी भक्तिमान्यः स मे प्रियः ॥ १७ ॥**

य इति । इष्टप्राप्तितो न हृष्यति अनिष्टप्राप्तितो न द्वेष्टि । प्रियवस्तुवियोगे न शोचति । न चाप्राप्त वस्तु किञ्चिदपि काङ्क्षति ।



शुभ कर्म स्वर्गादिप्रापकत्वात्, 'अशुभ कर्म निरयप्रापकत्वात्, शुभाशुभे कर्मणी परित्यक्तुं सन्यसितुं शीलमस्येति शुभाशुभपरित्यागी यो ऽयमुक्त-  
लक्षणविशिष्टो भक्तिमान् स मे प्रिय ॥ १७ ॥

सर्वत्र समत्वमपि ज्ञानिलक्षणमित्याह—

**समः शत्रौ च मित्रे च तथा मानावमानयोः ।**

**शीतोष्णसुखदुःखेषु समः सङ्गविवर्जितः ॥ १८ ॥**

**तुल्यनिन्दास्तुतिमौनी संतुष्टो येन केनचित् ।**

**अनिकेतः स्थिरमतिर्भक्तिमान्मे प्रियो नरः ॥ १९ ॥**

सम इति । शत्रुरापत्काले ऽपकारी तस्मिन् शत्रौ, मित्रमापत्काले प्राप्ते यथाबलमापन्नमोचक तस्मिन्मित्रे च सम विषमबुद्धिविकलत्वात् । मान सभायाः सन्मतिः, अवमान तत्रैवावमति, तयोर्मानावमानयोः, तथा शीतोष्णसुखदुःखेषु च सम । तत्र हेतुः सर्वत्र सङ्गविवर्जितः । निन्दा च स्तुतिश्च निन्दास्तुति, ते तुल्ये यस्य स तुल्यनिन्दास्तुतिः । मौनमस्यास्तीति मौनी नियतवाग्म्यापारत्वात् । येन केनचित् शरीरस्थितिमात्रप्रयोजनेन संतुष्टः । तथा च स्मृतिः—

‘येन केनचिदाच्छन्नो येन केनचिदाशितः ।

यत्र कचन शायी स्यात्त देवा ब्राह्मणं विदुः ॥’

इति । निकेत आश्रयो निवासो गृहादिर्यस्य सन्यासिनो नियतो न विद्यते सो ऽनिकेतः । ‘ग्राम एकरात्र नगरे पञ्चरात्र क्षेत्रे सप्तरात्र तदुपरि न वसेत्’ इति श्रुतेः । ब्रह्मैवाहमहमेव ब्रह्मेति स्थिरा मतिर्यस्य स स्थिरमतिः

स्थितप्रज्ञ इत्यर्थः । यः स्वात्मातिरिक्तवस्तुनि जात्वपि न रमत इति नरो ज्ञानी । स हि मे प्रियो भक्तिमान् ॥ १९ ॥

निष्कलब्रह्मभक्तिनिष्ठानां सन्यासिनामद्वेष्टेत्यादिना धर्मपूगो यः प्रपञ्चितस्तमुपसहरति—

**ये तु धर्म्यामृतमिदं यथोक्तं पर्युपासते ।**

**श्रद्धावानां मत्परमा भक्तास्तेऽतीव मे प्रियाः ॥ २० ॥ इति ।**

इति श्रीमद्भगवद्गीतासु० भक्तियोगो नाम द्वादशोऽध्यायः ॥

ये त्विति । ये तु सन्यासिनः स्वधर्मादनपेत धर्म्यम्, धर्म्यं च तदमृतं चेत्यमृतत्वहेतुत्वात् धर्म्यामृतमिदमद्वेष्टेत्यादि यथोक्तम् । श्रद्धावानां श्रद्धावन्तो भूत्वा निष्कलब्रह्माहं वासुदेव परमं पुरुषार्थं येषां ते मत्परमा सन्तः पर्युपासते नित्यमनुतिष्ठन्ति, ते मे परमार्थज्ञानलक्षणा भक्तिमारूढा भक्ता प्रिया नेतर इत्यर्थः । ‘भक्तास्तेऽतीव मे प्रिया’ इत्यादिना ‘प्रियो हि ज्ञानिनोऽत्यर्थम्’ इति यदुक्तं तद्व्याख्यातम् । यतो मत्प्रापकधर्म्यामृतोपासनान्मद्भक्ता भूत्वा विदेहकैवल्यं यान्ति, अतः कैवल्येच्छुना मत्प्रापकधर्म्यामृतमनुष्ठेयम् । इतिशब्दः अध्यायपरिसमाप्त्यर्थः ॥ २० ॥

यन्निष्कलब्रह्मभक्तिनिष्ठा अव्यवधानतः ।

कैवल्यं यान्ति स हरिस्त्रिष्ठा मे प्रयच्छतु ॥

येन श्रीकृष्णदेवेन स्वगीतामध्यषट्कतः ।

निरूपितस्तत्पदार्थस्तत्साक्षात्कृतिरस्तु मे ॥

इति श्रीमद्भगवद्गीताऽर्थप्रकाशिकायां द्वादशोऽध्यायः ॥

## त्रयोदशो ऽध्यायः

गीताऽऽद्यमध्यषट्कोक्ततत्त्वपदकलक्ष्यो ।  
मिथो भेदभ्रम मार्षुमन्त्यषट्क निगद्यते ॥  
मज्ज्ञानदानत स्वीयानुद्धरामि भवार्णवात् ।  
इत्युक्त तज्ज्ञानमिह स्फुटीकर्तुमुपक्रमः ॥

अतीतानन्तराध्याये ये त्वनन्येन योगेन मामुपासते तेषा मृत्यु-  
ससारसागरादुद्धर्ता भवामीति यत्प्रतिज्ञातम्, न च ब्रह्मात्मैक्यज्ञान विना  
स्वाज्ञानभवभावादुद्धरणं संभवतीति तत्प्रतिज्ञातार्थसिद्धये, केन पुनस्तत्त्व-  
ज्ञानेन निष्कलब्रह्मभक्तिनिष्ठा सन्यासिन 'अद्वेष्टा' इत्यादियथोक्त-  
धर्मपूगचारिणो भूत्वा भगवद्रूपा भवन्तीत्याकाङ्क्षापूरणार्थं वा त्रयोदशाध्या-  
योपक्रमः । सप्तमाध्याये परमात्मन अपरा परेति च द्वे प्रकृती सूचिते  
याभ्यामिदं जगदाविर्भावतिरोभावहेतुतामापन्नमिव लक्ष्यते तत्प्रकृतिद्वयस्व-  
रूपकथनेन तत्कल्पनाऽऽस्पदब्रह्मात्मतत्त्वं प्रतिपिपादयिषु श्रीभगवानु-  
वाच—

श्रीभगवानुवाच—

इदं शरीरं कौन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तद्विदः ॥ १ ॥

इदमिति । हे कौन्तेय ! घटवत्परिदृश्यमानमिदं बाल्याद्यवस्थाभि-  
राध्यात्मिकादिदुःखैश्च शीर्यत इति शरीरमिन्द्रियद्वयसघातास्पदत्वेन भोगा-  
यतनत्वात् । क्षेत्रारं कर्षकं त्रायत इति क्षेत्रम् । तत्र यद्वह्नीजमुप्तं फलति  
तद्वद्यत्र कर्मफलं निष्पद्यते तदेतत्क्षेत्रमिति शब्देनाभिधीयते, ससारफलोद्भव-  
भूमित्वात् । इत्थं दृश्यत्वेन क्षेत्रस्वरूपमभिधाय तद्विलक्षणत्वेन तदद्रष्टार  
विशिनष्टि—क्षेत्रज्ञ इति । उपदेशमन्तरैतत्क्षेत्रमहममाभिमानास्पदत्वेन यो  
वेत्ति तमेव ससारिणं तत्क्षेत्रक्षेत्रज्ञस्वरूपं विदन्तीति तद्विदं क्षेत्रज्ञं  
इति शब्देन प्राहुः कथयन्ति ॥ १ ॥

• व्यष्टिक्षेत्रज्ञं ससारित्वेन निर्दिश्य समष्टिक्षेत्रज्ञमसारित्वेन परा-  
मृशन् क्षेत्रक्षेत्रज्ञयाथाऽऽत्म्यज्ञानमेव कैवल्यसाधनमित्युपदिशति—

**क्षेत्रज्ञं चापि मां विद्धि सर्वक्षेत्रेषु भारत ।**

**क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २ ॥**

क्षेत्रज्ञमिति । यः पूर्वस्मिन् श्लोके क्षेत्रज्ञ इति ससारित्वेन प्रकटितं  
सर्वक्षेत्रेषु तं मां ब्रह्मादिस्तम्बान्तानेकक्षेत्रोपाधिविलक्षणत्वेन सर्वक्षेत्रज्ञम-  
सारिणमपि विद्धि । घटादिप्रपञ्चानुस्यूतव्योमवत्सर्वक्षेत्रानुस्यूतत्वात् । तत्त्व-  
मस्यहंब्रह्मास्मीत्यादिश्रुतिसिद्धव्यष्टिसमष्ट्यनुगतचित्तोरेकत्वादिति भावः ।  
चापिशब्दाभ्यां व्यष्टिसमष्टिचित्तोरेकत्वं द्योत्यते । क्षेत्रक्षेत्रज्ञविज्ञानमेव  
सम्यग्ज्ञानमिति स्तौति—यत्तदिति । क्षेत्रं स्वाविद्याद्वयतत्कार्यजातं दृश्यम-  
नात्मा, तस्य याथाऽऽत्म्यं मायामात्रं मिथ्येति निश्चयः, क्षेत्रज्ञस्तु स्वातिरिक्तं  
क्षेत्रजातं नास्तीति यो जानाति स हि द्रष्टा प्रत्यगभिन्नपरमात्मा, तस्य  
याथाऽऽत्म्यं स्वेतरभिदाऽसहसत्तासामान्यरूपं स्वस्थैव क्षेत्रस्वरूपत्वेन तदन्तर्या-

मित्वेन तत्सत्तास्फूर्तिसुखदातृत्वेन<sup>६</sup> तदध्यारोपापवादास्पदत्वेन तदुभयदोषा-  
स्पृष्टत्वेन च विद्यमानत्वाद्यस्मात् क्षेत्रक्षेत्रज्ञयाथाऽऽत्म्यव्यतिरेकेण सम्यग्ज्ञान-  
गोचरो न किञ्चिद्वस्त्वस्ति । तस्माद्येन ज्ञानेन क्षेत्रक्षेत्रज्ञावनात्मत्वात्मत्वाभ्या  
ज्ञायेते विषयीक्रियेते यत्क्षेत्रक्षेत्रज्ञयाथाऽऽत्म्यज्ञान तज्ज्ञानमेव सम्यग्ज्ञानमिति  
मे मम विष्णोर्मतमभिप्राय ॥ २ ॥

श्लोकद्वयमेव व्याख्याय प्रथमश्लोकपूर्वार्धोक्तक्षेत्रस्वरूप प्रपञ्चयितु  
प्रतिजानीते—

तत्क्षेत्रं यच्च यादृक् च यद्विकारि यतश्च यत् ।

स च यो यत्प्रभावश्च तत्समासेन मे शृणु ॥ ३ ॥

तदिति । यच्च क्षेत्रं स्वभावतो जडं यादृक् च जन्मादिकर्मवत्  
यद्विकारि चेन्द्रियादिकृतविकारसहितम् । यच्च स्थावरजङ्गमादिभेदभिन्नवत्  
चशब्दपञ्चकं त्वितरेतरसमुच्चयार्थम् । तदेतत्क्षेत्रं शरीरं यतो यस्मात् क्षेत्र-  
ज्ञेश्वरादाविर्भाव तिरोभाव च पुन पुनरुपैति य स्वरूपात्कदाचिदपि न  
व्यभिचरति स च क्षेत्रज्ञ परमात्मा यत्प्रभावो ये प्रभावा इन्द्रिय-  
द्वयोपाधिकृता द्रष्टृत्वादिशक्तयो यस्य स यत्प्रभावश्च तदेतद्यथाविशेषित  
क्षेत्रक्षेत्रज्ञयाथाऽऽत्म्य समासेन मदुक्तवाक्यत शृणु । श्रुत्वा सम्यगवधारये-  
त्यर्थः ॥ ३ ॥

श्रोतृबुद्धिप्ररोचनाय यद्विवक्षित क्षेत्रक्षेत्रज्ञयाथाऽऽत्म्य तज्ज्ञान स्तौति—

ऋषिभिर्बहुधा गीतं छन्दोभिर्विविधैः पृथक् ।

ब्रह्मसूत्रपदैश्चैव हेतुमद्भिर्विनिश्चितैः ॥ ४ ॥

ऋषिभिरिति । भृवादिवसिष्ठान्तै महर्षिभि क्षेत्रक्षेत्रज्ञयाथाऽऽत्म्य-  
ज्ञान परमपुरुषार्थहेतुत्वेन गीत निरूपितम् । छन्दासि ऋगादीनि, तै  
छन्दोभि अशीत्युपरिशताधिकसहस्रशाखाभेदेन विविधैर्वेदान्तै उपनिषद्भि

‘उपक्रमोपसहारावभ्यासोऽपूर्वता फलम् ।

•अर्थवादोपपत्ती च लिङ्ग तात्पर्यनिर्णय ॥’

इति षड्विधलिङ्गत क्षेत्रक्षेत्रज्ञयाथाऽऽत्म्यमेव गीतम् । किं च क्षेत्रक्षेत्रज्ञ-  
याथाऽऽत्म्यज्ञानगोचरो ब्रह्म ‘यतो वा इमानि भूतानि जायन्ते’ इत्यादि-  
तटस्थलक्षणवाक्यैरेभि सूच्यते सूच्यत इति ब्रह्मसूत्राणि । तथा ‘सत्य  
ज्ञानमनन्त ब्रह्म’ इत्यादिस्वरूपलक्षणवाक्यैः पद्यते साक्षाज्ज्ञायत इति  
पदानि तै ब्रह्मसूत्रपदैश्च बहुधा गीतम् । किं च ‘सदेव सोम्यदमग्र  
आसीदेकमेवाद्वितीयम्’ ‘को ह्येवान्यात्कः प्रण्यात्, यदेष आकाश आनन्दो  
न स्यात्, एष ह्येवानन्दयाति’ इत्यादिभिर्हेतुमद्भि युक्तिमद्भि श्रुतिवाक्यै-  
र्विनिश्चितैः असदिग्धतया प्रतिपादकै विस्तरेणोक्त सक्षेपत तुभ्य प्रति-  
पादयामीत्यर्थः । यद्वा ‘अथातो ब्रह्मजिज्ञासा’ इत्यादीनि ‘अनावृत्ति  
शब्दादनावृत्ति शब्दात्’ इत्यन्तानि तुर्यतुर्यप्रतिपत्त्यर्थं षोडशपादात्मकानि  
ब्रह्मसूत्राणि गृह्यन्ते । तदेतत् क्षेत्रक्षेत्रज्ञयाथाऽऽत्म्यज्ञानगोचरस्तुर्यतुरीय ब्रह्म  
पद्यते निश्चीयत एभि पादैरिति पदानि, तैर्ब्रह्मसूत्रपदै हेतव तत्तदधि-  
करणविषयवाक्यपूगा हेतुमन्त्यधिकरणसूत्राणि, तैर्हेतुमद्भि न्यायतो विनि-  
श्चितै ब्रह्मसूत्रपदै विस्तृतार्थं सक्षिप्योच्यत इत्यर्थः ॥ ४ ॥

स्वोक्तक्षेत्रक्षेत्रज्ञयाथाऽऽत्म्यज्ञान सर्ववेदान्तसिद्धान्तत्वेन स्तुत्वा ऽथ

किं तत्क्षेत्रं को ऽयं क्षेत्रज्ञ किं तयोस्तादाऽऽत्म्यं किं तत्साधनमिति जिज्ञासवे  
ऽर्जुनायादौ क्षेत्रस्वरूप स्फुटयति —महाभूतानीति द्वाभ्याम् ।

इति स्मृते । सदा श्रेयोमार्गव्यवसायित्वं स्थिरतेत्याह—स्थैर्यमिति ।  
आत्मशब्दवाच्यकार्यकरणसंघातस्योपवासादिना श्रेयोमार्गनियमनं निग्रह  
इत्याह—आत्मविनिग्रह इति ॥ ७ ॥

न केवलं ज्ञानस्यान्तरङ्गसाधनान्यमानित्वादीनि, किं तु तथावि-  
धानि वैराग्यादीन्यपीति विशिनष्टि—

**इन्द्रियार्थेषु वैराग्यमनहंकार एव च ।**

**जन्ममृत्युजराव्याधिदुःखदोषानुदर्शनम् ॥ ८ ॥**

इन्द्रियेति । ज्ञानकर्मेन्द्रियाणामर्थेषु शब्दादिष्वदृष्टदृष्टनष्टविषयभोगेषु  
नश्वरत्वभावनयोत्था विरक्तता विरागत्वमित्याह—वैराग्यमिति । देहादावह-  
भावाभावोऽनहंकार इत्याह—अनहंकार एव चेति । अवधारणचशब्दाभ्या  
अहंकारवत्कुत्रापि ममकारो न कर्तव्य इति द्योत्यते । जन्म च मृत्युश्च  
जरा च व्याधयश्च दुःखानि च तेषु जन्मादिदुःखान्तेषु प्रत्येकं  
दोषदर्शनं कर्तव्यमित्याह—जन्मेति । जन्मनि गर्भवासयोनिद्वारतो  
नि सरणम् । मृत्यौ कार्यकरणसंघातात्मककलेबरनिकृन्तनम् । जराया  
प्रज्ञाशक्तितेज कुण्ठनम् । व्याधावसहिष्णुत्वम् । दुःखेष्वाध्यात्मिकादिषु  
विक्षिप्तचित्तत्वम् । तेषु जन्मादिषु पञ्चसु दोषदर्शनं दोषानुसंधानं सदा  
कर्तव्यमित्यर्थः ॥ ८ ॥

पुनर्ज्ञानस्यान्तरङ्गत्वेन हेत्वन्तरमाह—

**असक्तिरनभिष्वङ्गः पुत्रप्रदारगृहादिषु ।**

**नित्यं च समचित्तत्वमिष्टानिष्टोपपत्तिषु ॥ ९ ॥**

असक्तिरिति । पुत्रदारगृहादिषु<sup>०</sup> आदिशब्देन दासीदासपरिजनेषु  
चात्मीयाभिमानाभावो ज्ञानसाधनमित्याह — असक्तिरिति । पुत्रभार्यादिषु  
सुखमसुख वा गतेष्वहमपि सुखी दुःखी वेति तादाऽऽत्म्याभावोऽपि  
ज्ञानसाधनमित्याह—अनभिष्वङ्ग इति । इष्ट सुखमनिष्ट दुःखम् । तदुप-  
पत्तिषु हर्षविषादरहित्य ज्ञानसाधनमित्याह — समचित्तत्वमिति ॥ ० ॥

उक्तेभ्यो ज्ञानस्यान्तरङ्गसाधनमाह—

**मयि चानन्ययोगेन भक्तिरव्यभिचारिणी ।**

**विविक्तदेशसेवित्वमरतिर्जनसंसदि ॥ १० ॥**

मयीति । वासुदेवोऽहमहमेव वासुदेव इति ज्ञानमनन्ययोग ,  
तेनानन्ययोगेन परमेश्वरे मयि अव्यभिचारितया भजन ज्ञानान्तरङ्गसाधन-  
मित्याह—भक्तिरिति । सुप्तेरुत्थाय पुन सुप्त्यन्त भगवदनुसधानातिरिक्त-  
व्यापारपराङ्मुखत्वमव्यभिचारित्वम् । स्वभावतः संस्कारतो वा अशुचिभिः  
चोरव्याघ्रभयादिभिश्च रहितो ऽरण्यनदीपुलिनदेवाल्यादिर्विविक्तो देश ,  
तं सेवितु शीलमस्येति विविक्तदेशसेवी, तद्भावो विविक्तदेशसे-  
वित्वमपि ज्ञानसाधनमित्याह—विविक्तेति । विविक्तदेशे हि यतेश्चित्त  
प्रसीदति । प्राकृतजनानां ससदि ससर्गाभावो ज्ञानसाधनमित्याह—  
अरतिरिति ॥ १० ॥

इतश्च साधनान्तरमाह—

**अध्यात्मज्ञाननित्यत्वं तत्त्वज्ञानार्थदर्शनम् ।**

**एतज्ज्ञानमिति प्रोक्तमज्ञानं यदतोऽन्यथा ॥ ११ ॥**



अध्यात्मेति । ब्रह्मात्मैक्यमधिकृत्य वर्तमान ज्ञानमध्यात्मज्ञानम् , तस्मिन् अध्यात्मज्ञाने नित्यत्वेन निष्ठावत्त्वं ज्ञानसाधनमित्यादिशति— अध्यात्मेति । तत्त्वपदलक्ष्यैकनिष्ठत्वमित्यर्थः , अमानित्वादिसाधनानां प्रत्य-  
 वपरैक्यज्ञाननिमित्तत्वात् । तद्धि तत्त्वज्ञानमुपायोपेययोरैकत्वात् । तस्य तत्त्व-  
 ज्ञानस्यार्थो मोक्षः स्वाविद्यातत्कार्यनिवृत्तिलक्षणत्वात् । तस्मै सर्वोत्कृष्टत्वदर्शन-  
 ज्ञानमिति व्यपदिशति—तत्त्वेति । तत्त्वज्ञानार्थपर्यालोचनया हि तत्साध-  
 नानुष्ठानप्रवृत्तिः संभवति । अमानित्वादितत्त्वज्ञानार्थदर्शनान्तं विशति-  
 सख्याक साधनं यदुक्तं तदेतज्ज्ञानार्थत्वात् ज्ञानमिति प्रोक्तमित्याचष्टे—  
 एतदिति । यत् अत एतस्माद्यथोक्तज्ञानसाधनादन्यथा तद्विपर्ययं मानित्व-  
 दम्भित्वाद्यज्ञानमिति च प्रोक्तं वसिष्ठादिभिरित्यर्थः अनित्यससारहेतुत्वात् ,  
 तत्परिहर्तव्यम् ॥ ११ ॥

अमानित्वादीनां ज्ञानसाधनत्वेन ज्ञानत्वमभिधाय तेन यज्ज्ञातव्य-  
 क्षेत्रज्ञयाथाऽऽत्म्यस्वरूपं तद्विशदयति—ज्ञेयमिति षड्भिः ।

**ज्ञेयं यत्तत्प्रवक्ष्यामि यज्ज्ञात्वा ऽमृतमश्नुते ।**

**अनादिमत्परं ब्रह्म न सत्तन्नासदुच्यते ॥ १२ ॥**

ज्ञेयमिति । यज्ज्ञातव्यं प्रत्यगभिन्नब्रह्मस्वरूपं ज्ञात्वा जन्तुरमृतं  
 मोक्षमश्नुते । यदमानित्वादिसाधनसिद्धज्ञानज्ञेयं तत्तुभ्यं प्रकर्षेण वक्ष्यामि ।  
 किं तदित्यत आह—अनादिमदिति । आदिः कारणमस्यास्तीति  
 आदिमत्, आदिमन्नं भवतीत्यनादिमत्, आदेरप्यादित्वात्, स्वाविद्या-  
 द्वयतत्कार्यात्परत्वेनोपबृहणात् परं निरतिशयं ब्रह्म आदि कारण-  
 यस्य न विद्यत इति बहुव्रीहिणा ऽनादित्वे सिद्धे पुनर्मनुष्ये प्रयो-  
 गश्छान्दसः । यद्वा, स्वभिन्नकार्यकारणाभावादनादिवासुदेवाख्यमहं परं

तत्त्व यस्य तन्मत्परमिति च पदद्वयं<sup>१</sup> मम विष्णो परमपद प्रत्यक्पर-  
चिदैक्यरूप ब्रह्मेत्यर्थ । किं तद्ब्रह्म सदसद्वा<sup>२</sup> नाद्य , बाह्येन्द्रियग्राह्य विधि-  
मुखतः प्रमाणविषयो वा । सच्छब्देनोच्यते, बाह्येन्द्रियाग्राह्यत्वादवैधेयस्व-  
रूपत्वाच्च तद्ब्रह्म न<sup>३</sup> सदुच्यते । तथा सत्यसत्त्व निरङ्कुशमिति तत्र न  
द्वितीय इत्याह—नासदिति । अन्तरिन्द्रियग्राह्य निषेधविषयो वा वस्त्व-  
सच्छब्देनोच्यते । सर्वेन्द्रियग्राहकत्वेन 'अस्थूलमनणु'<sup>४</sup> इत्यादिनिषेधातीत-  
विभवत्वात् केनाप्यविषयीकृतत्वाच्च सदसद्विलक्षण ब्रह्मेत्यर्थ ॥ १२ ॥

‘ज्ञेय यत्तत्प्रवक्ष्यामि’ इति प्रतिज्ञाय ‘तन्न सन्नासत्’ इति यदुक्तं  
तदसौधु, सत्त्वेनासत्त्वेन वा ज्ञातुमविषयस्य ज्ञेयत्वासम्भवादित्याशङ्क्य  
‘अन्यदेव तद्विदितादथो अविदितादधि<sup>५</sup>’ इति श्रुते विदिताविदिता-  
दन्यत्वेन ज्ञेयत्वप्रतिपादनपरत्वात् । जातिक्रियागुणसम्बन्धशून्यस्य ज्ञेयत्वानुप-  
पत्तिरिति चेन्न, तद्विलक्षणत्वेनैव ज्ञेयत्वात् । गौरश्च इति वा जातितो  
ज्ञेयत्वोपपद्यते, सम्भवप्रलयाभावात् । न च पाचक पाठक इति वा  
क्रियातो ज्ञेयत्वम्, निष्क्रियत्वात् ‘निष्कल निष्क्रिय शान्तम्<sup>६</sup>’ इति  
श्रुते । न हि शुक्ल कृष्ण इति वा गुणतो ज्ञेयत्वम्, निर्गुणत्वात् ‘केवलो  
निर्गुणश्च<sup>७</sup>’ इति श्रुते । नापि धनी गोमानिति वा सम्बन्धतो ज्ञेयत्वम्,  
अद्वैतत्वात् ‘एकमेवाद्वितीयम्<sup>८</sup>’ इति श्रुते । तद्विलक्षणत्वेन ज्ञेयत्वसिद्ध-  
मित्यभिप्रेत्य सर्वप्रत्यगभेदेन ज्ञेयत्वप्रत्यादिशति—

<sup>१</sup> बृ, ३, ८, ८

<sup>२</sup> के, १, ०४

<sup>३</sup> श्रे, ६, १९

<sup>४</sup> श्रे ६, ११

<sup>५</sup> छा, ६, २, १,

**सर्वतःपाणिपादं तत्सर्वतोऽक्षिशिरोमुखम् ।**

**सर्वतः श्रुतिमल्लोके सर्वमावृत्य तिष्ठति ॥ १३ ॥**

सर्वत इति । यत्पाणिपादादिकरणसघातादयः तद्वि क्षेत्रमुच्यते । क्षेत्र-  
तत्कार्यसबन्धास्पृश्यपि तदुपाधिक इव यो ऽभिलक्ष्यते स हि क्षेत्रज्ञ पर  
मात्मा तदारोपितक्षेत्रोपाधे मिथ्यात्वेन सदसद्विलक्षण क्षेत्रज्ञयाथाऽऽत्म्य  
ज्ञेयत्वेन व्यपदिश्यते, तस्येन्द्रियद्वयागोचरत्वेन निष्प्रपञ्चत्वात् । तदधि-  
गमाय खलु ‘अध्यारोपापवादाभ्या निष्प्रपञ्च प्रपञ्च्यते’ इति सप्रदायविदा  
वचन प्रवृत्तम् । क्षेत्रजातस्य मिथ्यात्वे ऽपि क्षेत्रज्ञयाथाऽऽत्म्याधिगमोपायत्वात्  
तदुपाधिकचैतन्याधिगमे निरुपाधिकचैतन्यावगमो भवेदिति सोपाधिक वैराज  
भावमाचष्टे — सर्वत इति । सर्वक्षेत्रानुस्यूतत्वेन सर्वत पाणयः पादाश्चा-  
स्येति यद्वैराज तत्त्व तत्सर्वत पाणिपादम् । तथा सर्वत अक्षीणि शिरासि  
मुखानि च यस्य तत्सर्वतोऽक्षिशिरोमुखम् । सर्वत श्रुति श्रवणेन्द्रिय  
तदस्येति श्रुतिमत् । एव जीवलोके सर्वमावृत्य व्याप्य यत्तिष्ठति तदेतद्वैराजं  
ब्रह्म सर्वोपेयभूतक्षेत्रज्ञयाथाऽऽत्म्योपायत्वात् ज्ञेयमित्युच्यते ॥ १३ ॥

क्षेत्रज्ञे सर्वक्षेत्राध्यारोपात् तद्वत्ता स्यादित्यपेक्षायामाह—

**सर्वेन्द्रियगुणाभासं सर्वेन्द्रियविवर्जितम् ।**

**असक्तं सर्वभृच्चैव निर्गुणं गुणभोक्तृ च ॥ १४ ॥**

सर्वेति । सर्वाणि च बाह्यज्ञानकर्मेन्द्रियाण्यन्तरिन्द्रियाणि च  
सर्वेन्द्रियाणि, तेषां गुणा शब्दादयो वचनादयः, सकल्पादयश्च तै  
श्रोतेत्यादिना ऽवभासत इति सर्वेन्द्रियगुणाभासम्, सर्वेन्द्रियव्यापृतवत्  
ज्ञेयत्वात् ‘ध्यायतीव लेलायतीव’ इति श्रुतेः । कथमेवमवगम्यत इति

तत्राह—सर्वेति । सर्वेन्द्रियविवर्जितं सर्वकरणैरव्यापृतमपि तत्तत्करणव्यापृत्यास्पदत्वात्, तथा च श्रुति —

‘अपाणिपादो जवनो ग्रहीता

पश्यत्यचक्षुः स शृणोत्यकर्णः ।

•स वेत्ति वेद्यं न च तस्य वेत्ता

तमाहुरग्न्यः पुरुषं महान्तम्<sup>१</sup>’

इति । सर्वेन्द्रियविवर्जितत्वेनापाणिपादत्वेऽपि जवनादिक्रियावत्त्वदर्शनात् सक्रियं ब्रह्मेति चेन्न, ‘अन्धो मणिमविन्दत् । तमनङ्गुलिरावयत् । अग्नीष, प्रत्यमुञ्चत् । तमजिह्वो असश्चत<sup>२</sup>’ इत्यादिश्रुतिवदस्याः श्रुते ज्ञेयस्याक्रियत्वबोधकत्वात् । तथाऽपि ज्ञेयस्योपाधियोगेन तत्सक्तिरस्यादिति तत्राह—असक्तमिति । व्यावृत्तघटाद्यनुवृत्तव्योमवत् स्वव्यावृत्तक्षेत्रतत्कार्यसंश्लेषायोगात् । तथा सति सर्वास्पदत्वं कुत इति तत्राह—सर्वभृदिति । यतो मृगतृप्णिकाऽऽदि निरास्पदत्वेन भात्यतः सर्वं विभर्तीति सर्वभृत् । सर्वत्र सहसृद्धयनुगमात् सर्वास्पदं चेद्ब्रह्म सगुणं स्यादिति तत्राह—निर्गुणमिति । स्वभिन्नसर्वाभावेन तदास्पदत्वस्य मृग्यत्वान्निरास्पदमपि सन्निर्गुणं ब्रह्म स्वभावतः सत्त्वरजस्तमोगुणानां भावाभावोपलब्धत्वात् गुणभोक्तृ चेत्युपचर्यते । अतो न निर्गुणत्वव्याहति ॥ १४ ॥

इतोऽपि सदसद्विलक्षणत्वेन ज्ञेयं ब्रह्मास्तीत्याह—

बहिरन्तश्च भूतानामचरं चरमेव च ।

सूक्ष्मत्वात्तदविज्ञेयं दूरस्थं चान्तिके च तत् ॥ १५ ॥

<sup>१</sup> श्वे, ३, १९

<sup>२</sup> तै, आ, प्र, १

बहिरिति । स्वाविद्याकल्पितक्षेत्रमपेक्ष्य त्वग्निन्द्रियार्थबाह्य बहिरुच्यते । लिङ्गदेहमपेक्ष्य प्रत्यगात्मपर्यन्तमन्तरुच्यते । चेतनाचेतनाना भूताना बहिरन्तश्च कटकमकुटकुण्डलानुस्यूतसुवर्णवत्स्थितम् तिष्ठत्वेव बहिरन्तस्तदन्तराले नास्तीति चेदुच्यते, सैन्धवघनवत् सर्वत्रैकरसत्वात् बहिरन्तरिव तदन्तराले ऽप्यनुस्यूतमित्यर्थः । किं च तदेवाचर स्थावर चरमेव न जङ्गम भूतजात कार्यजातस्य कारणानतिरिक्तत्वात् । तथा चेत् सर्वैरिदमिथमिति किं न ज्ञायते ? उच्यते । यथा व्योमतत्त्वमविदुषा सर्वासङ्गत्वेन ज्ञेयमपि व्योमाविज्ञेयं भवति । तथा ऽविदुषा स्वेन रूपेण ज्ञेयमपि व्योम्नो ऽप्यन्तरतमत्वेन सुसूक्ष्मत्वात् तदविज्ञेयं भवति । विदुषा तु ‘ब्रह्मैवेद सर्वम्<sup>१</sup>’ ‘आत्मैवेद सर्वम्<sup>२</sup>’ इत्यादिप्रमाणदृष्टित्वात्, नित्यविज्ञातं स्वरूपेण ज्ञातुं शक्यत्वात्, तत्पुनरविदुषा दूरस्थम् । आत्मभूतमप्यनन्तकोटियोजनान्तरितमिव स्थितत्वात्, तत्पुनर्विदुषा त्वन्तिके च, नित्यसनिहितप्रत्यगभिन्नत्वात्,

‘तदेजति तन्नैजति तद् दूरे तद्वन्तिके ।

तदन्तरस्य सर्वस्य तदु सर्वस्यास्य बाह्यतः<sup>३</sup> ॥’

इति श्रुते ॥ १५ ॥

सर्वविलक्षणत्वेन ज्ञेयतासिद्धयै हेत्वन्तरमाह—

अविभक्तं च भूतेषु विभक्तमिव च स्थितम् ।

भूतभर्तृ च तज्ज्ञेयं ग्रसिष्णु प्रभविष्णु च ॥ १६ ॥

<sup>१</sup> मु, २, २, ११

<sup>२</sup> छा, ७, २५, २

<sup>३</sup> ई, ५

अविभक्तमिति । चेतनाचेतनात्मकेषु भूतेष्वविभक्त कारणात्मनै-  
कत्वात् कार्यात्मना विभक्त प्रतिशरीर भिन्नमिव स्थितम् । इवशब्दस्वार-  
स्यादात्मभेदकल्पने घटादेर्विवानात्मत्व स्यात्, घटाद्यवच्छिन्नव्योमवदात्मै  
कत्वं द्योत्यते । यदेवंप्रकारेण स्थित भाति तदेतज्ज्ञेयम् । स्थितिकाले  
भूतानि विभर्तीन्ति भूतभर्तृ च विष्णुरूपेण तत्पालकत्वात्, प्रलयकाले च  
सर्वं ग्रसति इति ग्रसिष्णु रुद्रात्मना ग्रसनशीलत्वात्, सृष्टिकाले कार्यात्मना  
प्रभवतीति प्रभविष्णु च चतुराननात्मना प्रभवनशीलत्वात् । न च कार्य-  
कारणयोर्भेदात् नाद्वैतसिद्धिरिति वाच्यम् । कार्यमात्रस्य कारणविवर्तत्वात्  
यथा ऽनुवृत्तरज्जौ व्यावृत्तसर्पादिकमनुवृत्तरज्ज्वतिरेकेण निरूपयितुमशक्यम्,  
तथैवानुवृत्तब्रह्मातिरेकेण व्यावृत्तकार्यजातस्य निरूपयितुमशक्यत्वात् नाद्वैतत्व-  
व्याहतिरित्यर्थ ॥ १६ ॥

इतश्च क्षेत्रज्ञस्य सर्वावभासकत्वेन तमस परत्वेन ज्ञेयत्व स्फुटयति -

**ज्योतिषामपि तज्ज्योतिस्तमसः परमुच्यते ।**

**ज्ञानं ज्ञेयं ज्ञानगम्यं हृदि सर्वस्य विष्ठितम् ॥ १७ ॥**

ज्योतिषामिति । नक्षत्रचन्द्रार्कादिज्योतिषामपि ज्योति सर्वप्रकाश-  
कत्वात् 'येन सूर्यस्तपति तेजसेद्ध <sup>१</sup>' 'तस्य भासा सर्वमिदं विभाति <sup>२</sup>'  
इति श्रुते । ज्ञेयस्य ज्योतिषा ज्योतिष्ठे तत्कुत्रासनमर्हतीति तत्राह—  
तमसः परमिति । तमसः स्वाज्ञानतत्कार्यात्परत्वेन विभानात् तमस पर-  
मुच्यते, 'आदित्यवर्णं तमस परस्तात्' इति मन्त्रवर्णात् । विशुद्धसत्त्व-

<sup>१</sup> तै स ३ १२ ९७

<sup>२</sup> कठ ५. १५

बुद्धिवृत्तावभिन्नं ज्ञानममानित्वादिज्ञानसाधनैकलभ्यत्वात् ज्ञानगम्य क्षेत्र-  
ज्ञयाथाऽऽगम्य ज्ञेयम् । तत्कुत्रोपलभ्यत इति तत्राह—हृदीति । सर्वस्य  
प्राणिजातस्य हृदि प्रत्यगभेदेन विशेषतस्तिष्ठतीति विधितम् । सर्वगमपि  
तत्रैवोपलभ्यमानत्वादित्यर्थः ॥ १७ ॥

क्षेत्रक्षेत्रज्ञयाथाऽऽगम्यस्वरूपमुक्त्वा तज्ज्ञानफलमुपसहरति—

इति क्षेत्र तथा ज्ञानं ज्ञेयं चोक्तं समासतः ।

मद्भक्त एतद्विज्ञाय मद्भावायोपपद्यते ॥ १८ ॥

इतीति । इत्येवमुक्तप्रकारेण महाभूतादि धृत्यन्त क्षेत्रममानित्वादि  
तत्त्वज्ञानार्थदर्शनपर्यन्त ज्ञानमनादिमदित्यादि तमस परमित्यन्त ज्ञेय  
समासतो मयोक्तम् । एतावान् हि सर्ववेदान्तार्थो गीताऽर्थश्च । तत्र को  
ऽधिक्रियत इति तत्राह—मद्भक्त इति । ब्रह्मादिस्तम्बान्तदेशिके मयि  
समर्पितसर्वात्मभावो मद्भक्त सन्नेतद्यथोक्त क्षेत्रक्षेत्रज्ञयाथाऽऽगम्य विज्ञाय  
प्रत्यगभिन्नतया मद्रूपेणावस्थान मद्भावो मोक्ष , तस्मै मद्भावायोपपद्यते मुक्तो  
भवतीत्यर्थः ॥ १८ ॥

सप्तमाध्याये परमेश्वरसंबन्धिन्यपरा परेति क्षेत्रक्षेत्रज्ञस्वरूपिणी द्वे  
प्रकृती उपन्यस्ते, ताभ्यामेव हीश्वरस्येश्वरत्वम् 'एतद्योनीनि भूतानि' इति  
प्रकृतिद्वययोनित्वमुक्तम् । तत्प्रकृतिद्वयस्य स्वाज्ञानकालमारभ्य स्वज्ञाना-  
वधिस्थायित्वेनानादित्वमाचष्टे—प्रकृतिमिति पञ्चभि—

प्रकृतिं पुरुषं चैव विद्वद्यनादी उभावपि ।

विकारांश्च गुणांश्चैव विद्धि प्रकृतिसंभवान् ॥ १९ ॥

प्रकृतिमिति । क्षेत्रस्वरूपामपरप्रकृति परप्रकृतिरूपिणं पुरुष क्षेत्रा-  
भिमानिन जीव चैवोभावपि प्रकृतिपुरुषावनादी इति विद्धि । तयो स्वा-  
ज्ञानकालमारभ्य स्वज्ञानाभिर्भावपर्यन्तस्थायित्वादनादित्वमापेक्षिकम् । तयो  
पारमार्थिकानादित्वे ज्ञानकोट्याऽपि निवृत्त्यसभवात् तावदेव हीश्वरस्येश्वरत्व  
यावत्प्रकृतिद्वयमभिष्टाय जगदाविर्भावतिरोभावहेतुतामनुभवति । तत पर  
तस्यैव कार्यकारणभावविकलब्रह्मात्मरूपत्वात् । प्रकृतिपुरुषयो पारमार्थि-  
कानादित्व केचिदामनन्ति, तत्कृतमेव जगत नेश्वरस्य तद्धेतुत्वमिति च  
तदसत् । अनृतजडदुःखात्मकजगद्व्यतिरेकेण प्रकृतिद्वयस्य मृग्यत्वात् जड-  
त्वकिञ्चिज्ज्ञत्वविशिष्टप्रकृतिद्वयस्य कार्यकारणताऽऽपत्तौ कर्मकर्तृविरोधात् ।  
तस्मात्प्रकृतिद्वयातिरिक्त परमात्मा प्रकृतिद्वयमवष्टभ्य जगदुत्पत्तिस्थितिलय  
हेतुरीश्वरोऽस्तीति मन्तव्य । प्रकृतिद्वयपारमार्थिकानादित्वस्य पुरस्ता-  
देव परिहृतवान् स्वाज्ञानत ससारदशामारभ्य स्वाज्ञानतत्कार्यनिवृत्तिपर्यन्त  
बन्धमोक्षादिव्यवहारसिद्धयै प्रकृतिद्वयस्यानादित्व भगवद्भाष्यकाराभ्या-  
मङ्गीकृतमित्यर्थ । क्षेत्रस्वरूपप्रकृते विकारयोनिव दर्शयति—विकारा-  
निति । निर्विकारेश्वरस्य विकारकारणशक्ति प्रकृति त्रिगुणात्मिका  
माया सभवो येषा बुद्ध्यादिदेहपर्यन्तविकाराणा सुखदुःखमोहात्मकत्वेन  
परिणतगुणाना च तान्प्रकृतिसभवानिति विकारश्च गुणाश्चैव विद्धि  
जानीहि ॥ १९ ॥

ईश्वरस्य निर्विकारत्वनिर्गुणत्वख्यापनार्थमपरप्रकृते कर्तृत्वम्, पर-  
प्रकृत्यात्मपुरुषस्य भोक्तृत्व चाह—

**कार्यकरणकर्तृत्वे हेतुः प्रकृतिरुच्यते ।**

**पुरुषः सुखदुःखानां भोक्तृत्वे हेतुरुच्यते ॥ २० ॥**



कार्येति । कार्यं शरीरं ज्ञानेन्द्रियपञ्चकं कर्मेन्द्रियपञ्चकं मनो बुद्धि-  
 रहंकारश्चेति त्रयोदश करणानीत्युच्यन्ते । तेषां कार्यकरणानां कर्तृत्वमुत्पाद-  
 यितृत्वम्, तस्मिन् कार्यकरणकर्तृत्वे हेतुं कारणं प्रकृतिरुच्यते । कार्य-  
 कारणकर्तृत्व इति पाठान्तरम् । तत्र कार्यं विकारः कारणं विकारी, तयोः  
 कार्यकारणयोः विकारविकारिणो कर्तृत्वे कार्यकारणकर्तृत्व इति । यद्वा—  
 ज्ञानकर्मेन्द्रियाणि दश मनश्चैकं शब्दादिविषया पञ्च आहत्य षोडश  
 विकाराः कार्यशब्देनोच्यन्ते । महानहकारो भूततन्मात्राणीति सप्त प्रकृति-  
 विकृतयः कारणशब्देनोच्यन्ते । तेषामारम्भकत्वात्प्रकृतेरित्यर्थः । प्राणधारण-  
 निमित्तत्वात् पुरुषो जीवः । क्षेत्रज्ञं भोग्यानां सुखदुःखानां भोक्तृत्वे  
 हेतुरुच्यते । न चाचेतनायां प्रकृते कर्तृत्वं तद्विपरीतस्य पुरुषस्य  
 भोक्तृत्वं नोपपद्यत इति वाच्यम् । तयोः मिथः सन्निधानात्कर्तृत्वभोक्तृत्व-  
 सभवात् चेतनसंनिधानादचेतनप्रकृते कर्तृत्वमचेतनसंनिधानात् पुरुषस्यापि  
 भोक्तृत्वं चोपपद्यते । क्रियानिर्वाहकत्वं हि कर्तृत्वम् । भोक्तृत्वं तु सुखदु-  
 खसंवेदनम् । तस्य प्रकृत्यवच्छिन्नचेतनधर्मत्वादित्यर्थः ॥ २० ॥

पुरुषस्य निर्विकारत्वेन सद्बोधानन्दरूपत्वात् तस्य सुखदुःखभोक्तृत्वं  
 किंनिमित्तमिति तत्राह—

**पुरुषः प्रकृतिस्थो हि भुङ्क्ते प्रकृतिजान्गुणान् ।**

**कारणं गुणसङ्गो ऽस्य सदस्यो निजन्मसु ॥ २१ ॥**

पुरुष इति । हि यस्मात्पुरुषः भोक्ता क्षेत्रज्ञः स्वाविद्यारूपा प्रकृति-  
 मात्मत्वेन गृहीत्वा तस्यां तिष्ठतीति प्रकृतिस्थो भवति । तस्मात् स्वाविद्या-  
 प्रकृतितो जातान् प्रकृतिजान् सुखदुःखमोहाकाराभिव्यक्तान् गुणान्  
 भुङ्क्ते । अहं सुखी दुःखी मूढः पण्डितो वेत्यात्मानं मन्यत इत्यर्थः ।

प्रकृतिजगुणभोक्ता पुरुषो भवतु, तस्य<sup>१</sup> जन्मकारण किमिति तत्राह—  
गुणसङ्ग इति । अस्य पुरुषस्य स्वप्रकृतिजसुखादिगुणसङ्गो देवमनुष्यपश्यादि-  
सदसद्योनिजन्मसु कारण निमित्तम् । यद्वा—प्रकृतिजगुणसङ्ग सदसद्यो-  
निजन्मस्वस्य ससारस्य कारणमित्यर्थः । ‘स यथाकामो भवति तत्क्र-  
तुर्भवति’<sup>१</sup> इत्यादिश्रुते ॥ २१ ॥

‘यज्ज्ञात्वा मोक्ष्यसे ऽशुभात्’ इत्यादिना क्षेत्रज्ञयाथाऽऽत्म्यवेदन  
ज्ञान तद्वेद्य क्षेत्रज्ञशब्दवाच्य ज्ञेयमिति चोक्तम् । तादृशक्षेत्रज्ञस्य स्वयाथाऽऽ-  
त्म्याज्ञानलक्षणप्रकृतितत्कार्यसङ्गात्, ससारिख पुन स्वयाथाऽऽत्म्यज्ञानक-  
बलितप्रकृतितत्कार्यतत्सङ्गत स्वस्वरूपत्व प्रतिपादयति—

**उपद्रष्टा ऽनुमन्ता च भर्ता भोक्ता महेश्वरः ।**

**परमात्मेति चाप्युक्तो देहे ऽस्मिन्पुरुषः परः ॥ २२ ॥**

उपद्रष्टेति । यथा ऋत्विग्यजमानेषु यज्ञकर्मव्यापृतेषु कश्चिद्यज्ञ-  
विद्याकुशल ऋत्विगादिव्यापारगुणदोषाणामीक्षिता तथा कार्यकरणसंघातेषु  
व्यापृतेष्वपि तद्विलक्षणत्वेन स्वयमव्यापृत तत्सर्वद्रष्टोपद्रष्टेत्युच्यते । यद्वा  
अन्तःकरणवृत्तयः द्रष्टारः, तद्विलक्षणत्वेन तदन्तरतमः प्रत्यगुपद्रष्टेत्युच्यते ।  
प्रतीचो ऽन्तरतमाभावात् उपद्रष्टृत्वमुचितमित्यर्थः । यद्वद्यज्ञव्यापृतमृत्विगा-  
दिक स्वयमव्यापृतो ऽपि व्यापृतवन्न निवार्यते तद्वत्स्वव्यापारप्रवृत्तः करणग्राम  
तद्व्यापारान्न निवारयतीति अनुमन्तेत्युच्यते । अलुप्तनित्यचैतन्यस्वरूपेण  
स्वारोपितातत्प्रपञ्चभरणात् भर्तेत्युच्यते । स्वभास्यबुद्ध्यादिप्रत्ययग्रासकत्वात्  
भोक्तेत्युच्यते । सर्वात्मकत्वात् महाश्वासौ सर्वनियामकत्वादीश्वरश्चेति महेश्वर  
त्रिविधपरिच्छेदविकलविभवत्वात् स्वाविद्याकल्पितानामव्यक्तादि-

बुद्धचन्ताना परत्वेनोपद्रष्टृत्वादिलक्षण पर इत्युच्यते । य क्षराक्षराभ्या  
मुत्कृष्ट उत्तम पुरुष स परमात्मेति चाप्युक्त श्रुतिभिरित्यर्थ । कासा-  
वस्मिन् देह एवोपलभ्यते, विदुषा प्रत्यगभेदेनेत्यर्थ ॥ २२ ॥

स्वोक्तरीत्या क्षेत्रक्षेत्रज्ञयाथाऽऽत्म्य यो वेत्ति तमेवं स्तौति—

**य एवं वेत्ति पुरुषं प्रकृतिं च गुणैः सह ।**

**सर्वथा वर्तमानो ऽपि न स भूयो ऽभिजायते ॥ २३ ॥**

य इति । एवमुक्तप्रकारेण प्रकृतिप्राकृतसबन्धास्पृष्टत्वेन सत्तास्फूर्ति-  
सुखस्वरूपतः सर्वत्र पूरणात् पुरुष क्षेत्रज्ञमयमहमस्मीति गुणैः सत्त्वादिभिः  
सह वर्तमाना स्वाविद्यालक्षणा प्रकृतिं च स्वविद्यया अभावमापादिता यो  
वेत्ति स मुनि सर्वथा सर्वप्रकारेण वर्तमानो ऽपि परदृष्ट्या वर्तमान-  
देहे स्थिते मृते वा न भूय पुन देहान्तरायाभिजायते, देहारम्भकहेत्व-  
ज्ञानाभावात् । अपिशब्दतः सुवृत्तो न जायत इति किमु वक्तव्यमिति  
द्योत्यते ॥ २३ ॥

क्षेत्रक्षेत्रज्ञयाथाऽऽत्म्यज्ञानसाधनविकल्पानाचष्टे—

**ध्यानेनात्मनि पश्यन्ति केचिदात्मानमात्मना ।**

**अन्ये सांख्येन योगेन कर्मयोगेण चापरे ॥ २४ ॥**

ध्यानेनेति । केचिदुत्तमाधिकारिण क्षेत्रक्षेत्रज्ञयाथाऽऽत्म्यविद आ-  
त्मना प्रत्यगभिन्नब्रह्मभावापन्नमनसा प्रत्यगात्मनि परमात्मानं पश्यन्ति ।  
केनेति तत्राह—ध्यानेनेति । ध्यानं नाम इन्द्रियद्वयार्थादिन्द्रियद्वय  
सनिरुध्य ब्रह्मैवाहमहमेव ब्रह्मेति तैलधारावत् दीर्घघण्टानिनादवच्चाविच्छिन्न-

प्रत्ययप्रवाह । तेनोपायेन पश्यन्तीत्यर्थ<sup>१</sup> । ‘ध्यायतीव पृथिवी ध्यायती-  
वान्तरिक्ष ध्यायतीव द्यौ<sup>१</sup>’ इत्यादिश्रुते । मध्यमाधिकारिण निर्दिशति—  
अन्य इति । अन्यं शास्त्रार्थज्ञानिन शास्त्रार्थपर्यालोचनया त्रिगुणात्मक क्षेत्र  
तद्विलक्षणत्वेन तद्भावाभावप्रकाशकः क्षेत्रज्ञ इत्यनुचिन्तन साख्ययोग , तेन  
साख्येन योगेबात्मना ऽऽत्मान पश्यन्तीत्यनुषज्यते । मन्दाधिकारिणो  
दर्शयति—अपर इति । अपरे योगिन परमेश्वरार्पणधिया ऽनुष्ठीयमान  
कर्मैव योग , तेन कर्मयोगेण चित्तशुद्धिगम्यज्ञानद्वारा आत्मन्यात्मना  
आत्मान पश्यन्तीति पूर्ववदनुषज्यते ॥ २४ ॥

• अधमतराधिकारिणा मोक्षमार्गप्रवृत्ति प्रत्याययति—

अन्ये त्वेवमजानन्तः श्रुत्वा ऽन्येभ्य उपासते ।

ते ऽपि चातितरन्त्येव मृत्युं श्रुतिपरायणाः ॥ २५ ॥

अन्ये त्विति । अन्ये तु अत्यन्तं मन्दाधिकारिणः एवमुक्तप्रकारे-  
णोपद्रष्टृत्वादिविशेषणविशिष्ट प्रत्यगभिन्न परमात्मान ध्यानाद्युक्तसाधनत  
स्वातन्त्र्येणाजानन्तः सन्तः अन्येभ्य आचार्येभ्य इदमेव त्वयैव चिन्तनीयमिति  
श्रुत्वा तद्वाक्यावष्टम्भेन तदेवोपासते स्वतो विवेकाभावे ऽपि परोपदेश-  
ज्ञाने श्रद्धानां तदेव चिन्तयन्तीत्यर्थ । तेषां स्वतो विवेकविकलत्वात्  
परोपदेशप्रवृत्ति नार्थवतीति तत्राह—ने ऽपीति । ते स्वतो विवेकविकला  
अपि मोक्षमार्गप्रवृत्तौ श्रुति श्रवण परमयन साधन येषां ते श्रुतिपरा-  
यणा सन्तः , मृत्यु मृत्युयुक्त ससारमत्तितरन्त्यतिक्रामन्त्येव । अपिशब्दात्  
प्रमाणज्ञानकुशला मृत्युमतिक्रामन्तीति किमु वक्तव्यमिति द्योत्यते ॥ २५ ॥

‘यज्ज्ञात्वा मोक्षयसे ऽशुभात्’ इति क्षेत्रज्ञयाथाऽऽत्म्यज्ञान मोक्ष-  
साधनमित्युक्तम्, तन्निवर्त्य ससार कस्मात् संभूत इत्याकाङ्क्षाया क्षेत्रक्षेत्र-  
ज्ञयाथाऽऽत्म्याज्ञानादित्याचष्टे—

**यावत्संजायते किञ्चित्सत्त्वं स्थावरजङ्गमम् ।**

**क्षेत्रक्षेत्रज्ञसंयोगात्तद्विद्धि भरतर्षभ ॥ २६ ॥**

यावदिति । हे भरतर्षभ ! यावत्स्थावरजङ्गम यत्किञ्चित्सत्त्वं प्राणि-  
जात सजायते उत्पद्यते तत्सर्वं तम प्रकाशवत् विरुद्धस्वभावयो क्षेत्रक्षेत्र-  
ज्ञयोरितरेतराध्यासरूपसयोगसबन्धात् क्षेत्रक्षेत्रज्ञसंयोगात् जातमिति विद्धि ।  
क्षेत्रक्षेत्रज्ञयाथाऽऽत्म्यापरिज्ञानात् जन्मादि ससारो ऽविरलतापद भजतीति  
विजानीहीत्यर्थ ॥ २६ ॥

क्षेत्रक्षेत्रज्ञयाथाऽऽत्म्याज्ञानप्रभवससारनिवर्तक तद्याथाऽऽत्म्यज्ञानमुक्त-  
मपि तस्यातिसूक्ष्मत्वेन दुर्विज्ञेयत्वादधिकारिभेदानुग्रहार्थं पुनः शब्दान्तरेण  
स्फुटयति—

**समं सर्वेषु भूतेषु तिष्ठन्तं परमेश्वरम् ।**

**विनश्यत्स्वविनश्यन्तं यः पश्यति स पश्यति ॥ २७ ॥**

सममिति । सम निर्विशेष यथा भवति तथा ब्रह्मादिस्तम्बान्त-  
भूतेषु तिष्ठन्तं नित्यादिप्रलये सर्वभूतेषु विनश्यत्स्वप्यविनश्यन्तं षड्भाव-  
विकारवद्भूतजातात् परत्वेन विभानात् परम सर्वोत्कृष्टश्चासावीश्वरश्चेति  
परमेश्वर, त प्रत्यगभेदेन यो मुमुक्षु पश्यति स हि ब्रह्मात्मान पश्यति ।  
न चैव मुमुक्षुरेव पश्यति नेतर इति को ऽयं नियमः सर्वो ऽपि पश्य-

तीति वाच्यम् । मुमुक्ष्वितरस्य विपरीतदृष्टित्वात् । यथा तिमिरदृष्टि  
स्वदृष्टिदोषादनेक चन्द्र पश्यति तमपेक्ष्य य एकचन्द्रदर्शी स पश्यतीति  
विशिष्यते, तथैव स्वदृष्टिदोषादनेकात्मदर्शिभ्य एकमविभक्त सर्वप्रत्यगभेदेन  
सम ब्रह्मास्मीति य 'पश्यति स पश्यतीति विशिष्यते, इतरो लोकस्तावत्  
पश्यन्नपि न पश्यति, स्वाज्ञानावृतदृष्टित्वादित्यर्थ ॥ २७ ॥

सम्यग्ज्ञानसाधनश्रवणादौ पुरुष प्रवर्तयितु तत्फल स्तौति—

**समं पश्यन्हि सर्वत्र समवस्थितमीश्वरम् ।**

**न हिनस्त्यात्मना ऽऽत्मानं ततो याति परां गतिम् ॥२८॥**

सममिति । सर्वत्र चेतनाचेतनात्मके जगति सत्तास्फूर्तिसुखरूपेण  
सम विषमभाववैकल्येन समवस्थितमीश्वर कूटस्थरूप परमात्मान प्रत्यग्भावा-  
पन्नेनात्मना ऽन्त करणेन पश्यन्न हिनस्ति । तत स्वात्माहिसनात् परा  
गति मुक्ति याति । न च स्वात्मान स्वयमज्ञो ऽपि न हिनस्तीति  
वाच्यम् , अज्ञस्यात्महननोपपत्ते । हन्तेस्तिरस्करणार्थत्वात् स्वाविद्याद्वय-  
तत्कार्यविलक्षण प्रत्यगभिन्न परमात्मान तिरस्कृत्य स्वाविद्यातत्कार्यदेहादि-  
कमात्मत्वेन परिगृह्य स्वात्मतिरस्करणदोषेण ससारचक्रे परिभ्रमति सर्वो ऽज्ञो  
लोकः । हिशब्दो ज्ञजनवैलक्षण्यद्योतक । हिशब्दद्योतित अज्ञजनविलक्षणो  
मुमुक्षु ब्रह्मात्मातिरस्करणत ब्रह्मात्मभावलक्षणा परा गति यातीति  
भावः ॥ २८ ॥

आत्मनो देह प्रति धर्माधर्मादिवैचित्र्यतो विषमत्वात् कथ समत्व-  
मित्याशङ्क्य घट प्रत्यनुस्यूताकाशवत् सर्वदेहानुस्यूतप्रतीचम्वेकत्वात् सर्व-  
भूतसमत्व निरङ्कुशमित्याह —

प्रकृत्यैव च कर्माणि क्रियमाणानि सर्वशः ।

यः पश्यति तथा ऽऽत्मानमकर्तारं स पश्यति ॥ २९ ॥

प्रकृत्येति । त्रिगुणात्मिका प्रकृति भगवतो माया 'माया तु प्रकृति विद्यान्मायिन तु महेश्वरम्' इत्यादिश्रुते । तथा कार्यकरणरूपेण परिण-  
तया प्रकृत्यैव च सर्वश सर्वप्रकारै मनोवाक्कायारभ्याणि कर्माणि  
क्रियमाणानि नात्मनेति य पश्यति स परमार्थदर्शी । यथा प्रकृति  
काभ्यादिकर्महेतुत्वेन पश्यति तथा सर्वोपाधिविनिर्मुक्त क्षेत्रज्ञ स्वात्मा-  
नमकर्तार पश्यति ब्रह्मात्मनो निर्गुणत्वेन प्रकृतिप्राकृतास्पृष्टत्वादकर्तृत्वा-  
द्युपपद्यतेतरामित्यर्थ ॥ २९ ॥

पुनरपि सम्यग्दर्शनफल विधाऽन्तरेण व्यनक्ति—

यदा भूतपृथग्भावमेकस्थमनुपश्यति ।

तत एव च विस्तारं ब्रह्म संपद्यते तदा ॥ ३० ॥

यदेति । यदा यस्मिन् काले भूताना चेतनाचेतनाना पृथग्भाव  
नानात्वम्, 'ब्रह्मैवेद सर्वम्<sup>१</sup>' 'आत्मैवेद सर्वम्<sup>२</sup>' इत्यादिश्रुत्याचा-  
र्योपदेशमनु सर्वकल्पनाऽऽस्पदे ब्रह्मात्मन्येकस्मिंस्तिष्ठतीत्येकस्थमनुपश्यति ।  
ब्रह्मात्मसत्ताऽतिरिक्तसत्ताशून्यत्वात् नानात्वस्येत्यर्थ । तदा तस्मिन् काले  
ततः प्रत्यगभिन्नपरमाद्वैतब्रह्मसम्यग्दर्शनादेव च त्रिविधपरिच्छेदशून्यत्वेन  
भूमात्मरूपत्वात् विस्तारं ब्रह्म संपद्यते ब्रह्मैव भवति । एवञ्चशब्दाभ्या  
सम्यग्ज्ञानेतरसाधनाना ब्रह्माप्तावहेतुत्वं द्योत्यते । 'तदेव विद्वानमृत इह

<sup>१</sup> सु २, २, ११

<sup>२</sup> छा, ७, २५, २.

भवति' 'ज्ञानादेव तु कैवल्यम्' 'नान्य पन्था विमुक्तये' इत्यादिश्रुति-  
स्मृतिभ्यः ॥ ३० ॥

यथा क्षीरस्य पवित्रत्वेऽपि सुराभाण्डसस्पर्शादपवित्रता तथा  
ऽऽत्मनोऽपि देहेन्द्रियादिसस्पर्शादपवित्रतेति तत्राह—

**अनादित्वान्निर्गुणत्वात्परमात्माऽयमव्ययः ।**

**शरीरस्थोऽपि कौन्तेय न करोति न लिप्यते ॥ ३१ ॥**

अनादित्वादिति । यद्वाद्यादिमत्तत्त्वेनात्मना व्येति सावयवत्वात् ।  
यस्यैदि कारण नास्ति सोऽनादि, तद्भावोऽनादित्वम्, तस्मादनादित्वात्  
संभूतिप्रयुक्तव्ययशून्य इत्यर्थः । सगुणं वस्तु गुणव्ययाद्व्येति । अयं तु  
निर्गुणत्वात् न व्येति । स्वतः परतो वा व्ययोऽस्य न विद्यत इत्यव्ययः ।  
अव्यक्तादिदेहान्तात्परत्वेन विभानात्परमात्मा सर्वगतत्वेऽप्यात्मनः शरीरेषू-  
पलब्धिर्भवतीति शरीरस्थ इत्युच्यते, तथाऽपि न करोति किञ्चिदपि  
कर्म, कर्माकरणादेव तत्फलेन न लिप्यते । यः करोति स हि कर्मफलेन  
लिप्यते । यतोऽयमकर्ता अतो न लिप्यते । क्षीरसुराभाण्डयो मूर्त-  
द्रव्यत्वेन संश्लेषात् क्षीरस्यापवित्रतोचिता । क्षेत्रक्षेत्रज्ञयो मूर्तामूर्तत्वेन  
घटाकाशयोरिव संश्लेषायोगान्नापवित्रताऽवकाश इति भावः । कः पुनरसौ  
शरीरस्थः कर्म करोति तेन लिप्यत इत्युच्यते । स तावच्छरीरां परस्माद्विन्नो  
यदि स्यात्तदा 'क्षेत्रज्ञं चापि मा विद्धि' इति क्षेत्रज्ञेश्वरत्वमनुपपन्नम् ।  
यदि क्षेत्रज्ञादन्यः ससारी न स्यात् तदा करोति लिप्यते इत्याद्यनुप-  
पन्नतरं भवेत् । तथा सति करोति लिप्यत इति व्यवहृतिः कथं प्रवर्तते  
इत्याशङ्काया पूर्वमेव भगवतोक्तम् 'स्वभावस्तु प्रवर्तते' इति । अविद्या-  
मात्रस्वभावः करोति लिप्यत इति व्यवह्रियते, न परमार्थतोऽव्यवहार्ये



क्षेत्रज्ञे व्यवहारः सम्भवति 'अमात्रंश्चतुर्थोऽव्यवहार्यः प्रपञ्चोपशमः शिवोऽद्वैतः<sup>१</sup>' इत्यादिश्रुते । यत एवमतः परमात्मदर्शनेन तिरस्कृताविद्या-तत्कार्याणां परमहसपरिव्राजकानां कर्माधिकारस्तत्र तत्र निराकृतः 'तस्य कार्यं न विद्यते' 'ज्ञाने परिसमाप्यते' इत्यादिनेत्यर्थः ॥ ३१ ॥

किमिवात्मा न करोति न लिप्यत इत्यपेक्षायामाकाशदृष्टान्तेनात्मनो निर्लेपत्वप्रकटयति—

**यथा सर्वगतं सौक्ष्म्यादाकाशं नोपलिप्यते ।**

**सर्वत्रावस्थितो देहे तथा ऽऽत्मा नोपलिप्यते ॥ ३२ ॥**

यथेति । यथा वाय्वाद्यपेक्षया सौक्ष्म्यात् स्वकार्यवाय्वाद्यनुस्यूतत्वात् भूताकाशसर्वगतमपि पट्टादिभिर्नोपलिप्यते असङ्गत्वात्, तथा ऽयं ब्रह्मात्मा देहे देहोपलक्षिताविद्यापदे सर्वत्रावस्थितो ऽपि तद्गतानृतजडदुःखैर्नोपलिप्यते । स्वसत्तास्फूर्तिसुखकवलितानृतजडदुःखत्वादित्यर्थः ॥ ३२ ॥

आकाशदृष्टान्तेनात्मनो निर्लेपत्वमुक्त्वा रविदृष्टान्तेन स्वभास्यधर्मशून्यत्वमाह—

**यथा प्रकाशयत्येकः कृत्स्नं लोकमिमं रविः ।**

**क्षेत्रं क्षेत्री तथा कृत्स्नं प्रकाशयति भारत ॥ ३३ ॥**

यथेति । हे भारत ! यथा रविको ऽपि सन्निभं परिदृश्यमानं कृत्स्नं लोकं प्रकाशयति तथा ऽयं क्षेत्री प्रत्यगभिन्नपरमात्मैको ऽपि सन्

महदादिधृत्यन्तमव्यक्तादिस्थावरान्तं च कृत्स्नमिदं क्षेत्रं प्रकाशयति रविवत्  
प्रकाश्यगतधर्मेन लिप्यत इत्यर्थः ॥ ३३ ॥

क्षेत्राध्यायार्थः तज्ज्ञानफलं चोपसहरति—

**क्षेत्रक्षेत्रज्ञयोरेवमन्तरं ज्ञानचक्षुषा ।**

**भूतप्रकृतिमोक्षं च ये विदुर्यान्ति ते परम् ॥ ३४ ॥ इति ।**

इति श्रीमद्भगवद्गीतासु० क्षेत्रक्षेत्रज्ञविभागयोगो नाम त्रयोदशोऽध्यायः ।

क्षेत्रेति । ये मुमुक्षवः पुरुषा श्रुत्याचार्यप्रसादलब्धक्षेत्रक्षेत्रज्ञयाथा-  
ऽऽत्म्यदर्शनं ज्ञानं तदेव चक्षुस्तेन ज्ञानचक्षुषाऽनृतजडदुःखात्मकक्षेत्रम्,  
तद्विपरीतत्वेन क्षेत्रज्ञसच्चिदानन्दात्मक इति क्षेत्रक्षेत्रज्ञयोरेवमन्तरमित-  
रेतरवैलक्षण्यं स्वप्रकृतितो भवन्तीति चेतनाचेतनात्मकानि भूतानि प्रकृति-  
स्वाविद्या, तेषां तस्या भूतप्रकृतेः स्वविद्यातो मोक्षेण च विदुर्जानन्ति  
पश्यन्तीत्यर्थः । ते पुरुषाः स्वाविद्याद्वयतत्कार्यजातात् परत्वेन विभातं परं  
ब्रह्म प्रत्यगभेदेन यान्ति । विदेहमुक्ता भवन्तीत्यर्थः । इतिशब्दः अध्याय-  
परिसमाप्तिद्योतकः ॥ ३४ ॥

क्षेत्रक्षेत्रज्ञयाथाऽऽत्म्यावबोधनयनास्त्यजः ।

पश्यन्ति यत्पदं तन्मे प्रसीदतु निरन्तरम् ॥

इति श्रीमद्भगवद्गीताऽर्थप्रकाशिकायां त्रयोदशोऽध्यायः ॥

## चतुर्दशो ऽध्यायः

गुणत्रयात्मक द्वैतमद्वैत निर्गुणात्मकम् ।

निर्गुणाद्वयबोधाय गुणाध्यायो निगद्यते ॥

‘यावत्सजायते किञ्चित्सत्त्वं स्थावरजङ्गमम् । क्षेत्रक्षेत्रज्ञसयोगात्तद्विद्धि  
भरर्तषभ ॥’ इत्यादिना क्षेत्रक्षेत्रज्ञसयोगो ऽखिलजगन्निमित्तकारणमिति,  
‘पुरुष प्रकृतिस्थो हि भुङ्क्ते प्रकृतिजान्गुणान् । कारण गुणसङ्गो ऽस्य  
सदसद्योनिजन्मसु ॥’ इति श्लोकेन गुणसङ्ग ससारकारणमिति चोक्तं  
त्रयोदशाध्याये । तत्र किं निरीश्वरसाख्यानामिव क्षेत्रक्षेत्रज्ञसयोगः, अथ  
सेश्वरसाख्यानामिव परमेश्वरतन्त्रता? गुणसङ्गः कीदृशः? के वा गुणाः?  
कथं बध्नन्ति? यदात्मकं द्वैतं वदन्ति तद्विपरीताद्वैतात्मावगतये गुणमोक्षणं  
कथम्? गुणातीतस्य लक्षणं कीदृशम्? इत्याकाङ्क्षापूरणार्थं चतुर्दशाध्यायः  
श्रीभगवानुवाच— परं भूय इति द्वाभ्याम्—

श्रीभगवानुवाच—

परं भूयः प्रवक्ष्यामि ज्ञानानां ज्ञानमुत्तमम् ।

यज्ज्ञात्वा मुनयः सर्वे परां सिद्धिमितो गताः ॥ १ ॥

परमिति । यद्वक्ष्यमाणं ज्ञानं ज्ञात्वा उपरोक्षीकृत्य ब्रह्मात्मैक्यमनन-  
शीला मुनयः सन्यासिनः इतः क्षेत्राभिमानात् परां प्रकृष्टां सिद्धिं मुक्तिं

गता प्राप्ता , तदिदं ज्ञानं पूर्वेष्वध्यायेषु असकृदुक्तमपि तस्य परमसूक्ष्म-  
वस्तुगोचरत्वेन दुर्विज्ञेयत्वात् भूय पुनरपि प्रकर्षेण वक्ष्यामि । तुभ्यमिति  
शेषः । श्रोतारमभिमुखीकर्तुं परोत्तमशब्दाभ्यां ज्ञानं स्तौति—परमित्यादि ।  
परब्रह्मविषयकत्वात्परम् । सर्वेषां यज्ञतपोदानतत्फलज्ञेयविषयाणां ज्ञानानामि-  
दमेव ज्ञानमुत्तमम् , सर्वोत्कृष्टकैवल्यफलत्वात् ॥ १ ॥

ज्ञानफलस्य कर्मफलवैलक्षण्यमुपलभ्यति—

**इदं ज्ञानमुपाश्रित्य मम साधर्म्यमागताः ।**

**सर्गेऽपि नोपजायन्ते प्रलये न व्यथन्ति च ॥ २ ॥**

इदमिति । वक्ष्यमाणमिदं ज्ञानं तत्साधनश्रवणादिकमुपाश्रित्यानु-  
ष्ठाय मद्व्यतिरिक्तमणुमात्रमपि न विद्यत इति ममेश्वरस्य यो धर्मः , सत्ता-  
सामान्यस्वाभावो हि स धर्मः , तस्य भावः साधर्म्यं सत्तासामान्यस्वरूपा-  
वस्थानलक्षणं कैवल्यमागताः सन्तः ब्रह्मादीनां सर्गे नोपजायन्ते । चतु-  
र्विधप्रलयेऽपि न व्यथन्ति च । सभूतिप्रलयहेतुस्वाज्ञानाभावादित्यर्थः ॥ २ ॥

एवं ज्ञानप्रशंसया श्रोतारमभिमुखीकृत्य क्षेत्रक्षेत्रज्ञसंयोगो निखिल-  
कारणमिति प्रकाशयति—

**मम योनिर्महद्ब्रह्म तस्मिन्गर्भे दधाम्यहम् ।**

**संभवः सर्वभूतानां ततो भवति भारत ॥ ३ ॥**

ममेति । हे भारत ! ममेश्वरस्य सत्ताऽतिरिक्तसत्ताशून्यत्वात् मदीया  
वैष्णवी त्रिगुणात्मिका प्रकृतिर्माया योनिः सर्वभूतकारणत्वात् स्वकार्येभ्यो  
महत्त्वान्महत् , स्वविकाराणामुपबृहणात् ब्रह्मेति प्रकृतिरेव विशेष्यते ।

तस्मिन् योनौ महति ब्रह्मणि चतुराननादिसर्वभूतजन्मकारण गर्भं बीजं दधामि । निक्षिपामीत्यर्थः । क्षेत्रक्षेत्रज्ञप्रकृतिद्वयशक्तिसपन्नत्वात् ईश्वरो ऽहमविद्याकर्मोपाधिक क्षेत्रज्ञ क्षेत्रेण संयोजयामीति भावः । ततस्तस्मात् गर्भनिधानात् चतुराननोत्पत्तिद्वारेण सर्वभूतानां संभव उत्पत्तिर्भवति ॥ ३ ॥

न केवलं सृष्टिकाल एव मदधिष्ठितप्रकृतिद्वयतो भूतोत्पत्तिः, किं तु सर्वदैवेत्याह—

**सर्वयोनिषु कौन्तेय मूर्तयः संभवन्ति याः ।**

**तासां ब्रह्म महद्योनिरहं बीजप्रदः पिता ॥ ४ ॥**

सर्वेति । हे कौन्तेय ! देवमनुष्यपश्यादिषु सर्वयोनिषु देहविशेषा या मूर्तयः संभवन्ति तासां मूर्तीनां सर्वावस्थत्वेन महद् ब्रह्म प्रकृतियोंनि कारणं सर्वमूर्तगर्भधारणात् अहमीश्वरो बीजप्रदः पिता गर्भाधानकर्तृत्वात्, परमेश्वरादेव क्षेत्रक्षेत्रज्ञसंयोगतः सर्वोत्पत्तिदर्शनात् । स एव स्वाविद्यया ससरतीत्यर्थादुक्तं भवतीति भावः ॥ ४ ॥

एवमीश्वराधीनक्षेत्रक्षेत्रज्ञसंयोगतो भूतोत्पत्तिं निरूप्येदानीं प्रकृति-गुणसंयोगेन पुरुषस्य ससारित्वं साधयति—सत्त्वमित्यादिभिश्चतुर्दशभिः —

**सत्त्वं रजस्तम इति गुणाः प्रकृतिसंभवाः ।**

**निबध्नन्ति महाबाहो देहे देहिनमव्ययम् ॥ ५ ॥**

सत्त्वमिति । हे महाबाहो ! सत्त्वं रजस्तम इत्येतन्नामानो गुणा न द्रव्याश्रिता गुणगुणिनोरभेदस्य विवक्षितत्वात् । गुणा इव नित्यपरतन्त्रास्ते कुत उद्भूता इति तत्राह—प्रकृतीति । गुणानां साम्यावस्था प्रकृतिर्माया-

शक्तिः सभवो येषां ते प्रकृतिसभवा गुणा देहे शरीरे देहिन देहस्वामिन  
क्षेत्रज्ञः स्वतः परतो वा न व्येतीत्यव्ययमपि तं निमित्तीकृत्याभिव्यक्ता  
भवन्तीति निबध्नन्तीत्युच्यते । निबध्नन्तीवेत्यर्थः । देहिनो निर्गुणत्वात् तं  
कथं स्वकार्यसुखदुःखमौहपाशैः स्पृष्टुमपि पारयन्ति ॥ ५ ॥

गुणानां मध्ये सत्त्वलक्षणं तन्निबन्धनप्रकारं चाह—

**तत्र सत्त्वं निर्मलत्वात्प्रकाशकमनामयम् ।**

**सुखसङ्गेन बध्नाति ज्ञानसङ्गेन चानघ ॥ ६ ॥**

\* तत्रेति । हे अनघ ! गुणानां मध्ये स्फटिकमणिवत् निर्मलत्वात्  
स्वेतरगुणप्रकाशकमनामयं निरुपद्रवं यथा भवति तथा देहे देहिनं बध्नाति ।  
कथम् ? स्वकार्येण गुणेन सुख्यहमिति यः सङ्गस्तेन गुणसङ्गेन, सत्त्वपरिणामो  
ज्ञानमहं ज्ञानीति ज्ञानसङ्गेन च निबध्नातीत्यर्थः । क्षेत्रधर्मत्वेन विषयभूतयो  
सुखज्ञानयोः विषयिणि क्षेत्रज्ञात्मनि सश्लेषभ्रमादेव सुखं ज्ञानं च मे सजा-  
तमिति या धीः सैषा क्षेत्रक्षेत्रज्ञाविवेककरी मृषैव । न हि विषयभूतक्षेत्र-  
धर्मो विषयिणं क्षेत्रज्ञं स्पृष्टुं पारयति । येनाहं सुखी दुःखीत्यभिमन्यते  
तत्सर्वं मृषेत्यर्थः ॥ ६ ॥

रजोलक्षणं किम् ? तत्कथं वा बध्नातीत्यत आह—

**रजो रागात्मकं विद्धि तृष्णासङ्गसमुद्भवम् ।**

**तन्निबध्नाति कौन्तेय कर्मसङ्गेन देहिनम् ॥ ७ ॥**

रज इति । हे कौन्तेय ! अप्राप्तार्थविषयकोऽभिलाषस्तृष्णा, प्राप्तार्थे  
अधिकप्रीतिः सङ्गः, तयोः समुद्भवो यस्मात्तत् तृष्णासङ्गसमुद्भवम्, रज्यते

ऽनेन पुरुष इति रज राग 'असावात्मा ऽस्येति गैरिकादिधातुवद्रज्ज-  
नात्मकत्वात् रागात्मक विद्धि । तद्रजो देहिन देहस्वामिन कर्तृत्वादि-  
धर्मपूगास्पृष्ट दृष्टादृष्टार्थकर्मसु सङ्ग आसक्तिस्तेन कर्मसङ्गेन कर्मेद करोमी-  
त्यभिमानेन निबध्नाति प्रवर्तयतीत्यर्थ ॥ ७ ॥

किलक्षण तम कथं पुरुष बध्नाति ? तत्राह

**तमस्त्वज्ञानजं विद्धि मोहनं सर्वदेहिनाम् ।**

**प्रमादालस्यनिद्राभिस्तन्निबध्नाति भारत ॥ ८ ॥**

तम इति । हे भारत ! तमस्तु तृतीयो गुण सर्वेषां देहिना  
मोहन मोहकरम् । अतस्मिन्तद्भावकरमज्ञानाज्जातमज्ञानजं विद्धि । तत्तम  
देहिनम् अनवधानं प्रमादश्च अनुद्यम आलस्य च बुद्धेस्तमसि लयो निद्रा  
च, ताभिः प्रमादालस्यनिद्राभिः निबध्नाति गाढमावृणोतीत्यर्थ ॥ ८ ॥

एवमुक्तानां गुणानां मध्ये कस्मिन्कार्ये कस्य गुणस्योद्रेक इत्या-  
शङ्क्य पुनर्गुणव्यापारं संक्षेपत आचष्टे—

**सत्त्वं सुखे सञ्जयति रजः कर्मणि भारत ।**

**ज्ञानमावृत्य तु तमः प्रमादे सञ्जयत्युत ॥ ९ ॥**

सत्त्वमिति । हे भारत ! सत्त्वं सत्त्वगुणं दुःखमोहहेतौ सत्यपि पुरुष  
सुखे सञ्जयति संश्लेषयति । स्वात्मसुखमपि विषयसुखाभिमुखं करोतीत्यर्थ ।  
रजो रजोगुणं पुरुषं सुखमोहहेतौ सत्यपि ऐहिकामुष्मिकसाध्ये कर्मणि  
सञ्जयति । अकर्त्रात्मानं कर्तृत्वे नियोजयतीत्यर्थ । तमस्तु सुखदुःखहेतौ  
सत्यपि सत्सङ्गोत्थज्ञानमावृत्याच्छाद्य प्रमादे सञ्जयति उत । निरावृतज्ञानं  
संपन्नमपि आवृणोति जामिताऽऽदावपि नियोजयतीत्यर्थ ॥ ९ ॥

सत्त्वादय इतरेतरतिरोधानक्रमेण वा युगपद्वोत्कृष्यन्त इत्याशङ्क्य  
सत्त्वादीनामितरेतराभिभवार्थं क्रमपक्षावष्टम्भेनोत्तरमाह—

**रजस्तमश्चाभिभूयं सत्त्वं भवति भारत ।**

**रजः सत्त्वं तमश्चैव तमः सत्त्वं रजस्तथा ॥ १० ॥**

रज इति । हे भारत ! सत्त्व सत्त्वगुण रजस्तमश्चेति गुणद्वयमभि-  
भूय तिरस्कृत्य प्राण्यदृष्टवशात् भवति । तत स्वकार्यसुखादौ पुरुष  
सयोजयति । सत्त्व तमश्चेति गुणद्वयमभिभूय रजोऽपि भवति । तत  
स्वकार्यवृत्त्याऽऽदौ सञ्जयति । सत्त्व रजश्चेति गुणद्वयमभिभूय तमोऽपि  
भवति उद्विक्त भवति । तत स्वकार्यप्रमादालस्यादौ सञ्जयति ॥ १० ॥

इदानीं सत्त्वादीनां लिङ्गानि दर्शयति—सर्वद्वारेष्विति त्रिभिः ।

**सर्वद्वारेषु देहेऽस्मिन्प्रकाश उपजायते ।**

**ज्ञानं यदा तदा विद्याद्विवृद्धं सत्त्वमित्युत ॥ ११ ॥**

सर्वद्वारेष्विति । आत्मनो भोगायतनेऽस्मिन्देहे श्रोत्रादिद्वाराण्यु-  
पलब्धिसाधनानि, तेषु सर्वद्वारेषु अन्तःकरणस्य व्याप्तिः प्रकाश उपजायते ।  
यदैव प्रकाशो ज्ञानाख्य उपजायते तदा ज्ञेन प्रकाशज्ञानलिङ्गेन सत्त्व-  
मित्युतापि विवृद्धमुद्भूतमुद्विक्त विद्यात् ॥ ११ ॥

उद्विक्तरजसो लिङ्गमाह—

**लोभः प्रवृत्तिरारम्भः कर्मणामशमः स्पृहा ।**

**रजस्येतानि जायन्ते विवृद्धे भरतर्षभ ॥ १२ ॥**



लोभ इति । हे भरतर्षभ ! रजसि विवृद्ध उद्रिक्ते सति, परद्रव्यलिप्सा स्वद्रव्यादित्सा वा लोभः, मुधाचेष्टाप्रवर्तेन प्रवृत्तिः, नित्यनैमित्तिककाम्यप्रतिषिद्धकर्मणामुपक्रम आरम्भः, अनिगृहीतेन्द्रियत्वमशमः, सर्वसामान्यवस्तुविषयतृष्णा स्पृहा, एतानि लिङ्गानि जायन्ते प्रादुर्भवन्ति ॥ १२ ॥

उद्रिक्ततमोलिङ्ग स्फुटयति—

**अप्रकाशो ऽप्रवृत्तिश्च प्रमादो मोह एव च ।**

**तमस्येतानि जायन्ते विवृद्धे कुरुनन्दन ॥ १३ ॥**

अप्रकाश इति । हे कुरुनन्दन ! अप्रकाश मतिभ्रशः, अप्रवृत्तिश्च शुभाशुभप्रवृत्त्यभावः, प्रमादः कर्तव्यार्थाद् भ्रशः, मोहो मिथ्याऽभिनिवेश एव च तमसि प्रवृद्धे सत्येतानि लिङ्गानि जायन्ते । एतैर्लिङ्गैः तमसो वृद्धिः जानीयादित्यर्थः ॥ १३ ॥

मरणकाले विवृद्धानां सत्त्वादीनामपि फलविशेषं विवृणोति—  
यदेति द्वाभ्याम्—

**यदा सत्त्वे प्रवृद्धे तु प्रलयं याति देहभृत् ।**

**तदोत्तमविदां लोकानमलान्प्रतिपद्यते ॥ १४ ॥**

यदेति । यदा सत्त्वे प्रवृद्धे वृद्धिं गते तु सति देहभृदात्मा जीवः प्रलयं मरणं याति तदोत्तमान् हिरण्यगर्भादीन् विदन्तीत्युत्तमविदः, तेषां ये लोकाः अमलाः सुखभोगस्थानविशेषास्तान् लोकान् प्रतिपद्यते ॥ १४ ॥

रजस्तमसोरुद्रेके मरण प्रपन्नस्य फलविशेष विवृणोति—

**रजसि प्रलयं गत्वा कर्मसङ्गिषु जायते ।**

**तथा प्रलीनस्तमसि मूढयोनिषु जायते ॥ १५ ॥**

रजसीन्नि । रजसि प्रवृद्धे सति देही प्रलय गत्वा कर्मतत्फलसङ्गिषु मनुष्येषु जायते । तमसि विवृद्धे सति तथा प्रलीनो मृतो जन्तु पश्यादि-  
मूढयोनिषु जायते ॥ १५ ॥

इदानीं सत्त्वादीनां स्वानुरूपकर्मद्वारतो विचित्रफलहेतुत्व प्रकटयति—

**कर्मणः सुकृतस्याहुः सात्त्विकं निर्मलं फलम् ।**

**रजसस्तु फलं दुःखमज्ञानं तमसः फलम् ॥ १६ ॥**

कर्मण इति । सुष्ठु कृतस्य निष्कामबुद्ध्याऽनुष्ठितस्य कर्मण सात्त्विक-  
चित्तनैर्मल्य फलमिति विशुद्धचित्ता आहुः । रजसो राजसस्य कर्मण प्रकृतत्वात्  
तत्फलं दुःखमाहुः । तमसस्तामसस्य कर्मण अज्ञानं मूढत्वं फलमाहुः ॥ १६ ॥

सत्त्वादिकार्यं व्यनक्ति—

**सत्त्वात्संजायते ज्ञानं रजसो लोभ एव च ।**

**प्रमादमोहौ तमसो भवतोऽज्ञानमेव च ॥ १७ ॥**

सत्त्वादिति । सत्त्वात् सत्त्वगुणोद्रेकप्रभवात्कर्मण आत्मानात्मविवेक-  
ज्ञानं जायते । तस्य निरतिशयसुखं फलं भवति । रजसो दुःखहेतुत्वात्  
तत्पूर्वकस्य कर्मण दुःखमेव फलं भवति । तमसस्तमोऽद्रिक्तकर्मण प्रमाद-  
मोहौ फलं भवत अज्ञानमेव च ॥ १७ ॥

सत्त्वादिप्रवृत्तिप्रधानानां फलभेदं प्रत्याश्रयति—

**ऊर्ध्वं गच्छन्ति सत्त्वस्था मध्ये तिष्ठन्ति राजसाः ।**

**जघन्यगुणवृत्तिस्था अधो गच्छन्ति तामसाः ॥ १८ ॥**

ऊर्ध्वमिति । सत्त्वस्था सत्त्वगुणप्रधाना पुरुषा ऊर्ध्वमुच्चस्थानं गच्छन्ति, देवलोकादिषूत्पद्यन्ते । राजसा रजोगुणप्रधाना पुरुषा मध्ये तिष्ठन्ति, मनुष्ययोनिषु जायन्ते । जघन्यश्चासौ गुणश्चेति जघन्यगुणस्तमोगुण, तस्य वृत्तिः निद्राऽऽलस्यादि, तस्मिन् तिष्ठन्तीति जघन्यगुणवृत्तिस्था तमोगुणप्रधाना मूढा अधो गच्छन्ति, पश्वादियोनिषूत्पद्यन्ते ॥ १८ ॥

‘कारणं गुणसङ्गो ऽस्य सदसद्योनिजन्मसु’ इति पूर्वाध्याये सक्षेपतो यो ऽर्थो ऽभिहितः, तमेतमर्थम् ‘सत्त्वं रजस्तम इति गुणाः प्रकृतिसम्भवा’ इत्यारभ्य सत्त्वादिगुणस्वरूपं गुणानां बन्धकत्वं तत्तद्गुणप्रधानस्य गतिरपि च एतत्सर्वं क्रमेण व्याख्यातम् । एतावती द्वैतनिष्ठा संसारगतिः । यत एतत्सर्वं क्षेत्रक्षेत्रज्ञयाथाऽऽत्म्याज्ञानकल्पितमतः सर्वं मिथ्यैव । ततः परं यद्वक्तव्यमद्वैतनिर्गुणब्रह्मात्मसम्यग्ज्ञानं तदुच्यते—

**नान्यं गुणेभ्यः कर्तारं यदा द्रष्टा ऽनुपश्यति ।**

**गुणेभ्यश्च परं वेत्ति मद्भावं सो ऽधिगच्छति ॥ १९ ॥**

नान्यमिति । द्रष्टा तत्त्वपदलक्ष्यैक्यदर्शी विद्वान् यदा यस्मिन् काले देहेन्द्रियादिविषयाकारपरिणतेभ्यः सत्त्वादिगुणेभ्यो ऽन्यं व्यतिरिक्तं कर्तारं नानुपश्यति । ब्रह्मात्मज्ञानानन्तर्यद्योतको ऽनुशब्दः । अपि तु सत्त्वादिगुणा एव पुण्यपापकर्मणा कर्तार इति पश्यति । य एव पश्यन् सत्त्वादिगुणेभ्य-

स्तत्कार्यदेहेन्द्रियादिभ्य पर तद्भावाभावप्रकाशक प्रत्यक्तत्त्व चशब्दात्तदभेदन  
परतत्त्वमपि वेत्ति । तदैव स विद्वान् वासुदेव सर्वमिति मद्भावं प्रत्यगभिन्न-  
ब्रह्मस्वरूपावस्थानलक्षण कैवल्यमधिगच्छति, सद्योमुक्तिमुपैतीत्यथ ॥ १९ ॥

कथं पुनर्गुणतत्कार्यविजृम्भितद्वैतभ्रान्तिमुन्मूल्य तद्विपरीतमद्वैतब्रह्मात्म-  
भावमुपैतीत्येत आह—

**गुणानेतानतीत्य त्रीन्देही देहसमुद्भवान् ।**

**जन्ममृत्युजरादुःखैर्विमुक्तोऽमृतमश्नुते ॥ २० ॥**

गुणानिति । देहेन्द्रियाद्याकार समुद्भव परिणामो येषां गुणानां  
तान् देहसमुद्भवान् देहोत्पत्तिबीजभूतानेतान् त्रीनपि गुणानतीत्य देही  
देहातिरिक्तप्रत्यगभिन्नब्रह्मज्ञानी जन्म च मृत्युश्च जरा च दुःखं च, तैर्जन्म-  
मृत्युजरादुःखै जीवन्नेव विमुक्तः सन् अमृतं भूमानन्दलक्षणं कैवल्य-  
मश्नुते ॥ २० ॥

गुणानेतानतीत्यामृतमश्नुत इति प्रश्नबीजमुपलभ्य गुणातीतलक्षणं  
तदाचारं गुणत्यागोपायं च बुभुत्सुरर्जुन उवाच—

अर्जुन उवाच—

**कैलिङ्गैस्त्रीन्गुणानेतानतीतो भवति प्रभो ।**

**किमाचारः कथं चैतांस्त्रीन्गुणानतिवर्तते ॥ २१ ॥**

कैरिति । हे प्रभो ! कैः कीदृशैरात्मन्युत्पन्नैः लिङ्गैः देही ब्रह्मात्म-  
निष्ठ एतान् गुणानतीतो भवतीति गुणातीतलक्षणप्रश्नः । किमाचारः तदा-

चार कीदृश इति तच्चर्याप्रश्न । कथं च केनोपायेन त्रीनप्येतान् गुणानतीत्य वर्तते ॥ २१ ॥

द्वितीयाध्याये स्थितप्रज्ञस्य का भाषेत्यादिप्रश्नानुरूप प्रतिवचनमुक्तमपि पुनर्विशेषबुभुत्सया पृच्छतीति तदभिप्रायानुरोधेन तल्लक्षणादिक श्रीभगवानुवाच—प्रकाश चेति सप्तभिः । तत्रैकेन लक्षणमाह—

श्रीभगवानुवाच—

**प्रकाशं च प्रवृत्तिं च मोहमेव च पाण्डव ।**

**न द्वेष्टि संप्रवृत्तानि न निवृत्तानि काङ्क्षति ॥ २२ ॥**

प्रकाशमिति । हे पाण्डव । सर्वद्वारेषु देहे ऽस्मिन् इति पूर्वोक्त सत्त्वकार्यं प्रकाशं च, लोभं प्रवृत्तिरारम्भ इत्युक्तं रजः कार्यं प्रवृत्तिं च, अप्रकाशो ऽप्रवृत्तिश्चेत्युक्तं तमः कार्यं मोहमेव च, इत्येव प्रवृत्तानि ममेदानीं सत्त्वप्रत्ययो जातः तेनाह स्वरूपसुखभ्रंशितं स्याम्, ममेदानीं तु स्वात्मिका राजसी प्रवृत्तिरुत्पन्ना तथा ऽहं स्वरूपस्फूर्त्या प्रचलितः सन् घोरे कर्मणि प्रवर्तितः, इदानीं मम सर्वानर्थकरस्तामसः प्रत्यय उद्भूतः तेनाह स्वरूपसत्ताभ्रशमुपेत्य समूढो भवामीति न द्वेष्टि । सात्त्विकादिकार्याण्यात्मानं प्रत्युपलभ्य निवृत्तानि भूयो न काङ्क्षति । स्वात्मार्थमेव तल्लक्षणं स्वात्मप्रत्यक्षत्वात् न हि स्वात्मविषयं द्वेषमाकाङ्क्षा वा परं पश्यति सोऽयं गुणातीत उच्यते इति चतुर्थेनान्वयः ॥ २२ ॥

एवं स्वसंवेद्यं गुणातीतलक्षणमुक्त्वेदानीं गुणातीतं किमाचार इति द्वितीयप्रश्नप्रतिवचनमुपलम्भयति—उदासीनवदिति त्रिभिः ।

**उदासीनवदासीनो गुणैर्यो न विचाल्यते ।**

**गुणा वर्तन्त इत्येव यो ऽवतिष्ठति नेङ्गते ॥ २३ ॥**

उदासीनवदिति । यथेदासीनो न कस्यचित्पक्षमवष्टभ्य व्यवहरति तथा ऽयमुदासीनवदासीनो गुणातीतत्वोपायमार्गे स्थित सन्यासी गुणैर्गुण-  
कार्यैः सुखादिभिर्न विचाल्यते । कदाचिदपि प्रत्यवपरैक्यभावनातो न  
प्रच्यवत इत्यर्थः । तदेव व्यक्तीकरोति—गुणा इति । कार्यकरणविषया-  
कारतो ये गुणा परिणता ते खलु स्वस्वविषये प्रवर्तन्त इति यो ऽवतिष्ठति ।  
यो ऽनुतिष्ठतीति वा पाठान्तरम् । एवमनुसधानं कृत्वा स्वस्वरूपान्नेङ्गते न  
चलति, स गुणातीत उच्यत इत्युत्तरेणान्वयः ॥ २३ ॥

गुणातीतस्य लक्षणान्तरमाह—

**समदुःखसुखः स्वस्थः समलोष्टाश्मकाञ्चनः ।**

**तुल्यप्रियाप्रियो धीरस्तुल्यनिन्दाऽऽत्मसंस्तुतिः ॥ २४ ॥**

समेति । समे दुःखसुखे यस्य स समदुःखसुखः साम्यब्रह्मा-  
त्मभावकबलितसुखदुःखवैषम्यत्वात्, अत एव स्वस्थ स्वे महिम्नि  
स्थितत्वात् । समानि लोष्टाश्मकाञ्चनानि यस्य स समलोष्टाश्मकाञ्चनः  
स्वातिरिक्तहेयोपादेयविकलत्वात्, तुल्ये सुखासुखमूले प्रियाप्रिये यस्य स  
तुल्यप्रियाप्रियः । अशरीरब्रह्मभावापन्नत्वात्, 'अशीरीरं वा व सन्त  
न प्रियाप्रिये स्पृशत'<sup>१</sup> इति श्रुते । स्वात्मनो निन्दा स्तुतिश्च  
यस्य तुल्या सो ऽयं तुल्यनिन्दाऽऽत्मसंस्तुतिः निन्दाऽऽद्यविषयत्वात् ।

<sup>१</sup> छा—८ १२ १

एवविशेषणविशिष्टा धी यस्य स धीरो ब्रह्मात्मनिष्ठ , स गुणातीत उच्यते  
इत्यन्वय ॥ २४ ॥

इतश्च गुणातीतत्वे हेत्वन्तरमाह—

**मानावमानयोस्तुल्यस्तुल्यो मित्रारिपक्षयोः ।**

**सर्वारम्भपरित्यागी गुणातीतः स उच्यते ॥ २५ ॥**

मानेति । स्वसमगोष्ठ्या बहुमत्यवमतिलक्षणयो मानावमानयो  
स्वहिताहितकारिणौ मित्रारिपक्षौ, तयोर्मित्रारिपक्षयोरपि तुल्य मानावमान-  
हिताहितहेतुदेहादावात्मत्वात्मीयत्वाभिमानाभावात् । यद्यपि गुणातीतस्य  
मित्रादिप्रतिभासो नास्ति, तथा ऽपि वयमस्य मित्राण्यरयश्चेति परेषा  
प्रतिभासः सभवतीति कृत्वा तुल्यो मित्रारिपक्षयोरित्युक्तम् । इहामुत्र-  
फलहेतुभूतानि सर्वाणि नित्यनैमित्तिककाम्यप्रतिषिद्धकर्माणि मनोवाक्कायत  
आरभ्यन्त इत्यारम्भाः, तान् सर्वारम्भान् परित्यक्तुं सन्यसितुं शीलमस्येति  
सर्वारम्भपरित्यागी देहधारणामात्रनिमित्तातिरिक्तसर्वकर्मपरित्यागीत्यर्थः । एव-  
भूतो यः सन्यासी वर्तते स गुणातीत इत्युच्यते ॥ २५ ॥

‘उदासीनवत्’ इत्यादि ‘गुणातीतः स उच्यते’ इत्यन्तं गुणातीत-  
लक्षणमुक्त्वेदानीं त्रीन् गुणान् कथमतिवर्तते इति तृतीयप्रश्नस्योत्तरमाचष्टे—

**मां च यो ऽव्यभिचारेण भक्तियोगेन सेवते ।**

**स गुणान्समतीत्यैतान्ब्रह्मभूयाय कल्पते ॥ २६ ॥**

मामिति । ब्रह्मात्मनिष्ठो यः सन्यासी कदाचिदपि यन्निष्ठातो न  
व्यभिचरति इत्यव्यभिचारः, तेनाव्यभिचारेण ब्रह्मैवाहमहमेव ब्रह्मेति ब्रह्मा-

तैव्यभजन भक्ति , सैव योग , तेन भक्तियोगेन प्रत्यगभिन्नब्रह्मास्वलित-  
सम्यग्ज्ञानेन, मा च । चशब्दोऽवधारणार्थः । मामेव सर्वप्रत्यगभिन्नपरमात्मान  
नारायण सेवते । सोऽयमेतान् सत्त्वादींस्त्रीन्गुणान्समतीत्य ब्रह्मणो भवन्  
भूयो ब्रह्मभूय , तस्मै ब्रह्मभूयाय कल्पते । विमुक्तो भवतीत्यर्थः ॥ २६ ॥

एव यो मद्भावारूढ सन्मामुपास्ते तस्यैव प्रत्यगभिन्नब्रह्मरूपत्वात्  
सोऽहमेवेति वदन्नध्यायार्थमुपसहरति—

**ब्रह्मणो हि प्रतिष्ठाऽहममृतस्याव्ययस्य च ।**

**शाश्वतस्य च धर्मस्य सुखस्यैकान्तिकस्य च ॥ २७ ॥ इति ।**

इति श्रीमद्भगवद्गीतासु० गुणत्रयविभागयोगो नाम चतुर्दशोऽध्यायः ।

ब्रह्मण इति । हि यस्मात् प्रतीचि सर्वं प्रतितिष्ठति पर्यवस्यतीति  
प्रतिष्ठाऽहं प्रत्यक्तत्त्वस्वरूपत्वात् । कस्य प्रतिष्ठा त्वमसीति तत्राह — ब्रह्मण  
इति । स्वयमेव सर्वस्वरूपेणोपबृहणात् ब्रह्म, तस्येत्यर्थः । किंविशेषण-  
विशिष्टस्येति तत्राह—अमृतस्यति । अविनाशिन मर्त्यधर्मविलक्षणत्वात्  
अव्ययस्याविकारिण व्ययास्पदविकाराभावात् शाश्वतस्य धर्मस्य ज्ञानयोग-  
प्राप्यस्य सुखस्यैकान्तिकस्य भूमानन्दस्वरूपस्य ब्रह्मण परमात्मन प्रतिष्ठा  
ऽहम् । यदेतत्प्रत्यग्ज्ञानं तेन खलु परमात्मा निश्चीयते । कुत एतदिति  
तत्रोच्यते । यया स्वशक्त्या भक्तानुग्रहार्थं ब्रह्म प्रत्यक्त्व गत सा शक्तिर्ब्रह्मैव,  
शक्तिशक्तिमतोरभेदात् । यद्वा स्वकार्यजातेनोपबृहणात् अविद्यापद ब्रह्मो-  
च्यते । तस्मादविद्यापदस्य ब्रह्मण प्रतिष्ठाऽहं त्रिपाद्ब्रह्मस्वरूपत्वात् । तस्मा-  
दमृतस्यामरणधर्मात्मकस्याव्ययस्य निर्विकारनिष्कलब्रह्मस्वरूपावस्थानलक्षणस्य  
कैवल्यस्य च प्रतिष्ठाऽहं मद्रूपावस्थानलक्षणकैवल्यस्य जीवन्मुक्तपूगगम्य-



त्वात् शाश्वतानन्दलक्षणकैवल्यहेतुत्वात्तद्धर्मस्यापि शाश्वतत्वमुच्यते । यत  
शाश्वतस्य धर्मस्य च ज्ञाननिष्ठालक्षणस्य विदेहकैवल्यरूपेण प्रतिष्ठा ऽहमत  
तदीयसुखस्यैकान्तिकस्य च भूमानन्दकबलितविषयानन्दसतते प्रतिष्ठा ऽह  
निरतिशयानन्दममुद्रत्वात् । इतिशब्द अध्यायपरिसमाप्त्यर्थ ॥ २७ ॥

परित्यक्ताखिलारम्भास्त्यक्त्वा त्रैगुण्यवैभवम् ।

यन्निर्गुणं पदं यान्ति तन्मे ब्रह्म प्रसीदतु ॥

इति श्रीमद्भगवद्गीताऽर्थप्रकाशिकाया चतुर्दशो ऽध्याय ।

## पञ्चदशो ऽध्यायः

वैराग्यभक्तिसयुक्तं ज्ञानं कैवल्यसाधनम् ।

इति सस्थापनार्थाय भवेत्पञ्चदशोऽध्यायः ॥

• पूर्वाध्याये ‘मा च यो ऽव्यभिचारेण भक्तियोगेन सेवते । स गुणान्समतीत्यैतान्ब्रह्मभूयाय कल्पते ॥’ इत्युक्तम् । यत एव कर्मज्ञान-फलयो मदायत्तता, अतो ये प्रत्यगभिन्नब्रह्मज्ञानलक्षणभक्तियोगेन मा सेवन्ते ते खलु गुणातीता भूत्वा कैवल्यं यान्ति । तादृशकैवल्यप्रापकमनन्यभक्तियोगलक्षणं सम्यग्ज्ञानं कीदृशमित्यपृष्टमपि तद्विवक्षया वैराग्याभावे सम्यग्ज्ञानानुदयात् तदर्थमध्यायादौ ससारं वर्णयन् सम्यग्ज्ञानं श्रीभगवानुवाच—

श्रीभगवानुवाच—

ऊर्ध्वमूलमधःशाग्वमश्वत्थं प्राहुरव्ययम् ।

च्छन्दांसि यस्य पर्णानि यस्तं वेद स वेदवित् ॥ १ ॥

ऊर्ध्वमूलमिति । स्वाविद्याद्वयैर्कार्यविलक्षणत्वेन त्रिविधपरिच्छेदशून्यं पुरुषोत्तमतत्त्वमूर्ध्वमुच्यते । तदेव मूलमास्पदमधिष्ठानं यस्य ससारवृक्षस्य सोऽयमूर्ध्वमूलः, तमूर्ध्वमूलम्,

‘ऊर्ध्वमूलो ऽवाकशाख एषो ऽश्वत्थः सनातनः’

इति श्रुते । यस्याधोभागे महदहकारतन्मात्रादयः शाखा इव विराजन्ते तमधःशाखम्, श्व प्रभातपर्यन्तमपि स्थास्यतीति विश्वासानर्हत्वादश्वत्थस्त प्राहुः, तद्याथाऽऽत्म्यविद इति शेषः । सम्यग्ज्ञानोदयानन्तरमदर्शनादश्वत्थत्व युक्तमेवेत्यर्थः । स्वाज्ञानकालमारभ्य स्वज्ञानावधि-यस्तिष्ठति सो ऽयः ससारवृक्षो ऽव्ययः, तमव्ययम्, अनाद्यनन्तदेहादिसातत्यास्पदत्वात् । तस्यैव विशेषणान्तरमादिशति—छन्दासीति । यथा वृक्षरक्षणार्थानि पर्णानि तथा ससारवृक्षस्य च्छादनात् गोपनात् छन्दासि वेदाश्चत्वार इहामुत्रफलप्रदर्शनार्थत्वात् । एव यथाव्याख्यातो ऽस्माभिः ससारवृक्षः । त यो वेद जानाति स वेदवित्, वेदार्थसंप्रदायविदित्यर्थः । न हि समूहससारवृक्षादात्मानात्मरूपादन्यज्ज्ञेयं वस्त्वस्ति । यत एवमतस्तज्ज्ञानिनः सर्ववेदार्थविदिति स्तुतिरूपपद्यतेतरामिति भावः ॥ १ ॥

अस्य ससारवृक्षस्यावयवकल्पनोच्यते—

**अधश्चोर्ध्वं प्रसृतास्तस्य शाखा**

**गुणप्रवृद्धा विषयप्रवालाः ।**

**अधश्च मूलान्यनुसंततानि**

**कर्मानुबन्धीनि मनुष्यलोके ॥ २ ॥**

अधश्चेति । तस्य ससारवृक्षस्य महदहकारपञ्चतन्मात्रादयः शाखा-स्थानीया अधश्च प्रसृता विस्तृता, महदाद्युपाधिका ईश्वरहिरण्यगर्भादयः शाखास्थानीया ऊर्ध्वं च प्रसृता, ईश्वरादीनां महदाद्यधिष्ठातृत्वात् । या पुनः ससारवृक्षस्याधश्चोर्ध्वं च प्रसृता शाखास्ताः किंविशेषणविशिष्टा इति तत्राह—गुणप्रवृद्धा इति । स्वोपाधिभूतैः सत्त्वरजस्तमोगुणैः प्रवृद्धा वृद्धिगताः । यासां शाखानां शब्दादयो विषया प्रवालस्थानीया भवन्ति ताः

विषयप्रवाला, शाखाऽग्रस्थानीयेन्द्रियवृत्तिगोचरत्वात् । अधश्चेति चशब्दादूर्ध्वं च गृह्यते । ऊर्ध्वमूलं पुरुषोत्तमतत्त्वम् । तत्पुरस्तादेवोक्तम् । अधो मूलानि तावदवान्तरमूलानीत्युच्यन्ते । तानि च ब्रह्मादिस्तम्बान्तर्भूतानुसृतान्यनुस्यूतान्यनुप्रविष्टानि । तत्तदुपाधितारतम्यत् कारणानुरोधेन प्रवृत्तिदर्शनात्, मनुष्यलोके तु कर्मानुबन्धीनि, धर्माधर्मलक्षणं कर्म, तदेवानुबन्धो निबन्धनं येषां मूलानां तानि कर्मानुबन्धीनि कर्मफलजनितरागद्वेषादिबासनामूलानि धर्माधर्मप्रवृत्तिनिमित्तत्वात् । अत एव सर्वज्ञेन भगवतोक्तम् चातुर्वर्ण्यं मया सृष्टं गुणकर्मविभागशः 'क्षिप्रं हि मानुषे लोके सिद्धिर्भवति कर्मजा' 'मम वर्त्मानुवर्तन्ते मनुष्या' इत्यादि । मनुष्यलोकस्य कर्मफलार्जनभूमित्वात् तत्रैव कर्माधिकारो नान्यत्रेति श्रुतत्वात् तन्मूलानि कर्मानुबन्धीनीत्यर्थः ॥ २ ॥

एवं वर्णितं ससारवृक्षो योऽश्वत्थ इति, सोऽयमिदमित्थमिति ज्ञातुं शक्य इति तत्राह—

**न रूपमस्येह तथोपलभ्यते**

**नान्तो न चादिर्न च संप्रतिष्ठा ।**

**अश्वत्थमेनं सुविरूढमूल-**

**मसङ्गशस्त्रेण दृढेन छित्त्वा ॥ ३ ॥**

न रूपमिति । इह ससारचक्रे भ्रमद्भिः प्राणिभिः अस्य ससारवृक्षस्य रूपं यथा वर्णितम् 'ऊर्ध्वमूलम्' इत्यादिना तथा नोपलभ्यते स्वात्मिकप्रपञ्चवद्गन्धर्वनगरवच्चादृष्टदृष्टनष्टस्वरूपत्वात् । क्षणभङ्गुरत्वेन तत्साक्षात्काराभावेऽपि तदन्तो द्रष्टुं शक्य इति तत्राह—नेति । अन्तोऽवसानं समाप्तिं न विद्यते स्वाज्ञानकल्पितस्य स्वज्ञानेन विना समाप्त्यसंभवात् । अवसानस्यादर्शने

ऽपि सादित्व स्यादित्यत आह—न चेति । इत् आरभ्य ससारवृक्ष  
 प्रादुर्भूत इति केनापि निर्णेतुमशक्यत्वात्तस्यानादित्वमित्यर्थः । तस्यानादि-  
 त्वेन तत्प्रतिष्ठोपलब्धिगोचर स्यादिति तत्राह—न चेति । स्वाज्ञानेन विना  
 न चास्य प्रतिष्ठा स्थिति केनचिदुपलभ्यते, स्वज्ञानसूर्योदये स्वाज्ञानप्रभवस्य  
 ससारध्वान्तस्यादर्शनात् । तथा चेत् क्षणप्रध्वसिन ससारवृक्षस्य स्वत एव  
 नाशसमवात् तद्भेदने प्रयत्नो न कर्तव्य इत्याशङ्क्य रज्ज्वज्ञानोत्थसर्पाभास-  
 वदधिष्ठानज्ञान विना यतो दुरुच्छेदो भवति, अत तदधिष्ठानज्ञानमवष्टभ्य  
 तदङ्गभूतविवेकवैराग्यशस्त्रेण च्छेत्तव्य इत्याह—छित्त्वेति । सुष्ठु विरूढानि  
 सुदृढानि मूलानि यस्य त सुविरूढमूलमेन यथोक्तलक्षणमश्वत्थमिव  
 संमाराभिध कोमलार्द्रवृक्ष दारैषणाधनैषणालोकैषणातो व्युत्थानमसङ्गशस्त्रम्,  
 तेनासङ्गशस्त्रेण ब्रह्मात्मभावदृढीकृतेन पुन पुन विवेकवैराग्याभ्यासोपल-  
 निशितेन समूल छित्त्वा तन्मूल ब्रह्म ज्ञातव्यमित्यर्थः ॥ ३ ॥

ससारवृक्षोन्मूलनानन्तर किं कर्तव्यमिति तत्राह—

**ततः पदं तत्परिमार्गितव्यं**

**यस्मिन्गता न निवर्तन्ति भूयः ।**

**तमेव चाद्यं पुरुषं प्रपद्ये**

**यतः प्रवृत्तिः प्रसृता पुराणी ॥ ४ ॥**

तत इति । तत ससारविषवृक्षच्छेदनानन्तर, यस्मिन् ससारवृक्षा-  
 बूर्ध्वपदे गतास्तद्वापन्ना यतयो न निवर्तन्ति भूय पुन ससाराय  
 नावर्तन्ते । यत पुरुषोत्तमात् तदज्ञानभवससारविषवृक्षप्रवृत्ति ऐन्द्रजालि-  
 करचिता मायेव पुराणी चिरतनी प्रसृता, य पद्यत इति पदशब्देनोक्त ,

तमादौ भवमाद्य भूमब्रह्मरूपेण सर्वपरिपूर्णात् पुरुष प्रत्यगभेदेन प्रपद्य इत्येव तदेतद्वैष्णव पद परिमार्गितव्य परिमार्गणमन्वेषण कर्तव्य ज्ञातव्यमित्यर्थः ॥ ४ ॥

के पुनरेव ज्ञात्वा सत्पद गच्छन्तीत्यपेक्षायामाह—

**निर्मानमोहा जितसङ्गदोषा**

**अध्यात्मनित्या विनिवृत्तकामाः ।**

**द्वंद्वैर्विमुक्ताः सुखदुःखसंज्ञै-**

**गच्छन्त्यमूढाः पदमव्ययं तत् ॥ ५ ॥**

• निर्मानिति । मूलाज्ञानारूढा मूढा कामिनः, तद्विपरीता अमूढा सन्यासिनः यत्स्वतः परतो वा न व्येतीत्यव्ययं तदेतत् पदं विदेहकैवल्यं गच्छन्ति । मानमोहजुष्टानाममूढत्वं कुत इति तत्राह—निर्मानमोहा इति । अहकारो मानश्च, अतस्मिन्स्तद्भावो मिथ्याऽभिनिवेशो मोहश्च, तौ मानमोहौ येभ्यो निर्गतौ ते खल्वमूढपदमर्हन्तीत्यर्थः । दारपुत्रादिसङ्गिना निर्मानमोहता कथमिति तत्राह—जितसङ्गदोषा इति । यैः एषणात्रयव्युत्थानतः पुत्रादिसङ्गदोषो जितः तेषां निर्मानमोहत्वमुपपद्यत इत्यर्थः । कथमध्यात्मशास्त्रविमुखानां जितसङ्गदोषत्वमिति तत्राह—अध्यात्मनित्या इति । ब्रह्मात्मन्याऽऽस्तम्यमधिकृत्य भवतीत्यध्यात्म प्रत्यक्परैक्यज्ञानम्, तदेव नित्यत्वसाधनं येषां त एव जितसङ्गदोषाः । तादृशज्ञानं विना दारादिसङ्गस्य दुस्त्यजत्वात् कुत कामिनामध्यात्मनित्यतेति तत्राह—विनिवृत्तकामा इति । मनोगतानां साकल्यत्यागतो विनिवृत्तः कामो येभ्यस्तेषामकामिनामध्यात्मनित्यत्वं सिद्धमित्यर्थः । द्वद्वाभिभूतानामकामित्वं कुत इति तत्राह—विमुक्ता इति । शीतोष्णसुखदुःखप्रियाप्रियादिद्वंद्वैर्विमुक्तत्वात् तेषामकामित्वं निरङ्कुशमित्यर्थः ॥ ५ ॥

एवविशेषणविशिष्टै सूरिभि यत्पद प्राप्यते तदेव पुनर्विशिनष्टि—

**न तद्भासयते सूर्यो न शशाङ्को न पावकः ।**

**यद्गत्वा न निवर्तन्ते तद्धाम परमं मम ॥ ६ ॥**

न तदिति । यदिद वैष्णव धाम पद गत्वा सूर्यो जात्वपि न निवर्तन्ते तदेतत्पद सर्वावभासको ऽपि सूर्यो न भासयते न प्रकाशयति, तथा न शशाङ्क पावको ऽपि, तदेव मम ब्रह्मात्मनो वासुदेवस्य परम सर्वोत्कृष्ट धाम । किञ्चिदपि भिदागन्धासहस्रतासामान्यरूपकैवल्यत्वात् ॥ ६ ॥

यद्गत्वा न निवर्तन्ते तन्मदीय धामेति कथमुच्यते गतेरागत्यन्तत्वेन सयोगस्य विप्रयोगान्तत्वेन च प्रसिद्धे १ यदि नाम त्वदीय धाम प्रविष्टाना नावृत्ति तदा 'सति रुपद्य न विदु सति सपत्स्यामहे' इत्यादिश्रुत्यनुरोधेन प्रलयकाले सर्वेषा त्वत्प्राप्तेरविशेषात् । तथा सति को नाम ससारी त्वदुक्तसाधनसपत्न्या त्वद्धाम गत्वा न निवर्तेतेत्याकाङ्क्षायामाह—ममेति पञ्चभि —

**ममैवांशो जीवलोके जीवभूतः सनातनः ।**

**मनःषष्ठानीन्द्रियाणि प्रकृतिस्थानि कर्षति ॥ ७ ॥**

ममेति । यथा जले प्रतिबिम्बित सूर्य सूर्यांश इति व्यवहियते यथा वा घटाद्युपाध्यवच्छिन्न व्योम व्योमांश इति व्यवहियते, तथा प्रत्यगभिन्नपरमात्मनो नारायणस्य ममैवांश इति व्यवहियते । को ऽयम् १ यो ऽय कर्ता भोक्तेति प्रसिद्धो जीवलोके ससारभूमौ जीवभूत इति च, सो ऽय सनातनः मत्स्वरूपत्वेन चिरतनत्वात् । यथा जलबिम्बितः सूर्यांशो जलापाये

सनातन सूर्यं प्राप्य न निवर्तते, यथा वा घटाद्यवच्छिन्न आकाशाशो घटाद्यपाये सनातनत्वेन प्रसिद्धं महाऽऽकाशं भूत्वा सनातनो नावर्तते, तथाऽयं जीवलोको मदशः स्वाविद्याऽपाये मामेव प्राप्य न पुनरावर्तते इति सिद्धत्वा-  
दुपपन्नम् 'यद्गत्वा न' निवर्तन्ते' इत्यादि, 'सति सपद्य' इत्यादिश्रुत्यनुरोधेन स्वापादौ जीवभूतस्य सप्रकृतिके, सति सपन्नत्वात् । न च निष्प्रकृतिके मयि । अत एवोक्तम् 'अव्यक्ताद्व्यक्तयः सर्वा प्रभवन्ति' इत्यादिना अविदुषा पुनरावृत्तिमत्त्वम् । निरशस्य ममाशत्वेन कल्पितजीवसद्भावात् सोऽयं जीवो योऽयं मदशत्वेन कल्पितः सृष्टिप्रलययोः स्वप्रकृतौ कर्णशष्कुल्यादौ तिष्ठन्तीति प्रकृतिस्थानि मनः षष्ठं येषां तानि श्रोत्रादिज्ञानेन्द्रियाणि । प्राणकर्मैन्द्रियाणामुपलक्षणार्थमिन्द्रियग्रहणम् । ससारभोगार्थं कर्षति, तानि सर्वाण्याकृष्य ससरतीत्यर्थः ॥ ७ ॥

कदा जीवः प्रकृतिस्थानीन्द्रियाण्याकृष्य ससरतीत्यपेक्षायामाह—

**शरीरं यदवाप्नोति यच्चाप्युत्क्रामतीश्वरः ।**

**गृहीत्वैतानि संयाति वायुर्गन्धानिवाशयात् ॥ ८ ॥**

शरीरमिति । देहेन्द्रियसंघातस्वामीश्वरो जीवो यद्यदा शरीरं कर्म-  
वशादाप्नोति, यच्च यत्तच्च स्वाधिष्ठेयशरीरादुत्क्रामति तदा वायुः पुष्पा-  
शयात् तद्गतगन्धानिव मनः षष्ठान्येतानि सर्वेन्द्रियाणि गृहीत्वा आदाय  
संयाति लोकान्तरं शरीरान्तरं स्वीकृत्य गच्छतीत्यर्थः ॥ ८ ॥

कानि तानीन्द्रियाणि यदर्थं गृहीत्वा गच्छतीति तत्राह—

**श्रोत्रं चक्षुः स्पर्शनं च रसनं घ्राणमेव च ।**

**अधिष्ठाय मनश्चायं विषयानुपसेवते ॥ ९ ॥**



श्रोत्रमिति । श्रोत्र चक्षु स्पर्शन रसन घ्राणमित्येतानि बाह्येन्द्रियाणि मनो ऽन्त करणमन्तरिन्द्रिय चाधिष्ठाय जीवो देहस्वामी शब्दादीन्विषयान् सकल्पादींश्चोपसेवते ॥ ९ ॥

‘शरीरं यदवाप्नोति’ इत्यादिना शरीरेन्द्रियादिभ्यो जीवस्य वैलक्षण्यमुक्तम् । एव शरीरेन्द्रियसघातभावाभाववेत्तार कूटस्थमात्मानं सर्वे किमिति न पश्यन्तीत्यपेक्षायामाह—

**उत्क्रामन्तं स्थितं वा ऽपि भुञ्जानं वा गुणान्वितम् ।  
विमूढा नानुपश्यन्ति पश्यन्ति ज्ञानचक्षुषः ॥ १० ॥**

उत्क्रामन्तमिति । विक्षेपमूलावरणशक्त्या आवृतविवेकदृष्टयो विमूढा अज्ञानिनः, पूर्वोपात्तशरीरमुत्क्रामन्तं तत्परित्यज्य गच्छन्तं तादात्म्याध्यासेन देहे स्थितं वा शब्दादीन्विषयान् भुञ्जानं वा सुखदुःखमोहाख्यैः सत्त्वादिभिः स्त्रिभिर्गुणैरन्वितमेवमत्यन्तदर्शनयोग्यमप्येन नानुपश्यन्ति देहेन्द्रियाद्यतिरेकेण न जानन्ति, विषयभोगाभिलाषावृतदृष्टित्वात् । तमेव के पुनः पश्यन्तीति तत्राह—ज्ञानेति । श्रुत्याचार्यप्रसादतो विचारितवेदान्तसिद्धान्तवाक्यार्थ-प्रत्यक्परैक्यज्ञानमेव चक्षुर्येषां विदुषां ते ज्ञानचक्षुषो देहातिरिक्तं प्रत्यञ्च पराभेदेन पश्यन्ति जानन्तीत्यर्थः ॥ १० ॥

‘पश्यन्ति ज्ञानचक्षुषः’ इत्युक्तम् । किं सर्वे शास्त्रार्थदृशः पश्यन्तीत्यपेक्षायामेवमनेकेषु सत्सु केचिदेव पश्यन्तीत्याह—

**यतन्तो योगिनश्चैनं पश्यन्त्यात्मन्यवस्थितम् ।  
यतन्तो ऽप्यकृतात्मानो नैनं पश्यन्त्यचेतसः ॥ ११ ॥**

यतन्त इति । केचिद्विशुद्धचित्ता योगिन श्रवणमनननिदिध्या-  
सनै यतन्त सन्त स्वात्मन्यन्त करणे तत्साक्षित्वेनावस्थितमेन प्रत्यञ्च-  
मात्मान परमात्माभेदेन पृश्यन्ति । ब्रह्मैवाहमहमेव ब्रह्मेत्यपरोक्षतया जान-  
न्तीत्यर्थ । श्रुत्याचार्यप्रसादात्तशास्त्रादिप्रमाणैरकृतोऽसंस्कृत आत्मा ऽन्त-  
करण येषां ते ऽकृतात्मान केचिद्योगिन श्रवणादिभिर्यतन्तोऽपि विषय-  
तृष्णया ब्रह्मात्मभावापन्न चेतो येषां न विद्यते ते अचेतसो भूत्वा प्रकृत-  
मेनमात्मानमयमहमस्मीति न पश्यन्ति, विषयव्यापारानुपरतत्वात् ॥ ११ ॥

सर्वावभासकोऽप्यादित्यो यत्पदमवभासयितुं न पारयति, जीवन्मुक्त-  
पूगो यत्पदं प्राप्य न पुनरावर्तते, यत्पदं सर्वात्मकत्वेन सर्वव्यवहारा-  
स्पदं भवति, तत्पदं प्रकटयितुं स्वविभूतिसक्षेपमादिशति भगवान्वासुदेव —  
यदिति चतुर्भिः ।

**यदादित्यगतं तेजो जगद्भासयते ऽग्निलम् ।**

**यच्चन्द्रमसि यच्चाग्नौ तत्तेजो विद्धि मामकम् ॥ १२ ॥**

यदिति । आदित्यगतं यत्तेजो दीप्तिरखिलं जगद्भासयते, चन्द्र-  
मस्यग्नौ च यद्यत्स्वभास्यभासकं तेजो वर्तते, तदेतदखिलं तेजो मामकमिति  
विद्धि । यद्वा, आदित्यचन्द्राभ्यादिगतं प्रत्यक्तेजो मामकं वैष्णवं विजानी-  
हीत्यर्थः । चेतनाचेतनेषु चैतन्यज्योतिषां समत्वात् यदादित्यगतमित्यादि-  
विशेषणं कथमुपपद्यत इत्यपेक्षायामादित्यादीनामत्यन्तसत्त्वोपाधित्वेन तद्गत-  
चैतन्यस्फूर्तेः सर्वजनप्रत्यक्षत्वाद्यदादित्यगतमिति तद्विशिष्यते न तु तत्रैवाधि-  
कमिति । यथा दर्पणकुड्यादौ पार्थिवत्वेन समेऽपि दर्पणस्य स्वच्छत्वेन  
तत्र सौर तेजः स्फुटमवगम्यते, न तथा कुड्यादौ, तेन न च सौर-  
तेजसः सर्वसमप्रकाशकत्वव्याहतिस्तद्वदित्यर्थः ॥ १२ ॥

इतश्च प्रकृतपदस्य सार्वार्थ्यं स्फोरयति—

**गामाविश्य च भूतानि धारयाम्यहमोजसा ।**

**पुष्णामि चौषधीः सर्वाः सोमो भूत्वा रसात्मकः ॥ १३ ॥**

गामिति । अहमीश्वरो भूदेवतारूपेण गा भूमिमाविश्य, च ओजसा कामरागविवर्जितेन पारमेश्वरबलेन चेतनाचेतनात्मकानि भूतानि धारयामि । अत एव हि भूमि गुरुभारेण विदीर्य नाथ पतति, 'स दाधार पृथिवीं द्याम्' इति मन्त्रवर्णात् । सर्वरसानामाकरत्वात् रसात्मको ऽह सोमो भूत्वा स्वात्मरसानुप्रवेशेन व्रीह्यादिसर्वौषधी पुष्णामि पुष्टिमती स्वादुमतीश्च करोमीत्यर्थः ॥ १३ ॥

इतश्च स्वस्य सार्वार्थकत्वे हेत्वन्तरमाह—

**अहं वैश्वानरो भूत्वा प्राणिनां देहमाश्रितः ।**

**प्राणापानसमायुक्तः पचाम्यन्नं चतुर्विधम् ॥ १४ ॥**

अहमिति । 'अयमग्निर्वैश्वानरो यो ऽयमन्तः पुरुषे येनेदमन्न पच्यते'<sup>१</sup> इति श्रुत्यनुरोधेनाह परमेश्वरो जाठरवैश्वानरो भूत्वा प्राणिना देहमाश्रितः सन् प्राणापानाभ्यामूर्ध्वाधोगतिभ्याः समायुक्तः सहितो भूत्वा भक्ष्यभोज्यलेखचोष्यभेदात् चतुर्विधमन्नं पचामि पक्वं करोमि । दन्तैरव-  
खण्ड्यावखण्ड्यं यद्वक्ष्यते तदपूपादि भक्ष्यम् । जिह्वायाः ऽऽलोढ्यं निगिर्यते पायसादि यत्तद्भोज्यम् । जिह्वाया निक्षिप्य यत्तु निगिर्यते द्रवीभूत गुडादि तत्तु लेह्यम् । यत्तु दन्तैर्निष्पीड्य रसाशः स्वीकृत्य शिष्टं त्यज्यते तत्त्विक्षु-

खण्डादि चोप्यमित्युच्यते । वैश्वानरदृष्टिर्भोक्तरि सोमदृष्टिर्भोज्यवर्गे, एव भोक्तृभोज्यरूपमिदं सर्वमग्नीषोमात्मकमिति भुक्तिकाले यो ध्यायति, तस्य भोक्तुरन्नकृतो दोषो न भवतीति भावः ॥ १४ ॥

इतश्च स्वस्य सर्वात्मकत्वे हेत्वन्तरं स्फुटयति—

**सर्वस्य चाह हृदि संनिविष्टो**

**मत्तः स्मृतिज्ञानमपोहनं च ।**

**वेदैश्च सर्वैरहमेव वेद्यो**

**वेदान्तकृद्वेदविदेव चाहम् ॥ १५ ॥**

सर्वस्येति । सर्वस्य ब्रह्मादिस्तम्बान्तप्राणिजातस्य हृदि अन्तःकरणे तद्भावाभावप्रकाशकत्वेन तद्गतगुणदोषास्पृष्टत्वेन च यतः परमेश्वरोऽहं संनिविष्टः, अतो मत्तः परमेश्वरादेव पुण्यकर्मणा पुरुषाणां स्वस्वकर्मानुरोधेन जन्मान्तरादावनुभूतपदार्थस्मृतिरात्मानात्मयाथाऽऽत्म्यज्ञानं च प्रादुर्भवति, पापकर्मणा स्वकृतकर्मानुरोधेन स्मृतिज्ञानयोरपोहनं च भवति । सर्वैर्वेदैश्च, चशब्दात् निखिलशास्त्रपुराणेतिहासैरहं परमेश्वरो वेद्यो वेदितव्यो भवामि, किं च वेदान्तकृद्वेदान्तसंप्रदायप्रवर्तकज्ञानप्रदत्वात् ब्रह्मादिस्तम्बान्तदेशिकोऽहमेव, वेदवित् निरङ्कुशसर्वज्ञत्वादित्यर्थः ॥ १५ ॥

‘यदादित्यगतं तेजः’ इत्यादिना विशिष्टोपाधितो विभूतिसक्षेप उक्तः । इदानीं सर्ववेदान्तसिद्धान्तार्थं निष्कलं पुरुषोत्तमभावक्षराक्षरातीतत्वेन प्रतिपादयति—द्वाविति त्रिभिः ।

**द्वाविमौ पुरुषौ लोके क्षरश्चाक्षर एव च ।**

**क्षरः सर्वाणि भूतानि कूटस्थोऽक्षर उच्यते ॥ १६ ॥**

द्वाविति । लोके ऽस्मिन् ससारभूमौ द्वाविमौ पुरुषावुच्येते । को ताविति तत्राह—क्षर इति । क्षरतीति क्षर क्षणभङ्गुरत्वात्, अविद्या-तत्कार्यतो न क्षरतीत्यक्षर, क्षरश्चाक्षर एव चेति द्वाविमौ पुरुषौ विद्येते इत्यर्थः । को ऽयं क्षर इति तत्राह—सर्वाणीति । भूतानि ब्रह्मादिस्तम्बान्त-भूतग्रामशरीराणि, तेषामदृष्टदृष्टनष्टरूपत्वेन मध्यमक्षणभावित्वात् सर्वाणि भूतान्येव क्षरशब्देनोच्यन्ते । अज्ञलोकस्य शरीरेष्वेव पुरुषत्वप्रसिद्धे, को ऽयमक्षर इति तत्राह—कूटस्थ इति । स्वात्तोपाधिषु प्रतिक्षण विनश्यत्स्वपि कूट शिलाराशिरिवाविनाशितया तिष्ठतीति कूटस्थ । यद्वा कूट तूलाविद्या-तत्कार्यजातम्, तत्राविकारित्वेन तिष्ठतीति कूटस्थ चेतनो जीवो ऽक्षर पुरुष उच्यते विवेकिभिर्देहातिरेकेण पुरुषग्रहणात् ॥ १६ ॥

यदर्थमेतौ विवक्षितौ तदेतत्क्षराक्षरातीतत्वेन नित्यशुद्धबुद्धपरमानन्द-स्वभाव परमाक्षर क्षराक्षरोपाधिगुणदोषास्पृष्टत्वात् स्वस्य निष्कल भावमुप-दिशति—

**उत्तमः पुरुषस्त्वन्यः परमात्मेत्युदाहृतः ।**

**यो लोकत्रयमाविश्य विभर्त्यव्यय ईश्वरः ॥ १७ ॥**

उत्तम इति । स्वतः परतो वा नास्य व्ययो विद्यत इति यो ऽव्ययो नारायण सर्वज्ञ परमेश्वरो भूरादिलोकत्रयमविद्यापदस्थूलसूक्ष्मबीज-भागोपलक्षणार्थं तत्समग्रं वा स्वसत्तास्फूर्तिसुखस्वरूपेणाविश्य स्वीयक्रिया-ज्ञानेच्छाशक्तिभिर्बिम्बि धारयति, सो ऽयं क्षराक्षरपुरुषाभ्यामुत्कृष्टतमत्वा-दुत्तमः पुरुषस्त्वन्यः, ताभ्यामत्यन्तविलक्षणत्वात् । तदेव स्फोरयति—परमात्मेति । स्वाविद्याद्वयतत्कार्यविलक्षणत्वेन परमश्चासावात्मा चेति परमा-त्मेत्युदाहृतो वेदान्तेष्वित्यर्थः ॥ १७ ॥

यो ऽय सर्वप्रत्यगभिन्न परमात्मा पुरुषोत्तम इत्युक्त , तस्य लोक-  
वेदप्रसिद्धमन्वर्थं नाम निर्दिशति—

यस्मात्क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥ १८ ॥

यस्मादिति । यस्मात् संसारमायावृक्षं क्षरतीति क्षरमतीतो ऽह  
मायाससारवृक्षबीजादक्षरादपि चोत्तम उत्कृष्टतमो भवामि, अतस्तस्मा  
त्ताभ्या क्षराक्षराभ्यामुत्तमत्वात् पुरुषोत्तम इति लोके वेदे च प्रथित  
प्रख्यात इति कवय सर्वत्रेद नाम निबध्नन्ति ॥ १८ ॥

यथोक्त पुरुषोत्तमतत्त्वं यो वेद तस्य सर्वज्ञत्व फलमादिशति—

यो मामेवमसंमूढो जानाति पुरुषोत्तमम् ।

स सर्वविद्भजति मां सर्वभावेन भारत ॥ १९ ॥

य इति । हे भारत ! श्रुत्याचार्यप्रसादात्तत्त्वज्ञानकवलितमूलाज्ञाना-  
वरणस्वान्तो यो ऽसमूढो विद्वानेवमुक्तप्रकारेण यथोक्तविशेषणविशिष्ट  
पुरुषोत्तमं मां जानाति सर्वप्रत्यगभिन्नपरमात्मा ऽस्मीत्यपरोक्षीकरोति सर्वभावेन  
सर्वात्मकतया मा पुरुषोत्तम भजति, सो ऽय विद्वान् सर्वात्मान मा वेत्तीति  
सर्ववित् सर्वज्ञो भवति । सर्वात्मभावलक्षणा विदेहमुक्ति प्राप्नोतीत्यर्थ ॥ १९ ॥

स्वतत्त्वज्ञानिनः कैवल्यफलमुक्त्वा ऽध्यायार्थमुपसहरति—

इति गुह्यतमं शास्त्रमिदमुक्तं मया ऽनघ ।

एतद् बुद्ध्वा बुद्धिमान्स्यात्कृतकृत्यश्च भारत ॥ २० ॥ इति ।

इति श्रीमद्भगवद्गीतासु० पुरुषोत्तमयोगो नाम पञ्चदशोऽध्याय ।

इतीति । हे अनघ ! इत्येवमुक्तप्रकारेणैतत् गुह्यतममनधिकारिष्व-  
 त्यन्तमेव गोपनीयत्वात् । किं तत् ? शास्त्र गीताशास्त्रस्यास्मिन्नध्याये सक्षेपे-  
 णोक्तत्वात् ‘यस्त वेद स वेदवित्’ ‘वेदैश्च सर्वैरहमेव वेद्य’ इत्यादिना  
 सर्ववेदान्तार्थस्य चात्रैव परिसमाप्तत्वादिदमेव पुरुषोत्तमाध्यायाख्य शास्त्रमिति  
 सर्वज्ञेन मयोक्तम् । हे भारत ! यथा मया प्रकटितमेतच्छास्त्रमर्थतो य  
 कश्चन वा यथाबहुद्वा, प्रत्यक्परैक्यविषयकबुद्धिर्ज्ञानं तद्वान् बुद्धिमान् कृत  
 कृत्य कर्तव्य येन स कृतकृत्यश्च स्यात् । प्रत्यगभेदेन भगवत्तत्त्वे विदिते  
 ब्राह्मण्यपद प्रतिपन्नेन यत्कर्तव्यं तत्सर्वं कृतं भवेदिति भावः । ‘सर्वं  
 कर्माखिलं पार्थ ज्ञाने परिसमाप्यते’ इत्युक्तत्वात् । यतः त्वमेतच्छास्त्रं  
 श्रुतवानसि अतः कृतार्थो भवसि । इतिशब्दः अध्यायपरिसमाप्त्यर्थः ॥२०॥

संछिद्याश्चतुर्थमधुना तन्मूलज्ञानखड्गतम् ।

यतयो यत्पदं यातास्तन्मे दिशतु मङ्गलम् ॥

इति श्रीमद्भगवद्गीताऽर्थप्रकाशिकायां पञ्चदशोऽध्यायः ॥

## षोडशो ऽध्यायः

दैवीं सपदमाश्रित्य यस्त्यजेद्वासुरीं श्रियम् ।

तस्य ज्ञानाधिकार स्यादित्याख्यातुमुपक्रम ॥

पू. अध्यायान्ते 'गुह्यतमं शास्त्रम्' 'एतद्बुद्ध्वा बुद्धिमान्स्यात्' इत्युक्तम् । तत्रैतत्तत्त्व को बुध्यति, को वा न बुध्यतीत्यपेक्षाया, तत्त्व-ज्ञानाधिकार्यनधिकारिविवेचनार्थं, नवमाध्याये प्राणिना प्रकृतयो दैव्यासुरी राक्षसी चेति त्रिधा सूचिता । तासां मध्ये, राक्षसीमासुरीं चेति प्रकृति-द्वयश्रृङ्खल्य, दैवीं प्रकृतिं यो भजति, स एव मत्प्रापकज्ञानाधिकारी नान्य इति प्रतिपादयितुं षोडशाध्यायः श्रीभगवानुवाच । तत्रादौ दैवीं संपदमाह—  
अभयमिति त्रिभिः ।

श्रीभगवानुवाच—

अभयं सत्त्वसंशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥ १ ॥

अभयमिति । भयहेतुद्वैताभावात् अभयं भयादर्शनम् । सत्त्वस्यान्तः-करणस्य संशुद्धिः व्यवहारकाले ऽपि परवञ्चनानृतादिवर्जनपूर्वकं शुद्धसत्त्व-भावेन स्थितिः । श्रुत्याचार्यमुखतः प्रत्यगभेदेन ब्रह्मवेदनं ज्ञानम्, तज्ज्ञानं लब्ध्वेन्द्रियद्वयेनेन्द्रियद्वयार्थाग्रहणेन यद् ब्रह्मात्मैक्यध्यानं तदेव योगः,



तयोर्ज्ञानयोगयो व्यवस्थिति तन्निष्ठाप्रधानैषा दैवी सपत् । यथोक्ताधि-  
कारिणि ब्रह्मविद्योपदेशो दानम् । बाह्यकरणनिग्रहो दमश्च । चशब्दादन्त-  
करणनिग्रहश्च गृह्यते । अग्निष्टोमादिर्यज्ञश्च । चशब्दात् स्मार्तो देवयज्ञादि  
गृह्यते । ऋगाद्यध्ययन स्वाध्याय । आत्मानात्मयाथाऽऽत्म्यालोचन तपः ।  
सर्वदा ऋजुत्वमार्जवम् ॥ १ ॥

अहिंसाऽऽदिरपि दैवी सपदित्याह —

**अहिंसा सत्यमक्रोधस्त्यागः शान्तिरपैशुनम् ।**

**दया भूतेष्वलोलुप्त्वं मार्दवं ह्रीरचापलम् ॥ २ ॥**

अहिंसेति । प्राणिनामहिसनमहिंसा । प्राण्यप्रियानृतवर्जनपूर्वकं  
यथाऽर्थवचन सत्यम् । स्वावरजनकृतस्वपरिभवताडनादिभवक्रोधसहजमक्रोध ।  
सर्वसङ्गपरित्यागलक्षण सन्यासस्त्याग , पूर्वमेव दानस्योक्तत्वात् । सर्वत्रालं-  
मति शान्ति । अन्यत्र पररन्ध्रप्रकटीकरण पैशुनम्, अपैशुन तदभाव ।  
दु खितेषु भूतेषु कृपैव दया । विषयसनिधाने ऽप्यविकृतचित्तत्वमलोलुप्त्वम् ।  
अलोलुपत्वमिति वक्तव्ये अलोप आर्ष । कुत्रापि क्रौर्यानवकाशात् सर्वत्र  
मृदुत्व मार्दवम् । अविद्वद्भोचरार्थप्रवृत्तौ लज्जैव ह्री । दु साधे ऽर्थे  
बाह्यान्तरिन्द्रियाव्यापारयितृत्वमचापलम् ॥ २ ॥

प्रागल्भ्यादिकमपि दैवी सपदित्याह—

**तेजः क्षमा धृतिः शौचमद्रोहो नातिमानिता ।**

**भवन्ति संपदं दैवीमभि जातस्य भारत ॥ ३ ॥**

तेज इति । हे भारत ! सूक्ष्मबुद्धिमत्त्व प्रागल्भ्य वा तेज , न  
त्वग्निन्द्रियगता दीप्तिः । परैस्ताडितस्यापि अन्तर्विक्रियाऽनुत्पत्तिः क्षमा ।

क्षमाऽक्रोधयो न पुनरुक्तिः, तयोः शब्दभेदवदर्थभेदस्योक्तत्वात् । क्रोधानु-  
त्पत्तिः क्षमा, उदितायामपि क्रोधवृत्तौ तदुपशमनमक्रोधः । इत्थं क्षमाऽक्रोध-  
योर्विशेषः । यदवष्टम्भतः कृण्वणग्रामो नावसीदति सेयं धृतिः धैर्यम् । बाह्य-  
मान्तरं चेति द्विविधं शौचम् । मृज्जलाभ्यां बाह्यशुद्धिः, मनोबुद्धिनैर्मल्यमन्त-  
शुद्धिः, रागादिकालुष्यराहित्यम् । स्वस्मिन्निवश्वस्तम्बामिमित्रानपकृतिरद्रोहः ।  
विद्वानहमित्यादिमतिर्मानः, मत्सदृशः कोऽपि नास्तीत्यतिमानः, स यस्य  
विद्यते सोऽतिमानी, तद्भावोऽतिमानिता, तदभावो नातिमानिता । एषैव  
सात्त्विकी दैवी सपत् । एतानि विशेषणानि कस्येत्यत आह— अभि जात-  
स्येति । देवानामियं दैवी सात्त्विकी सपत्, तामभि जातस्य भाविकल्याण-  
भाजनस्य साधकस्याभयादीन्यनतिमानिताऽन्तानि ज्ञानसाधनानि षड्विंशति-  
भेदतो भवन्ति । एव षड्विंशतिसाधनसपन्नो यो मुमुक्षुः स एव प्रत्यग-  
भिन्नब्रह्मज्ञानाधिकारी, नेतर इत्यर्थः ॥ ३ ॥

ज्ञानाधिकारिनिर्देशार्थं दैवीं सपदमुक्त्वा तदनधिकारिण निर्देष्टुमा-  
सुरीं सपदमाचष्टे—

**दम्भो दर्पोऽतिमानश्च क्रोधः पारुष्यमेव च ।**

**अज्ञानं चाभि जातस्य पार्थ संपदमासुरीम् ॥ ४ ॥**

दम्भ इति । धर्मध्वजित्वं दम्भः । विद्याधनम्बजनादिप्रयुक्तो गर्वो  
दर्पः । स्वस्मिन् सर्वोत्कृष्टत्वाध्यारोपश्च अतिमानः । स्वावरापकारिषु नेत्रा-  
द्युत्कटक्षोभहेतुं अन्तःकरणवृत्तिविशेषः क्रोधः । साधून् प्रति परुषवचन-  
मेव च पारुष्यम् । कर्तव्याकर्तव्यविवेकराहित्यमज्ञानम्, एषा सपदमासुरी ।  
कस्यैतानि विशेषणानि भवन्तीत्यत आह—अभि जातस्येति । हे पार्थ ।

असुराणामियमासुरी सपद्राजसी, तामभि जातस्य पुरुषस्य दम्भादीन्य-  
६ ज्ञानान्तानि ज्ञानानधिकारितासूचकानि षड् लिङ्गानि भवन्ति ॥ ४ ॥

अनयो सपदो. फलमाह—

**दैवी संपद्विमोक्षाय निबन्धायासुरी मता ।**

**मा शुचः संपदं दैवीमभि जातो ऽसि पाण्डव ॥ ५ ॥**

दैवीति । ससारबन्धनाद्विमोक्षाय दैवी सपद्रवति । आसुरी सपत्तु  
ससार एव नियतो बन्धो निबन्ध, तस्मै निबन्धाय मता । तथा  
राक्षसी सपच्च । एव भगवद्वचनमाकर्ण्य किमहमासुरसपद्युक्त किं वा  
दैवसपद्युक्त इति सद्विद्वानमर्जुनमालक्ष्याह— मा शुच इति । हे पाण्डव ।  
दैवीं सपदमभि जातो ऽसि, भाविकल्याणभागसि । नो चेत् मच्छिष्यत्व  
मद्दर्शनादिर्वा कथं ते भवेत् । यत एवमतस्त्वं मा शुच आसुरीं सपदमभि  
जातो ऽस्मीवेति शोक मा कार्षीरित्यर्थ ॥ ५ ॥

निर्दया राक्षसी सपदस्ति चेत् कस्मात्सा नोक्त्यपेक्षाया तस्या-  
स्तावदासुर्यामेवान्तर्भावात्सा पृथङ् न वक्तव्येत्याह—

**द्वौ भूतसर्गौ लोके ऽस्मिन्दैव आसुर एव च ।**

**दैवो विस्तरशः प्रोक्त आसुरं पार्थ मे शृणु ॥ ६ ॥**

द्वाविति । हे पार्थ । लोके ऽस्मिन् ससारमण्डले दैव आसुर  
एव चेति दैवासुरसपदो प्रकृतत्वात् भूतानां सर्गौ सृष्टी-द्वौ द्विसंख्या-  
कावुच्येते । तथा च श्रुति — ‘द्वया ह प्राजापत्या देवाश्चासुराश्च<sup>१</sup>’

इति । तयो भूतसर्गयो 'अभय सत्त्वसशुद्धि' इत्यादिना दैवोऽय  
सर्गो विस्तरश प्रोक्त, न त्वासुर । समग्रमासुर सर्ग मे मम वचनात्  
विस्तरश शृणु अवधारय । न चासुरसर्गस्य परिहर्तव्यत्वेन तद्वेदनमनर्थ-  
कमिति वाच्यम्, तद्याथाऽऽत्म्यज्ञानाभावे परिहर्तुमशक्यत्वात् तत्परिहाराय  
तद्वेदन युक्तमित्यर्थः ॥ ६ ॥

ज्ञात्वा खलु परिहर्तव्यमित्यासुरी सपद विस्तरशो निरूपयति--  
प्रवृत्ति चेत्यादिभिर्द्वादशभि ।

**प्रवृत्तिं च निवृत्तिं च जना न विदुरासुराः ।**

**न शौचं नापि चाचारो न सत्यं तेषु विद्यते ॥ ७ ॥**

प्रवृत्तिमिति । आसुरा जना पुरुषार्थसाधनत्वेन धर्मप्रवृत्तिं च  
स्वानर्थहेतुत्वेनाधर्मेनिवृत्तिं च न विदुः न जानन्ति । न केवलं तेषां  
प्रवृत्तिनिवृत्त्यज्ञानम्, किं तु तेष्वामुरस्वभाववज्जनेषु बाह्यान्तरभेदेन शौच-  
द्वयं न विद्यते । नापि स्वाश्रमोचितसपत्तिः । सत्यं च यथाऽर्थवचनलक्षणं  
सत्यमपि न विद्यते ॥ ७ ॥

वेदोक्तधर्माधर्मप्रवृत्तिनिवृत्ती 'कथं न विदुः, धर्माधर्मानङ्गीकारे कथं  
जगत् सुखदुःखादिव्यवस्था स्यात्, कथमीश्वराज्ञालक्षणा स्वाश्रमोचितशौ-  
चाचारादिनियति लङ्घयेयुः, ईश्वरानङ्गीकारे कुतो जगदुत्पत्त्यादि स्यादित्य-  
पेक्षायामाह--

**असत्यमप्रतिष्ठं ते जगदाहुरनीश्वरम् ।**

**अपरस्परसंभूतं किमन्यत्कामहैतुकम् ॥ ८ ॥**

असत्यमिति । यथा वयमनृतप्राया तथेदं जगदसत्यम् । नास्य धर्माधर्मौ प्रतिष्ठाहेतू विद्येते । अत एवाप्रतिष्ठितं जगदाहुः । न च जगच्छासितेश्वरो विद्यते । यत एवमतो निरीश्वरं जगदाहुः । के ते ? आसुरा जनाः । तर्हि जगत्कस्मादुत्पन्नमिति तत्राह—अपरस्परेति । अपर-परश्चेत्यपरस्परम्, अपरस्परतः अन्योन्यतः स्त्रीपुरुषमिथुनम् जगत्संभूतम् । किमन्यदस्ति कारणम् ? किं तु स्त्रीपुरुषयोरन्योन्यसंयोगः कामः, स एव प्रवाहरूपेण हेतुः । एवमकामहेतुकम् । न हि कामातिरेकेण धर्माधर्मादिकारणान्तरं विद्यत इति लौकायतिकदृष्टिमाश्रित्य प्राहुरित्यर्थः ॥ ८ ॥

का दृष्टिमवष्टभ्यैवमेते वदन्तीति तत्राह—

**एतां दृष्टिमवष्टभ्य नष्टात्मानोऽल्पबुद्धयः ।**

**प्रभवन्त्युग्रकर्माणः क्षयाय जगतोऽहिताः ॥ ९ ॥**

एतामिति । देहादावात्मत्वात्मीयत्वाभिमानेनाल्पा परिच्छिन्नविषया बुद्धिर्येषामासुराणां ते अल्पबुद्धयः पुरुषा लौकायतिकाश्रयामेता दृष्टिमवष्टभ्य नष्टा आत्माऽन्तःकरणेषां ते नष्टात्मानः अष्टपरलोकसाधनानुष्ठानमनसो भूत्वा प्राणिमात्रस्य जगतोऽहिताः शत्रवः सन्त उग्रं क्रूरं हिंसाऽऽत्मकं कर्म येषां त उग्रकर्माणो भूत्वा जगतः क्षयाय प्रभवन्ति प्रादुर्भवन्तीत्यर्थः ॥ ९ ॥

तानेव प्रकारान्तरेण व्यनक्ति—

**काममाश्रित्य दुष्पूरं दम्भमानमदान्विताः ।**

**मोहाद् गृहीत्वाऽसद्ग्राहान्प्रवर्तन्तेऽशुचिब्रताः ॥ १० ॥**

काममिति । अशुचीनि कलञ्जमद्यमासविषयाणि व्रतानि येषां ते अशुचिब्रताः पुरुषा दुःखेनापि यस्य कुक्षिं न पूर्यते तं दुष्पूरमिच्छा-

विशेष काममाश्रित्य, दम्भश्च मानश्च मदश्च दम्भमानमदा, तैरन्विता सन्त मोहादनेन मन्त्रेणैता देवतामुपास्य निध्यादीन् प्राप्स्याम इत्यसद्ब्रह्मान्दुरवग्रहान् स्वीकृत्य प्रवर्तन्ते ॥ १० ॥

पुनर्विधाऽन्तरेण तानेव विशदयति —

**चिन्तामपरिमेयां च प्रलयान्तामुपाश्रिताः ।**

**कामोपभोगपरमा एतावदिति निश्चिताः ॥ ११ ॥**

चिन्तामिति । प्रलयो मरणमेवान्तो ऽवसान यस्या चिन्ताया ता प्रलयान्ताम्, यस्या स्वरूपमियत्तया परिमातुमशक्य तामपरिमेया चिन्तामुपाश्रिता आसुरा जना, काम्यन्त इति कामा विषया शब्दादय, श्रोत्राद्यक्षै तदुपभोग एव परम पुरुषार्थो येषा ते कामोपभोगपरमा भूत्वा, देहधारिणैतावदेव प्राप्तव्य नातो ऽतिरिक्तमस्तीति निश्चिता सन्तो ऽर्थसचयानीहन्त इत्युत्तरेणान्वय । यतश्चैतन्यविशिष्ट पुरुष कामयते अत काम एव परमपुरुषार्थ इति मन्यन्त इत्यर्थ ॥ ११ ॥

पुन प्रकारान्तरेणासुरानाचष्टे—

**आशापाशशतैर्बद्धाः कामक्रोधपरायणाः ।**

**ईहन्ते कामभोगार्थमन्यायेनार्थसंचयान् ॥ १२ ॥**

आशेति । आसुरा पुरुषा, आशा एव पाशा, तेषा शतैर्बद्धा इतस्तत आकृष्यमाणा सन्त, कामक्रोधौ परमयन येषा ते कामक्रोधपरायणा भूत्वा, कामितविषयभोगार्थ कामभोगप्रयोजनाय न धर्मार्थम्, अन्यायेन चौर्यादिना ऽर्थाना सचयान्नास्तीनीहन्ते इच्छन्ति ॥ १२ ॥

तेषा मनोराज्यप्रभावतो नरकप्राप्तिं प्रकटयति—इदमिति चतुर्भिः ।

**इदमद्य मया लब्धमिदं प्राप्स्ये मनोरथम् ।**

**इदमस्तीदमपि मे भविष्यति पुनर्धनम् ॥ १३ ॥**

इदमिति । अद्येदं द्रव्यं मया लब्धं मनस्तुष्टिकरं 'मनोरथमिदं प्राप्स्ये । मद्रिपूणा यदिदं धनमस्ति तदिदमपि मे मम पुनरागामिवर्षे भविष्यति । अत ऊर्ध्वमहं धनी स्यामित्यर्थः ॥ १३ ॥

नि सपन्नं मनोराज्यं करोतीत्याह—

**असौ मया हतः शत्रुर्हनिष्ये चापरानपि ।**

**ईश्वरो ऽहमहं भोगी सिद्धो ऽहं बलवान्सुखी ॥ १४ ॥**

असाविति । असौ दुर्जयो देवदत्तनामकः शत्रुर्मया हतः । तथा-विधानपरानपि शत्रून् हनिष्ये, कस्यापि मत्तुल्यैश्वर्याभावादहमेवेश्वरः, तथा ऽहमेव भोगी स्याम्, अहमेव सिद्धपुरुषः, अतीव बलवानहम्, अतीव सुखीत्यादि मनोराज्यं करोतीत्यर्थः ॥ १४ ॥

सर्वप्रकारैः मत्तुल्यं को ऽपि नास्तीत्यभिमन्यत इत्याह—

**आढ्यो ऽभिजनवानस्मि**

**को ऽन्यो ऽस्ति सदृशो मया ।**

**यक्ष्ये दास्यामि मोदिष्य**

**इत्यज्ञानविमोहिताः ॥ १५ ॥**

आढ्य इति । धनादेसपत्न्या अहमाढ्य , सप्तपुरुषश्रोत्रियत्वादि-  
संपत्त्या अभिजनवानस्मि , सर्वप्रकारतो मत्सदृश कोऽपि नास्ति , यज्ञदा-  
नादिकर्तृभ्योऽधिका प्रतिष्ठामारोढुं यक्ष्ये , अहं नटविटगायकेभ्यो दास्यामि  
स्वार्जितं धनम् , एतादृशसंपदा मत्तुल्यो नास्तीति मोदिष्य इत्यज्ञानेन  
विमोहिता । वैदिका अप्येव मुह्यन्तीत्यर्थः ॥ १५ ॥

कृत्याकृत्यविवेकविकलानां परमफलं प्रकटयति—

**अनेकचित्तविभ्रान्ता मोहजालसमावृताः ।**

**प्रसक्ताः कामभोगेषु पतन्ति नरकेऽशुचौ ॥ १६ ॥**

अनेकेति । अनेकमनोरथाविष्टं चित्तमनेकचित्तम् , तेन विभ्रान्ता  
आसुरा पुरुषा यथा मत्स्या सूत्रजालसमावृता तथा तेऽपि स्वा-  
ज्ञानमोहमयजालसमावृता भूत्वा कामोपभोगेष्वभिनिविष्टा अशुचौ रौरवादि-  
नरके पतन्ति ॥ १६ ॥

वैदिकानामासुरधर्मप्रवृत्तावपि नरकपातो नास्तीति तत्राह—आत्मेति  
द्वाभ्याम् ।

**आत्मसंभाविताः स्तब्धा धनमानमदान्विताः ।**

**यजन्ते नामयज्ञैस्ते दम्भेनाविधिपूर्वकम् ॥ १७ ॥**

आत्मेति । आत्मसंभाविता सर्वगुणविशिष्टा वयमित्यात्मनैवात्मानं  
स्तुवन्तो न तु सन्मार्गगामिभिः संभाविता वैदिका आसुरा , सकृन्नृतिमात्रं  
स्वाघहारिषु यदृच्छया प्राप्तेषु सत्स्वपि, तेषु स्वाधिकत्वबुद्धिविकलत्वात् स्तब्धा  
अनम्रा अस्मान्ते न नमन्तीति विक्षिप्तचित्ता भूत्वा धनेन संजातो यो मानो



मदश्च ताभ्यामन्विता सन्त, नाममात्रेण ये यज्ञा ते नामयज्ञा दीक्षित  
सोमयाजी वाजपेयीत्यादिनाममात्रसिद्धये दम्भेन न तु श्रद्धया अविधि-  
पूर्वक यथा भवति तथा नामयज्ञै वाचारम्भणपूर्ववसानै यजन्ते । तादृश-  
यज्ञफल रौरवादावनुभवन्तीत्यर्थः ॥ १७ ॥

आसुरवैदिकानामविधिपूर्वकत्वमेव प्रपञ्चयति—

**अहंकारं बलं दर्पं कामं क्रोधं च संश्रिताः ।**

**मामात्मपरदेहेषु प्रद्विषन्तो ऽभ्यसूयकाः ॥ १८ ॥**

अहंकारमिति । आसुरवैदिका स्वप्ने ऽप्यप्राप्यान्सद्गुणानात्मन्यारो-  
प्यानेकसुगुणविशिष्टो ऽहमिति यो ऽभिमान सो ऽहंकार तम्, कामरागा-  
न्वित पराभवनिमित्त सर्वानर्थमूल बलम्, यस्योद्भवमात्रेण स्वधर्मपराडमुखो  
भवति स दर्प तम्, स्त्र्यादिविषयाभिलाष काम तम्, तदभिलाषकुण्ठन  
भव क्रोध त च संश्रिता सन्त सर्वप्रत्यग्रूप मामात्मपरदेहेषु प्रद्विषन्त  
सन्तो नामयज्ञैर्यजन्ते । स्वपरदेहेषु भगवद्वेष कथमिति तत्रोच्यते । नामयज्ञेषु  
श्रद्धावैकल्यात् स्वायासमात्रमतिरिच्यते । तथैव पश्वादीनामविधिहिसया  
चैतन्यद्रोह एवाविशिष्यत इति प्रद्विषन्त इत्युक्तम् । किं चाभ्यसूयका  
परश्रेयोऽसहिष्णुत्वेन दुर्गुणविकलेषु सत्स्वपि दोषारोपका इत्यर्थः ॥ १८ ॥

आसुरवैदिकानामासुरस्वभावप्रच्युतिर्जात्वपि न भवतीत्याह—  
तानिति द्वाभ्याम् ।

**तानहं द्विषतः क्रूरान्संसारेषु नराधमान् ।**

**क्षिपाम्यजस्रमशुभानासुरीष्वेव योनिषु ॥ १९ ॥**

तानिति । आसुरवैदिका ये तान् सन्मागप्रातपक्षान् स्वात्मपर-  
देहेषु मामीश्वर द्विषतो नराधमान् अत एव क्रूरानशुभाचारानासुरीषु  
व्याघ्रसर्पादियोनिष्वेवाजस्र क्षिपामि । परमेश्वरो ऽहं तेषां तादृशं फलं  
ददामीत्यर्थः ॥ १९ ॥

असुरवैदिकानामपि बहूना जन्मनामन्ते श्रेयो भविष्यतीति तत्राह-

**आसुरीं योनिमापन्ना मूढा जन्मनि जन्मनि ।**

**मामप्राप्यैव कौन्तेय ततो यान्त्यधमां गतिम् ॥ २० ॥**

• आसुरीमिति । मूलाविद्याऽऽरूढा मूढा जन्मनि जन्मनि प्रतिजन्म  
आसुरीं सर्पादियोनिमापन्ना सन्त हे कौन्तेय ! मा प्रत्यगभिन्नब्रह्मरूप  
वासुदेवमप्राप्यैव , ततोऽप्यधमा मशकादियोनिप्राप्तिलक्षणा कुत्सिता  
गतिं यान्ति । मामप्राप्यैवेत्येवकारात् निश्रेयसप्राप्तिं कदाचिदपि तेषां  
नास्तीति द्योत्यते ॥ २० ॥

उक्तासुरीदोषपरिहारोपायाभावात् कस्यापि निश्रेयसप्रवृत्तिर्विरला  
भवेदित्याशङ्कयामासुरीदोषमूले भगवद्भक्तिखड्गतो निर्मूलिते निश्रेयस-  
प्रवृत्तिः स्यादित्युपदिशति—त्रिविधमिति द्वाभ्याम् ।

**त्रिविधं नरकस्येदं द्वारं नाशनमात्मनः ।**

**कामः क्रोधस्तथा लोभस्तस्मादेतत्त्रयं त्यजेत् ॥ २१ ॥**

त्रिविधमिति । यस्मिन्नासुरीसपत्न्यगोऽनन्तोऽप्यन्तर्भवति, यत्सर्वा  
नर्थमूलम्, यत्परिहारेणासुरीसपत्न्यद्वन्द्वं निर्मूलं भवति, तदिदं हि नरकस्य  
द्वारं नरकप्राप्तिसाधनत्वात् आत्मनो नाशनं नीचयोनिप्रापकत्वात् । तत्कति-

विधमिति तत्राह — त्रिविधमिति । कथम् ? अप्राप्तविषयाभिलाष काम , स यथा सर्वानर्थमूलम् , कामेन प्रेरितो जन्तुर्मातरमपि कामयत इति प्रसिद्ध कामस्य स्वानर्थमूलत्वम् । तथा क्रोध , क्रोधाविष्ट पितृनपि हन्तुमीहते । यथा क्रोधस्तथा लोभ , लोभ सर्वगुणान् हन्तीति प्रसिद्धम् । यस्मादेतत् कामादित्रयमात्मनो नीचयोनिद्वार तस्मात् भागवतसङ्गजनितभृगवद्भक्ति-खड्गत एतत्कामादित्रय त्यजेदुन्मूलयेदित्यर्थः ॥ २१ ॥

एतत्त्यागार्त्तिकं फल स्यादित्यपेक्षायामाह—

**एतैर्विमुक्तः कौन्तेय तमोद्वारैस्त्रिभिर्नरः ।**

**आचरत्यात्मनः श्रेयस्ततो याति परां गतिम् ॥ २२ ॥**

एतैरिति । हे कौन्तेय ! तमसो नरकस्य नीचयोनिप्राप्तेरपि द्वार-भूतैरेतै त्रिभि कामादिभि विमुक्त , तेन नरकानर्हत्वात् नर स्वात्मन श्रेय साधन निष्कामकर्मतपोयोगभृगवद्भक्त्यादिकर्माचरति , तत्तत्तदनुष्ठानप्रभव-प्रत्यगभिन्नब्रह्मज्ञानेन स्वाविद्यात्कार्यलक्षणासुरीसपद परा गति मुक्तिं याति प्राप्नोति ॥ २२ ॥

सर्वासुरसपत्त्यागहेतुनि श्रेयससाधनाचरणस्य शास्त्रमूलकत्वात् तदेव प्रमाणम् , तद्व्यतिरेकेण कामकारेण वर्तमानस्य पूर्वविपरीतफलमाह—

**यः शास्त्रविधिमुत्सृज्य वर्तन्ते कामकारतः ।**

**न स सिद्धिमवाप्नोति न सुखं न परां गतिम् ॥ २३ ॥**

य इति । य पुरुष कर्तव्याकर्तव्यलक्षणशास्त्रविधिं विधिप्रतिषे-  
कामकारतः स्वेच्छाचरणेन वर्तते सो ऽय स्वेच्छाचारी

पुरुषार्थोपयोगिनीं सिद्धिं नाप्नोति । नापि सुखं नापि परा प्रकृष्टा गतिः स्वर्गं  
मनुष्यादिलोकं वा आप्नोतीत्यर्थः ॥ २३ ॥

यतः स्वेच्छाऽऽचरितं पुरुषार्थवैरल्यं भवत्यतः शास्त्रानुरोधेन नि-  
श्रेयससाधनमनुष्ठेयमित्युपसहरति—

**तस्माच्छास्त्रं प्रमाणं ते कार्याकार्यव्यवस्थितौ ।**

**ज्ञात्वा शास्त्रविधानोक्तं कर्म कर्तुमिहार्हसि ॥२४॥ इति ।**

इति श्रीमद्भगवद्गीतासु० दैवासुरसंपद्विभागयोगो नाम षोडशो ऽध्यायः ॥

तस्मादिति । यस्मादेव तस्मात् ते तव कार्याकार्यव्यवस्थितौ कर्त-  
व्याकर्तव्यव्यवस्थायां शास्त्रं प्रमाणं ज्ञानसाधनप्रमाणं भवतु । इदं कुर्या-  
दिदं न कुर्यादिति शास्त्रविधानोक्तं ज्ञात्वा ज्ञानसाधनीभूतस्वाश्रमोचितं  
कर्म कर्तुमिहार्हसि । इहेति कर्माधिकारभूमिप्रदर्शनार्थः । इतिशब्दः  
अध्यायपरिसमाप्त्यर्थः ॥ २४ ॥

आसुरीं सपदं त्यक्त्वा, दैवीमाश्रित्य भिक्षुः ।

यन्निष्कलपदं यान्ति तत्प्रसीदतु मे ऽनिशम् ॥

इति श्रीमद्भगवद्गीताऽर्थप्रकाशिकायां षोडशो ऽध्यायः ॥

## सप्तदशोऽध्यायः

शुद्धसत्त्वमयीं श्रद्धामाश्रितोऽन्यत्परित्यजन् ।

ब्रह्मज्ञानाधिकारीति वक्तुं सप्तदशोद्यमः ॥

पूर्वाध्यायान्ते 'यः शास्त्रविधिमुत्सृज्य कामकारेण वर्तते । न स सिद्धिमवाप्नोति' इत्यादिना शास्त्रोक्तविधिमुत्सृज्य कामकारतो वर्तमानस्य ज्ञानाधिकाराभावः प्रकटितः । तत्र कामकारं विना शास्त्रविधिमतिक्रम्य श्रद्धायां वर्तमानानां किं ज्ञानाधिकारोऽस्ति न वेति जिज्ञासया भगवन्तः प्रत्यर्जुन उवाच—

अर्जुन उवाच—

ये शास्त्रविधिमुत्सृज्य यजन्ते श्रद्धयाऽन्विताः ।

तेषां निष्ठा तु का कृष्ण सत्त्वमाहो रजस्तमः ॥ १ ॥

य इति । हे कृष्ण ! ये स्वाज्ञोलङ्घिनः पुरुषाः केचित्, एव कर्तव्यमेव, न कर्तव्यमिति श्रुतिस्मृतिचोदनालक्षणं शास्त्रविधिमुत्सृज्यान्धपरपरया श्रद्धयाऽऽस्तिक्यबुद्ध्याऽन्विताः सन्तो देवादीन्यजन्ति तेषां शास्त्रानभिज्ञानां देवादियजनलक्षणां निष्ठा तु का कीदृशी ? किं सत्त्व सात्त्विकी, आहोस्विद्रजः राजसी, उत तमः तामसीति प्रश्नः । न च शास्त्रविधिमुत्सृज्य यजन्त इत्यादिना बुद्ध्याऽपि शास्त्रार्थं तमुलङ्घ्य कामकारतो वर्तन्त इति

वाच्यम्, तेषां श्रद्धापूर्वकयजनानुपपत्तेः । न हि शास्त्रावेरुद्धऽथै शास्त्रज्ञानां श्रद्धोदेति । केवलमु खबुद्ध्याऽऽलस्याद्वा शास्त्रार्थपरिचयपराङ्मुखाः सन्तः अन्धपरपरया श्रद्धया कचिद्देवताऽऽराधनादौ प्रवर्तन्त इति भावः ॥ १ ॥

अर्जुनकृतप्रश्नस्य सामान्यविषयत्वेन प्रतिवचनानर्हत्वमभिप्रेत्य प्रकारान्तरेण प्रसिचचनं श्रीभगवानुवाच—

श्रीभगवानुवाच—

**त्रिविधा भवति श्रद्धा देहिनां सा स्वभावजा ।**

**सात्त्विकी राजसी चैव तामसी चेति तां शृणु ॥ २ ॥**

त्रिविधेति । शास्त्रार्थज्ञाना प्रत्यगभिन्नब्रह्मैक्यविषया सात्त्विकी श्रद्धैकैव । देहिनामन्धपरपरया प्रवर्तमानानां स्वभावजा श्रद्धा सात्त्विकी राजसी तामसी चेति त्रिविधा भवति । स्वभावो नाम जन्मान्तरकृतधर्माधर्मादिसंस्कारो यो मरणकालेऽभिव्यज्यते सोऽयमित्यर्थः । स्वभावमन्यथाकर्तुं हि शास्त्रं प्रवृत्तं, यतस्तज्ज्ञानं तेषां नास्ति, अतः केवलस्वभावजश्रद्धा त्रिविधेति यस्या निष्ठा त्वं पृच्छसि तामिमां त्रिविधां श्रद्धां शृणु । श्रुत्वा अवधारयेत्यर्थः ॥ २ ॥

देवादिपूजाविषया सात्त्विकी श्रद्धा, यक्षराक्षसादिपूजाविषया राजसी, भूतप्रेतपिशाचादिपूजाविषया तामसीति श्रद्धायास्त्रैविध्यं कथमित्यपेक्षायां रजस्तमोमिश्रसत्त्वत्रैविध्यं पुरस्कृत्य श्रद्धाया अपि त्रैविध्यं संभवतीत्याह—

**सत्त्वानुरूपा सर्वस्य श्रद्धा भवति भारत ।**

**श्रद्धामयोऽयं पुरुषो यो यच्छ्रद्धः स एव सः ॥ ३ ॥**

सत्त्वेति । विवेकिनो ऽविवेकिनो वा सर्वस्य लोकस्य सत्त्वतार-  
तम्यानुरूपा श्रद्धा भवति । यद्येव तत कि स्यादिति तत्राह—श्रद्धेति ।  
यो ऽय पुरुष ससारी जीव श्रद्धामय श्रद्धाप्रचुरो भवति । या श्रद्धा यस्य  
जीवस्य सो ऽय यच्छ्रद्धं तच्छ्रद्धारूप एव स भवति ॥ ३ ॥

कथ पुन पुरुषस्य सात्त्विकादिश्रद्धा ज्ञातु शक्येत्यपेक्षाया कार्ये-  
णानुमेयेत्याह—

**यजन्ते सात्त्विका देवान्यक्षरक्षांसि राजसाः ।**

**प्रेतान्भूतगणांश्चान्ये यजन्ते तामसा जनाः ॥ ४ ॥**

यजन्त इति । सत्त्वगुणप्रधाना सात्त्विका जना सत्त्वप्रकृतीन्दे-  
वानेव यजन्ते । रजोगुणप्रधाना राजसास्तु रज प्रकृतीन्यक्षात्रक्षांसि च  
यजन्ते । एतेभ्यो ऽन्ये तु तामसा प्रेतान् स्वाश्रमाचारभ्रशत प्रादुर्भूत-  
वायुशरीरान् भूतगणान् ब्राह्म्यादिचामुण्डाऽन्तमातृकाऽऽदीन्यजन्ते । एव-  
मुक्तप्रकारेण सत्त्वादिनिष्ठा स्वस्वकार्यलिङ्गेन द्रष्टव्या । लोके तावत् सहस्रेषु  
कश्चिदेव सत्त्वनिष्ठो भूत्वा देवान् यजते । प्रायशो बाहुल्येन रजोनिष्ठा-  
स्तमोनिष्ठाश्च प्राणिनो भवन्तीति भावः ॥ ४ ॥

राजसतामसेषु पुनर्विशेषमाह—अशास्त्रविहितमिति द्वाभ्याम् ।

**अशास्त्रविहितं घोरं तप्यन्ते ये तपो जनाः ।**

**दम्भाहंकारसंयुक्ताः कामरागबलान्विताः ॥ ५ ॥**

अशास्त्रविहितमिति । केचित्पुरुषा शास्त्रविधिमजानन्तो ऽपि पुरातन  
पुण्यसंस्कारतः सात्त्विका भवन्ति । केचिन्मध्यमा राजसाः, केचिदधमा-

स्तामसा । ये तु पुनरत्यन्तमन्दभाग्येनान्विता पाषण्डसङ्गतस्तदाचारवर्तिनो जना यच्छास्त्रबहिर्गत तदशास्त्रविहित प्राणिनामात्मनश्च घोर पीडाकर तपस्तप्यन्ते । इत्थ तप कैर्योगत तप्यन्त इति तत्राह—दम्भेति । दम्भश्च धर्मध्वजित्वं देहादावात्मभावो ऽहकारश्च, ताभ्या सयुक्ताः, कामश्च रागश्च कामरागौ तत्संस्कृत बल कामरागबल तेनान्विता काम-रागबलान्विता ये वर्तन्ते तानासुरनिश्चयान् विद्धि इत्युत्तरेणान्वय ॥ ५ ॥

पुनस्तानेव प्रकारान्तरेण विशदयति—

**कर्शयन्तः शरीरस्थं भूतग्राममचेतसः ।**

**मां चैवान्तःशरीरस्थं तान्विद्ध्यासुरनिश्चयान् ॥ ६ ॥**

कर्शयन्त इति । श्रुतिस्मृती हि भगवच्छासनरूपे, तयोश्चेतो येषा न विद्यते ते खल्वचेतसो मन्दप्रज्ञा अविवेकिन अत्यन्ततामसा पुरुषा , शीर्यत इति शरीरम्, तस्मिन् शरीरे तिष्ठतीति शरीरस्थो भूतग्रामो भूत-समुदय , त करणग्राम तद्भावाभावप्रकाशकत्वेन शरीरस्यान्त हृदये तिष्ठा-मीत्यन्त शरीरस्थ , त मा चान्त शरीरस्थ मिथ्याकामाभिनिवेशतो मुधोप-वासादिभि कर्शयन्तो ये तपश्चरन्ति तानसुराणा निश्चयो येषा तानासुर-निश्चयान् परिहरणार्थं विद्धि । मच्छासनरूपश्रुतिस्मृत्युक्तस्वाश्रमाचारवैरल्यतो मद्भावविकलतया देहादावात्मत्वात्मीयत्वाभिमानो मत्कर्शनमित्यर्थ ॥ ६ ॥

आहारयज्ञतपोदानाना सात्त्विकादिभेद दर्शयति—आहार इत्या-दिभिस्त्रयोदशभि —

**आहारस्त्वपि सर्वस्य त्रिविधो भवति प्रियः ।**

**यज्ञस्तपस्तथा दानं तेषां भेदमिमं शृणु ॥ ७ ॥**



आहारस्त्विति । सर्वस्य प्राणिजातम्याहारो ऽन्नादि यथा त्रिविध प्रियो भवति, तथा यज्ञतपोदानानि च त्रिविधानि भवन्ति । तेषा वक्ष्य-  
माणमिमं भेदं शृणु । श्रुत्वा सत्त्वाहारयज्ञतपोदानावष्टम्भेन रजस्तमो-  
गुणवर्धकमाहारादिकं परित्यजेत्यर्थः ॥ ७ ॥

सात्त्विकमाहारं दर्शयति—

**आयुःसत्त्वबलारोग्यसुखप्रीतिविवर्धनाः ।**

**रस्याः स्निग्धाः स्थिरा हृद्या आहाराः सात्त्विकप्रियाः ॥८॥**

आयुरिति । आयुर्जीवनम्, सत्त्वमुत्साहः, बलं सामर्थ्यम्, आरोग्यं  
रोगराहित्यम्, सुखं चित्तमवास्थ्यम्, प्रीतिः परमो हर्षः, आयुश्च सत्त्वः च बलं  
चारोग्यं च सुखं च प्रीतिश्च तासामायुः सत्त्वबलारोग्यसुखप्रीतीनां विवर्धना,  
ते च रसोपेता रस्याः, स्नेहवन्तः स्निग्धाः, देहे चिरकालस्थायिनः स्थिराः,  
आस्वादनमात्रेण हृदयप्रियाः हृद्याः, एवभूता आहाराः सात्त्विकप्रकृति-  
विशिष्टपुरुषप्रियाः सात्त्विकैरेव भोज्या इत्यर्थः ॥ ८ ॥

राजसाद्यमाहारविशेषं दर्शयति—

**कटुम्ललवणात्युष्णतीक्ष्णरूक्षविदाहिनः ।**

**आहारा राजसस्येष्टा दुःखशोकामयप्रदाः ॥ ९ ॥**

कट्विति । अतिशब्दः कट्वादिषु सप्तस्वपि संबध्यते । निम्बादिरति-  
कटुश्च । अत्यम्लश्च अतिलवणश्च अत्युष्णश्च प्रसिद्धः । मरीच्योदिरतितीक्ष्णश्च  
हिङ्गवादिरतिरूक्षश्च सर्षपादिरतिविदाही च कटुम्ललवणात्युष्णतीक्ष्ण-  
रूक्षविदाहिनः । एते आहारा राजसप्रकृतिविशिष्टपुरुषस्येष्टाः । तदाहार-

फलमाह—दु खेति । तात्कालिकहृदयसतापादि दु खम् , पश्चाद्भावि दोमे-  
नस्य शोकः, व्याधिरामय , तान्प्रयच्छन्तीति दु खशोकामयप्रदा सात्त्विक-  
प्रकृतिमिच्छता परित्याज्या इत्यर्थ ॥ ९ ॥

तामसप्रकृतिभोज्यमाहारविशेष दर्शयति—

**यातयामं गतरसं पूति पर्युषितं च यत् ।**

**उच्छिष्टमपि चामेध्यं भोजनं तामसप्रियम् ॥ १० ॥**

यातयाममिति । यस्य पक्कस्यौदनादे शैत्यावस्थाहेतु यामो यात  
तद्यातयामम् , निष्पीडितसार गतरसम् , दुर्गन्ध पूति, दिनान्तरपक्क पर्युषितम्,  
अन्यभुक्तावशिष्टमुच्छिष्टम् , अभक्ष्यत्वात्कलञ्जाद्यमेध्यम् , एवविध भोजन  
तामसप्रकृतिविशिष्टपुरुषभोज्य प्रियम् । सात्त्विकप्रकृतिमिच्छतैतदपि त्याज्य-  
मित्यर्थ ॥ १० ॥

अथेदानीं यज्ञस्यापि त्रैविध्यमुच्यते—अफलेति त्रिभि ।

**अफलाकाङ्क्षिभिर्यज्ञो विधिदृष्टो य इज्यते ।**

**यष्टव्यमेवेति मनः समाधाय स सात्त्विकः ॥ ११ ॥**

अफलेति । फल्गुतया लीयन्त इति फलानि, तेषामाकाङ्क्षा फला-  
काङ्क्षा, सा येषा न विद्यते ते अफलाकाङ्क्षिण , तैरफलाकाङ्क्षिभि  
पुरुषैरीश्वराराधनलक्षणनिष्कामधिया यज्ञकर्म यष्टव्यमेवेति मन समाधाय  
विधिना ऽऽवश्यकतया दृष्टो विहितो यो यज्ञ - इज्यते अनुष्ठीयते स  
सात्त्विको यज्ञ चित्तशुद्धिहेतुत्वात् ॥ ११ ॥

सात्त्विकयज्ञमुक्त्वा राजसयज्ञं दर्शयति—

**अभिसंधाय तु फलं दम्भार्थमपि चैव यत् ।**

**इज्यते भरतश्रेष्ठ तं यज्ञं विद्धि राजसम् ॥ १२ ॥**

अभिसंधायेति । भरतानां कौरवाणां श्रेष्ठत्वात् हे भरतश्रेष्ठ । तुशब्दः सत्त्वयज्ञवैलक्षण्यद्योतकः । स्वर्गादि फलमभिसंधायोद्दिश्य दम्भार्थं महत्त्वख्यापनार्थमपि च यो यज्ञ इज्यते तं यज्ञं राजसं विद्धि चित्तशुद्धयनुपयोगात् ॥ १२ ॥

तामसयज्ञमाह-

**विधिहीनमसृष्टान्नं मन्त्रहीनमदक्षिणम् ।**

**श्रद्धाविरहितं यज्ञं तामसं परिचक्षते ॥ १३ ॥**

विधिहीनमिति । चोदनास्पर्शानर्हत्वात् विधिहीनम्, ब्राह्मणादिभ्यो यस्मिन्यज्ञे ऽन्नमसृष्टमदत्तं सो ऽयमसृष्टान्नस्तम्, मन्त्रहीनम्, तत्र हेतुरदक्षिणम् उक्तिमात्रदक्षिणं पश्चाद्वास्याम इति, अत एव श्रद्धाविरहितं च यज्ञं तामसमिति शिष्टा परिचक्षते कथयन्ति । ऐहिकामुष्मिकफलवैरल्यात् राजसतामसयज्ञौ सात्त्विकौ त्याज्यावित्यर्थः ॥ १३ ॥

अथेदानीं शारीरादिभेदेन तपसश्चैविध्यमुच्यते—देवेति त्रिभिः ।

**देवद्विजगुरुप्राज्ञपूजनं शौचमार्जवम् ।**

**ब्रह्मचर्यमहिंसा च शारीरं तप उच्यते ॥ १४ ॥**

देवेति । देवा इन्द्रादय द्विजा श्रुताध्ययनसपत्ना गुरवो देशिका प्राज्ञा गुरुकुल्या, तेषा पूजन बाह्यशौचमार्जवमृजुत्व ब्रह्मचर्यं गुरुकुलवास अहिंसा च प्राणिमात्रापीडनम् । एतत्सर्वं शरीरेण निर्वर्त्यत्वात् शारीर तप उच्यते ॥ १४ ॥

शरीरं तप उक्त्वा वाचिक तप उदाहरति—

**अनुद्वेगकरं वाक्यं सत्यं प्रियहितं च यत् ।**

**स्वाध्यायाभ्यसनं चैव वाङ्मयं तप उच्यते ॥ १५ ॥**

° अनुद्वेगेति । प्राणिमात्रस्याप्युद्वेग भय न करोतीत्यनुद्वेगकर वाक्य यत् तत्, किंविशेषणविशिष्टम् ? सत्यं यथाभूतार्थभाषणं प्रियं दृष्टार्थाविरोधि हितं चादृष्टार्थाविरोधि । अनुद्वेगादिभिश्चतुर्भिर्विशेषणैर्वाक्यं विशिष्यते । चकार चतुर्विशेषणसमुच्चयार्थं । परप्रत्ययार्थप्रयुक्तानुद्वेगकरवाक्यस्यानृतोक्तित्ववारणार्थं सत्यपदम् दृष्टदोषनिवारणाय प्रियपदम्, अदृष्टदोषनिवारणाय हितपदम्, एतद्विशेषणविशिष्टं वाक्यं । प्राङ्मुखत्वपवित्रपाणित्वादिविधिमनतिक्रम्य स्वाध्याय ऋगादि, तस्यावर्तनमभ्यसनं चैव वागिन्द्रियनिर्वर्त्यत्वात् वाङ्मयं तप उच्यते ॥ १५ ॥

मानस तपो विशिनष्टि—

**मनःप्रसादः सौम्यत्वं मौनमात्मविनिग्रहः ।**

**भावसंशुद्धिरित्येतत्तपो मानसमुच्यते ॥ १६ ॥**

मन इति । मनस प्रसाद संकल्पत्यागत स्वच्छताऽऽपादनम्, मुखादिप्रसादहेत्वन्तं करणवृत्ते सौमनस्य सौम्यत्वम्, 'यच्छेद्वाङ् मनसी

प्राज्ञ<sup>१</sup> इति श्रुत्यनुरोधेन वाक्सयमस्यापि मन सयमहेतुत्वादिति मन सयमो मौन मनन वा, आत्मन करणग्रामस्य स्वार्थेभ्यो निरोध आत्मविनिग्रह, परैर्व्यवहारकाले ऽपि कुटिलतावैरल्य यत्तत्तपो मानसमुच्यते ॥ १६ ॥

कायवाङ्मनोनिर्वर्त्य तपः कथं लैविध्यमर्हतीति तत्राह—श्रद्धयेति त्रिभिः ।

**श्रद्धया परया तप्तं तपस्तत्त्रिविधं नरैः ।**

**अफलाकाङ्क्षिभिर्युक्तैः सात्त्विकं परिचक्षते ॥ १७ ॥**

श्रद्धयेति । अफलाकाङ्क्षिभिः फलाकाङ्क्षारहितैः फलसङ्गतो नरक भवतीति ये मन्यन्ते तैः सत्त्वप्रकृतिभिः नरैः परया श्रद्धया युक्तैः यत्तपः कायिकवाचिकमानसभेदेन त्रिविधं तप्तं तत्तपः सत्त्वनिर्वृत्तत्वात् सात्त्विकमिति परिचक्षते शिष्टाः कथयन्तीत्यर्थः ॥ १७ ॥

सात्त्विकतपोलक्षणमुक्त्वा राजसतपोलक्षणमाह—

**सत्कारमानपूजाऽर्थं तपो दम्भेन चैव यत् ।**

**क्रियते तदिह प्रोक्तं राजसं चलमध्रुवम् ॥ १८ ॥**

सत्कारेति । राजसप्रकृतिभिः साधुरयं तपस्वीति परैः श्लाघन साधुकार सत्कारश्च प्रत्युत्थानाभिवादनादि मानन मानश्च पादप्रक्षालन-धनार्पणादि पूजा च सत्कारमानपूजा, तदर्थं केवलं दम्भेन चैव यत् तपः क्रियते तत्तपो राजसमनियतफलत्वाच्च लक्षणभङ्गुरत्वादध्रुवमिति च प्रोक्तम् ॥ १८ ॥

तामस तप आह—

**मूढग्राहेणात्मनो यत्पीडया क्रियते तपः ।**

**परस्योत्सादनार्थं वा तत्तामसमुदाहृतम् ॥ १९ ॥**

मूढेति । मूढग्राहोऽविवेकिनिश्चयः, तेन मूढग्राहेणात्मनः पीडया परस्योत्सादनार्थं नाशनार्थं वा यत्क्रियते तत्तपः तामसमुदाहृतम् ॥ १९ ॥

दानस्यापि त्रैविध्यं यत्प्रतिज्ञातं तत्र सात्त्विकं दानं सक्षिपति—

**दातव्यमिति यद्दानं दीयतेऽनुपकारिणे ।**

**देशे काले च पात्रे च तद्दानं सात्त्विकं स्मृतम् ॥ २० ॥**

दातव्यमिति । अनुपकारिणे प्रत्युपकारासमर्थाय निरपेक्षं यथा भवति तथा दातव्यमिति यद्दानं दीयते कुरुक्षेत्रादिपुण्यदेशे सक्रान्तिग्रहणादिपुण्यकाले च सषडङ्गवेदपारगब्रह्मविदादौ पात्रे च तद्दानं सात्त्विकं स्मृतम् ॥ २० ॥

राजसं दानमाह—

**यत्तु प्रत्युपकारार्थं फलमुद्दिश्य वा पुनः ।**

**दीयते च परिक्लिष्टं तद्राजसमुदाहृतम् ॥ २१ ॥**

यत्त्विति । अयं तु समये मा प्रत्युपकरिष्यतीति प्रत्युपकारार्थं पुनरस्य दानम्येदमिहामुत्रसुखप्रापकं भवेदिति फलमुद्दिश्य वा परिक्लिष्टं दुःखान्वितं यद्दीयते तद्दानं राजसमुदाहृतम् ॥ २१ ॥

तामस दान व्यनक्ति—

**अदेशकाले यद्दानमपात्रेभ्यश्च दीयते ।**

**असत्कृतमवज्ञातं तत्तामसमुदाहृतम् ॥ २२ ॥**

अदेशेति । देशकालपात्रसपत्तावपि म्लेच्छादिसकीर्णं पापदेशो यो ऽयमदेश तस्मिन् सकान्त्यादिविशेषरहितत्वात् अकाले नटविटगायकेभ्यो ऽपात्रेभ्यो यद्दानं दीयते, प्रमादतो देशादिसपत्तौ वा तत्र प्रियवचनपाद-प्रक्षालनपूजाऽऽदिवैरल्यादसत्कृतं स्वनीचबुद्धितो ऽवज्ञातं च तद्दानं ताम-समुदाहृतम् ॥ २२ ॥

आहारयज्ञतपोदानानां राजसत्त्वादिदोषापनुत्तये को ऽयमुपाय इत्य-पेक्षायां तेषां साद्रूप्यायेममुपायमाह—

**ओं तत्सदिति निर्देशो ब्रह्मणस्त्रिविधः स्मृतः ।**

**ब्राह्मणास्तेन वेदाश्च यज्ञाश्च विहिताः पुरा ॥ २३ ॥**

ओं तत्सदिति । ‘ओमित्येतदक्षरमिदं सर्वम्<sup>१</sup>’ इत्यादिश्रुते ओमिति, ‘तत्त्वमसि’ इति प्रत्यक्परचिदैक्यप्रतिपादकश्रुते तदिति, ‘सदेव सोम्येदमग्र आसीदेकमेवाद्वितीयम्<sup>२</sup>’ इति श्रुते सदिति च निर्दिश्यते ऽनेनेति ब्रह्मण ओ तत्सदिति त्रिविधो नामनिर्देशो वेदान्तेषु ब्रह्मविद्धि स्मृतश्चिन्तितः । त्रितयोच्चारणेनान्यतमोच्चारणेन वा रजस्तमोदोषप्रयुक्तं वैगुण्यमपि यज्ञादिकस्य साद्रूप्यं भवेदित्यर्थः । पुरा सर्गादौ विधात्रा तेन निर्देशत्रयेण ब्राह्मणा वेदाश्च यज्ञाश्च विहिता निर्मिता ॥ २३ ॥

<sup>१</sup> मा १ १

<sup>२</sup> छा ६ २ १

सप्तदशोऽध्याय

ओकारादीनां प्राशस्त्यं प्रकटयति—

**तस्मादोमित्युदाहृत्य यज्ञदानतपःक्रियाः ।**

**प्रवर्तन्ते विधानोक्ताः सततं ब्रह्मवादिनाम् ॥ २४ ॥**

तस्मादिति । यस्मादेव ब्रह्मणो निर्देशं प्रकटितं तस्मादोमित्यु-  
दाहृत्योच्चार्य ब्रह्मवादिना वेदवादिनामिदं कर्तव्यमिदं न कर्तव्यमिति  
विधायकत्वात् विधानं शास्त्रम्, तेनोक्ता चोदिता यज्ञदानतपसा क्रिया  
सततं प्रवर्तन्ते अङ्गलोपेऽपि साक्षात् भवन्तीत्यर्थः ॥ २४ ॥

ब्रह्मणः प्रथमनिर्देशमुक्त्वा द्वितीयनिर्देशमाह—

**तदित्यनभिसंधाय फलं यज्ञतपःक्रियाः ।**

**दानक्रियाश्च विविधाः क्रियन्ते मोक्षकाङ्क्षिभिः ॥ २५ ॥**

तदिति । मोक्षकाङ्क्षिभिः पुरुषैः तदिति ब्रह्मणो द्वितीयनिर्देश-  
मुच्चार्य यज्ञादिकर्मफलमनभिसंधाय यज्ञक्रिया तपः क्रियाश्च क्षेत्रहिरण्यादि-  
भेदेन विविधा दानक्रियाश्च क्रियन्ते निर्वर्त्यन्ते ॥ २५ ॥

ब्रह्मणस्तृतीयं निर्देशं निर्दिशति—सदिति द्वाभ्याम् ।

**सद्भावे साधुभावे च सदित्येतत्प्रयुज्यते ।**

**प्रशस्ते कर्मणि तथा सच्छब्दः पार्थ युज्यते ॥ २६ ॥**

सदिति । पुत्रस्याविद्यमानम्यासतो जन्मनि सद्भावे असाधो साधु-  
भावे च ब्रह्मणस्तृतीयमभिधानं सदित्येव प्रयुज्यते । यथा सद्भावसाधु-



भावयो सच्छब्द प्रयुक्त तथा विवाहादौ प्रशस्ते कर्मणि हे पार्थ !  
सच्छब्दो युज्यते प्रयुज्यत इत्यर्थ ॥ २६ ॥

विधाऽन्तरेण सच्छब्दस्य विनियोग विवृणोति—

**यज्ञे तपसि दाने च स्थितिः सदिति चोच्यते ।**

**कर्म चैव तदर्थीयं सदित्येवाभिधीयते ॥ २७ ॥**

यज्ञ इति । यज्ञे तपसि दाने च या स्थिति तात्पर्येणावस्थान  
सा सदिति चोच्यते । ब्रह्मवादिभिरिति शेष । यस्य ब्रह्मणो ऽभिधानत्रय  
प्रकृतमो तत्सदिति यज्ञदानतप क्रियाऽऽदिक सर्व तदर्थीय फलाभिसधिवै-  
कल्येन यज्ञादिकर्मणामनुष्ठीयमानत्वात् सर्व सदित्येवाभिधीयते । तदेतद्य-  
ज्ञादिक कर्म रजस्तमोदोषेण विगुणत्व गतमपि ओ तत्सदिति ब्रह्मणो ऽभि-  
धानयोगात् सात्त्विकत्वमुपेत्य साद्गुण्य भजेदित्यर्थ ॥ २७ ॥

यत श्रद्धापूर्वकमनुष्ठीयमान कर्म चित्तशुद्धिगम्यज्ञानद्वारा मोक्षहे-  
तुर्भवति, अतो ऽश्रद्धया ऽनुष्ठीयमान कर्मजात सर्वमसदेवेत्युपसहरति—

**अश्रद्धया हुतं दत्तं तपस्तप्तं कृतं च यत् ।**

**असदित्युच्यते पार्थ न च तत्प्रेत्य नो इह ॥ २८ ॥ इति ।**

इति श्रीमद्भगवद्गीतासु० श्रद्धात्रयविभागयोगो नाम सप्तदशो ऽध्याय ।

अश्रद्धयेति । अश्रद्धया ऽग्नौ हुत ब्राह्मणेभ्यो दत्त कृच्छ्रचान्द्राय-  
णादि तपस्तप्त स्तुतिनमस्कारादिक यत्किञ्चित्कर्म कृत च यत् हे पार्थ !  
तत्सर्वमसदित्युच्यते मत्प्राप्तावहेतुत्वात् । न च तद्बहुलायासकृतमपि प्रेत्य

मृत्वा ऽपि परमार्थफलाय कल्पत विगुणत्वात् । नो इहास्मिन् लोके ऽपि  
 शर्म प्रयच्छति अयशस्करत्वात् । तद्विपरीताना शास्त्रार्थज्ञानाभावे ऽपि  
 श्रद्धावता राजसतामसाहारादित्यागेन सात्त्विकाहारादिसेवया सत्त्वप्रधा-  
 नाना ज्ञानद्वारा विदेहकैवल्य सिध्यतीति भाव । इतिशब्द अध्याय-  
 परिसमाप्त्यर्थ ॥ २८ ॥

श्रद्धयो तत्सदित्येवमनुसधाय सूरय ।

यद्विष्णो परम धाम यान्ति तन्मे प्रसीदतु ॥

इति श्रीमद्भगवद्गीताऽर्थप्रकाशिकाया सप्तदशो ऽध्याय ॥

## अष्टादशो ऽध्यायः

सर्ववेदान्तसिद्धान्तगीताशास्त्रार्थनिर्णयम् ।

पार्थायाष्टादशेनाह सक्षेपात्परमेश्वर ॥

सर्ववेदान्तानां सिद्धान्तो गीताशास्त्रकृतस्त्रार्थस्य चास्मिन्नध्याये सग्रहेण वक्तव्य इत्यष्टादशो ऽध्याय आरभ्यते । पूर्वोक्तार्थानामत्रावगम्यमानत्वात् अर्जुनस्तु 'सर्वकर्माणि मनसा सन्यस्यास्ते सुखं वशी' 'नवद्वारे पुं देहे नैव कुर्वन्न कारयन्' 'यस्त्वात्परतिरेव स्यात्' 'तस्य कार्यं न विद्यते' 'सन्यासयोगयुक्तात्मा' इत्यादिना कायिकवाचिकमानसकर्मणा सन्यासो वर्णितः । तथा च 'त्यक्त्वा कर्मफलासङ्गं नित्यतृप्तो निराश्रयः' 'सर्वकर्मफलत्यागं ततः कुरु यतात्मवान्' इत्यादिना कर्मफलमात्रत्यागतः कर्मानुष्ठानमुक्तम् । न हि मिथो विरुद्धं सर्वज्ञो भगवानुपदिशेत् । अतः कर्मसन्यासकर्मफलत्यागयोरविरोधं बुभुत्सुरर्जुन उवाच—

अर्जुन उवाच—

सन्यासस्य महाबाहो तत्त्वमिच्छामि वेदितुम् ।

त्यागस्य च हृषीकेश पृथक्केशिनिषूदन ॥ १ ॥

सन्यासस्येति । भक्तापन्निवारणे महान्तौ बाहू यस्य स त्वं हे महाबाहो ! हृषीकेश ! सन्यासस्य त्यागस्य च पृथक्त्वं याथाऽऽप्त्य हे

केशिनिषूदन ! वेदितुमिच्छामि । कृपया वदेत्यर्थः । केशी नाम हयवेष-  
धारी कश्चनासुरः, तं निषूदितवान्भगवानिति ॥ १ ॥

अर्जुनप्रश्नप्रतिवचनं श्रीभगवानुवाच—

श्रीभगवानुवाच—

काम्यानां कर्मणां न्यासं सन्यासं कवयो विदुः ।

सर्वकर्मफलत्यागं प्राहुस्त्यागं विचक्षणाः ॥ २ ॥

काम्यानामिति । ‘ज्योतिष्टोमेन स्वर्गकामो यजेत’ इत्येवमादीनां  
काम्यानां कर्मणां न्यासं परित्यागं सन्यासं कवयः पण्डिता विदुः, विचक्ष-  
णास्तु सर्वेषां काम्यानां नित्यनैमित्तिककर्मणां फलमात्रपरित्यागं त्यागं प्राहुः,  
न तु सर्वकर्मत्यागम् । काम्यकर्मपरित्यागं फलपरित्यागं इति च सन्यास-  
त्यागशब्दयोरेकार्थत्वादिति न पुनर्वचः, तयोर्मन्दमध्यमाधिकारिविषयत्वात् ।  
मन्दस्तावत् बन्धहेतुभिर्या काम्यकर्मजातं परित्यजति । तस्मादुत्कृष्टं कश्चि-  
न्मध्यमं स्वचित्तशुद्धये सर्वं कर्म कृत्वा तत्फलमात्रं परित्यजति ।  
उत्तमाधिकारी तु विशुद्धचित्तत्वेन कर्मतत्फलप्रयोजनाभावात् समग्रं कर्म  
परित्यजति । नित्यादिकर्मणां फलाभावाद्बन्ध्यापुत्रत्यागवत्तत्यागः कथमुप-  
पद्यते इति चेन्न, नित्यादिकर्मणामपि फलवत्त्वप्रदर्शनादनिष्टमिष्टं मिश्रं  
चेत्यादिना ॥ २ ॥

अविदुषः कर्मफलत्यागं एव त्यागशब्दार्थं न कर्मत्यागं इति  
मतान्तरमुपन्यस्यति—

त्याज्यं दोषवदित्येके कर्म प्राहुर्मनीषिणः ।

यज्ञदानतपःकर्म न त्याज्यमिति चापरे ॥ ३ ॥

त्याज्यमिति । एके मनीषिण साख्याभिमानिनो न पारमार्थिकसा-  
ख्यपदमारूढा , चित्तशुद्ध्यभावे ऽप्यहिंसाशास्त्रावष्टम्भेन हिसाऽऽदिदोषो  
ऽस्यास्तीति दोषवत् कर्मबन्धहेतुत्वात् त्याज्य त्यक्तव्यमित्याहु । अपरे तु  
मीमांसका यज्ञदानतप कर्म चित्तशुद्धिहेतुत्वेनाहिंसाशास्त्रापेक्षया यागीय-  
पशुहिंसाया प्रबलत्वान्न त्याज्यमेवेत्याहु । एते विकल्पा अविद्वद्विषया  
न तु विदुषाम्, तान्प्रति पृथगुपदेशात् 'ज्ञानयोगेन साख्याना  
कर्मयोगेन योगिनाम्' इति यथा ऽस्मिन् सर्वशास्त्रार्थोपसंहारप्रकरणे  
ऽविद्वासो विचार्यन्ते तथा विद्वासो ऽपि विचार्यन्तामिति चेन्न,  
तेषा विचारासहब्रह्मात्मनिष्ठत्वात् 'वेदाविनाशिनम्' 'सर्वकर्माणि मनसा  
सन्न्यस्य' 'नैव कुर्वन्न कारयन्' 'सर्वारम्भपरित्यागी' 'गुणातीत' इत्या-  
दिना परमार्थसाख्याना मन्यासिना विशेषितत्वाज्ज्ञाननिष्ठा सन्न्यासिनो नेह  
विचारमर्हन्ति ॥ ३ ॥

तेषा सन्न्यासिना विकल्पानर्हत्वमर्थादुपन्यम्य विकल्पभेदेषु स्वमत-  
मुपन्यस्यति —

**निश्चयं शृणु मे तत्र त्यागे भरतसत्तम ।**

**त्यागो हि पुरुषव्याघ्र त्रिविधः संप्रकीर्तितः ॥ ४ ॥**

निश्चयमिति । हे भरतसत्तम । तत्र विप्रतिपन्ने त्यागे त्यागसन्न्या-  
सविकल्पे मे मम निश्चय शृणु । हे पुरुषव्याघ्र । त्यागसन्न्यासयोरैक्य-  
द्योतको हिशब्द । सो ऽय त्याग तामसादिभेदेन त्रिविध शास्त्रेषु सम्य-  
क्प्रकीर्तित । यत सन्न्यासत्यागाधिकारिणो ऽविद्वास न परमार्थतत्त्वज्ञा  
साख्या सन्न्यासिन , अतो ऽयमर्थो दुविज्ञेय । यस्मान्न तत्तत्त्वमन्यो वक्तु  
पारयति तस्मादैश्वर मतमवधारयेति भाव ॥ ४ ॥

क पुनरसौ त्वदीयो निश्चय इत्यपेक्षायामाह—यज्ञेति द्वाभ्याम् ।

**यज्ञदानतपःकर्म न त्याज्यं कार्यमेव तत् ।**

**यज्ञो दानं तपश्चैव पावनानि मनीषिणाम् ॥ ५ ॥**

यज्ञेति । यज्ञो दान तप इत्येतत्त्रिविध कर्मानुत्पन्नचित्तशुद्धिभि न त्याज्यम् । यज्ञादिकर्मत्यागे चित्तशुद्ध्यनुदयेन ज्ञानानुत्पत्त्या पुरुषार्था-  
सम्भवात् तदर्थं मुमुक्षुभि यज्ञादि कर्म कार्यमेव । किमर्थमेतत्करणीयमिति  
तत्राह—पावनानीति । कर्मफलाभिलाषविधुराणा मनीषिणा परमेश्वराराध-  
नार्थमनुष्ठितानि यज्ञो दान तपश्चैव पावनानि चित्तशुद्धिकराणीत्यर्थ ॥ ५ ॥

प्रतिज्ञातार्थमुपसहरति—

**एतान्यपि तु कर्माणि सङ्गं त्यक्त्वा फलानि च ।**

**कर्तव्यानीति मे पार्थ निश्चितं मतमुत्तमम् ॥ ६ ॥**

एतानीति । यानि यज्ञदानतपांसि पावनानीत्युक्तानि तान्येतान्यपि  
तु कर्माणि तेषु सङ्गमासक्ति तत्फलानि च त्यक्त्वा कर्तव्यान्यनुष्ठेयानीति  
मे मम निश्चितमुत्तम मतम् । अपितुशब्दाभ्या फलासक्त्या वा कर्मकर्त-  
व्यता द्योत्यते । ज्ञानरहितस्य केवलकर्मत्यागापेक्षया कर्मकरणस्य स्वर्गादि-  
हेतुत्वेन ज्यायस्त्वात् ॥ ६ ॥

मुमुक्षोस्तावत् ‘दूरेण ह्यवर कर्म बुद्धियोगात्’ ‘यज्ञार्थात्कर्मणो  
ऽन्यत्र’ बन्धहेतुत्वस्य निश्चितत्वात् निश्चय शृणु मे तत्रेति प्रतिज्ञाय  
प्रावनहेतवे एतान्यपि तु कर्माणि कर्तव्यानीत्युपसहृत्य कर्तव्यस्य कर्मण  
तामसादिभेदेन त्रैविध्यं दर्शयति—नियतस्येति त्रिभि ।

नियतस्य तु संन्यासः कर्मणो नोपपद्यते ।

मोहात्तस्य परित्यागस्तामसः परिकीर्तितः ॥ ७ ॥

नियतस्येति । बन्धहेतुत्वात् काम्यस्य कर्मणः संन्यासो युक्तः, नियतस्य नित्यकर्मणस्तु संन्यासः परित्यागो नोपपद्यते, चित्तशुद्धिगम्य-ज्ञानद्वारा मुक्तिहेतुत्वात् । यतो नियतमवश्यं नियमेन कर्तव्यं नित्यं कर्म त्यज्यते विप्रतिषिद्धमतो मोहनिमित्तस्तत्परित्यागः तामस इति परिकीर्तितः । मोहस्य तमोरूपत्वात् तथात्वमित्यर्थः ॥ ७ ॥

मोहतस्तामसत्यागमुक्त्वा मोहं विनाऽपि राजसत्यागमाह—

दुःखमित्येव यत्कर्म कायक्लेशभयात्त्यजेत् ।

स कृत्वा राजसं त्यागं नैव त्यागफलं लभेत् ॥ ८ ॥

दुःखमिति । स कर्ता ब्रह्मज्ञानं विना कायक्लेशभयात् दुःखमिति नित्यं कर्म त्यजेदिति यत्तादृशस्यागो राजसो दुःखस्य रजःकार्यत्वात् । स राजसः पुरुष एव राजसं त्यागं कृत्वा ज्ञानपूर्वकसर्वकर्मसंन्यासलक्षणस्य त्यागस्य फलं मोक्षं न लभेत् न लभेतेत्यर्थः ॥ ८ ॥

सात्त्विकत्यागं विशिनष्टि—

कार्यमित्येव यत्कर्म नियतं क्रियते ऽर्जुन ।

सङ्गं त्यक्त्वा फलं चैव स त्यागः सात्त्विको मतः ॥ ९ ॥

कार्यमिति । हे अर्जुन ! नियतमवश्यं कर्तव्यतया स्वाश्रमोचितं नित्यं कर्म, तत्र सङ्गं तत्फलं च त्यक्त्वा कार्यमित्येव क्रियत इति यत्तत्कर्म, सङ्गफलत्यागः सात्त्विको मतः निश्चित इत्यर्थः ॥ ९ ॥

एव सात्त्विकत्यागिनो लक्षणमाह—

न द्वेष्ट्यकुशलं कर्म कुशले नानुषज्यते ।

त्यागी सत्त्वसमाविष्टो मेधावी च्छिन्नसंशयः ॥ १० ॥

न द्वेष्टीति । मेधया ब्रह्मात्मैक्यज्ञानलक्षणया प्रज्ञया युतत्वान्मेधावी ब्रह्मात्मैक्यज्ञानहेतुना सत्त्वेन समाविष्टो भूत्वा ब्रह्मात्मैक्यानुसधानजनित-  
निश्चयज्ञानेन च्छिन्नसंशय सन् शरीरारम्भकत्वेन ससारकारणमकुशलमशो-  
भन काम्य कर्म न द्वेष्टि, कुशले नित्यकर्मणि चित्तशुद्धिगम्यज्ञानद्वारा  
मोक्षसाधनमिति नानुषज्यते प्रीति न करोति, स एव त्यागी जीवन्मुक्त  
उच्यते । यत्र परकृतपरिभवादि महद् दुःखमपि सोढ्वा स्वर्गादिसुखप्रीतिस्त्य-  
ज्यते तत्र तात्कालिकसुखदुःखसहन कियदिति भावः ॥ १० ॥

एवमीश्वराराधनलक्षणनिष्कामकर्मानुष्ठानजनितविशुद्धान्त करणो ज-  
न्मादिषड्भावविकाररहितमात्मानं परमात्माभेदेन ज्ञात्वा सर्वकर्माणि मनसा  
सन्यस्य पुन नैव कुर्वन्न कारयन्नैष्कर्म्यलक्षणा ब्रह्मात्मनिष्ठामर्हतीत्युक्त्वा  
देहाभिमानिनोऽबाधितकर्त्रादिज्ञानवतः सकलकर्मसंन्यासस्याशोभनत्वात्  
कर्मफलसङ्गत्यागपूर्वकं कर्मानुष्ठानं एवाधिकारं नान्यत्रेति प्रतिपादयति—

न हि देहभृता शक्यं त्यक्तुं कर्मण्यशेषतः ।

यस्तु कर्मफलत्यागी स त्यागीत्यभिधीयते ॥ ११ ॥

न हीति । देहं विभर्तीति देहभृत् देहाभिमानी कर्मण्यधिकृतोऽज्ञो  
जनः, तेन देहभृता कर्मण्यशेषतः त्यक्तुं न हि शक्यम् । यस्मादेव तस्मात्  
यस्त्वज्ञः कर्मण्यधिकृतो नित्यादिकर्मं कुर्वन् कर्मफलाभिसंधिमात्रत्यागी  
भवति, सोऽयं कर्मण्यपि सन् त्यागी संन्यासीत्यभिधीयते स्तूयत इत्यर्थः ।



देहाभिमानिना कर्म त्यक्तुमशक्यमित्युक्त्या देहाभिमानविकलेन निःशेषतः  
सर्वाणि कर्माणि त्यक्तुं शक्यमिति द्योत्यते ॥ ११ ॥

कर्म तत्फलमाचष्टे—

**अनिष्टमिष्टं मिश्रं च त्रिविधं कर्मणः फलम् ।**

**भवत्यत्यागिनां प्रेत्य न तु संन्यासिनां क्वचित् ॥ १२ ॥**

अनिष्टमिति । अत्यागिनामज्ञाना कर्मिणा प्रेत्य शरीरपातादूर्ध्वम-  
निष्ट तिर्यगादिलक्षण नरकमिष्ट देवादिलक्षणम् इष्टानिष्टमिश्र मानुष-  
लक्षण चेति बाह्यानेककारकव्यापाराधीनधर्माधर्मलक्षणस्य कर्मण स्वप्नमाया-  
गन्धर्वनगरदत्फलगुतया लय गच्छतीति त्रिविध फल भवति । कर्म-  
फलत्यागिना चित्तशुद्धिद्वारा मोक्षहेतुज्ञान भवति । परमार्थसंन्यासिना तु  
परमहसपरिव्राजकाना कर्मफलप्रवृत्ति तन्निवृत्तिर्वा न क्वचिदपि संभव-  
तीत्यर्थ ॥ १२ ॥

कर्म कुर्वत कर्मफल कथं न भवेदित्यपेक्षाया तत्फलसङ्गाभावात्  
तल्लेपो नास्तीत्याह—पञ्चैतानीति पञ्चभिः ।

**पञ्चैतानि महाबाहो कारणानि निबोध मे ।**

**सांख्ये कृतान्ते प्रोक्तानि सिद्धये सर्वकर्मणाम् ॥ १३ ॥**

पञ्चेति । हे महाबाहो ! सर्वकर्मणा सिद्धये निष्पत्त्यर्थं ज्ञातव्या  
पदार्था यस्मिन् शास्त्रे सख्यायन्ते तत्सांख्य वेदान्त, तस्मिन् सांख्ये  
कृतमिति कर्मोच्यते, तस्यान्त समाप्तिर्यत्र स कृतान्त तस्मिन् कृतान्ते  
'सर्वे कर्माखिल पार्थ ज्ञाने परिसमाप्यते' इत्युक्तत्वात् । यानि कृतान्ते

कर्मान्ते ज्ञानार्थे प्रोक्तानि कथितानि तान्येतानि कारणानि वक्ष्यमाण-  
लक्षणानि पञ्चप्रकारेण म मम वचनात् वस्तुवैषम्यद्योतनार्थं चेत समाधानार्थं  
वा निबोध अवधारयेत्यर्थः ॥ १३ ॥

तानि कानीत्यत आह—

**अधिष्ठानं तथा कर्ता करण च पृथग्विधम् ।**

**विविधाश्च पृथक् चेष्टा दैवं चैवात्र पञ्चमम् ॥ १४ ॥**

अधिष्ठानमिति । इच्छाद्वेषसुखज्ञानादीनामधिष्ठानं शरीरम् इच्छादी-  
नामाश्रयत्वात् तथा चिज्जडग्रन्थिरहकार कर्ता प्रवर्तकत्वात् चक्षुरादि-  
पृथग्विधं करणं च कार्यतः स्वरूपतश्च विविधा पृथग्भूता प्राणादीनां  
चेष्टा व्यापाराः, एतेषु पञ्चमं चक्षुराद्यनुग्राहकं दैवं तदन्तर्यामि चैतन्यं वा  
पञ्चसंख्यापूरकमित्यर्थः ॥ १४ ॥

तेषामधिष्ठानादीनां सर्वकर्महेतुत्वं विवृणोति—

**शरीरवाङ्मनोभिर्यत्कर्म प्रारभते नरः ।**

**न्याय्यं वा विपरीतं वा पञ्चैते तस्य हेतवः ॥ १५ ॥**

शरीरेति । नरः पुमान् शरीरवाङ्मनोभिः यत्कर्म प्रारभते निर्वर्त-  
यति तत्कीदृशमिति न्याय्यं शास्त्रीयं वा तद्विपरीतमशास्त्रीयं वा यच्चापि  
देहेन्द्रियादिचेष्टारूपं कर्म तदपि न्याय्यविपरीतग्रहणेन गृहीतं स्यात् ।  
अधिष्ठानादिभिः पञ्चभिरारम्भ्यमाणस्य कर्मणः त्रिष्वेवान्तर्भावात् शरीर-  
वाचिकं मानसं चेति कर्म त्रिविधम् । तस्य त्रिविधस्य कर्मणः पञ्चैते  
अधिष्ठानादयो हेतवः कर्मत्रयस्य तन्निर्वर्त्यत्वात् ॥ १५ ॥

तत किमित्यपेक्षायामाह—

**तत्रैवं सति कर्तारमात्मानं केवलं तु यः ।**

**पश्यत्यकृतबुद्धित्वान्न स पश्यति दुर्मतिः ॥ १६ ॥**

तत्रेति । तत्र प्रकृते कर्मणि यथोक्तैः पञ्चभिर्हेतुभिरेव निर्वर्त्ये सति केवलमशेषविशेषशून्यमकर्तारमप्यात्मानं कर्तारं यः पश्यति, कस्मात् श्रुत्याचार्योपदेशन्यायैरकृतबुद्धित्वादसकृतबुद्धित्वादात्मन तत्त्वं कर्मणो वा याथाऽऽत्म्यं न पश्यति । यत एवमतो दुष्टा कुत्सिता जन्मादिविकृतिहेतुभूता मतिरस्येति दुर्मतिः पश्यन्नपि स न पश्यतीत्यर्थः ॥ १६ ॥

क सुमतिः स्वात्मकर्मणोस्तत्त्वं पश्यन्विमुच्यत इत्यपेक्षायामाह—

**यस्य नाहंकृतो भावो बुद्धिर्यस्य न लिप्यते ।**

**हत्वा ऽपि स इमाल्लोकां हन्ति न निबध्यते ॥ १७ ॥**

यस्येति । यस्य पुरुषधौरेयस्याधिष्ठानादिपञ्चहेतुनिर्वर्त्यकायिकवाचिकमानसकर्मकर्ता ऽहमित्यहंकृतो भावः कर्तृत्वाभिनिवेशो नोदेति यस्य बुद्धिरिष्टानिष्टबुद्ध्या कर्मसु न लिप्यते अधिष्ठानादीनामेव कर्मत्रयकर्तृत्वाल्लोचनया तदतिरिक्तब्रह्मात्मदृष्टित्वात्, सो ऽयमेवभूतो विद्वान् परदृष्ट्या सर्वानिमान् लोकान् हत्वा ऽपि स्वदृष्ट्या न हन्ति हननक्रियां न करोति । न च तत्फलैः निबध्यते निष्क्रियब्रह्मात्मदृष्टित्वात् । यथा शुक्त्यादौ रजःताद्यध्यारोपं तथा अधिष्ठानादिविक्रिया ऽऽत्मन्यध्यस्यते । अतो विद्वान् हन्ति न निबध्यत इति यदुक्तं तद्युक्तम् । शास्त्रादौ तावत् 'नायं हन्ति न हन्यते' इति प्रतिज्ञाय 'न जायते' इत्यादिना

षड्भावविकलत्वमुक्त्वा 'वेदाविनाशिनम्' इत्यादिना विदुष कर्माधि-  
कारतामुन्मूल्य 'सर्वकर्माणि मनसा सन्यस्य नैव कुर्वन्न कारयन्नास्ते'  
इत्यादिना सर्वकर्मसन्यासलक्षणज्ञाननिष्ठा प्रकटीकृत्येहास्मिन् प्रकरणे  
विद्वान्न हन्ति न निबध्यत इत्युपसहार कृत इति पण्डितैः प्रतिपत्तव्य-  
मित्यर्थ ॥ १७ ॥

अधिष्ठानादेरेव कर्तृत्व नात्मन तद्विलक्षणत्वादित्यविक्रियत्व प्रति-  
पाद्येदानीम् 'चोदनेति क्रियाया प्रवर्तक वचनम्<sup>१</sup>' इति भाष्यानुरोधेन  
कर्मणा प्रदर्तकत्व प्रत्याययति—

**ज्ञानं ज्ञेयं परिज्ञाता त्रिविधा कर्मचोदना ।**

**करणं कर्म कर्तेति त्रिविधः कर्मसंग्रहः ॥ १८ ॥**

ज्ञानमिति । सर्वमनेन ज्ञायत इति ज्ञानम् । सामान्यविशेषतो  
यज्ज्ञातव्य तज्ज्ञेयम् । अविद्यापरिकल्पितोपाधितो भोक्ता परिज्ञातेत्येतत्त्रय  
चोद्यते प्रवर्त्यते ऽनयेति त्रिविधा कर्मचोदना । ज्ञानज्ञेयपरिज्ञातृसनि-  
पातत पञ्चभिरधिष्ठानादिभि आरब्ध कायवाङ्मनोनिर्वर्त्य त्रिगुणात्मक  
ज्ञानादित्रयमालम्ब्य कर्मविधि प्रवर्त्यत इत्यर्थ । तथा चोक्तम् 'त्रैगुण्य-  
विषया वेदा' इति । क्रियते अनेनेति बाह्यान्तरिन्द्रिय करणम्, कर्तुरी-  
प्सिततम कर्म, करणग्रामव्यापारयिता क्रियानिर्वर्तक कर्ता च । एव  
करणादि त्रिविध कारक सगृह्यते ऽस्मिन्निति कर्मसंग्रह । यत सप्रदानादि-  
कारकत्रय परपरया क्रियानिर्वर्तक न तु साक्षात्, अत करणादित्रितयमेव  
क्रियाहेतुरिति भाव ॥ १८ ॥

क्रियाकारकफलानां गुणात्मकत्वेन तद्भेदप्रकटनायावतारयति—

**ज्ञानं कर्म च कर्ता च क्रियैव गुणभेदतः ।**

**प्रोच्यते गुणसंख्यानं यथावच्छृणु तान्यपि ॥ १९ ॥**

ज्ञानमिति । कार्यभेदेन सत्त्वादिगुणा ख्यायन्ते प्रतिपाद्यन्ते ऽस्मिन्निति गुणसंख्यानं कापिल शास्त्रम् । तस्मिन् गुणसंख्यानं ज्ञानं कर्म च क्रिया न कारकमीप्सिततमत्वात् कर्ता च क्रियानिर्वर्तकत्वात् सत्त्वादिगुणभेदतः प्रत्येकं त्रिधैव प्रोच्यते, तान्यपि वक्ष्यमाणानि ज्ञानादीनि यथावच्छृणु । त्रिधैवेत्येवकारतः सत्त्वादिगुणत्रयातिरेकेण जात्यन्तराभावो द्योत्यते ॥ १९ ॥

इदानीं ज्ञानस्य तावत् त्रैविध्यमुच्यते—सर्वभूतेष्विति त्रिभिः ।

**सर्वभूतेषु येनैकं भावमव्ययमीक्षते ।**

**अविभक्तं विभक्तेषु तज्ज्ञानं विद्धि सात्त्विकम् ॥ २० ॥**

सर्वभूतेष्विति । सर्वेषु ब्रह्मादिस्तम्बान्तभूतेषु स्वात्तोषाधितो मिथो विभक्तेषु व्यावृत्तेषु सर्वत्र स्वतः परतो वा न व्येतीत्यव्ययमविभक्तं परमाद्वैतं निर्विकारं भावं प्रत्यगभिन्नब्रह्मतत्त्वं येन ज्ञानेनेक्षते पश्यति तत्तु परमाद्वैतप्रत्यगभिन्नब्रह्मज्ञानं सात्त्विकमिति विद्धि जानीहीत्यर्थः ॥ २० ॥

सात्त्विकज्ञानमुक्त्वा राजसज्ञानमाह—

**पृथक्त्वेन तु यज्ज्ञानं नानाभावान्पृथग्विधान् ।**

**वेत्ति सर्वेषु भूतेषु तज्ज्ञानं विद्धि राजसम् ॥ २१ ॥**

पृथगिति । प्रतिशरीरं पृथक्त्वेन यज्ज्ञानं नानाभावान् चिदाभासान् पृथग्विधान् सर्वेषु भूतेषु शरीरेषु वेत्ति विजानाति ज्ञानस्य कर्तृत्वासम्भवात् येन ज्ञानेन वेत्ति तज्ज्ञानं, राजस रजोगुणनिर्वृत्तं विद्धि ॥ २१ ॥

तामसज्ञानमाह—

यत्तु 'कृत्स्नवदेकस्मिन्कार्ये सक्तमहैतुकम् ।

अतत्त्वार्थवदल्पं च तत्तामसमुदाहृतम् ॥ २२ ॥

यत्त्विति । यत्तु नम्रश्रमणानां देहपरिमाणो जीव ईश्वरो वा पाषाण-  
दार्वादिमात्र इति कार्ये सक्तं कृत्स्नवत् समस्तवद् घटपटादिवत् निर्युक्ति-  
कत्वात् अहैतुकं वेदान्तप्रमाणबहिर्मुखत्वादतत्त्वार्थवत् प्रमाणयुक्तिवैकल्या-  
द्विषयतः फलतो वा अल्पं च ज्ञानमस्ति तज्ज्ञानं तामसमुदाहृतम् । तामस-  
प्राणिज्ञानमीदृशमित्यर्थः ॥ २२ ॥

ज्ञानस्य त्रैविध्यमुक्त्वा कर्मणस्त्रैविध्यमाह —नियतमिति त्रिभिः ।

नियतं सङ्गरहितमरागद्वेषतः कृतम् ।

अफलप्रेप्सुना कर्म यत्तत्सात्त्विकमुच्यते ॥ २३ ॥

नियतमिति । 'अहरह सध्यामुपासीत' 'यावज्जीवमग्निहोत्रं जुहुयात्' इति नित्यतया कर्तव्यं नियतं सङ्गरहितमासक्तिवर्जितं फलं प्राप्नुमिच्छतीति फलप्रेप्सु, तद्विपरीतोऽफलप्रेप्सु तेनाफलप्रेप्सुना कर्त्तव्यं अरागद्वेषतो रागद्वेषवैकल्येन यत्कर्म कृतं तत् सात्त्विकमुच्यते ॥ २३ ॥

राजस कर्माह—

यत्तु कामप्रेप्सुना कर्म साहंकारेण वा पुनः ।

क्रियते बहुलायासं तद्राजसमुदाहृतम् ॥ २४ ॥

यत्त्विति । कामेप्सुना फलेच्छुना मत्समो ऽन्य श्रोत्रिय को ऽस्तीति साहकारेण वा यत्कर्म क्रियते, यत्तु पुन फल्गुफलापेक्षया बहुलायाससाध्यं तत्कर्म राजसमुदाहृतम् । रजोगुणप्राणिनिर्वर्त्यमित्यर्थः ॥ २४ ॥

तामस कर्माह—

**अनुबन्धं क्षयं हिंसामनपेक्ष्य च पौरुषम् ।**

**मोहादारभ्यते कर्म यत्तत्तामसमुच्यते ॥ २५ ॥**

अनुबन्धमिति । पश्चाद्भावि शुभाशुभमनुबन्ध , तमनुबन्ध यस्मिन् कर्मणि क्रियमाणे बलार्थयो क्षय स्यात् त क्षय प्राणिजातहिंसा शक्नोमीदं कर्म समापयितुमिति स्वशक्तिं पुरुषकार पौरुष चानपेक्ष्य मोहादविवेकात् यत्कर्मारभते तत्तामस तमोगुणप्रधानै निर्वृत्तमुच्यते ॥ २५ ॥

कर्मत्रैविध्यमुक्त्वा कर्तृत्रैविध्यमाह—मुक्त इति त्रिभि ।

**मुक्तसङ्गोऽनहंवादी धृत्युत्साहसमन्वितः ।**

**सिद्धयसिद्धयोर्निर्विकारः कर्ता सात्त्विक उच्यते ॥ २६ ॥**

मुक्तसङ्ग इति । कर्मफलेषु मुक्त परित्यक्त सङ्गो येन स मुक्तसङ्ग , अनहंवादी अहं करोमीति गर्वाभिनिवेशवैकल्यात् , धैर्य धृतिरुद्यम उत्साह ताभ्या समन्वित , केवलस्वाश्रमोचितकर्मफलसिद्धय-सिद्धयो लाभालाभयो निर्विकार कर्तृत्वाभिमानविकलो य कर्ता स सात्त्विक उच्यते ॥ २६ ॥

राजसकर्मकर्तारमाह—

**रागी कर्मफलप्रेप्सुर्लुब्धो हिंसाऽऽत्मको अशुचिः ।**

**हर्षशोकान्वितः कर्ता राजसः परिकीर्तितः ॥ २७ ॥**

रागीति । दारपुत्रादिषु रागो ऽस्यास्तीति रागी, यथावत्कर्माकरणे ऽपि कर्मफलप्रेप्सु कर्मफलार्थी, सदा परधनेषु समुत्पन्नतृष्णो लुब्ध देश-कालपात्रेषु स्वद्रव्यापरित्यागी वा, प्राणिमात्रहिसाऽऽत्मक, अशुचि विहित-बाह्याभ्यन्तरशौचपराङ्मुख, इष्टानिष्टलाभालाभप्रयुक्तहर्षविषादान्वित, एव-भूतो य कर्ता स राजस परिकीर्तित ॥ २७ ॥

तामसकर्मकर्तारमाह—

**अयुक्तः प्राकृतः स्तब्धः शठो नैकृतिको ऽलसः ।**

**विषादी दीर्घसूत्री च कर्ता तामस उच्यते ॥ २८ ॥**

अयुक्त इति । श्रुतिस्मृतिविहितम्बाधमोचितकर्मण्ययुक्त, स्वतो विवेकवैकल्यात् प्राकृत श्रुत्याचार्यासंस्कृतबुद्धित्वात्, स्तब्ध कस्मैचित् दण्डवन्नमनात्, शठः स्वसामर्थ्यापरिज्ञानात्, कृतिः परोपकृतिः, निगता कृतिर्यस्य स निकृतिक, निकृतिक एव नैकृतिक सदा परापकारी, अलस जामितापरवशत्वात्, विषादी अशोच्यानुद्दिश्य सदा शोचनात्, यदद्य श्वो वा कर्तव्यं तन्मासेनापि न करोतीति दीर्घसूत्री च, यश्चैवभूत कर्ता स तामस उच्यते । कर्तुं नैविध्यतो ज्ञातृज्ञेययोश्चैविध्यमुक्तमिति ज्ञातव्यमिति भावः ॥ २८ ॥

ज्ञानकर्मकर्तृणा त्रैविध्यमुक्त्वा ऽथ बुद्धिधृत्योश्चैविध्यं प्रतिपादयितुं भूमिका करोति—



**बुद्धेर्भेदं धृतेश्चैव गुणतस्त्रिविधं शृणु ।**

**प्रोच्यमानमशेषेण पृथक्त्वेन धनंजय ॥ २९ ॥**

बुद्धेरिति । हे धनजय । मानुषदैवधनयोजितत्वात्, सत्त्वादि-  
गुणतो बुद्धेर्धृतेश्च भेदं त्रिविधमशेषेण प्रोच्यमानं पृथक्त्वेन विवेकत  
शृणु ॥ २९ ॥

सात्त्विकबुद्धिमाह—

**प्रवृत्तिं च निवृत्तिं च कार्याकार्ये भयाभये ।**

**बन्धं मोक्षं च या वेत्ति बुद्धिः सा पार्थ सात्त्विकी ॥ ३० ॥**

प्रवृत्तिमिति । धर्मे प्रवृत्तिमधर्मे निवृत्ति च, यस्मिन् देशे काले  
च कर्तव्याकर्तव्ये कार्याकार्ये तत्प्रभवार्थानर्थरूपे भयाभये, देहादावहभावो  
बन्ध, तदभावो मोक्ष, त बन्ध मोक्ष च या बुद्धि अन्त करण वेत्ति,  
हे पार्थ । सा बुद्धि सात्त्विकी । य पुमान्वेत्तीति वक्तव्ये काष्ठानि  
पचन्तीतिवत् करणे कर्तृत्वोपचारो द्रष्टव्य ॥ ३० ॥

राजसबुद्धिमाह—

**यया धर्ममधर्मं च कार्य चाकार्यमेव च ।**

**अयथावत्प्रजानाति बुद्धिः सा पार्थ राजसी ॥ ३१ ॥**

ययेति । हे पार्थ ! पुमान्यया बुद्ध्या शास्त्रचोदितं धर्मं शास्त्र-  
प्रतिषिद्धमधर्मं च कर्तव्यं कार्यं चाकर्तव्यमकार्यमेव च अयथावत् सदेहास्प-  
दत्वेन प्रजानाति सा बुद्धिः राजसी ॥ ३१ ॥

तामसबुद्धिमाह—

अधर्म धर्ममिति या मन्यते तमसाऽऽवृता ।

सर्वार्थान्विपरीतान्श्च बुद्धिः सा पार्थ तामसी ॥ ३२ ॥

अधर्ममिति । हे पार्थ ! शास्त्रप्रतिषिद्धमधर्मं शास्त्रविहितं धर्ममिति सर्वानेव ज्ञेयपदार्थान् विपरीतान् या बुद्धिस्तमसाऽऽवृता सती मन्यते सा बुद्धिः तामसी ॥ ३२ ॥

इदानीं धृतैस्त्रैविध्यमाचष्टे—धृत्येति त्रिभिः ।

धृत्या यया धारयते मनःप्राणेन्द्रियक्रियाः ।

योगेनाव्यभिचारिण्या धृतिः सा पार्थ सात्त्विकी ॥ ३३ ॥

धृत्येति । हे पार्थ ! चित्तसमाधानहेतुना योगेन ययाऽव्यभिचारिण्या विषयान्तरपराङ्मुख्या धृत्या मनश्च प्राणश्चेन्द्रियाणि च तेषां क्रियाश्चेष्टारूपा धारयते उच्छास्त्रप्रवृत्तितो वारयति, यया धृत्या धार्यमाणा उच्छास्त्रविषयविमुखा भवन्ति, सा धृतिः सात्त्विकी ॥ ३३ ॥

राजसी धृतिमाह—

यया तु धर्मकामार्थान्धृत्या धारयते अर्जुन ।

प्रसङ्गेन फलाकाङ्क्षी धृतिः सा पार्थ राजसी ॥ ३४ ॥

ययेति । हे अर्जुन ! धर्मश्च कामश्चार्थश्च तान् धर्मकामार्थान् मनसि कर्तव्यरूपान्यया धृत्या धारयते, यः पुरुषः प्रसङ्गेन फलाकाङ्क्षी च भवति, हे पार्थ ! तस्य सा धृतिः राजसी स्मृता ॥ ३४ ॥

तामसीं धृतिमाह—

**यया स्वप्नं भयं शोकं विषादं मदमेव च ।**

**न विमुञ्चति दुर्मेधा धृतिः सा पार्थ तामसी ॥ ३५ ॥**

ययेति । हे पार्थ ! आत्मानात्मविवेकवैकल्येन दुष्टा मेधा यस्य स यो ऽयं दुर्मेधा पुरुषो यया धृत्या स्वप्नं निद्रा भयं त्रासं शोकं विषण्णता सर्वप्रकारेण मत्तुल्यं को ऽपि नास्तीति मदमेव च कदा ऽपि न विमुञ्चति, तस्य सा धृतिः तामसी स्मृतेत्यर्थः ॥ ३५ ॥

सुखस्यापि त्रैविध्यं प्रतिजानीते—

**सुखं त्विदानीं त्रिविधं शृणु मे भरतर्षभ ।**

**अभ्यासाद्रमते यत्र दुःखान्तं च निगच्छति ॥ ३६ ॥**

सुखमिति । हे भरतर्षभ ! यत्र यस्मिन् सुखविशेषे अभ्यासादतिपरिचयात्पुमान् रमते न तु सहसा विषयसुखं इव रतिमनुभवति, यद्रमणतो दुःखस्यान्तमवसानं नितरां गच्छति मे मम वचनात् इदानीं तु त्रिविधं सुखं शृणु । श्रुत्वा रजस्तमं सुखं निराकृत्य शुद्धसत्त्वसुखाभ्यासे मनः कुर्वित्यर्थः ॥ ३६ ॥

तत्र सत्त्वसुखमाह—

**यत्तदग्रे विषमिव परिणामे ऽमृतोपमम् ।**

**तत्सुखं सात्त्विकं प्रोक्तमात्मबुद्धिप्रसादजम् ॥ ३७ ॥**

यत्तदिति । यत्तत्सुखमग्रे ज्ञानवैराग्यध्यानसमाध्यभ्यासात् 'पुरा तदभ्यासस्यात्यन्तायासपूर्वकत्वात् विषमिव दुःखात्मकं भवति, एवमभ्या-

सपरिणामे ज्ञानवैराग्यध्यानसमाध्यभ्यासपरिपाकज सुखममृतोपम सत्,  
ब्रह्मात्मैक्यविषया बुद्धिरात्मबुद्धि तस्या प्रसादो नैर्मल्य ततो जातं  
तत्सुखं सात्त्विकमिति विद्वद्भिः प्रोक्तम् ॥ ३७ ॥

राजस सुखमाह—

विषयेन्द्रियसंयोगाद्यत्तदग्रेऽमृतोपमम् ।

परिणामे विषमिव तत्सुखं राजसं स्मृतम् ॥ ३८ ॥

विषयेति । यत्तत्सुखमग्रे प्रथमक्षणे शब्दादिविषयै श्रोत्रादीन्द्रिय-  
सयोगात् अमृतमुपमा यस्य तादृशं भवति । तादृशविषयेन्द्रियसयोगज-  
सुखस्य प्रज्ञामेधाबलवीर्यधनोत्साहहानिहेतुत्वादमुत्रापि रौरवादिनरकहेतुत्वाच्च  
तत्परिणामे विषमिवानर्थहेतु यदस्ति तत्सुखं राजसं स्मृतम् ॥ ३८ ॥

तामस सुखमाह—

यदग्रे चानुबन्धे च सुखं मोहनमात्मनः ।

निद्राऽऽलस्यप्रमादोत्थं तत्तामसमुदाहृतम् ॥ ३९ ॥

यदिति । अग्रे प्रथमक्षणे अनुबन्धे च पश्चादपि स्वात्मनो मोहन  
मोहकर यत्सुखमस्ति तत्तामसमिति उदाहृतम् । तत्कुत उत्पन्नमिति  
तत्राह—निद्रेति । निद्रा चालस्य च प्रमादश्च निद्राऽऽलस्यप्रमादा तेभ्य  
समुत्तिष्ठतीति निद्राऽऽलस्यप्रमादोत्थम् । अत एवात्ममोहकरत्वमुपपद्यत  
इत्यर्थः । बुद्धिवृत्तिर्ज्ञानम्, यद्वा अन्तःकरणस्य वृत्तिर्बुद्धिरपि । इच्छाद्वेषा-  
दीनामप्यन्तःकरणवृत्तित्वात् सर्वासां वृत्तीनामपि गुणतस्त्रैविध्यमूढमिति  
भावः ॥ ३९ ॥

अनुक्तमपि सगृह्यन् प्रकरणार्थमुपसहरति—

**न तदस्ति पृथिव्यां वा दिवि देवेषु वा पुनः ।**

**सत्त्व प्रकृतिजैर्मुक्तं यदेभिः स्यात्त्रिभिर्गुणैः ॥ ४० ॥**

न तदिति । प्रकृतिसम्भवैरेतत्सत्त्वादित्रिगुणैर्मुक्तं विहीनं सत्त्व प्राणि-  
जातमन्यद्वा यत्स्यात् पृथिव्या मनुष्यादिषु दिवि देवेषु वा कापि पुन-  
स्तत्सत्त्व नास्तीत्यर्थः ॥ ४० ॥

क्रियाकारकफलात्मकं सर्वमपि प्राणिजातं त्रैगुण्यात्मकं चेत् तस्य  
कथं तन्मुक्तिं स्यादित्यपेक्षया निष्कामकर्मानुष्ठानजनितचित्तशुद्धिप्राप्य-  
प्रत्यगभिन्नब्रह्मज्ञानात् स्वाज्ञानतत्कार्यगुणत्रयमतीत्य कैवल्यं यातीति सर्व-  
वेदान्तसारसंग्रहभूतगीताशास्त्रार्थसार संग्रहेण प्रकटयति—ब्राह्मणेत्यादि  
यावदध्यायपरिसमाप्तिः ।

**ब्राह्मणक्षत्रियविशां शूद्राणां च परंतप ।**

**कर्माणि प्रविभक्तानि स्वभावप्रभवैर्गुणैः ॥ ४१ ॥**

ब्राह्मणेति । हे परंतप । ब्राह्मणाश्च क्षत्रियाश्च विशाश्च तेषां ब्राह्मण-  
क्षत्रियविशां सजातीयत्वे ऽपि वेदानधिकारात् तैर्वर्णिकात् पृथग्ग्रहणं  
शूद्राणामिति । ब्रह्मक्षत्रविद्शूद्राणां च स्वभावस्त्रिगुणात्मिका पारमेश्वरी माया  
प्रभवो येषां सत्त्वादिगुणानां तैः स्वभावप्रभवैः । यद्वा अनन्तकोटिजन्म-  
निदानभूता वासना वर्तमानजन्मनि स्वकार्याभिमुखीकरणस्वभावात्, स प्रभवो  
येषां तैः स्वभावप्रभवैः । अथ वा सत्त्वगुणप्रभवो ब्राह्मणस्वभावः, सत्त्वोपसर्जन-  
रजःप्रभवः क्षत्रियस्वभावः, तमोपसर्जनरजःप्रभवो वैश्यस्वभावः, रजोप-

सर्जनतम प्रभव शूद्रस्वभाव इति तेषां स्वस्वभावप्रभवैः सत्त्वादित्रिगुणैः शमदमा-  
दिकर्माणीतरेतरासस्पृष्टतया प्रविभक्तानि व्यवस्थापितानि भवन्तीत्यर्थः ॥४१॥

तत्र ब्राह्मणस्वामिभूतिकर्माण्याह—

**शमो दमस्तपः शौचं क्षान्तिरार्जवमेव च ।**

**ज्ञानं विज्ञानमास्तिक्यं ब्राह्मं कर्म स्वभावजम् ॥ ४२ ॥**

शम इति । अन्तरिन्द्रियनिग्रहः शमः । बाह्येन्द्रियनिग्रहो दमः ।  
कृच्छ्रचान्द्रायणादिकः तपः । बाह्यमाभ्यन्तरमिति द्विविधः शौचम् । सहज-  
क्षान्तिः । सर्वत्रावक्रतैवार्जवमेव च । शास्त्रजन्यं ज्ञानम् । तदेव स्वानुभूति-  
रूढं चेद्विज्ञानम् । श्रुत्याचार्यवाक्यश्रद्धैवास्तिक्यम् । ब्राह्मणजाते स्वभावज-  
मेतत् ब्राह्मं कर्म स्वभावजः सहजमित्यर्थः । स्वभावप्रभवैर्गुणैरित्युक्तत्वात् ॥४२॥

क्षात्रस्वभावकर्माह—

**शौर्यं तेजो धृतिर्दाक्ष्यं युद्धे चाप्यपलायनम् ।**

**दानमीश्वरभावश्च क्षात्रं कर्म स्वभावजम् ॥ ४३ ॥**

शौर्यमिति । शूरस्य भावः शौर्यम् । प्रागल्भ्यं तेजः । ययाऽऽविष्ट-  
स्यावासदो न भवति सा धृतिः । सर्वजनश्लाघनीयकार्येष्वप्रमादतया प्रवृत्ति-  
दक्षस्य भावो दाक्ष्यम् । युद्धे चाप्यपलायनं शत्रोरपृष्टप्रदानम् । अर्थिना  
याच्ञापूरणं दानम् । ईशितव्यान्प्रति स्वशक्तिप्रकटीकरणमीश्वरभावश्च क्षात्र-  
यजाते कर्तव्यं कर्म क्षात्रं क्षात्रियस्वभावजमित्यर्थः ॥ ४३ ॥

वैश्यशूद्रयोः कर्माचष्टे—

**कृषिगौरक्ष्यवाणिज्यं वैश्यं कर्म स्वभावजम् ।**

**परिचर्याऽऽत्मकं कर्म शूद्रस्यापि स्वभावजम् ॥ ४४ ॥**

कृषीति । भूमेर्विलेखन कृषिश्च, गा रक्षतीति गोरक्ष तस्य भावो गौरक्ष्य च क्रयविक्रयादिलक्षण वणिक्कर्म वाणिज्य च कृषिगौरक्ष्यवाणिज्यम् । वैश्यजाते स्वभावज कर्म वैश्य कर्म । शूद्रस्यापि त्रैवर्णिकाना परिचर्या-ऽऽत्मक स्वभावज कर्म । एव निष्कामतया स्वस्वजातिविहितकर्मानुष्ठानात् चित्तशुद्धिर्भवेदिति भाव ॥ ४४ ॥

ब्राह्मादिकर्मणा ज्ञानहेतुत्व विशदयति—

**स्वे स्वे कर्मण्यभिरतः संसिद्धिं लभते नरः ।**

**स्वकर्मनिरतः सिद्धिं यथा विन्दति तच्छृणु ॥ ४५ ॥**

स्व इति । यथोक्तभेदलक्षणे ब्राह्मादिनि स्वे स्वे कर्मण्यभिरत तत्परो नर संसिद्धिं स्वधर्मानुष्ठानजनितचित्तशुद्धित कायेन्द्रियाणा प्रत्यगभिन्न-ब्रह्मनिष्ठायोग्यतालक्षणा लभते । एवमधिकृत पुरुष स्वकर्मनिरत सन् सिद्धिं यथा येन प्रकारेण विन्दति तदिदानीं शृणु । श्रुत्वा स्वधार-येत्यर्थ ॥ ४५ ॥

तदेव स्फुटयति—

**यतः प्रवृत्तिर्भूतानां येन सर्वमिदं ततम् ।**

**स्वकर्मणा तमभ्यर्च्य सिद्धिं विन्दति मानवः ॥ ४६ ॥**

यत इति । यत परमेश्वरात् ब्रह्मादिस्तम्बान्तभूताना स्वस्वकर्म-प्रवृत्तिरुत्पत्तिर्वा जायते येन परमेश्वरेण चराचरात्मक सर्व जगत्ततम्, मानवो निष्कामी पूर्वोक्तेन स्वकर्मणा तमीश्वरमभ्यर्च्याराध्य चित्तशुद्धिद्वारा ज्ञाननिष्ठा लक्षणा सिद्धिं विन्दति प्रत्यगभिन्नब्रह्मात्मनिष्ठो भवतीत्यर्थ ॥ ४६ ॥

स्वकर्मणेति विशेषणस्य फलमाह—

**श्रेयान्स्वधर्मो विगुणः परधर्मात्स्वनुष्ठितात् ।**

**स्वभावनियतं कर्म कुर्वन्नाप्नोति किल्बिषम् ॥ ४७ ॥**

श्रेयानिति । सम्यगनुष्ठितात् परधर्मात् विगुणोऽपि स्वधर्मं श्रेयान् । यतः पुमान् पूर्वोक्तस्वभावनियतं कर्म कुर्वन् किल्बिषं नाप्नोति । अतः स्वधर्म एव श्रेयान् । यथा विषजक्रिमे विषं न दोषावहं स्वजीवनहेतुत्वात् न मधु गुणावहं स्वप्राणवियोगहेतुत्वात् तद्वदिति भावः ॥ ४७ ॥

साख्याभासदृष्टिमाश्रित्य यदि स्वधर्मे हिंसाऽऽदिदोषं मत्वा परधर्मे तदभावमन्यसे तदा स दोषः परधर्मेऽपि तुल्य इत्याह—

**सहजं कर्म कौन्तेय सदोषमपि न त्यजेत् ।**

**सर्वारम्भा हि दोषेण धूमेनाग्निरिवावृताः ॥ ४८ ॥**

सहजमिति । हे कौन्तेय ! सहजस्वभावविहितं कर्म त्रिगुणात्मकत्वेन सदोषमपि कुर्यात्, न त्यजेत् । हि यस्मादारभ्यन्त इत्यारम्भा सर्वकर्माणि सहजेन धूमेनाग्निरिव त्रैगुण्यदोषेण समावृता स्वधर्मपरित्यागे परधर्मपरिग्रहेऽपि दोषस्य तुल्यत्वात् । यथा स्मेर्धूमाशमपास्य शीतनिवृत्तये अग्निं सेव्यते तथा कर्मणो दोषाशं फलाभिलाषविहाय गुणाशं सहजं कर्म चित्तशुद्धये सेव्यं न त्याज्यमिति भावः ॥ ४८ ॥

क्रियमाणे कर्मणि दोषाशपरित्यागतो गुणाशः कथं संपद्यत इति तत्राह—



**असक्तबुद्धिः सर्वत्र जितात्मा विगतस्पृहः ।**

**नैष्कर्म्यसिद्धिं परमां संन्यासेनाधिगच्छति ॥ ४९ ॥**

असक्तेति । सर्वत्र पुत्रदारगृहादिष्वसक्ता सङ्गरहिता बुद्धिः अन्त-  
करणं यस्य सोऽयमसक्तबुद्धिः, विषयवैमुख्येन जितो वशीकृत आत्मा अन्त-  
करणं यस्य स जितात्मा, देहजीवितभोगेषु विगता स्पृहा यस्मात्स विगतस्पृहो  
योगी, निष्क्रियब्रह्मात्मप्रबोधान्निर्गतानि कर्माणि यस्मात्स निष्कर्मा, तस्य  
भावो नैष्कर्म्यं च तन्निष्क्रियब्रह्मात्मस्वरूपावस्थानलक्षणा सिद्धिश्च ता  
नैष्कर्म्यसिद्धिं कर्मजसिद्धेः परमा सर्वकर्मसंन्यासेनाधिगच्छति, विदेहमुक्तो  
भवतीत्यर्थः ॥ ४९ ॥

एवभूतस्य परमहसस्य निष्ठा निगमयति— सिद्धिमिति षड्भिः ।

**सिद्धिं प्राप्तो यथा ब्रह्म तथा ऽप्नोति निबोध मे ।**

**समासेनैव कौन्तेय निष्ठा ज्ञानस्य या परा ॥ ५० ॥**

सिद्धिमिति । हे कौन्तेय । यः स्वकर्मणेश्वरमाराध्य तत्प्रसादजा  
प्रत्यगभिन्नब्रह्मज्ञानयोग्यतालक्षणा सिद्धिं प्राप्तो मुमुक्षुः यथा येन प्रकारेण  
प्रत्यगभिन्नं ब्रह्म प्राप्नोति तथा तः प्रकारेण ज्ञाननिष्ठाप्राप्तिक्रमं समासेन मे मम  
वचनान्निबोध सम्यगवधारय । निबोधेति वचनात् प्रतिज्ञाता या मुक्तिः  
तामेव निर्दिशति—निष्ठेति । प्रत्यगभिन्नब्रह्मज्ञानस्य या परा प्रकृष्टा निष्ठा  
काष्ठा पर्यवसानपरिसमाप्तिः, सैव मुक्तिरित्यर्थः ॥ ५० ॥

ज्ञानस्य या परा निष्ठोक्ता सा कथं सेव्येत्यपेक्षायामाह—

**बुद्ध्या विशुद्धया युक्तो धृत्या ऽऽत्मानं नियम्य च ।**

**शब्दादीन्विषयांस्त्यक्त्वा रागद्वेषौ व्युदस्य च ॥ ५१ ॥**

बुद्धयेति । विद्वान् विशुद्धयाऽध्यवसायलक्षणया बुद्ध्या युक्त-  
सन् धृत्या सत्त्वगुणविशिष्टया कार्यकरणलक्षणमात्मानं नियम्य च देहधारणे-  
तरशब्दादिविषयास्त्यक्त्वा तत्रापि रागद्वेषौ व्युदस्य च परित्यज्य ब्रह्मभूयाय  
कल्पत इत्युत्तरेणान्वयः ॥ ५१ ॥

ततः किमित्यत आह—

**विविक्तसेवी लब्धाशी यतवाक्कायमानसः ।**

**ध्यानयोगपरो नित्यं वैराग्यं समुपाश्रितः ॥ ५२ ॥**

विविक्तेति । विविक्तदेशान् नदीपुलिनगिरिकदरादीन् सेवितुं शील-  
मस्येति विविक्तसेवी लब्धशानमशितुं शीलमस्येति लब्धाशी विविक्तसेवा-  
लब्धशानाभ्यां वाक् च कायश्च मानसश्च वाक्कायमानसानि यतानि सयतानि  
यस्य सोऽयं यतवाक्कायमानसः सन् ध्यानं प्रत्यगभेदेन ब्रह्मानुसंधान-  
तत्रैव मनएकाग्रीकरणयोगः, तौ ध्यानयोगौ परत्वेन कर्तव्यौ यस्य स-  
ध्यानयोगपरायणो भूत्वा दृष्टादृष्टविषयेषु विरागस्य भावो वैराग्यं वैतृण्य  
नित्यं सम्यगुपाश्रितः सन् ब्रह्मभूयाय कल्पत इत्यर्थः ॥ ५२ ॥

ततः किमिति तत्राह—

**अहंकारं बलं दर्पं कामं क्रोधं परिग्रहम् ।**

**विमुच्य निर्ममः शान्तो ब्रह्मभूयाय कल्पते ॥ ५३ ॥**

अहंकारमिति । देहादावहकरणमहंकारः, तं कामरागसंयुतं बलं  
सामर्थ्यं हृष्टो दृष्ट्यति दृष्टो धर्ममतिक्रामतीति हर्षानन्तरभावी धर्मातिक्रमण-  
हेतुः दर्पः तम् इच्छाविशेषः कामः तत्तदपूरणसंज्ञातः क्रोधः तं देह-

धारणेतरपरिग्रहं च विमुच्य देहस्थितिमात्रपरिग्रहे ऽपि ममेदमित्यभि-  
निवेशवैकल्येन निर्मम शान्त उपरतसर्वव्यापृति परमहसपरिव्राजको  
भूत्वा ब्रह्मात्मरूपावस्थानलक्षण कैवल्य ब्रह्मभूयम्, तस्मै ब्रह्मभूयाय कैवल्याय  
कल्पते समर्थो भवतीत्यर्थ ॥ ५३ ॥

ब्रह्मभवनावस्थानलक्षणफलमाह—

**ब्रह्मभूतः प्रसन्नात्मा न शोचति न काङ्क्षति ।**

**समः सर्वेषु भूतेषु मद्भक्तिं लभते पराम् ॥ ५४ ॥**

ब्रह्मभूत इति । ब्रह्मभूतो ब्रह्मण्यवस्थित श्रुत्याचार्यप्रसादत प्रसन्न  
आत्मा ऽन्त करण यस्य सो ऽय प्रसन्नात्मा स्वात्मनो वैगुण्यमर्थवैकल्य  
बोद्धिश्च न शोचति न ह्यप्राप्तविषयजात वा काङ्क्षति । सर्वेषु भूतेषु  
सम सर्वसाम्यब्रह्मदर्शनकबलितविषमत्वात्, एवभूतो ज्ञाननिष्ठो योगी परा  
सर्वोत्कृष्टा ब्रह्मैवाहमहमेव ब्रह्मेति भजनलक्षणा मद्भक्तिं लभते ॥ ५४ ॥

तत किमित्यपेक्षायामाह—

**भक्त्या मामभिजानाति यावान्यश्चास्मि तत्त्वतः ।**

**ततो मां तत्त्वतो ज्ञात्वा विशते तदनन्तरम् ॥ ५५ ॥**

भक्त्येति । प्रत्यगभिन्नब्रह्मज्ञानलक्षणया भक्त्या मामभिजानाति  
किंविशेषणविशिष्टस्त्वमिति तत्राह—यावानिति । उपाधिसबन्धाद्यावान्  
पारमैश्वर्यसंपन्न स्वत संशान्तोपाधिभेदात्, यश्चास्मि तत्त्वत प्रत्यक्परविभा-  
गासहसत्तासामान्यरूपो ऽस्मि । ततस्तादृशज्ञानादुत्कलक्षणमुत्तमपुरुष मामेव  
तत्त्वतो ज्ञात्वा तदनन्तर तज्ज्ञानस्यापि ब्रह्मात्मसमाप्तत्वान्मा विशते,  
विदेहमुक्तो भवतीत्यर्थ. ॥ ५५ ॥

मदाराधनलक्षणनिष्कामकर्मानुष्ठानजनितचित्तशुद्धिप्राप्यसम्यग्ज्ञान -  
द्वारा मुमुक्षु कैवल्य यातीत्युपसहरति—

**सर्वकर्माण्यपि सदा कुर्वाणो मद्ब्रयपाश्रयः ।**

**मत्प्रसादादवाप्नोति शाश्वतं पदमव्ययम् ॥ ५६ ॥**

सर्वेति । मुमुक्षु सर्वाणि नित्यनैमित्तिककाम्यप्रतिषिद्धकर्माण्यपि  
सदा कुर्वाण सन्नहमेव वासुदेव परमात्मा व्यपाश्रय आश्रयणीयो  
यस्य नेहामुत्रफल स मद्ब्रयपाश्रयो भूत्वा मत्प्रसादादाविर्भूतचित्तशुद्धिगम्य-  
प्रत्यगभिन्नब्रह्मज्ञानात् शाश्वतमनादित्वादव्यय परमार्थनित्यत्वान्मुमुक्षुकोटिभि  
पद्यत इति तद्विष्णो परम पदमवाप्नोति, मुक्तो भवतीत्यर्थ ॥ ५६ ॥

यत एवमत त्वमपि सर्वकर्माणि मयि समर्प्य मच्चित्तो भवेत्याह—

**चेतसा सर्वकर्माणि मयि संन्यस्य मत्परः ।**

**बुद्धियोगमुपाश्रित्य मच्चित्तः सततं भव ॥ ५७ ॥**

चेतसेति । निष्कामचेतसा सर्वकर्माणि मयि संन्यस्य समर्प्याहमेव  
पर पुरुषार्थो यस्य स त्व मत्परो भूत्वा सतत कर्मानुष्ठानकाले ऽपि  
'ब्रह्मार्पणं ब्रह्म हवि ' इत्यादिना साख्यबुद्धियोगमुपाश्रित्य प्रत्यगभिन्न-  
ब्रह्मरूपे मय्येव चित्त यस्य स त्व मच्चित्तो भव ॥ ५७ ॥

त्वच्चित्तत्वे कि स्यादित्यपेक्षायामाह—

**मच्चित्तः सर्वदुर्गाणि मत्प्रसादात्तरिष्यसि ।**

**अथ चेत्त्वमहंकारान्न श्रोष्यसि विनङ्क्ष्यसि ॥ ५८ ॥**

मच्चित्त इति । मच्चित्तश्चेत् त्व मत्प्रसादात् ज्ञानीतरैः सर्वैरपि दुस्तरत्वात् ससारस्य सर्वदुर्गाणि यद्वा सर्वाण्यपि सासारिकाणि दुर्गाणि दुःखानि तरिष्यसि । विपर्यये विपरीतफलमाह—अथेति । अथ मच्चित्तत्व-विपरीतपक्षे यदि त्वमहकारात्पण्डितो ऽहमिति मदुक्तं न श्रोष्यसि तदा विनङ्क्ष्यसि पुरुषार्थात् भ्रश्यसे ॥ ५८ ॥

विनङ्क्ष्यामि चेदपि बन्धुभिर्युद्धं न करोमीति मन्यमानमालक्ष्याह—

**यद्यहंकारमाश्रित्य न योत्स्य इति मन्यसे ।**

**मिथ्यैष व्यवसायस्ते प्रकृतिस्त्वां नियोक्ष्यति ॥ ५९ ॥**

यदीति । मदीयममृतोपमं वचस्त्वमनादृत्य मिथ्याऽहंकारमाश्रित्य बन्धुभिर्न योत्स्य इति यदि मन्यसे एवभूतो यः स एष व्यवसायः ते तव मिथ्यैव तव स्वातन्त्र्याभावात् । तदेवाह—नियोक्ष्यतीति । रजोगुणरूपेण परिणता क्षत्रियप्रकृतिः त्वा युद्धे नियोक्ष्यति प्रेरयिष्यतीत्यर्थः ॥ ५९ ॥

सर्वो हि जन्तुः स्वभावबद्धः, तथा त्वमपीत्याह—

**स्वभावजेन कौन्तेय निबद्धः स्वेन कर्मणा ।**

**कर्तुं नेच्छसि यन्मोहात्करिष्यस्यवशो ऽपि तत् ॥ ६० ॥**

स्वभावजेनेति । हे कौन्तेय ! पूर्वकर्मसंस्कारः स्वभावः, तेन जातेन स्वभावजेन स्वेन स्वकीयेन शौर्यं तेज इत्यादिना क्षात्रकर्मणा निबद्धो नियन्त्रित एवभूतो ऽस्यपि मोहादविवेकतो यद्युद्धलक्षणं कर्म कर्तुं नेच्छसि तदेव कर्मावशो ऽपि स्वभावपरवश एव करिष्यसि ॥ ६० ॥

केवलसाख्यमतमवलम्ब्य प्रकृतिपारतन्त्र्यमुक्त्वेदानीं स्वमतमाचष्टे—  
ईश्वर इति द्वाभ्याम्—

**ईश्वरः सर्वभूतानां हृद्देशे ऽर्जुन तिष्ठति ।**

**भ्रामयन्सर्वभूतानि यन्त्रारूढानि मायया ॥ ६१ ॥**

ईश्वर इति । हे अर्जुन ! यथा लोके सूत्रधारो दारुयन्त्रारूढानि  
कृत्रिमाणि भूतानि भ्रामयन्नलक्ष्य तत्रैव तिष्ठति तथेश्वरो निजमायाशक्त्या  
स्वाविद्याकामकर्मगहने ऽनिश भ्रामयन् सन् सर्वभूतानां हृद्देशे गूढस्तिष्ठति  
'य सर्वेषु भूतेषु तिष्ठन् सर्वेभ्यो भूतेभ्यो ऽन्तरो य सर्वाणि भूतानि न  
विदुः' यस्य सर्वाणि भूतानि शरीरं य सर्वेभ्यो भूतेभ्यो ऽन्तरो यमयत्येष त  
आत्मा ऽन्तर्याम्यमृत <sup>१</sup> । '

‘एको देव सर्वभूतेषु गूढ सर्वव्यापी सर्वभूतान्तरात्मा ।

कर्माध्यक्ष सर्वभूताधिवास साक्षी चेता केवलो निर्गुणश्च’ ॥ ’

इति श्रुते ॥ ६१ ॥

एवमीश्वरेणैव कृत चेत् ससारभ्रमणशान्तिं केनोपायेन भवेदित्य-  
पेक्षायामाह—

**तमेव शरणं गच्छ सर्वभावेन भारत ।**

**तत्प्रसादात्परां शान्तिं स्थानं प्राप्स्यसि शाश्वतम् ॥ ६२ ॥**

तमिति । यत सर्वे जीवा परमेश्वरतन्त्रास्तत्र न को ऽपि स्वतन्त्र  
अत स्वातन्त्र्याभिमानं परित्यज्य सर्वमीश्वर एव नानो ऽतिरिक्तं किञ्चिद-

<sup>१</sup> बृ ३-७-१५

<sup>२</sup> श्वे ६-११

स्तीत्यनवरतभावन भाव , तेन सर्वभावेन तमेवेश्वर प्रत्यगभेदेन शरणमाश्रय गच्छ । एव करोषि चेदुपात्तदुरितक्षयद्वारेश्वरकटाक्षस्त्वयि भवेत् । तत्प्रसादात्परा सर्वोत्कृष्टामविद्याद्वयतत्कार्यलक्षणससारशान्तिं, नित्य पारमेश्वर स्थान मम विष्णो परमपद पाप्स्यसि ॥ ६२ ॥

सर्वगीताऽर्थमुपसहरति—

**इति ते ज्ञानमाख्यातं गुह्याद्गुह्यतरं मया ।**

**विमृश्यैतदशेषेण यथेच्छसि तथा कुरु ॥ ६३ ॥**

इतीति । इत्यनेन प्रकारेण ते तुभ्य सर्वज्ञेन परमकारुणिकेन 'मया गुह्यात् मन्त्रयोगादिज्ञानादपि गुह्यतर प्रत्यगभिन्नब्रह्मज्ञानमाख्यातम् । मयो-पदिष्टमेतद्गीताशास्त्रमशेषेण विमृश्य पर्यालोच्य पश्चाद्यथेच्छसि तथा कुरु । एतस्मिन्नेव पर्यालोचिते सति पुरावत्त्वदीयो मोहस्त्वा द्रष्टु स्पृष्टु वा न पारयतीत्यर्थः ॥ ६३ ॥

मदुक्तगीताशास्त्रम्यातिगम्भीरत्वेन येन केनाप्यशेषत पर्यालोचयितु-मशक्यत्वं पर्यालोच्य मन्दप्रज्ञेष्वतिकृपया स्वयमेव गीताशास्त्रार्थसार सगृह्य प्रकाशयति—सर्वगुह्यतममिति त्रिभि ।

**सर्वगुह्यतमं भूयः शृणु मे परमं वचः ।**

**इष्टो ऽसि मे दृढमिति ततो वक्ष्यामि ते हितम् ॥ ६४ ॥**

सर्वेति । असकृदुक्तमपि भूय पुनरपि प्रकृष्टफलहेतुत्वात् मे मम परम वच शृणु, प्रत्यक्परविभागामहसत्तासामान्यब्रह्मस्वरूपावस्थानलक्षण-कैवल्यासाधारणहेतुत्वात् । तत्कीदृशमिति तत्राह—सर्वेति । सर्वेभ्यो गुह्येभ्यो

गृह्यतरेभ्यश्चात्यन्तगुह्यत्वादुह्यतमम् । गुह्य मन्त्रशास्त्रगोचर वच , गुह्यतरं  
योगशास्त्रगोचरम् , गुह्यतम प्रत्यगभिन्नब्रह्मगोचरम् । एव गुह्यतम चेत् किमर्थं  
मह्य वक्ष्यसीति तत्राह—इष्टो ऽसीति । दृढमव्यभिचारेण मे मम  
परमेश्वरस्येष्टो भक्ता ऽसीति ते तव हित हिततम तत कारणात् वक्ष्यामि  
न भयान्नाप्यर्थान्तरकाङ्क्षयेत्यर्थ ॥ ६४ ॥

यदेतद्वक्ष्यामीत्युक्त तदेवाह—

**मन्मना भव मद्भक्तो मद्याजी मां नमस्कुरु ।**

**मामेवैष्यसि सत्यं ते प्रतिजाने प्रियो ऽसि मे ॥ ६५ ॥**

मन्मना इति । मय्येव मनश्चित्त यस्य स त्व मन्मना भव ।  
वासुदेव सर्वमिति मदीय भजन मद्भक्ति । तद्वान् मद्भक्तो भव । मद्यजन  
मदर्पणबुद्ध्या निष्कामकर्मानुष्ठान करोषीति मद्याजी भव । सर्वत्र सर्वभावेन  
मामेव नमस्कुरु ।

‘ब्रह्मादिस्तम्बभूतेषु प्रविष्टो भगवानिति ।

प्रणमेद्दण्डवद्भूमावाश्वचण्डालगोखरम् ॥ ’

इति स्मृते । एव करोषि चेत् मत्प्रसादलब्धज्ञानतो मामेवैष्यसि , सशयमत्र  
मा कार्षी । यतस्त्व मे प्रियभक्तो ऽसि , अतस्तुभ्यमह सत्य यथा भवति  
तथा प्रतिजाने , मामेवैष्यसीति प्रतिज्ञा करोमीत्यर्थ ॥ ६५ ॥

एव मत्सत्यप्रतिज्ञा बुद्ध्वा मद्भक्तेरपि कैवल्यहेतुत्वमवधार्य मदेक-  
शरणाना सर्ववेदान्तसिद्धान्तार्थो वक्तव्य इत्याह—

**सर्वधर्मान्परित्यज्य मामेकं शरणं ब्रज ।**

**अहं त्वा सर्वपापेभ्यो मोक्षयिष्यामि मा शुचः ॥ ६६ ॥**



सर्वेति । सर्वे च ते धर्माश्चेति सर्वधर्मा । सर्वधर्मशब्देन अधर्मोऽपि गृह्यते ।

‘त्यज धर्ममधर्मं च उभे सत्यानृते त्यक्तम् । .

उभे सत्यानृते त्यक्त्वा येन त्यजसि त त्यज ॥’

इति श्रुत्यनुरोधेन सर्वधर्मानधर्मोश्च परित्यज सर्वकर्माणि संन्यस्येत्यर्थः, नैष्कर्म्यस्य विवक्षितत्वात् । ततः किं कर्तव्यमिति तत्राह—शरणमिति सर्वप्रत्यगभेदेन सन्तः परमात्मानं मामेकं न मत्तोऽन्यत्किञ्चिदस्त्यहमेवेदं सर्वमिति शरणं ब्रज । ततस्त्वं किं करोषीति तत्राह—मोक्षयिष्यामीति । एव निश्चयबुद्धिं त्वा त्वामहं स्वात्मभावप्रकाशीकरणेन सर्वपापेभ्यो धर्माधर्मनिमित्तेभ्यः पुण्यपापतन्मिश्रेभ्यो मोक्षयिष्यामि । उक्तं चैतत् । ‘नाशयाम्यात्मभावस्थो ज्ञानदीपेन भास्वता’ इति । एवरूपा भगवत्प्रपत्तिमा तारयेन्न वेति सदिह्य मा शुचः शोक मा कार्षीरित्यर्थः ॥ ६६ ॥

एवं स्वाविद्याद्वयतत्कार्यनिवर्तकत्वेन प्रसिद्धं सर्ववेदान्तसिद्धान्तसारसंग्रहभूतं निष्ठाद्वयमधिकृत्य प्रवृत्तं गीताशास्त्रमुपदिश्याथेदानीं सर्वशास्त्रसंप्रदायनियमविधिमुपदिशति—

**इदं ते नातपस्काय नाभक्ताय कदाचन ।**

**न चाशुश्रूषवे वाच्यं न च मां योऽभ्यसूयति ॥ ६७ ॥**

इदमिति । इदं मयोक्तं ससारमोहनिवर्तकं गीताशास्त्रं ते तव अहितायातपस्काय श्रुतिस्मृतिविहितस्वाश्रमोचितधर्मानुष्ठानरहिताय न त्वया वाच्यम् । तपस्विनेऽपि गुरुदेवाभक्ताय न वाच्यम् । तपस्वी भक्तिमानपि अशुश्रूषुर्यदि तदाऽशुश्रूषवे कदाचन कस्याचिदवस्थायामपि न वाच्यम् ।

य प्रत्यगभिन्नब्रह्मरूप मा मनुष्य मत्वा स्वात्मप्रशसनमेव करोतीत्यभ्यसूयति तस्मा अपि न त्वया वाच्यमिदं गीताशास्त्रम् । हिताय तपस्विने गुरुदेव-भक्ताय शुश्रूषवे भगवत्यनुसूयवे वाच्यमित्यर्थालभ्यते । एवमेव सर्ववेदान्त-शास्त्रसंप्रदायविधिरित्यर्थः ॥ ६७ ॥

यथोक्ताधिकारिणे गीताशास्त्रोपदेष्टु फलमाचष्टे—

**य इमं परमं गुह्यं मद्भक्तेष्वभिधास्यति ।**

**भक्तिं मयि परां कृत्वा मामेवैष्यत्यसंशयः ॥ ६८ ॥**

य इति । यो मद्भक्त नि श्रेयसार्थत्वात् परममिमं ग्रन्थं गोप्यत-मत्वात् गुह्यं मद्भक्तेष्वभिधास्यति वक्ष्यति ग्रन्थतोऽर्थतश्च वदतीत्यर्थः । भगवतः परमेश्वरस्य शुश्रूषा मया क्रियत इति मयि परा भक्तिं कृत्वा स मद्भक्त तत्फलभूतं मामेवैष्यति मुच्यते ससारबन्धनात् । अस्मिन्नर्थे सशयो न कर्तव्य इत्यर्थः ॥ ६८ ॥

एव संप्रदायकर्तुस्तुल्योऽन्यः प्रियो मे नास्तीत्याह—

**न च तस्मान्मनुष्येषु कश्चिन्मे प्रियकृत्तमः ।**

**भविता न च मे तस्मादन्यः प्रियतरो भुवि ॥ ६९ ॥**

न चेति । प्राणिमात्रेषु देवतिर्यङ्मनुष्येषु सर्ववेदान्तसिद्धान्तगीता-शास्त्रसंप्रदायकृतं तस्मान्महानुभावान्मे मम परमेश्वरस्य कश्चिदप्यन्यः प्रियकृत्तमो न चास्ति लोकेऽस्मिन् भुवि तस्मादन्यः प्रियतरो न च भविता न भविष्यतीत्यर्थः ॥ ६९ ॥

पाठयितुं फलमाह—

**अध्येष्यते च य इमं धर्म्यं संवादमावयोः ।**

**ज्ञानयज्ञेन तेनाहमिष्टः स्यामिति मे मतिः ॥ ७० ॥**

अध्येष्यत इति । य पुमानावयो कृष्णार्जुनयोरिम धर्मादनपेत धर्म्यं संवादमध्येष्यते जपरूपेण पठिष्यति तेन पुसा उच्चैरूपाशु मानसाना यज्ञाना ज्ञानयज्ञस्य मानसत्वात् वैशिष्ट्यमिति गीताशास्त्राध्ययनरूपज्ञानयज्ञेनाहमिष्ट प्रमादित स्यामिति मे मम परमेश्वरस्य मति ॥ ७० ॥

अन्यस्य पठत श्रोतुं श्रवणफलमाह —

**श्रद्धावाननसूयश्च शृणुयादपि यो नरः ।**

**सो ऽपि मुक्तः शुभाल्लोकान्प्राप्नुयात्पुण्यकर्मणाम् ॥ ७१ ॥**

श्रद्धावानिति । श्रद्धावान् यो नर स्वस्य पठनशक्त्यभावे ऽपि परस्य पठत. शृणुयात् श्रोता श्रद्धावानपि किमुच्चैः पठति किमवद्वमिति दोषदृष्टि न कुर्यात् तद्व्यावृत्त्यर्थमनसूय असूयाग्रहित सन् शृणुयात् सो ऽपि सर्वपापै मुक्त सन् अश्वमेधादिपुण्यकर्मणा शुभान् लोकान् प्राप्नुयात् ॥ ७१ ॥

त्वयैकाग्रचित्तेन मदुपदिष्टार्थं किं यथावद्गृहीतं येन स्वाज्ञानजमोहनिवृत्तिः स्यात्, यदि ते मदुपदेशतः स्वप्रबोधो नोदितः तदा पुनरुपदेशं करोमीत्याशयेन श्रीभगवानुवाच—

**श्रीभगवानुवाच—**

**क्वचिदेतच्छ्रुतं पार्थ त्वयैकाग्रेण चेतसा ।**

**क्वचिदज्ञानसंमोहः प्रनष्टस्ते धनंजय ॥ ७२ ॥**

कच्चिदिति । हे पार्थ ! त्वयैकाग्रेण चेतसा मयोक्तं श्रुतं कच्चि-  
च्छ्रवणेनावधारितं किम्, किं वा प्रमादतो नावधारितम् । तव शास्त्र-  
श्रवणायासो ममोपदेष्टृत्वाय्यासश्च यदर्थोऽयं प्रवृत्तः सोऽयमज्ञानसमोह-  
प्रनष्टः कच्चित् हं धनजय ! अविवेकस्वभावो नाशः गतः किमिति  
प्रश्नार्थः ॥ ७२ ॥

भगवदुपदेशतः स्वात्मनः कृतार्थतां ख्यापयन्नर्जुन उवाच—

अर्जुन उवाच—

नष्टो मोहः स्मृतिर्लब्धा त्वत्प्रसादान्मयाऽच्युत ।

स्थितोऽस्मि गतसंदेहः करिष्ये वचनं तव ॥ ७३ ॥

नष्ट इति । हे अच्युत ! त्वदुपदेशजनितप्रबोधमार्तण्डेन स्वाज्ञान-  
मोहध्वान्तो नष्टः कबलितः । त्वत्प्रसादान्मया ब्रह्मैवाहमहमेव ब्रह्मेति  
प्रत्यगभिन्नब्रह्मस्मृतिर्लब्धा यया स्मृत्या सर्वग्रन्थीनां विप्रमोक्षो भवति ।  
स्वाज्ञानमोहनिवृत्तितो ब्रह्मात्मस्मृतिलाभश्चेत्येतावत्खलु सर्ववेदान्तसिद्धान्त-  
ज्ञानफलं यतो नातोऽतिरिक्तमस्ति अतोऽहं गतसंदेहः सत्त्वच्छासने  
स्थितोऽस्मि । चित्तशुद्धयर्थं स्वधर्मानुष्ठानं कुर्विति यत्त्वयोक्तं तव तद्वच-  
करिष्ये । न मे कर्तृत्वमस्ति, त्वदुपदेशतो मम कृतार्थत्वादित्यर्थः । एव  
कृष्णार्जुनसंवादं धृतराष्ट्रः प्रत्युक्त्वाऽथ कथासंबन्धप्रदर्शनार्थं सजय उवाच—

संजय उवाच—

इत्यहं वासुदेवस्य पार्थस्य च महाऽऽत्मनः ।

संवादमिममश्रौषमद्भुतं रोमहर्षणम् ॥ ७४ ॥

इतीति । इत्येवमुक्तप्रकारेणाहमत्यन्तविस्मयहेतुत्वादद्भुतं रोमाञ्चकर-  
त्वात् रोमहर्षणं महाऽऽत्मनो वासुदेवस्य पार्थस्य च सवादमिममश्रौष  
श्रुतवानस्मीत्यर्थ ॥ ७४ ॥

कस्मादेवं श्रुतवानसीत्यपेक्षायामाह—

**व्यासप्रसादाच्छ्रुतवानेतद्ब्रुह्यतमं परम् ।**

**योगं योगेश्वरात्कृष्णात्साक्षात्कथयतः स्वयम् ॥ ७५ ॥**

व्यासेति । व्यासेन भगवता यतो मह्यं दिव्यं चक्षुःश्रोत्रदत्तम्,  
अतो ऽहमेतद्ब्रुह्यतमं सर्ववेदान्तसारसम्प्रग्रहभूतं गीताशास्त्रं श्रुतवानस्मि । किं  
तदिति तत्राह—परमिति । स्वाविद्याद्वयतत्कार्यात्परं प्रत्यक्परचितो योग-  
मैक्यज्ञानं श्रुतवानित्यर्थः । कस्मादिति तत्राह—कृष्णादिति साक्षात्स्वयमेव  
कथयत उपायोपेयभूतनिष्ठाद्वयात्मकं गीताशास्त्रं योगेश्वरात् कृष्णात् ब्रह्मादि-  
स्तम्बान्तदेशिकादित्यर्थः ॥ ७५ ॥

एतदेव स्मृत्वा सदा हृष्यामीत्याह—

**राजन्संस्मृत्य संस्मृत्य संवादमिममद्भुतम् ।**

**केशवार्जुनयोः पुण्यं हृष्यामि च मुहुर्मुहुः ॥ ७६ ॥**

राजन्निति । हे राजन् धृतराष्ट्र ! सकृच्छ्रवणमात्रतः सर्वपापहरत्वात्  
पुण्यं केशवार्जुनयोः अद्भुतमिमं सवादं संस्मृत्य संस्मृत्य मुहुर्मुहुः हृष्यामि ॥

भगवद्रूपस्मरणतो ऽपि हृष्यामीत्याह—

**तच्च संस्मृत्य संस्मृत्य रूपमत्यद्भुतं हरेः ।**

**विस्मयो मे महान्राजन् हृष्यामि च पुनः पुनः ॥ ७७ ॥**

तच्चेति । हे राजन् ! हरेरत्यद्भुत तच्च विश्वरूप सस्मृत्य सस्मृत्य  
मे महान् विम्मय प्रादुर्भूत । तेनैवाह पुन पुन हृष्यामि ॥ ७७ ॥

एवभूते भगवति प्रसन्ने सति पाण्डवाना पराजयशङ्का कुत इत्याह—

**यत्र योगेश्वरः कृष्णो यत्र पार्थो धनुर्धरः ।**

**तत्र श्रीविजयो भूतिर्ध्रुवा नीतिर्मतिर्मम ॥७८॥ इति ।**

इति श्रीमद्भगवद्गीतासूपनिषत्सु ब्रह्मविद्याया योगशास्त्रे श्रीकृष्णार्जुन-  
संवादे संन्यासयोगो नामाष्टादशोऽध्यायः ॥

यत्रेति । यत्र यस्मिन् पाण्डवपक्षे योगाना योगिना चेश्वर  
श्रीकृष्णो भगवान् वर्तते, यत्र च पार्थो गाण्डीवधनुर्धरो जागर्ति तत्रैव  
ध्रुवा राज्यश्री ध्रुवो विजय ध्रुवा विभूति ध्रुवा नीति न्यायोऽपीति  
मे मति निश्चय । इतिशब्द शास्त्रपरिसमाप्त्यर्थ ॥ ७८ ॥

येन वेदान्तसिद्धान्तसार सम्यक्प्रकाशितः ।

यान्ति यज्ज्ञानतो मुक्ति तस्मिञ्शाम्यतु मे मन ॥

येन पार्थाय गीताऽन्त्यष्टकतस्तत्त्वमर्थयो ।

लक्ष्यैक्य भणित मे ऽद्य कैवल्य स प्रयच्छतु ॥

इति श्रीमत्परमहंसपरिव्राजकाचार्यश्रीवासुदेवेन्द्रशिष्यश्रीरामचन्द्रेन्द्र  
कृतौ श्रीमद्भगवद्गीताऽर्थप्रकाशिकायामष्टादशोऽध्यायः ॥

नैष्कर्म्योपनिषद्ब्रह्मजृम्भिता षट्सहस्रिका ।

• गीताऽर्थबोधिनी सेह त्रिपान्नारायणार्पिता ॥

ओं श्रीमद्विश्वाधिष्ठानपरमहंससद्गुरुरामचन्द्राय नमः ॥

# BRAHMAVIDYĀ

## THE ADYAR LIBRARY BULLETIN

Editor Prof C Kunhan Raja, M A, D Phil (Oxon)

Jt Editor A N Krishna Aiyangar, M A, L T

### *Rates of Subscription*

Life Subscription Rs 100

or \$ 50

or £ 10

	(Per Annum)	Single copy
India & Ceylon	Rs 6	Rs 2-8
U S A	\$ 3	\$ 1 25
British Empire	Sh 12	Sh 5
Other Countries	Rs 9	Rs 3-8

*All Communications to be addressed to*

THE DIRECTOR,

Adyar Library,

Adyar, Madras, S India

